

## मार्कण्डेय पुराणं ॥

प्रथमोऽध्यायः ॥

श्रीनमोभगवते वासुदेवाय ॥



यद्योगिभिर्भवभयार्त्तिविनाशयोग्य-

मासाद्य वन्दितमतीव विविक्तचित्तैः ।

तद्धः पुनातु हरिपादसरोजयुग्म-

माविर्भवत्क्रमविलङ्घितभूर्भुवःस्वः ॥ १ ॥

पायात् स वः सकलकल्मषभेददक्षः

क्षीरोदकुक्षिफणिभोगनिविष्टमूर्त्तिः ।

श्वासावधूतसलिलोत्कणिकाकरालः

सिन्धुः प्रन्वत्यमिव यस्य करोति सङ्गात् ॥ २ ॥

नारायणं नमस्कृत्य नरश्चैव नरोत्तमं ।

देवीं सरस्वतीं व्यासं ततो जयमुदीरयेत् ॥

तपःस्वाध्यायनिरतं मार्कण्डेयं महामनिं ।

व्यासशिष्यो महातेजा जैमिनिः पर्यपृच्छत ॥ १ ॥

भगवन् भारताख्यानं व्यासेनोक्तं महात्मना ।

पूर्णमस्तमलैः शुभ्रैर्नानाशास्त्रसमुच्चयैः ॥ २ ॥

जातिशुद्धिसमायुक्तं साधुशब्दोपशोभितं ।

पूर्वपक्षोक्तिसिद्धान्तपरिनिष्ठासमन्वितं ॥ ३ ॥

त्रिदशानां यथा विष्णुर्द्विपदां ब्राह्मणो यथा ।  
 भूषणनाञ्च सर्वपां यथा चूडामणिर्वरः ॥ ४ ॥  
 यथायुधानां कुलिशमिन्द्रियाणां यथा मनः ।  
 तथेह सर्वशास्त्राणां महाभारतमुत्तमं ॥ ५ ॥  
 अत्रार्थश्चैव धर्मश्च कामो मोक्षश्च वर्ण्यते ।  
 परस्परानुबन्धाश्च सानुबन्धाश्च ते पृथक् ॥ ६ ॥  
 धर्मशास्त्रमिदं श्रेष्ठ मर्थशास्त्रमिदं परं ।  
 कामशास्त्रमिदं चाग्रं मोक्षशास्त्रं तथोत्तमं ॥ ७ ॥  
 चतुराश्रमधर्माणामाचारस्थितिसाधनं ।  
 प्रोक्तमेतन्महाभाग वेदव्यासेन धीमता ॥ ८ ॥  
 तथा तात कृतं ह्येतद्व्यासेनोदारकर्मणा ।  
 यथा व्यासं महाशास्त्रं विरोधैर्नाभिभूयते ॥ ९ ॥  
 व्यासवाक्यजलौघेन कुतर्कतरुहारिणा ।  
 वेदशैलावतीर्णान नीरजस्का मही कृता ॥ १० ॥  
 कलशब्दमहाहंसं महाख्यानपराम्बुजं ।  
 कथाविस्तीर्णसलिलं कार्ष्णं वेदमहाह्रदं ॥ ११ ॥  
 तदिदं भारताख्यानं बह्वर्थं अतिविस्तरं ।  
 तत्त्वतो ज्ञातुकामोऽहं भगवंस्त्वामुपस्थितः ॥ १२ ॥  
 कस्मान्मानुषतां प्राप्तोनिर्गुणोऽपि जनार्दनः ।  
 वासुदेवो जगत्सूतिस्थितिसंयमकारणं ॥ १३ ॥  
 कस्माच्च पाण्डुपुत्राणामेका सा द्रुपदात्मजा ।  
 पञ्चानां महिषी कृष्णा ह्यत्र नः संशयोमहान् ॥ १४ ॥

भेषजं ब्रह्महत्यायाबलदेवो महाबलः ।  
 तीर्थयात्राप्रसङ्गेन कस्माच्चक्रे हलायुधः ॥ १५ ॥  
 कथञ्च द्रौपदेयास्तेऽकृतदारा महारथाः ।  
 पाण्डुनाथा महात्मानो बधमापुरनाथवत् ॥ १६ ॥  
 एतत् सर्वं विस्तरशो ममाख्यातुमिहार्हसि ।  
 भवन्तो मूढबुद्धीनामवबोधकराः सदा ॥ १७ ॥  
 इति तस्य वचः श्रुत्वा मार्कण्डेयो महामुनिः ।  
 दशाष्टदोषरहितो वक्तुं समुपचक्रमे ॥ १८ ॥

मार्कण्डेय उवाच ॥

क्रियाकालोऽयमस्माकं संप्राप्तो मुनिसत्तम ।  
 विस्तरे चापि वक्तव्ये नैष कालः प्रशस्यते ॥ १९ ॥  
 ये तु वक्ष्यन्ति वक्ष्येऽद्य तानहं जैमिने तव ।  
 तथा च नष्टसन्देहं त्वां करिष्यन्ति पक्षिणः ॥ २० ॥  
 पिङ्गाक्षश्च विबोधश्च सुपत्रः सुमुखस्तथा ।  
 द्रोणपुत्राः खगश्चेष्टास्तत्त्वज्ञाः शास्त्रचिन्तकाः ॥ २१ ॥  
 वेदशास्त्रार्थविज्ञाने येषामव्याहता मतिः ।  
 विन्ध्यकन्दरमध्यस्थास्तानुपास्य च पृच्छ च ॥ २२ ॥  
 एवमुक्तस्तदा तेन मार्कण्डेयेन धीमता ।  
 प्रत्युवाचर्षिशार्दूलो विस्मयोत्फुल्ललोचनः ॥ २३ ॥

जैमिनिरुवाच ॥

अत्यद्भुतमिदं ब्रह्मन् खगवागिव मानुषी ।  
 यत् पक्षिणस्ते विज्ञानमापुरत्यन्तदुर्लभं ॥ २४ ॥

तिर्यग्योन्यां यदि भवस्तेषां ज्ञानं कुतोऽभवत् ।  
 कथञ्च द्रोणतनयाः प्रोच्यन्ते ते पतत्रिणः ॥ २५ ॥  
 कश्च द्रोणः प्रविख्यातो यस्य पुत्रचतुष्टयं ।  
 जातं गुणवतान्तेषां धर्मज्ञानं महात्मनां ॥ २६ ॥

मार्कण्डेय उवाच ॥

शृणुष्यावहितो भूत्वा यद्वृत्तं नन्दने पुरा ।  
 शक्रस्याप्सरसाञ्चैव नारदस्य च सङ्गमे ॥ २७ ॥  
 नारदो नन्दनेऽपश्यत् पुंश्चलीगणमध्यगं ।  
 शक्रं सुराधिराजानं तन्मुखासक्तलोचनं ॥ २८ ॥  
 स तेनर्षिवरिष्ठेन दृष्टमात्रः शचीपतिः ।  
 समुत्तस्थौ स्वकञ्चासौ ददावासनमादरात् ॥ २९ ॥  
 तं दृष्ट्वा बलवृत्रघ्नमुत्थितं चिदशाङ्गनाः ।  
 प्रणेमुस्ताश्च देवर्षिं विनयावनताः स्थिताः ॥ ३० ॥  
 ताभिरभ्यर्चितः सोऽथ उपविष्टे शतक्रतौ ।  
 यथाहं कृतसंभाषः कथाश्चक्रे मनोरमाः ॥ ३१ ॥  
 ततः कथान्तरे शक्रस्तमुवाच महामुनिं ।

शक्र उवाच ॥

देह्याज्ञां नृत्यतामासां तव याभिमतेति वै ॥ ३२ ॥  
 रम्भा वा कर्कशा वाथ उर्वश्यथ तिलोत्तमा ।  
 घृताची मेनका वापि यत्र वा भवतो रुचिः ॥ ३३ ॥  
 एतच्छ्रुत्वा द्विजश्रेष्ठोवाचं शक्रस्य नारदः ।  
 विचिन्त्याप्सरसः प्राह विनयावनताः स्थिताः ॥ ३४ ॥

युष्माकं  
 आत्मा  
 गुणरू  
 चार्वा

तद्वा  
 अहं  
 तास  
 पृच्छ  
 शक्र  
 प्रो  
 तप  
 दु

त  
 ३



युष्माकमिह सर्वासां रूपौदार्यगुणाधिकं ।  
 आत्मानं मन्यते या तु सा नृत्यतु ममाग्रतः ॥ ३५ ॥  
 गुणरूपविहीनायाः सिद्धिर्नास्त्यस्य नास्ति वै ।  
 चार्त्तधिष्ठानवन्नृत्यं नृत्यमन्यद्विडम्बनं ॥ ३६ ॥

मार्कण्डेय उवाच ॥

तद्वाक्यसमकालञ्च एकैकास्ता नतास्ततः ।  
 अहं गुणाधिका न त्वं न त्वं चान्याब्रवीदिदं ॥ ३७ ॥  
 तासां सम्प्रममालोक्य भगवान् पाकशासनः ।  
 पृच्छग्रतां मुनिरित्याह वक्ता यां वो गुणाधिकां ॥ ३८ ॥  
 शक्रच्छन्दानुयाताभिः पृष्ठस्ताभिः स नारदः ।  
 प्रोवाच यत्तदा वाक्यं जैमिने तन्निबोध मे ॥ ३९ ॥  
 तपस्यन्तन्नेन्द्रस्थं या वः शोभयते बलात् ।  
 दुर्वाससं मुनिश्रेष्ठं तां वो मन्ये गुणाधिकां ॥ ४० ॥

मार्कण्डेय उवाच ॥

तस्य तद्वचनं श्रुत्वा सर्वा वेपितकन्धराः ।  
 अशक्यमेतदस्माकमिति ताश्चक्रिरे कथाः ॥ ४१ ॥  
 तच्चाप्सरा वपुर्नाम मुनिशोभणगर्विता ।  
 प्रत्युवाचानुयास्यामि यत्रासौ संस्थितो मुनिः ॥ ४२ ॥  
 अद्य तं देहयन्तारं प्रयुक्तेन्द्रियवाजिनं ।  
 स्मरशस्त्रगलद्रशिं करिष्यामि कुसारथिं ॥ ४३ ॥  
 ब्रह्मा जनार्दनो वापि यदि वा नीललोहितः ।  
 तमप्यद्य करिष्यामि कामवाणक्षतान्तरं ॥ ४४ ॥

इत्युक्त्वा प्रजगामाथ प्रालेयाद्रिं वपुस्तदा ।

मुने तपःप्रभावेण प्रशान्तश्चापदाश्रमं ॥ ४५ ॥

सा पुंस्कोकिलमाधुर्यं यत्रास्ते स महामुनिः ।

क्रोशमात्रं स्थिता तस्मादगायत वराप्सराः ॥ ४६ ॥

तज्जीतध्वनिमाकर्ण्य मुनिर्विस्मितमानसः ।

जगाम तत्र यत्रास्ते सा बाला रुचिरानना ॥ ४७ ॥

तां दृष्ट्वा चारुसर्वाङ्गीं मुनिः संस्तभ्य भानसं ।

शोभणायागतां ज्ञात्वा कोपामर्षसमन्वितः ॥ ४८ ॥

उवाचेदन्ततो वाक्यं महर्षिस्तां महातपाः ॥ ४९ ॥

यस्माद्दुःखार्जितस्येह तपसो विघ्नकारणात् ।

आगतासि मदोन्मत्ते मम दुःखाय खेचरि ॥ ५० ॥

तस्मात् सुपर्णागोत्रे त्वं मत्क्रोधकलुषोद्धता ।

जन्म प्राप्स्यसि दुष्पुत्रे यावद्वर्षाणि षोडश ॥ ५१ ॥

निजरूपं परित्यज्य पक्षिणीरूपधारिणी ।

चत्वारस्ते च तनयाजनिष्यन्तेऽधमाप्सरः ॥ ५२ ॥

अप्राप्य तेषु च प्रीतिं शस्त्रपूता पुनर्दिवि ।

वासमाप्स्यसि वक्तव्यन्नोत्तरन्ते कथञ्चन ॥ ५३ ॥

इति वचनमसह्यं कोपसंरक्तदृष्टि-

श्वलकलवलयान्तां मानिनीं श्रावयित्वा ।

तरलतरतरङ्गां गां परित्यज्य विप्रः

प्रथितगुणगणीषां संप्रयातः खगङ्गां ॥ ५४ ॥

इति मार्कण्डेयपुराणे वपुशापः प्रथमः ॥

द्वितीयोऽध्यायः ॥



मार्कण्डेय उवाच ॥

अरिष्टनेमिपुत्रोऽभूङ्गरुडो नाम पक्षिराट् ।  
 गरुः स्याभवत् पुत्रः सम्पातिरिति विश्रुतः ॥ १ ॥  
 तस्याप्यासीत् सुतः शूरः सुपाश्वर्वायुविक्रमः ।  
 सुपार्श्वतनयः कुन्तिः कुन्तिपुत्रः प्रलोलुपः ॥ २ ॥  
 तस्यापि तनयावास्तां कङ्कः कन्धरएव च ॥ ३ ॥  
 कङ्कः कैलासशिखरे विद्युद्रूपेति विश्रुतं ।  
 ददर्शाम्बुजपत्राक्षं राक्षसं धनदानुगं ॥ ४ ॥  
 आपानासक्तममलसगदामाम्बरधारिणं ।  
 भार्यासहायमासीनं शिलापट्टेऽमले शुभे ॥ ५ ॥  
 तदृष्टमात्रं कङ्केन रक्षः क्रोधसमन्वितं ।  
 प्रोवाच कस्मादायातस्त्वमितो ह्यण्डजाधम ॥ ६ ॥  
 स्त्रीसन्निकर्षे तिष्ठन्तं कस्मान्मामुपसर्पसि ।  
 नैष धर्मः सुबुद्धीनां मिथोनिष्पाद्यवस्तुषु ॥ ७ ॥

कङ्क उवाच ॥

साधारणोऽयं शैलेन्द्रो यथा तव तथा मम ।  
 अन्येषाञ्चैव जन्तूनां ममता भवतोऽच का ॥ ८ ॥

मार्कण्डेय उवाच ॥

ब्रुवाणमित्यं खड्गेन कङ्कं चिच्छेद राक्षसः ।  
 क्षरत्क्षतजबीभत्सं विस्फुरन्तमचेतनं ॥ ९ ॥

कङ्कं विनिहतं श्रुत्वा कन्धरः क्रोधमूर्च्छितः ।  
 विद्युद्रूपवधायाशु मनश्चक्रेऽण्डजेश्वरः ॥ १० ॥  
 स गत्वा शैलशिखरं कङ्को यत्र हतः स्थितः ।  
 तस्य सङ्कलनञ्चक्रे भ्रातुर्ज्येष्ठस्य खेचरः ।  
 कोपामर्षविद्वद्वाक्षो नागेन्द्र इव निःश्वसन् ॥ ११ ॥  
 जगामाथ स यत्रास्ते भ्रातृहा तस्य राक्षसः ।  
 पक्षवातेन महता चालयन् भूधरान् वरान् ॥ १२ ॥  
 वेगात् पयोदजालानि विक्षिपन् क्षतजेश्वरः ।  
 क्षणात् क्षयितशत्रुः स पद्माभ्यां क्रान्तभूधरः ॥ १३ ॥  
 पानासक्तमतिं तत्र तं ददर्श निशाचरं ।  
 आताम्रवक्त्रनयनं हेमपर्यङ्कमाश्रितं ॥ १४ ॥  
 स्वग्दामापूरितशिखं हरिचन्दनभूषितं ।  
 केतकीपत्रगर्भाभैर्दन्तैर्घोरतराननं ॥ १५ ॥  
 वामोरुमाश्रितां चास्य ददर्शयतलोचनां ।  
 पत्नीं मदनिकां नाम पुंस्कोकिलकलस्वनां ॥ १६ ॥  
 ततो रोषपरीतात्मा कन्धरः कन्दरस्थितं ।  
 तमुवाच सुदुष्टात्मन्नेहि युध्यस्व वै मया ॥ १७ ॥  
 यस्माज्ज्येष्ठो मम भ्राता विश्रब्धो घातितस्त्वया ।  
 तस्मात्त्वां मदसंसक्तं नयिष्ये यमसादनं ॥ १८ ॥  
 विश्वस्तघातिनां लोका ये च स्त्रीबालघातिनां ।  
 यास्यसे निरयान् सर्वांस्तान्त्वमद्य मया हतः ॥ १९ ॥

मार्कण्डेय उवाच ॥

इत्येवं पतगेन्द्रेण प्रोक्तं स्त्रीसन्निधौ तदा ।  
 राक्षः क्रोधसमाविष्टं प्रत्यभापत पक्षिणं ॥ २० ॥  
 यदि ते निहतो भ्राता पौरुषं तद्धि दर्शितं ।  
 त्वामप्यद्य हनिष्येऽहं खड्गेनानेन खेचर ॥ २१ ॥  
 तिष्ठ क्षणं नात्र जीवन् पतगाधम यास्यसि ।  
 इत्युक्त्वाञ्जनपुञ्जामं विमलं खड्गमाददे ॥ २२ ॥  
 ततः पतगराजस्य यक्षाधिपभटस्य च ।  
 बभूव युद्धमतुलं यथा गरुडशक्रयोः ॥ २३ ॥  
 ततः स राक्षसः क्रोधात् खड्गमाविध्य वेगवत् ।  
 चिक्षेप पतगेन्द्राय निर्वाणाङ्गारवर्च्चसं ॥ २४ ॥  
 पतगेन्द्रश्च तं खड्गं किञ्चिदुत्सृत्य भूतलात् ।  
 वक्त्रेण जग्राह तदा गरुडः पन्नगं यथा ॥ २५ ॥  
 वक्त्रपादतलैर्भङ्क्त्वा चक्रे क्षोभमथाण्डजः ।  
 तस्मिन् भग्ने ततः खड्गे बाहुयुद्धमवर्त्तत ॥ २६ ॥  
 ततः पतगराजेन वक्षस्याक्रम्य राक्षसः ।  
 हस्तपादकरैराशु शिरसा च वियोजितः ॥ २७ ॥  
 तस्मिन्निहतो सा स्त्री खगं शरणमभ्यगात् ।  
 किञ्चित् सञ्जातसन्त्रासा प्राह भार्या भवामि ते ॥ २८ ॥  
 तामादाय खगश्रेष्ठः स्वकं गृहमगात् पुनः ।  
 गत्वा स निष्कृतिं भ्रातुर्विद्युद्रूपनिपातनात् ॥ २९ ॥

कन्धरस्य च सा वेश्म प्राप्येच्छारूपधारिणी ।  
 मेनकातनया सुभ्रूः सौपर्णी रूपमाददे ॥ ३० ॥  
 तस्यां स जनयामास तार्क्षीनाम सुतान्तदा ।  
 मुनिशापाम्निविप्लुष्टां वपुमप्सरसां वरां ।  
 तस्या नाम तदा चक्रे तार्क्षीमिति विहङ्गमः ॥ ३१ ॥  
 मन्दपालसुताश्वासंश्चत्वारीऽमितनुड्ययः ।  
 जरितारिप्रभृतयो द्रोणान्ता द्विजसत्तमाः ॥ ३२ ॥  
 तेषां जघन्यो धर्मात्मा वेदवेदाङ्गपारगः ।  
 उपयेमे स तान्तार्क्षीं कन्धरानुमते शुभां ॥ ३३ ॥  
 कस्यचित्त्वथ कालस्य तार्क्षीं गर्भमवाप ह ।  
 सप्तपक्षाहिते गर्भे कुरुक्षेत्रं जगाम सा ॥ ३४ ॥  
 कुरुपाण्डवयोर्युद्धे वर्त्तमाने सुदारुणे ।  
 भावित्वाच्चैव कार्यस्य रणमध्यं विवेश सा ॥ ३५ ॥  
 तत्रापश्यत् तदा युद्धं भगदत्तकिरीटिनोः ।  
 निरन्तरं शरैरासीदाकाशं शलभैरिव ॥ ३६ ॥  
 पार्थकीदण्डनिर्मुक्तमासन्नमतिवैगवत् ।  
 तस्या भङ्गमहिश्यामं त्वचं चिच्छेद जाठरीं ॥ ३७ ॥  
 भिन्ने कोष्ठे शशाङ्कामं भूमावण्डचतुष्टयं ।  
 आयुषः सावशेषत्वात्तूलराशविवापतत् ॥ ३८ ॥  
 तत्पातसमकालञ्च सुप्रतीकाङ्गजोत्तमात् ।  
 पपात महती घण्टा वाणसञ्चिन्नबन्धना ॥ ३९ ॥  
 समं समन्तात् प्राप्ता तु निर्भिन्नधरणीतला ।

छादयन्ती खगाण्डानि स्थितानि पिशितोपरि ॥ ४० ॥  
 हते च तस्मिन्नृपतौ भगदत्ते नरेश्वरे ।  
 बह्वन्यहान्यभूद्युद्धं कुरुपाण्डवसैन्ययोः ॥ ४१ ॥  
 दत्ते युद्धे धर्मपुत्रे गते शान्तनवान्तिकं ।  
 भीष्मस्य गदतोऽशेषान् श्रोतुं धर्मान्महात्मनः ॥ ४२ ॥  
 घण्टागतानि तिष्ठन्ति यत्राण्डानि द्विजोत्तम ।  
 आजगाम तमुद्देशं शमीको नाम संयमी ॥ ४३ ॥  
 स तत्र शब्दमशृणोच्चिचीकुचीति वाशतां ।  
 बाल्यादस्फुटवाक्यानां विज्ञानेऽपि परे सति ॥ ४४ ॥  
 अथर्षिः शिष्यसहितो घण्टामुत्पाद्य विस्मितः ।  
 अमातृपितृपक्षाणि शिशुकानि ददर्श ह ॥ ४५ ॥  
 तानि तत्र तथा भूमौ शमीको भगवान्मुनिः ।  
 दृष्ट्वा स विस्मयाविष्टः प्रोवाचानुगतान् द्विजान् ॥ ४६ ॥  
 सम्यगुक्तं द्विजाग्रेण शुक्रेणोशनसा स्वयं ।  
 पलायनपरं दृष्ट्वा दैत्यसैन्यं सुरार्दितं ॥ ४७ ॥  
 न गन्तव्यं निवर्त्तध्वं कस्माद्ब्रजत कातराः ।  
 उत्सृज्य शौर्य्यशसी क्व गता न मरिष्यथ ॥ ४८ ॥  
 नश्यतो युद्धतो वापि तावद्भवति जीवितं ।  
 यावद्वातासृजत् पूर्वं न यावन्मनसेषितं ॥ ४९ ॥  
 एके म्रियन्ते स्वगृहे पलायन्तोऽपरे जनाः ।  
 भुञ्जन्तोऽन्नं तथैवापः पिबन्तो निधनं गताः ॥ ५० ॥  
 विलासिनस्तथैवान्ये कामयाना निरामयाः ।

अविश्वताङ्गाः शस्त्रैश्च प्रेतराजवशङ्कताः ॥ ५१ ॥  
 अन्ये तपस्यभिरता नीताः प्रेतनृपानुगैः ।  
 योगाभ्यासे रताश्चान्ये नैव प्राप्नुयन्त्युतां ॥ ५२ ॥  
 शम्भराय पुरा क्षिप्तं वज्रं कुलिशपाणिना ।  
 हृदयेऽभिहतस्तेन तथापि न मृतोऽसुरः ॥ ५३ ॥  
 तेनैव खलु वज्रेण तेनैवेन्द्रेण दानवाः ।  
 प्राप्ते काले हता दैत्यास्तत्क्षणान्निधनं गताः ॥ ५४ ॥  
 विदित्वैवं न सन्त्रासः कर्त्तव्यो विनिवर्त्तत ।  
 ततो निवृत्तास्ते दैत्यास्त्यक्त्वा मरणजं भयं ॥ ५५ ॥  
 इति शुक्रवचः सत्यं कृतमेभिः खगोत्तमैः ।  
 ये युद्धेऽपि न संप्राप्ताः पञ्चत्वमतिमानुषे ॥ ५६ ॥  
 काण्डानां पतनं विप्राः क्व घण्टापतनं समं ।  
 क्व च मांसवसारक्तैर्भूमेरास्तरणक्रियाः ॥ ५७ ॥  
 केऽप्येते सर्वथा विप्रा नैते सामान्यपक्षिणः ।  
 दैवानुकूलता लोके महाभाग्यप्रदर्शिनी ॥ ५८ ॥  
 एवमुक्त्वा स तान् वीक्ष्य पुनर्लचनमब्रवीत् ।  
 निवर्त्तताश्रमं यात गृहीत्वा पक्षिबालकान् ॥ ५९ ॥  
 मार्जारखुभयं यत्र नैषामण्डजजन्मनां ।  
 श्येनतो नकुलाद्यापि स्थाप्यन्तां तत्र पक्षिणः ॥ ६० ॥  
 द्विजाः किं वातियत्नेन मार्यन्ते कर्मभिः स्वकैः ।  
 रक्ष्यन्ते चाखिला जीवा यथैते पक्षिबालकाः ॥ ६१ ॥  
 तथापि यत्नः कर्त्तव्यो नरैः सर्वेषु कर्मसु ।



कुर्वन् पुरुषकारन्तु वाच्यतां याति नो सतां ॥ ६२ ॥

इति मुनिवरचोदितास्ततस्ते

मुनितनयाः परिगृह्य पक्षिणस्तान् ।

तरुविटपसमाश्रितालिसंघं

ययुरथ तापसरम्यमाश्रमं स्वं ॥ ६३ ॥

स चापि वन्यं मनसाभिकामितं

प्रगृह्य मूलं कुसुमं फलं कुशान् ।

चकार चक्रायुधरुद्रवेधसां

सुरेन्द्रवैवस्वतजातवेदसां ॥ ६४ ॥

अपाम्यतेर्गीष्मतिवित्तरक्षिणोः


समीरणस्यापि तथा द्विजोत्तमः ।

धातुर्विधातुस्त्वथ वैश्वदेविकाः

श्रुतिप्रयुक्ता विविधास्तु सत्क्रियाः ॥ ६५ ॥

इति मार्कण्डेयपुराणे चटकोत्पत्तिर्द्वितीयः ॥ २ ॥

तृतीयोऽध्यायः ॥



मार्कण्डेयउवाच ॥

अहन्यहनि विप्रेन्द्र स तेषां मुनिसत्तमः ।

चकाराहारपयसा तथा गुप्त्रा च पोषणं ॥ १ ॥

मासमात्रेण जग्मुस्ते भानोः स्यन्दनवर्त्मनि ।

कौतूहलविलोलाक्षैर्दृष्ट्वा मुनिकुमारकैः ॥ २ ॥

दृष्ट्वा महीं सनगरां साम्भोनिधिसरिद्धरां ।  
 रथचक्रप्रमाणां ते पुनराश्रममागताः ॥ ३ ॥  
 श्रमक्त्वान्तान्तरात्मानो महात्मानो वियोनिजाः ।  
 ज्ञानञ्च प्रकटीभूतं तत्र तेषां प्रभावतः ॥ ४ ॥  
 ऋषेः शिष्यानुकम्पार्थं वदतो धर्म्मनिश्चयं ।  
 कृत्वा प्रदक्षिणं सर्वे चरणावभ्यवादयन् ॥ ५ ॥  
 ऊचुश्च मरणाद्द्वोरांन्मोक्षिताः सस्त्वया मुने ।  
 आवासभक्ष्यपयसां त्वं नो दाता पिता गुरुः ॥ ६ ॥  
 गर्भस्थानां मृता माता पित्रा नैवापि पालिताः ।  
 त्वया नो जीवितं दत्तं शिशवो येन रक्षिताः ॥ ७ ॥  
 क्षितावक्षततेजास्त्वं कृमीणामिव शुष्यतां ।  
 गजघाटां समुत्पाद्य कृतवान् दुःखरेचनं ॥ ८ ॥  
 कथं बद्धयुरबलाः खस्थान् द्रक्ष्याम्यहं कदा ।  
 कदा भूमेर्द्रुमं प्राप्तान् द्रक्ष्ये दृष्टान्तरं गतान् ॥ ९ ॥  
 कदा मे सहजा कान्तिः पांशुना नाशमेष्यति ।  
 एषां पक्षानिलोत्थेन मत्समीपविचारिणां ॥ १० ॥  
 इति चिन्तयता तात भवता प्रतिपालिताः ।  
 ते साम्प्रतं प्रवृद्धाः स्मः प्रवृद्धाः करवाम किं ॥ ११ ॥  
 इत्यृषिर्बचनं तेषां श्रुत्वा संस्कारवत् स्फुटं ।  
 शिष्यैः परिहृतः सर्वैः सह पुत्रेण शृङ्गिणा ॥ १२ ॥  
 कौतूहलपरो भूत्वा रोमाञ्चपटसंवृतः ।  
 उवाच तत्त्वतो ब्रूत प्रवृत्तेः कारणं गिरः ॥ १३ ॥

कस्य शापादियं प्राप्ता भवद्भिर्विक्रिया परा ।  
रूपस्य वचसश्चैव तन्मे वक्तुमिदार्हं य ॥ १४ ॥

पक्षिण ऊचुः ॥

विपुलस्वानिति ख्यातः प्रागासीन्मुनिसत्तमः ।  
तस्य पुत्रद्वयं जज्ञे सुकृषस्तुम्बुरुस्तथा ॥ १५ ॥  
सुकृषस्य वयं पुत्राश्चत्वारः संयतात्मनः ।  
तस्यर्षेर्विनयाचारभक्तिनम्राः सदैव हि ॥ १६ ॥  
तपश्चरणशक्तस्य शास्यमानेन्द्रियस्य च ।  
यथाभिमतमस्माभिस्तदा तस्योपपादितं ॥ १७ ॥  
समित्पुष्पादिकं सर्वं यच्चैवाभ्यवहारिकं ।  
एवं तत्राय वसतां तस्यास्माकञ्च कानने ॥ १८ ॥  
आजगाम महावर्ष्मा भग्नपक्षो जरान्वितः ।  
आताम्रनेत्रः स्वस्तात्मा पक्षी भूत्वा सुरेश्वरः ॥ १९ ॥  
सत्यशौचक्षमाचारमतीवोदारमानसं ।  
जिज्ञासुस्तमृषिश्रेष्ठमस्मच्छापभवाय च ॥ २० ॥

पक्षुवाच ॥

द्विजेन्द्र मां क्षुधाविष्टं परित्रातुमिदार्हसि ।  
भक्ष्यार्थी महाभाग गतिर्भव ममातुला ॥ २१ ॥  
विन्ध्यस्य शिखरे तिष्ठन् पक्षिपत्रेरितेन वै ।  
पतितोऽस्मि महाभाग श्वसनेनातिरंहसा ॥ २२ ॥  
सोऽहं मोहसमाविष्टो भूमौ सप्ताहमस्मृतिः ।

स्थितस्तत्राष्टमेनाह्वा चेतनां प्राप्तवानहं ॥ २३ ॥  
 प्राप्तचेताः क्षुधाविष्टो भवन्तं शरणं गतः ।  
 भक्ष्यार्थी विगतानन्दो दूयमानेन चेतसा ॥ २४ ॥  
 तत् कुरुष्वामलमते मत्त्राणायाचलां मतिं ।  
 प्रयच्छ भक्ष्यं विप्रर्षे प्राण्यात्राक्षमं मम ॥ २५ ॥  
 स एवमुक्तः प्रोवाच तमिन्द्रं पशिरूपिणं ।  
 प्राणसन्धारणार्थाय दास्ये भक्ष्यं तवेप्सितं ॥ २६ ॥  
 इत्युक्त्वा पुनरप्येनमपृच्छत् स द्विजोत्तमः ।  
 आहारः कस्तवार्थाय उपकल्पो भवेन्मया ।  
 स चाह नरमांसेन तृप्तिर्भवति मे परा ॥ २७ ॥

ऋषिरुवाच ॥

कौमारं ते व्यतिक्रान्तमतीतं यौवनञ्च ते ।  
 वयसः परिणामस्ते वर्तते नूनमण्डज ॥ २८ ॥  
 यस्मिन्नराणां सर्वेषामशेषेच्छा निवर्तते ।  
 स कस्माद्दृढभावेऽपि सुन्दरं सात्मको भवान् ॥ २९ ॥  
 क्व मानुषस्य पिशितं क्व वयश्चरमं तव ।  
 सर्वथा दुष्टभावानां प्रथमो नोपपद्यते ॥ ३० ॥  
 अथवा किं मयैतेन प्रोक्तेनास्ति प्रयोजनं ।  
 प्रतिश्रुत्य सदा देयमिति नो भावितं मनः ॥ ३१ ॥  
 इत्युक्त्वा तं स विप्रेन्द्रस्तथेति कृतनिश्चयः ।  
 शीघ्रमस्मान् समाह्वय गुणतोऽनुप्रशस्य च ॥ ३२ ॥  
 उवाच शुभ्यद्दयो मुनिर्वाक्यं सुनिष्ठुरं ।

विनयावनतान् सर्वान् भक्तियुक्तान् कृताञ्जलीन् ॥३३॥  
 कृतात्मानो द्विजश्रेष्ठा ऋणैर्युक्तामया सह ।  
 जातं श्रेष्ठमपत्यं वो यूयं मम यथा द्विजाः ॥ ३४ ॥  
 गुरुः पूज्यो यदि मतो भवतां परमः पिता ।  
 ततः कुरुत मे वाक्यं निर्व्यलीकेन चेतसा ॥ ३५ ॥  
 तद्वाक्यसमकालञ्च प्रोक्तमस्माभिराट्टतैः ।  
 यद्वक्ष्यति भवांस्तद्वै कृतमेवावधार्यतां ॥ ३६ ॥

ऋषिरुवाच ॥

मामेष शरणं प्राप्तोविहगः क्षुत्तृषान्वितः ।  
 युष्मन्मांसेन येनास्य क्षणं तृप्तिर्भवेत वै ॥ ३७ ॥  
 तृष्णाक्षयश्च रक्तेन तथा शीघ्रं विधीयतां ।  
 ततो वयं प्रव्यथिताः प्रकम्पोद्भूतसाध्वसाः ।  
 कष्टं कष्टमिति प्रोच्य नैतत् कर्मैति चाब्रुवन् ॥ ३८ ॥  
 कथं परशरीरस्य हेतोर्देहं स्वकं बुधः ।  
 विनाशयेद्घातयेद्वा यथाह्यात्मा तथा सुतः ॥ ३९ ॥  
 पितृदेवमनुष्याणां यान्युक्तानि ऋणानि वै ।  
 तान्यपाकुरुते पुत्रो न शरीरप्रदः सुतः ॥ ४० ॥  
 तस्मान्नैतत् करिष्यामो नो चीर्णं यत् पुरातनैः ।  
 जीवनं भद्राण्यवाप्नोति जीवन् पुण्यं करोति च ॥ ४१ ॥  
 मृतस्य देहनाशश्च धर्माद्युपरतिस्तथा ।  
 आत्मानं सर्वतो रक्ष्यमाहुर्धर्मविदो जनाः ॥ ४२ ॥  
 इत्थं श्रुत्वा वचोऽस्माकं मुनिः क्रोधादिव ज्वलन् ।

प्रोवाच पुनरप्यस्मान् निर्दहन्निव लोचनैः ॥ ४३ ॥  
 प्रतिज्ञातं वचो मह्यं यस्मान्नैतत् करिष्यथ ।  
 तस्मान्मच्छापनिर्दग्धास्तिर्यग्योनौ प्रयास्यथ ॥ ४४ ॥  
 एवमुक्त्वा तदा सोऽस्मांस्तं विहङ्गममब्रवीत् ।  
 अन्त्येष्टिमात्मनः कृत्वा शास्त्रतश्चौर्ध्वदेहिकं ॥ ४५ ॥  
 भक्षयस्व सुविश्रब्धो मामत्र द्विजसत्तम ।  
 आहारीकृतमेतत्ते मया देहमिहात्मनः ॥ ४६ ॥  
 एतावदेव विप्रस्य ब्राह्मणत्वं प्रचक्ष्यते ।  
 यावत् पतगजात्यग्नौ स्वसत्यपरिपालनं ॥ ४७ ॥  
 न यन्नैर्दक्षिणावद्भिस्तत्पुण्यं प्राप्यते महत् ।  
 कर्मणान्येन वा विप्रैर्यत् सत्यपरिपालनात् ॥ ४८ ॥  
 इत्यृषेर्वचनं श्रुत्वा सोऽन्तर्विस्मयनिर्भरः ।  
 प्रत्युवाच मुनिं शक्रः पक्षिरूपधरस्तदा ॥ ४९ ॥  
 योगमास्थाय विप्रेन्द्र त्यजेदं स्वं कलेवरं ।  
 जीवज्जन्तुं हि विप्रेन्द्र न भक्षामि कदाचन ॥ ५० ॥  
 तस्यैतद्वचनं श्रुत्वा योगयुक्तोऽभवन्मुनिः ।  
 तं तस्य निश्चयं ज्ञात्वा शक्रोऽप्याह स्वदेहमृत् ॥ ५१ ॥  
 भो भो विप्रेन्द्र बुध्यस्व बुद्ध्या बोध्यं बुधात्मक ।  
 जिज्ञासार्थं मयाऽयं ते अपराधः कृतोऽनघ ॥ ५२ ॥  
 तत् क्षमस्वामलमते का चेच्छा क्रियतां तव ।  
 पालनात् सत्यवाक्यस्य प्रीतिर्मे परमा त्वयि ॥ ५३ ॥  
 अद्य प्रभृति ते ज्ञानमैन्द्रं प्रादुर्भविष्यति ।

तपस्यथ तथा धर्मे न ते विघ्नो भविष्यति ॥ ५४ ॥  
 इत्युक्त्वा तु गते शक्रे पिता कोपसमन्वितः ।  
 प्रणम्य शिरसास्माभिरिदमुक्तो महामुनिः ॥ ५५ ॥  
 विभ्यतां मरणात्तात त्वमस्माकं महामते ।  
 क्षन्तुमर्हसि दीनानां जीवितप्रियता हि नः ॥ ५६ ॥  
 त्वगस्थिमांससंघाते पूयशोणितपूरिते ।  
 कर्तव्या न रतिर्यत्र तत्रास्माकमियं रतिः ॥ ५७ ॥  
 श्रूयताञ्च महाभाग यथा लोको विमह्यति ।  
 कामक्रोधादिभिर्दोषैरवशः प्रबलारिभिः ॥ ५८ ॥  
 प्रज्ञाप्राकारसंयुक्तमस्थिस्थूणं पुरं महत् ।  
 चर्मभित्तिमहारोधं मांसशोणितलेपनं ॥ ५९ ॥  
 नवद्वारं महायासं सर्व्वतः स्नायुवेष्टितं ।  
 नृपश्च पुरुषस्तत्र चेतनावानवस्थितः ॥ ६० ॥  
 मन्त्रिणौ तस्य बुद्धिश्च मनश्चैव विरोधिनौ ।  
 यतेते वैरनाशाय तावुभावितरेतरं ॥ ६१ ॥  
 नृपस्य तस्य चत्वारो नाशमिच्छन्ति विद्विषः ।  
 कामः क्रोधस्तथा लोभो मोहश्चान्यस्तथा रिपुः ॥ ६२ ॥  
 यदा तु स नृपस्तानि द्वाराण्यदृत्य तिष्ठति ।  
 तदा सुस्थबलश्चैव निरातङ्गश्च जायते ॥ ६३ ॥  
 जातानुरागो भवति शत्रुभिर्नाभिभूयते ॥ ६४ ॥  
 यदा तु सर्व्वद्वाराणि विवृतानि स मुञ्चति ।  
 रागो नाम तदा शत्रुर्नेत्रादिद्वारमृच्छति ॥ ६५ ॥

सर्व्वव्यापी महायामः पञ्चद्वारप्रवेशनः ।  
 तस्यानुमार्गं विशति तद्वै घोरं रिपुत्रयं ॥ ६६ ॥  
 प्रविश्याथ स वै तत्र द्वारैरिन्द्रियसंज्ञकैः ।  
 रागः संश्लेषमायाति मनसा च सहेतरैः ॥ ६७ ॥  
 इन्द्रियाणि मनश्चैव वशे कृत्वा दुरासदः ।  
 द्वाराणि च वशे कृत्वा प्राकारं नाशयत्यथ ॥ ६८ ॥  
 मनस्तस्याश्रितं दृष्ट्वा बुद्धिर्नश्यति तत्प्रणात् ।  
 अमात्यरहितस्तत्र पौरवर्गोज्झितस्तथा ॥ ६९ ॥  
 रिपुभिर्लब्धविवरः स नृपो नाशमृच्छति ।  
 एवं रागस्तथा मोहो लोभः क्रोधस्तथैव च ॥ ७० ॥  
 प्रवर्त्तन्ते दुरात्मानो मनुष्यस्मृतिनाशकाः ।  
 रागात् क्रोधः प्रभवति क्रोधाह्लोभोऽभिजायते ॥ ७१ ॥  
 लोभाद्भवति सम्मोहः सम्मोहात् स्मृतिविभ्रमः ।  
 स्मृतिभ्रंशाद्बुद्धिनाशो बुद्धिनाशात् प्रणश्यति ॥ ७२ ॥  
 एवं प्रणष्टबुद्धीनां रागलोभानुवर्त्तिनां ।  
 जीविते च सलोभानां प्रसादं कुरु सत्तम ॥ ७३ ॥  
 योऽयं शापो भगवता दत्तः स न भवेत्तथा ।  
 न तामसीं गतिं कष्टां ब्रजेम मुनिसत्तम ॥ ७४ ॥

ऋषिरुवाच ॥

यन्मयोक्तं न तन्मिथ्या भविष्यति कदाचन ।  
 न मे वागन्वृतं प्राह यावदद्येति पुत्रकाः ॥ ७५ ॥  
 दैवमत्र परं मन्ये धिक् पौरुषमनर्थकं ।



अकार्यं कारितो येन बलादहमचिन्तितं ॥ ७६ ॥  
यस्माच्च युष्माभिरहं प्रणिपत्य प्रसादितः ।  
तस्मात्तिर्य्यक्तमापन्नाः परं ज्ञानमवाप्स्यथ ॥ ७७ ॥  
ज्ञानदर्शितमार्गाश्च निर्द्वृतक्लेशकल्मषाः ।  
मत्प्रसादादसन्दिग्धाः परां सिद्धिमवाप्स्यथ ॥ ७८ ॥  
एवं शप्ताः स्म भगवन् पित्रा दैववशात् पुरा ।  
ततः कालेन महता योन्यन्तरमुपागताः ॥ ७९ ॥  
जाताश्च रणमध्ये वै भवता परिपालिताः ।  
वयमित्यं द्विजश्रेष्ठ खगत्वं समुपागताः ।  
नास्त्यसाविह संसारे यो न दिष्टेन बाध्यते ॥ ८० ॥

मार्कण्डेय उवाच ॥

इति तेषां वचः श्रुत्वा शमीको गगवान् मुनिः ।  
प्रत्युवाच महाभागः समीपस्थायिनो द्विजान् ॥ ८१ ॥  
पूर्वमेव मया प्रोक्तं भवतां सन्निधाविदं ।  
सामान्यपक्षिणो नैते केऽप्येते द्विजसत्तमाः ।  
ये युद्धेऽपि न संप्राप्ताः पञ्चत्वमतिमानुषे ॥ ८२ ॥  
ततः प्रीतिमता तेन तेऽनुज्ञाता महात्मना ।  
जग्मुः शिखरिणां श्रेष्ठं विन्ध्यं द्रुमलतायुतं ॥ ८३ ॥  
यावदद्य स्थितास्तस्मिन्नचले धर्मपक्षिणः ।  
तपःस्वाध्यायनिरताः समाधौ कृतनिश्चयाः ॥ ८४ ॥  
इतिमुनिवरलब्धसत्क्रियास्ते  
मुनितनया विहगत्वमभ्युपेताः ।

गिरिवरगहनेऽतिपुण्यतोये

यतमनसो निवसन्ति विन्ध्यपृष्ठे ॥ ८५ ॥

इति मार्कण्डेयपुराणे विन्ध्यप्राप्तिः ॥ ३ ॥

चतुर्थोऽध्यायः ॥

→→←←

मार्कण्डेय उवाच ॥

एवन्ते द्रोणतनयाः पक्षिणो ज्ञानिनोऽभवन् ।

वसन्ति ह्यचले विन्धे तानुपास्व च पृच्छ च ॥ १ ॥

इत्थृषेर्वचनं श्रुत्वा मार्कण्डेयस्य जैमिनिः ।

जगाम विन्ध्यशिखरं यत्र ते धर्मपक्षिणः ॥ २ ॥

तन्नगासन्नभूतश्च शुश्राव पठतां ध्वनिं ।

श्रुत्वा च विस्मयाविष्टश्चिन्तयामास जैमिनिः ॥ ३ ॥

स्थानसौष्ठवसम्पन्नं जितश्वासमविश्रमं ।

विस्पष्टमपदोषञ्च पथ्यते द्विजसत्तमैः ॥ ४ ॥

वियोनिमपि संप्राप्तानेतान्मुनिकुमारकान् ।

चित्रमेतदहं मन्ये न जहाति सरस्वती ॥ ५ ॥

बन्धुवर्गस्तथा मित्रं यच्चैष्टमपरं गृहे ।

त्यक्त्वा गच्छति तत् सर्व्वन्न जहाति सरस्वती ॥ ६ ॥

इति सञ्चिन्तयन्नेव विवेश गिरिकन्दरं ।

प्रविश्य च ददर्शासौ शिलापट्टगतान् द्विजान् ॥ ७ ॥

पठतस्तान् समालोक्य मुखदोषविवर्जितान् ।  
 सोऽथ शोकेन हर्षेण सर्वानेवाभ्यभाषत ॥ ८ ॥  
 स्वस्त्यस्तु वो द्विजश्रेष्ठा जैमिनि मां निबोधत ।  
 व्यासशिष्यमनुप्राप्तं भवतां दर्शनोत्सुकं ॥ ९ ॥  
 मन्युर्न खलु कर्त्तव्यो यत् पित्रातीवमन्युना ।  
 शप्ताः खगत्वमापन्नाः सर्वथा दिष्टमेव तत् ॥ १० ॥  
 स्फीतद्रव्ये कुले केचिज्जाताः किल मनस्विनः ।  
 द्रव्यनाशे द्विजेन्द्रास्ते शबरेण सुसान्त्विताः ॥ ११ ॥  
 दत्त्वा याचन्ति पुरुषा हत्वा वध्यन्ति चापरे ।  
 पातयित्वा च पात्यन्ते त एव तपसः क्षयात् ॥ १२ ॥  
 एतद्दृष्टं सुबहुशो विपरीतं तथा मया ।  
 भावाभावसमुच्छेदैरजस्रं व्याकुलं जगत् ॥ १३ ॥  
 इति संचिन्त्य मनसा न शोकं कर्त्तुमर्हथ ।  
 ज्ञानस्य फलमेतावच्छोकहर्षैरधृष्यता ॥ १४ ॥  
 ततस्ते जैमिनि सर्वे पाद्यार्घ्याभ्यामपूजयन् ।  
 अनामयञ्च पप्रच्छुः प्रणिपत्य महामुनिं ॥ १५ ॥  
 अथोचुः खगमाः सर्वे व्यासशिष्यं तपोनिधिं ।  
 सुखोपविष्टं विश्रान्तं पक्षानिलहतक्लमं ॥ १६ ॥

पक्षिण ऊचुः ॥

अद्य नः सफलं जन्म जीवितञ्च सुजीवितं ।  
 यत् पश्यामः सुरैर्वन्द्यं तव पादाम्बुजद्वयं ॥ १७ ॥  
 पितृकोपाग्निरुद्धूतो यो नो देहेषु वर्त्तते ।

सोऽद्य शान्तिं गतो विप्र युष्मद्दर्शनवारिणा ॥ १८ ॥  
 कञ्चित्ते कुशलं ब्रह्मन्नाश्रमे मृगपक्षिषु ।  
 दृक्षेष्वाथ लतागुल्मत्वक्सारतृणजातिषु ॥ १९ ॥  
 अथवा नैतदुक्तं हि सम्यगस्माभिरादृतैः ।  
 भवेता सङ्गमो येषां तेषामकुशलं कुतः ॥ २० ॥  
 प्रसादञ्च कुरुष्वच्च ब्रूह्यागमनकारणं ।  
 देवानामिव संसर्गो भवतोऽभ्युदयो महान् ।  
 केनास्मद्भाग्यगुरुणा आनीतो दृष्टिगोचरं ॥ २१ ॥

जैमिनिरुवाच ॥

श्रूयतां द्विजशार्दूलाः कारणं येन कन्दरं ।  
 विन्ध्यस्येहागतो रम्यं रेवावारिकणोक्षितं ।  
 सन्देहान् भारते शास्त्रे तान् प्रष्टुं गतवानहं ॥ २२ ॥  
 मार्कण्डेयं महात्मानं पूर्वं भृगुकुलोद्वहं ।  
 तमहं पृष्ठवान् प्राप्य सन्देहान् भारतं प्रति ॥ २३ ॥  
 स च पृष्ठो मया प्राह सन्ति विन्ध्ये महाचले ।  
 द्रोणपुत्रा महात्मानस्ते वक्ष्यन्त्यर्थविस्तरं ॥ २४ ॥  
 तद्वाक्यचोदितश्चेममागतोऽहं महागिरिं ।  
 तत् शृणुध्वमशेषेण श्रुत्वा व्याख्यातुमर्हथ ॥ २५ ॥

पत्निर्ग उवाच ॥

विषये सति वक्ष्यामो निर्विशङ्कः शृणुष्व तत् ।  
 कथं तन्न वदिष्यामो यदस्मद्बुद्धिगोचरं ॥ २६ ॥  
 चतुर्ष्वपि हि वेदेषु धर्मशास्त्रेषु चैव हि ।

समस्तेषु तथाङ्गेषु यच्चान्यद्देदसम्मितं ॥ २७ ॥  
 एतेषु गोचरोऽस्माकं बुद्धेर्ब्राह्मणसत्तम ।  
 प्रतिज्ञान्तु समावोढुं तथापि न हि शक्नुमः ॥ २८ ॥  
 तस्माददस्व विश्रब्धं सन्दिग्धं यद्धि भारते ।  
 वक्ष्यामस्तव धर्मज्ञ न चेन्मोहो भविष्यति ॥ २९ ॥

जैमिनिरुवाच ॥

सन्दिग्धानीह वस्तूनि भारतं प्रति यानि मे ।  
 शृणुध्वममलास्तानि श्रुत्वा व्याख्यातुमर्हथ ॥ ३० ॥  
 कस्मान्मानुषतां प्राप्तो निर्गुणोऽपि जनार्दनः ।  
 वासुदेवोऽखिलाधारः सर्वकारणकारणं ॥ ३१ ॥  
 कस्माच्च पाण्डुपुत्राणामेका सा द्रुपदात्मजा ।  
 पञ्चानां महिषी कृष्णा सुमहानच संशयः ॥ ३२ ॥  
 भेषजं ब्रह्महत्याया बलदेवो महाबलः ।  
 तीर्थयाचाप्रसङ्गेन कस्माच्चक्रे हलायुधः ॥ ३३ ॥  
 कथञ्च द्रौपदेयास्तेऽकृतदारा महारथाः ।  
 पाण्डुनाथा महात्मानो बधमापुरनाथवत् ॥ ३४ ॥  
 एतत् सर्वं कथ्यतां मे सन्दिग्धं भारतं प्रति ।  
 कृतार्थोऽहंः सुखं येन गच्छेयं निजमाश्रमं ॥ ३५ ॥

पक्षिण ऊचुः ॥

नमस्कुत्य सुरेशाय विष्णवे प्रभविष्णवे ।  
 पुरुषायाप्रमेयाय शाश्वतायाव्ययाय च ॥ ३६ ॥  
 चतुर्व्यूहात्मने तस्मै त्रिगुणायागुणाय च ।

वरिष्ठाय गरिष्ठाय वरेण्यायामृताय च ॥ ३७ ॥  
 यस्मादणुतरन्नास्ति यस्मान्नास्ति दृढतरं ।  
 येन विश्वमिदं व्याप्तमजेन जगदादिना ॥ ३८ ॥  
 आविर्भावतिरोभावदृष्टादृष्टविलक्षणं ।  
 वदन्ति यत् सृष्टमिदं तथैवान्ते च संहतं ॥ ३९ ॥  
 ब्रह्मणे चादिदेवाय नमस्कृत्य समाधिना ।  
 ऋक्सामान्युद्गिरन्वक्त्रैर्यः पुनाति जगच्चयं ॥ ४० ॥  
 प्रणिपत्य तथेशानमेकबाणविनिर्जितैः ।  
 यस्यासुरगणैर्यज्ञा विलुप्यन्ते न यज्विनां ॥ ४१ ॥  
 प्रवक्ष्यामो मतं कृत्स्नं व्यासस्याद्भुतकर्मणः ।  
 येन भारतमुद्दिश्य धर्माद्याः प्रकटीकृताः ॥ ४२ ॥  
 आपो नारा इति प्रोक्ता मुनिभिस्तत्त्वदर्शिभिः ।  
 अयनं तस्य ताः पूर्वं तेन नारायणः स्मृतः ॥ ४३ ॥  
 स देवो भगवान् सर्वं व्याप्य नारायणो विभुः ।  
 चतुर्धा संस्थितो ब्रह्मन् सगुणो निर्गुणस्तथा ॥ ४४ ॥  
 एका मूर्तिरनिर्देश्या शुक्लां पश्यन्ति तां बुधाः ।  
 ज्वालामालीपरुद्धाङ्गी निष्ठा सा योगिनां परा ॥ ४५ ॥  
 दूरस्था चान्तिकस्था च विज्ञेया सा गुणातिगा ।  
 वासुदेवाभिधानोऽसौ निर्ममत्वेन दृश्यते ॥ ४६ ॥  
 रूपवर्णादयस्तस्या न भावाः कल्पनामयाः ।  
 अस्त्येव सा सदा शुद्धा सुप्रतिष्ठैकरूपिणी ॥ ४७ ॥  
 द्वितीया पृथिवीं मूर्ध्ना शेषाख्या धारयत्यधः ।

तामसी सा समाख्याता तिर्य्यक्तं समुपाश्रिता ॥ ४८ ॥  
 तृतीया कर्म कुरुते प्रजापालनतत्परा ।  
 सत्वोद्रिक्ता तु सा ज्ञेया धर्मसंस्थानकारिणी ॥ ४९ ॥  
 चतुर्थी जलमध्यस्था शेते पन्नगतल्पगा ।  
 रजस्तस्या गुणः सर्गं सा करोति सदैव हि ॥ ५० ॥  
 या तृतीया हरेर्मूर्तिः प्रजापालनतत्परा ।  
 सा तु धर्मव्यवस्थानं करोति नियतं भुवि ॥ ५१ ॥  
 प्रोद्धूतानसुरान् हन्ति धर्मविच्छत्तिकारिणः ।  
 पाति देवान् सतश्चान्यान् धर्मरक्षापरायणान् ॥ ५२ ॥  
 यदा यदा हि धर्मस्य ग्लानिर्भवति जैमिने ।  
 अभ्युत्थानमधर्मस्य तदात्मानं सृजत्यसौ ॥ ५३ ॥  
 भूत्वा पुरा वराहेण तुण्डेनापो निरस्य च ।  
 एकया दंष्ट्रयोत्खाता नलिनीव वसुन्धरा ॥ ५४ ॥  
 कृत्वा नृसिंहरूपञ्च हिरण्यकशिपुर्हतः ।  
 विप्रचित्तिमुखाश्चान्ये दानवा विनिपातिताः ॥ ५५ ॥  
 वामनादींस्तथैवान्यान् संख्यातुमिहोत्सहे ।  
 अवतारांश्च तस्येह माथुरः साम्प्रतं त्वयं ॥ ५६ ॥  
 इति सा सात्त्विकी मूर्तिरवतारान् करोति वै ।  
 प्रद्युम्नेति च सा ख्याता रक्षाकर्मण्यवस्थिता ॥ ५७ ॥  
 देवत्वेऽथ मनुष्यत्वे तिर्य्यग्योनौ च संस्थिता ।  
 गृह्णाति तत्त्वभावञ्च वासुदेवेच्छया सदा ॥ ५८ ॥  
 इत्येतत्ते समाख्यातं कृतकृत्योऽपि यत्प्रभुः ।

मानुषत्वं गतो विष्णुः शण्डास्यास्योत्तरं पुनः ॥ ५६ ॥

इति मार्कण्डेयपुराणे चतुर्थहावतारः ॥ ४ ॥

पञ्चमोऽध्यायः ॥



पक्षिण ऊचुः ॥

त्वष्टृपुत्रे हते पूर्वं ब्रह्मन्निन्द्रस्य तेजसः ।  
 ब्रह्महत्याभिभूतस्य परा हानिरजायत ॥ १ ॥  
 तद्धर्मं प्रविवेशाथ शाकृतेजोऽपचारतः ।  
 निस्तेजाश्चाभवच्छक्रोधर्मं तेजसि निर्गते ॥ २ ॥  
 ततः पुत्रं हतं श्रुत्वा त्वष्टा क्रुद्धः प्रजापतिः ।  
 अवलुञ्च्य जटामेकामिदं वचनमब्रवीत् ॥ ३ ॥  
 अद्य पश्यन्तु मे वीर्यं त्रयो लोकाः सदेवताः ।  
 स च पश्यतु दुर्बुद्धिर्ब्रह्महा पाकशासनः ॥ ४ ॥  
 स्वकर्माभिरतो येन मत्सुतो विनिपातितः ।  
 इत्युक्त्वा कोपरक्ताक्षो जटामग्नौ जुहाव तां ॥ ५ ॥  
 ततो वृत्रः समुत्तस्थौ ज्वालामाली महासुरः ।  
 महाकायो महादंष्ट्रो भिन्नाञ्जनचयप्रभः ॥ ६ ॥  
 इन्द्रश्चरुमेयात्मा त्वष्टृतेजोऽपहृंहितः ।  
 अहन्यहनि सोऽवर्द्धदिषुपातं महाबलः ॥ ७ ॥  
 बधाय चात्मनो दृष्ट्वा वृत्रं शक्रो महासुरं ।  
 प्रेषयामास सप्तर्षीन् सन्धिमिच्छन् भयातुरः ॥ ८ ॥




सख्यञ्चक्रुस्ततस्तस्य वृत्रेण समयांस्तथा ।  
 ऋषयः प्रीतमनसः सर्वभूतहिते रताः ॥ ९ ॥  
 समयस्थितिमुल्लङ्घ्य यदा शक्रेण घातितः ।  
 वृत्रो हत्याभिभूतस्य तदा बलमशीर्यत ॥ १० ॥  
 तच्छक्रदेहविभ्रष्टं बलं मारुतमाविशत् ।  
 सर्वव्यापिनमव्यक्तं बलस्यैवाधिदैवतं ॥ ११ ॥  
 अहल्याञ्च यदा शक्रो गौतमं रूपमास्थितः ।  
 धर्षयामास देवेन्द्रस्तदा रूपमहीयत ॥ १२ ॥  
 अङ्गप्रत्यङ्गलावण्यं यदतीवमनोरमं ।  
 विहाय दुष्टं देवेन्द्रं नासत्यावगमत्ततः ॥ १३ ॥  
 धर्मेण तेजसा त्यक्तं बलहीनमरूपिणं ।  
 ज्ञात्वा सुरेशं दैतेयास्तज्जये चक्रुरुद्यमं ॥ १४ ॥  
 राज्ञामुद्रिक्तवीर्याणां देवेन्द्रं विजिगीषवः ।  
 कुलेष्वतिबला दैत्या अजायन्त महामुने ॥ १५ ॥  
 कस्यचित्त्वथ कालस्य धरणी भारपीडिता ।  
 जगाम मेरुशिखरं सदो यत्र दिवौकसां ॥ १६ ॥  
 तेषां सा कथयामास भूरिभारावपीडिता ।  
 दनुजात्मजदैत्योत्थं खेदकारणमात्मनः ॥ १७ ॥  
 एते भवद्भिरसुरा निहताः पृथुलौजसः ।  
 ते सर्वे मानुषे लोके जाता गेहेषु भूभृतां ॥ १८ ॥  
 अक्षौहिण्योहि बहुलास्तद्भारार्त्ता व्रजाम्यधः ।  
 तथा कुरुध्वं त्रिदशा यथा शान्तिर्भवेन्मम ॥ १९ ॥

पक्षिण ऊचुः ॥

तेजोभागैस्ततो देवा अवतरुर्दिवो महीं ।  
 प्रजानामुपकारार्थं भूभारहरणाय च ॥ २० ॥  
 यदिन्द्रदेहजं तेजस्तन्मुमोच स्वयं वृषः ।  
 कुन्त्यां जातो महातेजास्ततो राजा युधिष्ठिरः ॥ २१ ॥  
 बलं मुमोच पवनस्ततो भीमो व्यजायत ।  
 शक्रवीर्यार्ह्वतश्चैव जज्ञे पार्थो धनञ्जयः ॥ २२ ॥  
 उत्पन्नौ यमजौ माद्र्यां शक्ररूपौ महाद्युती ।  
 पञ्चधा भगवानित्यमवतीर्णः शतक्रतुः ॥ २३ ॥  
 तस्योत्पन्ना महाभागा पत्नी कृष्णा हुताशनात् ॥ २४ ॥  
 शक्रस्यैकस्य सा पत्नी कृष्णा नान्यस्य कस्यचित् ।  
 योगीश्वराः शरीराणि कुर्वन्ति बहुलान्यपि ॥ २५ ॥  
 पञ्चानामेकपत्नीत्वमित्येतत् कथितं तव ।  
 श्रूयतां बलदेवोऽपि यथा यातः सरस्वतीं ॥ २६ ॥

इति मार्कण्डेयपुराणे इन्द्रविक्रिया ॥ ५ ॥

षष्ठोऽध्यायः ॥



पक्षिण ऊचुः ॥

रामः पार्थे परां प्रीतिं ज्ञात्वा कृष्णस्य लाङ्गली ।  
 चिन्तयामास बहुधा किं कृतं सुकृतं भवेत् ॥ १ ॥

कृष्णेन हि विना नाहं यास्ये दुर्योधनान्तिकं ।  
 पाण्डवान् वा समाश्रित्य कथं दुर्योधनं नृपं ॥ २ ॥  
 जामातरं तथा शिष्यं घातयिष्ये नरेश्वरं ।  
 तस्मान्न पार्थ यास्यामि नापि दुर्योधनं नृपं ॥ ३ ॥  
 तीर्थेष्वप्यावयिष्यामि तावदात्मानमात्मना ।  
 कुरूणां पाण्डवानाञ्च यावदन्ताय कल्पते ॥ ४ ॥  
 इत्यामन्त्र्य हृषीकेशं पार्थदुर्योधनावपि ।  
 जगाम द्वारकां शौरिः स्वसैन्यपरिवारितः ॥ ५ ॥  
 गत्वा द्वारवतीं रामो हृष्टपुष्टजनाकुलां ।  
 श्वोगन्तव्येषु तीर्थेषु पपौ पानं हलायुधः ॥ ६ ॥  
 पीतपानो जगामाथ रैवतोद्यानमृद्धिमत् ।  
 हस्ते गृहीत्वा समदां रेवतीमप्सरोपमां ॥ ७ ॥  
 स्त्रीकदम्बकमध्यस्थो ययौ मत्तः पदा स्खलन् ।  
 ददर्श च वनं वीरो रमणीयमनुत्तमं ॥ ८ ॥  
 सर्वर्तुफलपुष्पाढ्यं शाखामृगगणकुलं ।  
 पुण्यं पद्मवनोपेतं सपल्लवमहावनं ॥ ९ ॥  
 स शृग्वन् प्रीतिजननान् बहून्मदकलान् शुभान् ।  
 श्रोत्ररम्यान् सुमधुरान् शब्दान् खगमुखेरितान् ॥ १० ॥  
 सर्वर्तुफलभाराढ्यान् सर्वर्तुकुसुमोज्ज्वलान् ।  
 अपश्यत् पादपांस्तत्र विहगैरनुनादितान् ॥ ११ ॥  
 आम्रानाम्रातकान् भव्यान् नारिकेलान् सतिन्दकान् ।  
 आबिल्वकांस्तथा जीरान् दाडिमान् बीजपूरकान् ॥ १२ ॥

पनसान् लकुचान् मोचान् नीपांश्चातिमनोहरान् ।  
 पारावतांश्च कङ्कोलान् नलिनानम्लवेतसान् ॥ १३ ॥  
 भस्मातकानामलकांस्तिन्दुकांश्च महाफलान् ।  
 इङ्गुदान् करमर्दांश्च हरीतकविभीतकान् ॥ १४ ॥  
 एतानन्यांश्च स तरून् ददर्श यदुनन्दनः ।  
 तथैवाशोकपुन्नागकेतकीवकुलानथ ॥ १५ ॥  
 चम्पकान् सप्तपर्णांश्च कर्णिकारान् समालतीन् ।  
 पारिजातान् कोविदारान् मन्दारान् बदरांस्तथा ॥ १६ ॥  
 पाटलान् पुष्पितान् रम्यान् देवदारुद्रुमांस्तथा ।  
 सालांस्तालांस्तमालांश्च किंशुकान् वज्जुलान् वरान् ॥ १७ ॥  
 चकोरैः शातपत्रैश्च मृङ्गराजैस्तथा शुकैः ।  
 कोकिलैः कलविङ्गैश्च हारीतैर्जीवजीवकैः ॥ १८ ॥  
 प्रियपुत्रैश्चातकैश्च तथान्यैर्विविधैः खगैः ।  
 श्रोत्ररम्यं सुमधुरं कूजद्विश्वाप्यधिष्ठितं ॥ १९ ॥  
 सरांसि च मनोज्ञानि प्रसन्नसलिलानि च ।  
 कुमुदैः पुण्डरीकैश्च तथा नीलोत्पलैः शुभैः ॥ २० ॥  
 कल्लारैः कमलैश्चापि आचितानि समन्ततः ।  
 कादम्बैश्चक्रवाकैश्च तथैव जलकुक्कुटैः ॥ २१ ॥  
 कारण्डवैः प्लवैर्हंसैः कूर्मैर्मन्त्रुभिरेव च ।  
 एभिश्चान्यैश्च कीर्णानि समन्ताज्जलचारिभिः ॥ २२ ॥  
 क्रमेणेत्यं वनं शौरिर्वीक्षमाणो मनोरमं ।  
 जगामानुगतः स्त्रीभिर्लतागृहमनुत्तमं ॥ २३ ॥

स ददर्श द्विजांस्तत्र वेदवेदाङ्गपारगान् ।  
 कौशिकान् भार्गवांश्चैव भारद्वाजान् सगौतमान् ॥ २४ ॥  
 विविधेषु च सम्भूतान् वंशेषु द्विजसत्तमान् ।  
 कथाश्रवणबद्धोत्कानुपविष्टान्महत्सवः ॥ २५ ॥  
 कृष्णाजिनोत्तरीयेषु कुशेषु च वृषीषु च ।  
 सूतञ्च तेषां मध्यस्थं कथयानं कथाः शुभाः ॥ २६ ॥  
 पौराणिकीः सुरर्षीणामाद्यानां चरिताश्रयाः ।  
 दृष्ट्वा रामं द्विजाः सर्वे मधुपानारुणेश्वरान् ॥ २७ ॥  
 मत्तोऽयमिति मन्वानाः समुत्तस्थुस्त्वरान्विताः ।  
 पूजयन्तो हलधरमृते तं सूतवंशजं ॥ २८ ॥  
 ततः क्रोधसमाविष्टो हली सूतं महाबलः ।  
 निजघान विवृत्ताक्षः क्षोभिताशेषदानवः ॥ २९ ॥  
 अध्यास्यति पदं ब्राह्मणं तस्मिन् सूते निपातिते ।  
 निष्क्रान्तास्ते द्विजाः सर्वे वनात् कृष्णाजिनाम्बराः ॥ ३० ॥  
 अवधूतं तथात्मानं मन्यमानो हलायुधः ।  
 चिन्तयामास सुमहन्मया पापमिदं कृतं ॥ ३१ ॥  
 ब्राह्मणं स्थानं गतो ह्येष यत् सूतोविनिपातितः ।  
 तथा हीमे द्विजाः सर्वे मामवेक्ष्य विनिर्गताः ॥ ३२ ॥  
 शरीरस्य च मे गन्धो लोहस्येवासुखावहः ।  
 आत्मानञ्चावगच्छामि ब्रह्मघ्नमिव कुत्सितं ॥ ३३ ॥  
 धिगमयं तथा मद्यमतिमानमभीरुतां ।  
 यैराविष्टेन सुमहन्मया पापमिदं कृतं ॥ ३४ ॥

तत्क्षयार्थं चरिष्यामि व्रतं द्वादशवार्षिकं ।  
 स्वकर्मख्यापनं कुर्वन् प्रायश्चित्तमनुत्तमं ॥ २५ ॥  
 अथ येयं समारब्धा तीर्थयात्रा मयाधुना ।  
 एतामेव प्रयास्यामि प्रतिलोमां सरस्वतीं ॥ ३६ ॥  
 अतो जगाम रामोऽसौ प्रतिलोमां सरस्वतीं ।  
 ततः परं शृणुष्वेमं पाण्डवेयकथाश्रयं ॥ ३७ ॥  
 इति मार्कण्डेयपुराणे बलदेवव्रजहत्या ॥ ६ ॥

सप्तमोऽध्यायः ॥



धर्मपक्षिण ऊचुः ॥

हरिश्चन्द्रेति राजर्षिरासीच्चेतायुगे पुरा ।  
 धर्मात्मा पृथिवीपालः प्रोक्षसत्कीर्तिरुत्तमः ॥ १ ॥  
 न दुर्भिक्षं न च व्याधिर्नाकालमरणं नृणां ।  
 नाधर्मरूचयः पौरास्तस्मिन् शासति पार्थिवे ॥ २ ॥  
 बभूवुर्न तथोन्मत्ता धनवीर्यतपोमदैः ।  
 नाजायन्त स्त्रियश्चैव काश्चिदप्राप्तयौवनाः ॥ ३ ॥  
 स कदाचिन्महाबाहुररण्येऽनुसरन् मृगं ।  
 शुश्राव शब्दमसकृत् चायस्वेति च योषितां ॥ ४ ॥  
 स विहाय मृगं राजा मांभैषीरित्यभाषत ।  
 मयि शासति दुर्मेधाः कोऽयमन्यायवृत्तिमान् ॥ ५ ॥

तत्क्रन्दितानुसारी च सर्वारम्भविघातकृत् ।  
 एतस्मिन्नन्तरे रौद्रो विघ्नराट् समचिन्तयत् ॥ ६ ॥  
 विश्वामित्रोऽयमतुलं तप आस्थाय वीर्यवान् ।  
 प्रागसिद्धाभवादीनां विद्याः साधयति व्रती ॥ ७ ॥  
 साध्यमानाः क्षमामौनचित्तसंयमिनाऽमुना ।  
 तावै भयार्ताः क्रन्दन्ति कथं कार्यमिदं मया ॥ ८ ॥  
 तेजस्वी कौशिकश्रेष्ठो वयमस्य सुदुर्बलाः ।  
 क्रोशन्त्येतास्तथा भीता दुष्पारं प्रतिभाति मे ॥ ९ ॥  
 अथवायं नृपः प्राप्तो माभैरिति वदन् मुहुः ।  
 इममेव प्रविश्याशु साधयिष्ये यथेप्सितं ॥ १० ॥  
 इति संचिन्त्य रौद्रेण विघ्नराजेन वै ततः ।  
 तेनाविष्टो नृपः कोपादिदं वचनमब्रवीत् ॥ ११ ॥  
 कोऽयं बभ्राति वस्त्रान्ते पावकं पापकृन्नरः ।  
 बलोष्णतेजसा दीप्ते मयि पत्यावुपस्थिते ॥ १२ ॥  
 सोऽद्य मत्कार्मुकाक्षेपविदीपितदिगन्तरैः ।  
 शरैर्विभिन्नसर्वाङ्गो दीर्घनिद्रां प्रवेक्ष्यति ॥ १३ ॥  
 विश्यामिचस्ततः क्रुद्धः श्रुत्वा तन्नृपतेर्वचः ।  
 क्रुद्धे चर्षिवरे तस्मिन्नेशुर्विद्याः क्षणेन ताः ॥ १४ ॥  
 स चापि राजा तं दृष्ट्वा विश्वामित्रन्तपोनिधिं ।  
 भीतः प्रावेपतात्यर्थं सहसाश्वत्थपर्शवत् ॥ १५ ॥  
 स दुरात्मन्निति यदा मुनिस्तिष्ठेति चाब्रवीत् ।  
 ततः स राजा विनयात्मणिपत्याभ्यभाषत ॥ १६ ॥

भगवन्नेष धर्मो मे नापराधो मम प्रभो ।  
 न क्रोडुमर्हसि मुने निजधर्मरतस्य मे ॥ १७ ॥  
 दातव्यं रक्षितव्यञ्च धर्मज्ञेन महीक्षिता ।  
 चापञ्चोद्यम्य योद्धव्यं धर्मशास्त्रानुसारतः ॥ १८ ॥

विश्वामित्र उवाच ॥

दातव्यं कस्य के रक्ष्याः कैर्योद्धव्यञ्च ते नृप ।  
 क्षिप्रमेतत्समाचक्ष्व यद्यधर्मभयन्तव ॥ १९ ॥

हरिश्चन्द्र उवाच ॥

दातव्यं विप्रमुख्येभ्यो ये चान्ये कृशष्टत्तयः ।  
 रक्ष्या भीताः सदा युद्धं कर्त्तव्यं परिपन्थिभिः ॥ २० ॥

विश्वामित्र उवाच ॥

यदि राजा भवान् सम्यग्राजधर्ममवेक्षते ।  
 निर्वेष्टुकामो विप्रोऽहं दीयतामिष्टदक्षिणा ॥ २१ ॥

पक्षिण उचुः ॥

एतद्राजा वचः श्रुत्वा प्रहृष्टेनान्तरात्मना ।  
 पुनर्जातमिवात्मानं मेने प्राह च कौशिकं ॥ २२ ॥  
 उच्यतां भगवन् यत्ते दातव्यमविशङ्कितं ।  
 दत्तमित्येव तद्विद्धि यद्यपि स्यात् सुदुर्लभं ॥ २३ ॥  
 हिरण्यं वा सुवर्णं वा पुत्रः पत्नी कलेवरं ।  
 प्राणा राज्यं पुरं लक्ष्मीर्यदभिप्रेतमात्मनः ॥ २४ ॥



विश्वामित्र उवाच ॥

राजन् प्रतिगृहीतोऽयं यस्ते दत्तः प्रतिग्रहः ।  
प्रयच्छ प्रथमं तावद्दक्षिणां राजसूयिकीं ॥ २५ ॥

राजोवाच ॥

ब्रह्मंस्तामपि दास्यामि दक्षिणां भवतो ह्यहं ।  
त्रियतां द्विजशार्दूल यस्तवेष्टः प्रतिग्रहः ॥ २६ ॥

विश्वामित्र उवाच ॥

ससागरां धरामेतां सभूभृद्भ्रामपत्तनां ।  
राज्यञ्च सकलं वीर रथाश्वगजसंकुलं ॥ २७ ॥  
कोष्ठागारञ्च कोषञ्च यच्चान्यद्विद्यते तव ।  
विना भार्याञ्च पुत्रञ्च शरीरञ्च तवानघ ॥ २८ ॥  
धर्मञ्च सर्वधर्मञ्च यो यान्तमनुगच्छति ।  
बहुना वा किमुक्तेन सर्वमेतत् प्रदीयतां ॥ २९ ॥

पक्षिण ऊचुः ॥

प्रहृष्टेनैव मनसा सोऽविकारमुखो नृपः ।  
तस्यर्षेर्वचनं श्रुत्वा तथेत्याह कृताञ्जलिः ॥ ३० ॥

विश्वामित्र उवाच ॥

सर्वस्वं यदि मे दत्तं राज्यमुर्वी बलं धनं ।  
प्रभुत्वं कस्य राजर्षे राज्यस्थे तापसे मयि ॥ ३१ ॥

हरिश्चन्द्र उवाच ॥

यस्मिन्नपि मया काले ब्रह्मन्दत्ता वसुन्धरा ।  
तस्मिन्नपि भवान् स्वामी किमुताद्य महीपतिः ॥ ३२ ॥

विश्वामित्र उवाच ॥

यदि राजंस्त्वया दत्ता मम सर्वा वसुन्धरा ।  
यत्र मे विषये स्वाम्यं तस्मान्निष्क्रान्तुमर्हसि ॥ ३३ ॥  
श्रीणीसूत्रादिसकलं मुक्त्वा भूषणसंग्रहं ।  
तरुवल्कलमावध्य सह पत्न्या सुतेन च ॥ ३४ ॥

पक्षिण ऊचुः ॥

तथेति चोक्त्वा कृत्वा च राजा गन्तुं प्रचक्रमे ।  
स्वपत्न्या शैव्यया सार्द्धं बालकेनात्मजेन च ॥ ३५ ॥  
व्रजतः स ततो रुद्धा पन्थानं प्राह तं नृपं ।  
क्व यास्यसीत्यदत्त्वा मे दक्षिणां राजसूयिकीं ॥ ३६ ॥

हरिश्चन्द्र उवाच ॥

भगवन्राज्यमेतत्ते दत्तं निहतकण्टकं ।  
अवशिष्टमिदं ब्रह्मन्नद्य देहत्रयं मम ॥ ३७ ॥

विश्वामित्र उवाच ॥

तथापि खलु दातव्या त्वया मे यज्ञदक्षिणा ।  
विशेषतो ब्राह्मणानां हन्यदत्तं प्रतिश्रुतं ॥ ३८ ॥  
यावत्तोषो राजसूये ब्राह्मणानां भवेन्नृप ।  
तावदेव तु दातव्या दक्षिणा राजसूयिकी ॥ ३९ ॥  
प्रतिश्रुत्य च दातव्यं योद्धव्यं चाततायिभिः ।  
रक्षितव्यास्तथा चार्त्तास्वयैव प्राक् प्रतिश्रुतं ॥ ४० ॥

हरिश्चन्द्र उवाच ॥

भगवन् साम्प्रतं नास्ति दास्ये कालक्रमेण ते ।  
प्रसादं कुरु विप्रर्षे सद्भावमनुचिन्त्य च ॥ ४१ ॥

विश्वामित्र उवाच ॥

किंप्रमाणो मया कालः प्रतीक्ष्यस्ते जनाधिप ।

शीघ्रमाचक्ष्व शापान्निरन्यथा त्वां प्रधक्ष्यति ॥ ४२ ॥

हरिश्चन्द्र उवाच ॥

मासेन तव विप्रर्षे प्रदास्ये दक्षिणाधनं ।

साम्प्रतं नास्ति मे वित्तमनुज्ञां दातुमर्हसि ॥ ४३ ॥

विश्वामित्र उवाच ॥

गच्छ गच्छ नृपश्रेष्ठ स्वधर्ममनुपालय ।

शिवश्च तेऽध्वा भवतु मा सन्तु परिपन्थिनः ॥ ४४ ॥

पक्षिण ऊचुः ॥

अनुज्ञातः स गच्छेति जगाम वसुधाधिपः ।

प्रङ्गामनुचिता गन्तुमन्वगच्छत तं प्रिया ॥ ४५ ॥

तं सभार्यं नृपश्रेष्ठं निर्यान्तं ससुतं पुरात् ।

दृष्ट्वा प्रचुक्रुशुः पौरा राज्ञश्चैवानुयायिनः ॥ ४६ ॥

हा नाथ किं जहास्यस्मान् नित्यार्त्तिपरिपीडितान् ।

त्वं धर्मतत्परो राजन् पौरानुग्रहकृत्तथा ॥ ४७ ॥

नयास्मानपि राजर्षे यदि धर्ममवेक्षसे ।

मुहूर्त्तं तिष्ठ राजेन्द्र भवतो मुखपङ्कजं ॥ ४८ ॥

पिबामो नेत्रभ्रमरैः कदा द्रक्ष्यामहे पुनः ।

यस्य प्रयातस्य पुरो यान्ति पृष्ठे च पार्थिवाः ॥ ४९ ॥

तस्यानुयाति भार्येयं गृहीत्वा बालकं सुतं ।

यस्य भृत्याः प्रयातस्य यान्त्यग्रे कुञ्जरस्थिताः ॥ ५० ॥

स एष पद्भ्यां राजेन्द्रो हरिश्चन्द्रोऽद्य गच्छति ।  
 हा राजन् सुकुमारं ते सुभु सुत्वचमुन्नसं ॥ ५१ ॥  
 पथि पांशुपरिक्षिप्तं मुखं कीदृग्भविष्यति ।  
 तिष्ठ तिष्ठ नृपश्रेष्ठ स्वधर्ममनुपालय ॥ ५२ ॥  
 आनृशंस्यं परो धर्मः श्रुतियाणां विशेषतः ।  
 किं दारैः किं सुतैर्नाथ धनैर्धान्यैरथापि वा ॥ ५३ ॥  
 सर्वमेतत् परित्यज्य ह्यायाभूता वयं तव ।  
 हानाथ हा महाराज हा स्वामिन् किं जहासिनः ॥ ५४ ॥  
 यत्र त्वं तत्र हि वयं तत् सुखं यत्र वै भवान् ।  
 नगरन्तङ्गवान् यत्र स स्वर्गो यत्र नो नृपः ॥ ५५ ॥  
 इति पौरवचः श्रुत्वा राजा शोकपरिप्लुतः ।  
 अतिष्ठत् स तदा मार्गं तेषामेवानुकम्पया ॥ ५६ ॥  
 विश्वामिचोऽपि तं दृष्ट्वा पौरवाक्याकुलीकृतं ।  
 रोषामर्षविट्तापः समागम्य वचोऽब्रवीत् ॥ ५७ ॥  
 धिक् त्वां दुष्टसमाचारमन्वृतं जिह्मभाषिणं ।  
 मम राज्यञ्च दत्त्वा यः पुनः प्राकृष्टुमिच्छसि ॥ ५८ ॥  
 इत्युक्तः परुषन्तेन गच्छामीति संवेपथुः ।  
 ब्रुवन्नेवं ययौ शीघ्रमाकर्षन्दयितां करे ॥ ५९ ॥  
 कर्षतस्तां ततो भार्यां सुकुमारीं श्रमातुरां ।  
 सहसा दण्डकाष्ठेन ताडयामास कौशिकः ॥ ६० ॥  
 तां तथा ताडितां दृष्ट्वा हरिश्चन्द्रो महीपतिः ।  
 गच्छामीत्याह दुःखार्तो नान्यत् किञ्चिदुदाहरत् ॥ ६१ ॥

अथ विश्वे तदा देवाः पञ्च प्राहुः कृपालवः ।  
 विश्वामित्रः सुपापोऽयं लोकान् कान् समवाप्स्यति ॥ ६२ ॥  
 येनायं यज्वनां श्रेष्ठः स्वराज्यादवरोपितः ।  
 कस्य वा श्रद्धया पूतं सुतं सोमं महाध्वरे ।  
 पीत्वा वयं प्रयास्यामो मुदं मन्त्रपुरःसरं ॥ ६३ ॥

पक्षिण ऊचुः ॥

इति तेषां वचः श्रुत्वा कौशिकोऽतिरुषान्वितः ।  
 शशाप तान् मनुष्यत्वं सर्वं यूयमवाप्स्यथ ॥ ६४ ॥  
 प्रसादितश्च तैः प्राह पुनरेव महामुनिः ।  
 मानुषत्वेऽपि भवतां भवित्री नैव सन्ततिः ॥ ६५ ॥  
 न दारसंग्रहश्चैव भविता नच मत्सरः ।  
 कामक्रोधविनिर्मुक्ता भविष्यथ सुराः पुनः ॥ ६६ ॥  
 ततोऽवतेरुरंशैः स्वैर्देवास्ते कुरुवेश्मनि ।  
 द्रौपदीगर्भसम्भूताः पञ्च वै पाण्डुनन्दनाः ॥ ६७ ॥  
 एतस्मात् कारणात् पञ्च पाण्डवेया महारथाः ।  
 न दारसंग्रहं प्राप्ताः शापात्तस्य महामुनेः ॥ ६८ ॥  
 एतत्ते सर्वमाख्यातं पाण्डवेयकथाश्रयं ।  
 प्रश्नं चतुष्टयं गीतं किमन्यच्छ्रोतुमिच्छसि ॥ ६९ ॥

इति मार्कण्डेयपुराणे द्रौपदीव्यासोत्पत्तिः ॥ ७ ॥

अष्टमोऽध्यायः ॥

→१११←

जैमिनि उवाच ॥

भवद्भिरिदमाख्यातं यथाप्रश्नमनुक्रमात् ।  
महत् कौतूहलं मेऽस्ति हरिश्चन्द्रकथां प्रति ॥ १ ॥  
अहो महात्मना तेन प्राप्तं कृच्छ्रमनुत्तमं ।  
कच्चित् सुखमनुप्राप्तं तादृगेव द्विजोत्तमाः ॥ २ ॥

पक्षिण ऊचुः ॥

विश्वामित्रवचः श्रुत्वा स राजा प्रययौ शनैः ।  
शैव्यानुगतो दुःखी भार्यया बालपुत्रया ॥ ३ ॥  
स गत्वा वसुधापालो दिव्यां वाराणसीं परीं ।  
नैषा मनुष्यभोग्येति शूलपाणेः परियहः ॥ ४ ॥  
जगाम पद्भ्यां दुःखार्त्तः सह पत्न्यानुकूलया ।  
पुरीप्रवेशे दृष्ट्वा विश्वामित्रमुपस्थितं ॥ ५ ॥  
तं दृष्ट्वा समनुप्राप्तं विनयावनतोऽभवत् ।  
प्राह चैवाञ्जलिं कृत्वा हरिश्चन्द्रो महामुनिं ॥ ६ ॥  
इमे प्राणाः सुतश्चायमियं पत्नी मुने मम ।  
येन ते कृत्यमस्त्याशु तद्गृहाणार्थमुत्तमं ॥ ७ ॥  
यद्दान्यत् कार्यमस्माभिस्तदनुज्ञातुमर्हसि ॥ ८ ॥

विश्वामित्र उवाच ॥

पूर्णाः स मासो राजर्षे दीयतां मम दक्षिणा ।  
राजसूयनिमित्तं हि स्मर्यते स्ववचो यदि ॥ ९ ॥

हरिश्चन्द्र उवाच ॥

ब्रह्मन्नद्यैव संपूर्णो मासोऽम्लानतपोधन ।  
तिष्ठत्येतद्दिनाद्धं यत्तत् प्रतीक्षस्व मा चिरं ॥ १० ॥

विश्वामित्र उवाच ॥

एवमस्तु महाराज आगमिष्याम्यहं पुनः ।  
शापं तव प्रदास्यामि नचेदद्य प्रदास्यसि ॥ ११ ॥

पक्षिण ऊचुः ॥

इत्युक्त्वा प्रययौ विप्रो राजा चाचिन्तयत्तदा ।  
कथमस्मै प्रदास्यामि दक्षिणा या प्रतिश्रुता ॥ १२ ॥  
कुतः पुष्टानि मित्राणि कुतोऽर्थः साम्प्रतं मम ।  
प्रतिग्रहः प्रदुष्टो मे नाहं यायामधः कथं ॥ १३ ॥  
किमु प्राणान् विमुञ्चामि कान्दिशं याम्यकिञ्चनः ।  
यदि नाशं गमिष्यामि अप्रदाय प्रतिश्रुतं ॥ १४ ॥  
ब्रह्मस्वहृत् कृमिः पापो भविष्याम्यधमाधमः ।  
अथवा प्रेक्ष्यतां यास्ये वरमेवात्मविक्रयः ॥ १५ ॥

पक्षिण ऊचुः ॥

राजानं व्याकुलं दीनं चिन्तयानमधोमुखं ।  
प्रत्युवाच तदा पत्नी बाष्पगद्गदया गिरा ॥ १६ ॥  
त्यज चिन्तां महाराज स्वसत्यमनुपालय ।  
श्रमशानवद्वर्जनीयो नरः सत्यबहिष्कृतः ॥ १७ ॥  
नातः परतरं धर्मं वदन्ति पुरुषस्य तु ।  
यादृशं पुरुषव्याघ्र स्वसत्यपरिपालनं ॥ १८ ॥

अग्निहोत्रमधीतं वा दानाद्याश्चाखिलाः क्रियाः ।  
 भजन्ते तस्य वैफल्यं यस्य वाक्यमकारणं ॥ १९ ॥  
 सत्यमत्यन्तमुदितं धर्मशास्त्रेषु धीमतां ।  
 तारणायान्वृतं तद्वत् पातनायाकृतात्मनां ॥ २० ॥  
 सप्ताश्वमेधानाहृत्य राजसूयञ्च पार्थिवः ।  
 कृतिर्नाम च्युतः स्वर्गादसत्यवचनात् सकृत् ॥ २१ ॥  
 राजन् जातमपत्यं मे इत्युक्त्वा प्ररुरोद ह ।  
 बाष्पाम्बुप्लुतनेचान्तामुवाचेदं महीपतिः ॥ २२ ॥

हरिश्चन्द्र उवाच ॥

विमुञ्च भद्रे सन्तापमयं तिष्ठति बालकः ।  
 उच्यतां वक्तुकामासि यद्वा त्वं गजगामिनि ॥ २३ ॥

पलुगवाच ॥

राजन् जातमपत्यं मे सतां पुत्रफलाः स्त्रियः ।  
 स मां प्रदाय वित्तेन देहि विप्राय दक्षिणां ॥ २४ ॥

पक्षिण ऊचुः ॥

एतद्वाक्यमुपश्रुत्य ययौ मोहं महीपतिः ।  
 प्रतिलभ्य च संज्ञां स विललापातिदुःखितः २५ ॥  
 महद्दुःखमिदं भद्रे यत्त्वमेवं ब्रवीषि मां ।  
 किन्तव स्मितसंलापा मम पापस्य विस्मृताः ॥ २६ ॥  
 हाहा कथं त्वया शक्यं वक्तुमेतत् शुचिस्मिते ।  
 दुर्वाच्यमेतद्वचनं कर्तुं शक्नोम्यहं कथं ॥ २७ ॥



इत्युक्त्वा स नरश्रेष्ठो धिग्धिगित्यसक्तद्ब्रुवन् ।  
 निपपात महीपृष्ठे मूर्च्छयाभिपरिक्षुतः ॥ २८ ॥  
 शयानं भुवि तं दृष्ट्वा हरिश्चन्द्रं महीपतिं ।  
 उवाचेदं सकरुणं राजपत्नी सुदुःखिता ॥ २९ ॥

पत्न्युवाच ॥

हा महाराज कस्येदमपध्यानमुपस्थितं ।  
 यत्त्वं निपतितो भूमौ राङ्गवास्तरणोचितः ॥ ३० ॥  
 येन कोक्यग्रगोवित्तं विप्राणामपवर्जितं ।  
 स एष पृथिवीनाथो भूमौ स्वपिति मे पतिः ॥ ३१ ॥  
 हा कष्टं किं तवानेन कृतं देव महीक्षिता ।  
 यदिन्द्रोपेन्द्रतुल्योऽयं नीतः प्रस्वापनीं दशां ॥ ३२ ॥  
 इत्युक्त्वा सापि सुश्रोणी मूर्च्छिता निपपात ह ।  
 भर्तृदुःखमहाभारेणासह्येन निपीडिता ॥ ३३ ॥  
 तौ तथा पतितौ भूमावनाथौ पितरौ शिशुः ।  
 दृष्ट्वात्यन्तं क्षुधाविष्टः प्राह वाक्यं सुदुःखितः ॥ ३४ ॥  
 तात तात ददस्वान्नमम्बाम्ब भोजनं दद ।  
 क्षुन्मे बलवती जाता जिह्वाग्रं शुष्यते तथा ॥ ३५ ॥

पक्षिण उचुः ॥

एतस्मिन्नन्तरे प्राप्तो विश्वामित्रो महातपाः ।  
 दृष्ट्वा तु तं हरिश्चन्द्रं पतितं भुवि मूर्च्छितं ॥ ३६ ॥  
 स वारिणा समभ्युक्ष्य राजानमिदमब्रवीत् ।  
 उत्तिष्ठोत्तिष्ठ राजेन्द्र तां ददस्वेष्टदक्षिणां ॥ ३७ ॥

ऋणं धारयतो दुःखमहन्यहनि वर्द्धते ।  
 आप्याय्यमानः स तदा हिमशीतेन वारिणा ॥ ३८ ॥  
 अवाप्य चेतनां राजा विश्वामित्रमवेक्ष्य च ।  
 पुनर्मूर्ध्नि समापेदे स च क्रोधं ययौ मुनिः ॥ ३९ ॥  
 स समाश्वास्य राजानं वाक्यमाह द्विजोत्तमः ।  
 दीयतां दक्षिणा सा मे यदि धर्ममवेक्षसे ॥ ४० ॥  
 सत्येनार्कः प्रतपति सत्ये तिष्ठति मेदिनी ।  
 सत्यञ्चोक्तं परो धर्मः स्वर्गः सत्ये प्रतिष्ठितः ॥ ४१ ॥  
 अश्वमेधसहस्रञ्च सत्यञ्च तुलया धृतं ।  
 अश्वमेधसहस्राञ्चि सत्यमेव विशिष्यते ॥ ४२ ॥  
 अथवा किं ममैतेन साम्ना प्रोक्तेन कारणं ।  
 अनर्थं पापसंकल्ये क्रूरे चानृतवादिनि ॥ ४३ ॥  
 त्वयि राज्ञि प्रभवति सङ्गावः श्रूयतामयं ।  
 अद्य मे दक्षिणां राजन् दास्यति भवान् यदि ॥ ४४ ॥  
 अस्ताचलं प्रयातेऽर्के शस्यामि त्वां ततो ध्रुवं ।  
 इत्युक्त्वा स ययौ विप्रो राजा चासीद्भयातुरः ॥ ४५ ॥  
 कान्दिग्भूतोऽधमो निःस्वो नृशंसधनिनार्दितः ।  
 भार्यास्य भूयः प्राहेदं क्रियतां वचनं मम ॥ ४६ ॥  
 मा शापानलनिर्द्दग्धः पञ्चत्वमुपयास्यसि ।  
 स तथा चोद्यमानस्तु राजा पत्न्या पुनः पुनः ॥ ४७ ॥  
 प्राह भद्रे करोम्येष विक्रयं तव निर्घृणः ।  
 नृशंसैरपि यत् कर्तुं न शक्यं तत् करोम्यहं ॥ ४८ ॥

यदि मे शक्यते वाणी वक्तुमीदृक् सुदुर्वचः ।  
 एवमुक्त्वा ततो भार्यां गत्वा नगरमातुरः ।  
 बाष्पापिहितकण्ठाक्षस्ततो वचनमब्रवीत् ॥ ४६ ॥

राजोवाच ।

भो भो नागरिकाः सर्वे शृणुध्वं वचनं मम ।  
 किं मां पृच्छथ कस्त्वं भो नृशंसोऽहममानुषः ॥ ५० ॥  
 राक्षसो वातिकठिनस्ततः पापतरोऽपि वा ।  
 विक्रेतुं दयितां प्राप्नो यो न प्राणांस्त्यजाम्यहं ॥ ५१ ॥  
 यदि वः कस्यचित् कार्यं दास्या प्राणेष्टया मम ।  
 स ब्रवीतु त्वरायुक्तो यावत् सन्धारयाम्यहं ॥ ५२ ॥

पक्षिण ऊचुः ॥

अथ वृद्धो द्विजः कश्चिदागत्याह नराधिपं ।  
 समर्पयस्व मे दासीमहं क्रेता धनप्रदः ॥ ५३ ॥  
 अस्ति मे वित्तमस्तोकं सुकुमारी च मे प्रिया ।  
 गृहकर्म न शक्नोति कर्तुमस्मात् प्रयच्छ मे ॥ ५४ ॥  
 कर्मण्यतावरूपशीलानां तव योषितः ।  
 अनुरूपमिदं वित्तं गृहाणार्पय मेऽबलां ॥ ५५ ॥  
 एवमुक्तस्य विप्रेण हरिश्चन्द्रस्य भूपतेः ।  
 व्यदीर्यत मनो दुःखान्न चैनं किञ्चिदब्रवीत् ॥ ५६ ॥  
 ततः स विप्रो नृपतेर्वल्कलान्ते दृढं धनं ।  
 बद्धा केशेष्वथादाय नृपपत्नीमकर्षयत् ॥ ५७ ॥

रुगेद रोहितास्योऽपि दृष्ट्वा कृष्टान्तु मातरं ।  
हस्तेन वस्त्रमाकर्षन् काकपक्षधरः शिशुः ॥ ५८ ॥

राजपत्न्युवाच ॥

मुञ्चार्थं मुञ्च तावन्मां यावत् पश्याम्यहं शिशुं ।  
दुर्लभं दर्शनं तात पुनरस्य भविष्यति ॥ ५९ ॥  
पश्यैहि वत्स मामेवं मातरं दास्यतां गतां ।  
मां मा स्पर्श्राजपुत्र अस्पृश्याहं तवाधुना ॥ ६० ॥  
ततः स बालः सहसा दृष्ट्वा कृष्टान्तु मातरं ।  
समम्यधावदम्बेति रुदन् सास्त्राविलेक्षणः ॥ ६१ ॥  
तमागतं द्विजः क्रेता बालमभ्याहनत् पदा ।  
वदंस्तथापि सोऽम्बेति नैवामुञ्चत मातरं ॥ ६२ ॥

राजपत्न्युवाच ॥

प्रसादं कुरु मे नाथ क्रीणीष्वेमञ्च बालकं ।  
क्रीतापि नाहं भवतो विनैनं कार्यसाधिका ॥ ६३ ॥  
इत्थं ममाल्पभाग्यायाः प्रसादसुमुखो भव ।  
मां संयोजय बालेन वत्सेनेव पयस्विनीं ॥ ६४ ॥

ब्राह्मण उवाच ॥

गृह्यतां वित्तमेतत्ते दीयतां बालको मम ।  
स्त्रीपुंसोर्धर्मशास्त्रज्ञैः कृतमेव हि वेतनं ।  
शतं सहस्रं लक्षञ्च कोटिमूल्यं तथा परैः ॥ ६५ ॥

पक्षिण ऊचुः ॥

तथैव तस्य तद्वित्तं बद्धोत्तरपटे ततः ।  
 प्रगृह्य बालकं माचा सहैकस्थमबन्धयत् ॥ ६६ ॥  
 नीयमानौ तु तौ दृष्ट्वा भार्यापुत्रौ स पार्थिवः ।  
 विललाप सुदुःखार्त्तो निःश्वस्योष्णां पुनः पुनः ॥ ६७ ॥  
 यां न वायुर्न चादित्यो नेन्दुर्न च पृथग्जनः ।  
 दृष्टवन्तः पुरा पत्नीं सेयं दासीत्वमागता ॥ ६८ ॥  
 सुर्यवंशप्रसूतोऽयं सुकुमारकराङ्गुलिः ।  
 संप्राप्तो विक्रयं बालो धिङ्मामस्तु सुदुर्मतिं ॥ ६९ ॥  
 हा प्रिये हा शिशो वत्स ममानार्थस्य दुर्नयैः ।  
 दैवाधीनां दशां प्राप्तो न मृतोऽस्मि तथापि धिक् ॥ ७० ॥

पक्षिण ऊचुः ॥

एवं विलपतो राज्ञः स विप्रोऽन्तरधीयत ।  
 वृक्षगेहादिभिस्तुङ्गैस्तावादाय त्वरान्वितः ॥ ७१ ॥  
 विश्वामित्रस्ततः प्राप्तो नृपं वित्तमयाचत ।  
 तस्मै समर्पयामास हरिश्चन्द्रोऽपि तद्धनं ॥ ७२ ॥  
 तद्वित्तं स्तोकमालोक्य दारविक्रयसम्भवं ।  
 शोकाभिभूतं राजानं कुपितः कौशिकोऽब्रवीत् ॥ ७३ ॥  
 क्षत्रबन्धो ममेमां त्वं सदृशीं यज्ञदक्षिणां ।  
 मन्यसे यदि तत् क्षिप्रं पश्य त्वं मे बलं परं ॥ ७४ ॥  
 तपसोऽच सुतप्तस्य ब्राह्मण्यस्यामलस्य च ।  
 मत्प्रभावस्य चोग्रस्य शुद्धस्याध्ययनस्य च ॥ ७५ ॥

हरिश्चन्द्र उवाच ॥

अन्यां दास्यामि भगवन् कालः कश्चित् प्रतीक्ष्यतां ।  
साम्प्रतं नास्ति विक्रीता पत्नी पुत्रश्च बालकः ॥ ७६ ॥

विश्वामित्र उवाच ॥

चतुर्भागः स्थितो योऽयं दिवसस्य नराधिप ।  
एष एव प्रतीक्ष्यो मे वक्तव्यं नोत्तरं त्वया ॥ ७७ ॥

पक्षिण ऊचुः ॥

तमेवमुक्त्वा राजेन्द्रं निष्ठुरं निर्घृणं वचः ।  
तदादाय धनं तूष्णीं कुपितः कौशिको दयौ ॥ ७८ ॥  
विश्वामित्रे गते राजा भयशोकाद्धिमध्यगः ।  
सर्वाकारं विनिश्चित्य प्रोवाचोच्चैरधोमुखः ॥ ७९ ॥  
वित्तक्रीतेन यो ह्यर्थी मया प्रेष्येण मानवः ।  
स ब्रवीतु त्वरायुक्तो यावत्तपति भास्करः ॥ ८० ॥  
अथाजगाम त्वरितो धर्मश्चण्डालरूपधृक् ।  
दुर्गन्धो विकृतो रूक्षः श्मश्रूलो दन्तुरो घृणी ॥ ८१ ॥  
कृष्णो लम्बोदरः पिङ्गरूक्षाक्षः परुषाक्षरः ।  
गृहीतपक्षिपुञ्जश्च श्वमाल्यैरलङ्कृतः ॥ ८२ ॥  
कपालहस्तो दीर्घास्यो भैरवोऽतिवदन् मुहुः ।  
श्वगणाभिवृतो घोरो यष्टिहस्तो निराकृतिः ॥ ८३ ॥

चण्डाल उवाच ॥

अहमर्थी त्वया शीघ्रं कथयस्वात्मवेतनं ।  
स्तोकेन बहुना वापि येन वै लभ्यते भवान् ॥ ८४ ॥

पक्षिण ऊचुः ॥

तं तादृशमथालक्ष्य क्रूरदृष्टिं सुनिष्ठुरं ।  
वदन्तमतिदुःशीलं कस्त्वमित्याह पार्थिवः ॥ ८५ ॥

चण्डाल उवाच ॥

चण्डालोऽहमिहास्यातः प्रवीरेति पुरोत्तमे ।  
विख्यातो बध्यबधको मृतकाम्बलहारकः ॥ ८६ ॥

हरिश्चन्द्र उवाच ॥

नाहं चण्डालदासत्वमिच्छेयं सुविगर्हितं ।  
वरं शापाग्निना दग्धो न चण्डालवशं गतः ॥ ८७ ॥

पक्षिण ऊचुः ॥

तस्यैवं वदतः प्राप्तो विश्वामित्रस्तपोनिधिः ।  
कोपामर्षविष्टत्ताशः प्राह चेदं नराधिपं ॥ ८८ ॥

विश्वामित्र उवाच ॥

चण्डालोऽयमनल्पं ते दातुं वित्तमुपस्थितः ।  
कस्मान्न दीयते मद्भ्यमशेषा यन्नदक्षिणा ॥ ८९ ॥

हरिश्चन्द्र उवाच ॥

भगवन् सूर्यवंशोत्थमात्मानं वेद्मि कौशिक ।  
कथं चण्डालदासत्वं गमिष्ये वित्तकामुकः ॥ ९० ॥

विश्वामित्र उवाच ॥

यदि चण्डालवित्तं त्वमात्मविक्रयजं मम ।  
न प्रदास्यसि कालेन शप्स्यामि त्वामसंशयं ॥ ९१ ॥

पक्षिण ऊचुः ।

हरिश्चन्द्रस्ततो राजा चिन्तावस्थितजीवितः ।  
 प्रसीदेति वदन् पादारुषेर्जग्राह विह्वलः ॥ ६२ ॥  
 दासोऽस्यप्राप्तोऽस्मि भीतोऽस्मि त्वङ्गक्तश्च विशेषतः ।  
 कुरु प्रसादं विप्रर्षे कष्टश्चण्डालसङ्करः ॥ ६३ ॥  
 भवेयं वित्तशेषेण सर्व्वकर्मकरो वशः ।  
 तवैव मुनिशार्दूल प्रेष्यश्चित्तानुवर्त्तकः ॥ ६४ ॥

विश्वामित्र उवाच ।

यदि प्रेष्यो मम भवान् चण्डालाय ततो मया ।  
 दासभावमनुप्राप्तो दत्तो वित्तार्जुदेन वै ॥ ६५ ॥

पक्षिण ऊचुः ।

एवमुक्ते तदा तेन श्वपाको हृष्टमानसः ।  
 विश्वामित्राय तद्द्रव्यं दत्वा बद्ध्वा नरेश्वरं ॥ ६६ ॥  
 दण्डप्रहारसंभ्रान्तमतीवव्याकुलेन्द्रियं ।  
 दृष्टबन्धुवियोगार्त्तमनयन्निजपत्तनं ॥ ६७ ॥  
 हरिश्चन्द्रस्ततो राजा वसंश्चण्डालपत्तने ।  
 प्रातर्मध्याह्नसमये सायञ्चैतदगायत ॥ ६८ ॥  
 बाला दीनमुखी दृष्ट्वा बालं दीनमुखं पुरः ।  
 मां स्मरत्यसुखाविष्टा मोचयिष्यति नौ नृपः ॥ ६९ ॥  
 उपात्तवित्तो विप्राय दत्वा वित्तमतोऽधिकं ।  
 न सा मां मृगशावाक्षी वेत्ति पापतरं कृतं ॥ १०० ॥



राज्यनाशः सुहृत्प्रागो भार्यातनयविक्रयः ।  
 प्राप्ता चण्डालता चेयमहो दुःखपरम्परा ॥ १०१ ॥  
 एवं स निवसन्नित्यं सस्मार दयितं सुतं ।  
 भार्याच्चात्मसमाविष्टां हृतसर्वस्व आतुरः ॥ १०२ ॥  
 कस्य चित्तथ कालस्य मृतचेलापहारकः ।  
 हरिश्चन्द्रोऽभवद्राजा श्मशाने तद्वशानुगः ॥ १०३ ॥  
 चण्डालेनानुशिष्टश्च मृतचेलापहारिणा ।  
 श्वागमनमन्विच्छन्निह तिष्ठ दिवानिशं ॥ १०४ ॥  
 इदं रात्रेऽपि देयञ्च षड्भागन्तु श्वं प्रति ।  
 चयस्तु मम भागाः स्युर्द्वौ भागौ तव वेतनं ॥ १०५ ॥  
 इति प्रतिसमादिष्टो जगाम श्वमन्दिरं ।  
 दिशं तु दक्षिणां यत्र वाराणस्यां स्थितं तदा ॥ १०६ ॥  
 श्मशानं घोरसंनादं शिवाशतसमाकुलं ।  
 श्वमौलिसमाकीर्णं दुर्गन्धं बहुधूमकं ॥ १०७ ॥  
 पिशाचभूतवेतालडाकिनीयक्षसंकुलं ।  
 गृध्रगोमायुसंकीर्णं श्वदृन्दपरिवारितं ॥ १०८ ॥  
 अस्थिसंघातसंकीर्णं महादुर्गन्धसंकुलं ।  
 नानामृतसुहृन्नादरौद्रकोलाहलायुतं ॥ १०९ ॥  
 हा पुत्र मित्र हा बन्धो भ्रातर्वत्स प्रियाद्य मे ।  
 हा पते भगिनि मातर्हा मातुल पितामह ॥ ११० ॥  
 मातामह पितः पौत्र क्व गतोऽस्येहि बान्धव ।  
 इत्येवं वदतां यत्र ध्वनिः संश्रूयते महान् ॥ १११ ॥

ज्वलन्मांसवसामेदच्छमच्छमितसंकुलं ॥ ११२ ॥

अर्द्धदग्धाः शवाः श्यामाविकसद्न्तपंक्तयः ।

हसन्तीवाग्निमध्यस्थाः कायस्येयं दशा त्विति ॥ ११३ ॥

अग्नेश्चटचटाशब्दौ वयसामस्थिपंक्तिषु ।

बान्धवाकन्दशब्दश्च पुक्लसेषु प्रहर्षजः ॥ ११४ ॥

गायतां भूतवेतालपिशाचगणरक्षसां ।

श्रूयते सुमहान् घोरः कल्पान्त इव निःस्वनः ॥ ११५ ॥

महामहिषकारीपगोशकृद्राशिसंकुलं ॥

तदुत्थभसकूटैश्च दृतं सास्थिभिरुन्नतैः ॥ ११६ ॥

नानोपहारस्रग्दीपकाकविक्षेपकालिकं ।

अनेकशब्दबहुलं श्मशानं नरकायते ॥ ११७ ॥

सवह्निगर्भैरशिवैः शिवारुतैर्निनादितं भीषणरावगह्वरं ।

भयं भयस्याप्युपसज्जनैर्भृशं श्मशानमाकन्दविरावदारुणं ।

स राजा तत्र संप्राप्तो दुःखितः शोचनोद्यतः ॥ [११८॥]

हा भृत्या मन्त्रिणो विप्राः क्व तद्राज्यं विधे गतं ॥ ११९ ॥

हा शैव्ये पुत्र हा बाल मां त्यक्त्वा मन्दभाग्यकं ।

विश्वामित्रस्य दोषेण गताः कुत्रापि ते मम ॥ १२० ॥

इत्येवं चिन्तयंस्तत्र चण्डालोक्तं पुनः पुनः ।

मलिनो रूक्षसर्वाङ्गः केशवान् गन्धवान् ध्वजी ॥ १२१ ॥

लकुटी कालकल्पश्च धावंश्चापि ततस्ततः ।

अस्मिन् शव इदं मूल्यं प्राप्तं प्राप्स्यामि चाप्युत ॥ १२२ ॥

इदं मम इदं राज्ञे मुख्यचण्डालको त्विदं ।

इति धावन् दिशो राजा जीवन् योन्यन्तरं गतः ॥ १२३ ॥

जीर्णकर्पटसुग्रन्थिकृतकन्यापरिग्रहः ।

चिताभस्सरजोलिप्तमुखबाह्वदराङ्घ्रिकः ॥ १२४ ॥

नानामेदोवसामज्जलिप्तपाण्यङ्गुलिः श्वसन् ।

नानाशवोदनकृताहारतृप्तिपरायणः ॥ १२५ ॥

तदीयमाल्यसंश्लेषकृतमस्तकमण्डनः ।

न रात्रौ न दिवा श्येते हा हेति प्रवदन् मुहुः ॥ १२६ ॥

एवं द्वादशमासास्तु नीताः शतसमोपमाः ।

स कदाचिन्नृपश्चेष्टः श्रान्तो बन्धुवियोगवान् ॥ १२७ ॥

निद्राभिभूतो रूक्षाङ्गो निश्चेष्टः सुप्त एव च ।

तत्रापि शयनीये स दृष्टवानद्भुतं महत् ॥ १२८ ॥

श्मशानाभ्यासयोगेन दैवस्य बलवत्तया ।

अन्यदेहेन दत्त्वा तु गुरवे गुरुदक्षिणां ॥ १२९ ॥

तदा द्वादश वर्षाणि दुःखदानात्तु निष्कृतिः ।

आत्मानं स ददर्शय पुक्कसीगर्भसम्भवं ॥ १३० ॥

तत्स्थस्याप्यसौ राजा सोऽचिन्तयदिदं तदा ।

इतो निष्क्रान्तमात्रो हि दानधर्मं करोम्यहम् ॥ १३१ ॥

अनन्तरं स जातस्तु तदा पुक्कसबालकः ।

श्मशानमृतसंस्कारकरणेषु सदोद्यतः ॥ १३२ ॥

प्राप्ते तु सप्तमे वर्षे श्मशानेऽथ मृतो द्विजः ।

आनीतो बन्धुभिर्दृष्टस्तेन तत्राधनो गुणी ॥ १३३ ॥

मूल्यार्थिना तु तेनापि परिभूतास्तु ब्राह्मणाः ।

ऊचुस्ते ब्राह्मणास्तत्र विश्वामित्रस्य चेष्टितम् ॥ १३४ ॥

पापिष्ठमशुभं कर्म कुरु त्वं पापकारक ।

हरिश्चन्द्रः पुरा राजा विश्वामित्रेण पुक्कसः ॥ १३५ ॥

कृतः पुण्यविनाशेन ब्राह्मणस्वापनाशनात् ।

यदा न क्षमते तेषां तैः स शप्तो रूपा तदा ॥ १३६ ॥

गच्छ त्वं नरकं घोरमधुनैव नराधम ।

इत्युक्तमात्रे वचने स्वप्नस्थः स नृपस्तदा ॥ १३७ ॥

अपश्यद्यमदूतान् वै पाशहस्तान् भयावहान् ।

तैः सङ्गृहीतमात्मानं नीयमानं तदा बलात् ॥ १३८ ॥

पश्यति स्म भृशं खिन्नो हा मातः पितरद्य मे ।

एवं वादी स नरके तैलद्रोण्यां निपातितः ॥ १३९ ॥

क्रकचैः पाद्यमानस्तु क्षुरधाराभिरप्यधः ।

अन्धे तमसि दुःखार्तः पूयशोणितभोजनः ॥ १४० ॥

सप्तवर्षं मृतात्मानं पुक्कसत्वे ददर्श ह ।

दिनं दिनं तु नरके दह्यते पच्यतेऽन्यतः ॥ १४१ ॥

खिद्यते क्षोभ्यतेऽन्यत्र मार्यते पाद्यतेऽन्यतः ।

क्षार्यते दीप्यतेऽन्यत्र शीतवाताहतोऽन्यतः ॥ १४२ ॥

एकं दिनं वर्षशतप्रमाणं नरकेऽभवत् ।

तथा वर्षशतं तत्र आवितं नरके भटैः ॥ १४३ ॥

ततो निपातितो भूमौ विष्ठाशी श्वा व्यजायत ।

वान्ताशी शीतदग्धश्च मासमात्रे मृतोऽपि सः ॥ १४४ ॥

अथापश्यत् खरं देहं हस्तिनं वानरं पशुं ।

छागं विडालं कङ्कं च गामविं पक्षिणं कृमिम् ॥ १४५ ॥  
 मत्स्यं कूर्मं वराहञ्च श्वाविधं कुक्कुटं शुक्रं ।  
 शरिकं स्थावरांश्चैव सर्पमन्यांश्च देहिनः ॥ १४६ ॥  
 दिवसे दिवसे जन्म प्राणिनः प्राणिनस्तदा ।  
 अपश्यद्दुःखसन्तप्तो दिनं वर्षशतं तथा ॥ १४७ ॥  
 एवं वर्षशतं पूर्णं गतं तच्च कुर्योनिषु ।  
 अपश्यच्च कदाचित् स राजा तत् स्वकुलोद्भवम् ॥ १४८ ॥  
 तत्र स्थितस्य तस्यापि राज्यं द्यूतेन हारितम् ।  
 भार्या हता च पुत्रश्च स चैकाकी वनं गतः ॥ १४९ ॥  
 तत्रापश्यत् स सिंहं वै व्यादितास्यं भयावहम् ।  
 विभक्षयिषुमायातं शरभेण समन्वितम् ॥ १५० ॥  
 पुनश्च भक्षितः सोऽपि भार्यां शोचितुमुद्यतः ।  
 हा शैव्ये क्व गतास्यद्य मामिहापास्य दुःखितं ॥ १५१ ॥  
 अपश्यत् पुनरेवापि भार्यां स्वां सहपुत्रकां ।  
 चायस्व त्वं हरिश्चन्द्र किं द्यूतेन तव प्रभो ॥ १५२ ॥  
 पुत्रस्ते शोच्यतां प्राप्तो भार्यया शैव्यया सह ।  
 स नापश्यत् पुनरपि धावमानः पुनः पुनः ॥ १५३ ॥  
 अथापश्यत् पुनरपि स्वर्गस्थः स नराधिपः ।  
 नीयते मुक्तकेशी सा दीना विवसना बलात् ॥ १५४ ॥  
 हाहावाक्यं प्रमुञ्चन्ती चायस्वेत्यसकृत्स्वना ।  
 अथापश्यत् पुनस्तत्र धर्मराजस्य शासनात् ॥ १५५ ॥  
 आक्रन्दन्त्यन्तरिक्षस्था आगच्छेह नराधिप ।

विश्वामित्रेण विज्ञातो यमो राजंस्तवार्थतः ॥ १५६ ॥  
 इत्युक्त्वा सर्पपाशैस्तु नीयते बलवद्भिभुः ।  
 श्राद्धदेवेन कथितं विश्वामित्रस्य चेष्टितं ॥ १५७ ॥  
 तत्रापि तस्य विकृतिर्नाधर्मोऽपि व्यवर्द्धत ।  
 एताः सर्वा दशास्तस्य याः स्वप्ने सम्प्रदर्शिताः ॥ १५८ ॥  
 सर्वास्तास्तेन समुक्ता यावद्वर्षाणि द्वादश ।  
 अतीते द्वादशे वर्षे नीयमानो भटैर्बलात् ॥ १५९ ॥  
 यमं सोऽपश्यदाकारादुवाच च नराधिपम् ।  
 विश्वामित्रस्य कोपोऽयं दुर्निवार्यो महात्मनः ॥ १६० ॥  
 पुत्रस्य ते मृत्युमपि प्रदास्यति स कौशिकः ।  
 गच्छ त्वं मानुषं लोकं दुःखशेषं च भुङ्क्ष्व वै ॥  
 गतस्य तत्र राजेन्द्र श्रेयस्तव भविष्यति ॥ १६१ ॥  
 व्यतीते द्वादशे वर्षे दुःखस्यान्ते नराधिपः ।  
 अन्तरिक्षाच्च पतितो यमद्रुतैः प्रणोदितः ॥ १६२ ॥  
 पतितो यमलोकाच्च विबुद्धो भयसम्भ्रमात् ।  
 अहो कष्टमिति ध्यात्वा क्षते क्षारावसेवनं ॥ १६३ ॥  
 स्वप्ने दुःखं महद्दृष्टं यस्यान्तो नोपलभ्यते ।  
 स्वप्ने दृष्टं मया यत्तु किन्तु मे द्वादशाः समाः ॥ १६४ ॥  
 गतेत्यपृच्छ तत्रस्थान् पुङ्गवांस्तु स सम्भ्रमात् ।  
 नेत्युचुः केचित्तत्रस्था एवमेवापरेऽब्रुवन् ॥ १६५ ॥  
 श्रुत्वा दुःखी तदा राजा देवान् शरणमोयिवान् ।  
 स्वस्ति कुर्वन्तु मे देवाः शैव्याया बालकस्य च ॥ १६६ ॥

नमो धर्माय महते नमः कृष्णाय वेधसे ।  
 परावराय शुद्धाय पुराणायाव्ययाय च ॥ १६७ ॥  
 नमो बृहस्पते तुभ्यं नमस्ते वासवाय च ।  
 एवमुक्त्वा स राजा तु युक्तः पुक्कसकर्म्मणि ॥ १६८ ॥  
 शवानां मूल्यकरणे पुनर्नष्टस्मृतिर्यथा ।  
 मलिनो जटिलः कृष्णो लकुटी विद्धलो नृपः ॥ १६९ ॥  
 नैव पुत्रो न भार्या तु तस्य वै स्मृतिगोचरे ।  
 नष्टोत्साहो राज्यनाशाच्छम्भशाने निवसंस्तदा ॥ १७० ॥  
 अथाजगाम स्वसुतं मृतमादाय लापिनी ।  
 भार्या तस्य नरेन्द्रस्य सर्पदष्टं हि बालकं ॥ १७१ ॥  
 हा वत्स हा पुत्र शिशो इत्येवं वदती मुहुः ।  
 कृशा विवर्णा विमनाः पांशुध्वस्तशिरोरुहा ॥ १७२ ॥

राजपत्न्युवाच ।

हा राजन्नाद्य बालं त्वं पश्यसोमं महीतले ।  
 रममाणं पुरा दृष्टं दष्टं पुष्टाहिना मृतं ॥ १७३ ॥  
 तस्या विलापशब्दन्तमाकर्ण्य स नराधिपः ।  
 जगाम त्वरितोऽचेति भविता मृतकम्बलः ॥ १७४ ॥  
 स तां रोरुदतीं भार्यां नाभ्यजानात्तु पार्थिवः ।  
 चिरप्रवाससन्तप्तां पुनर्जातामिवाबलां ॥ १७५ ॥  
 सापि तं चारुकेशान्तं पुरा दृष्ट्वा जटालकं ।  
 नाभ्यजानान्नृपसुता शुष्कदृक्षोपमं नृपं ॥ १७६ ॥  
 सोऽपि कृष्णपटे बालं दृष्ट्वाशीविषपीडितं ।

नरेन्द्रलक्षणोपेतं चिन्तामाप नरेश्वरः ॥ १७७ ॥  
 अहो कष्टं नरेन्द्रस्य कस्याप्येष कुले शिशुः ।  
 जातो नीतः कृतान्तेन कामप्याशां दुरात्मना ॥ १७८ ॥  
 एवं दृष्ट्वा हि मे बालं मातुस्तद्गुणशायिनं ।  
 स्मृतिमभ्यागतो बालो रोहितास्योऽञ्जलोचनः ॥ १७९ ॥  
 सोऽप्येतामेव मे वत्सो वयोऽवस्थामुपागतः ।  
 नीतो यदि न घोरेण कृतान्तेनात्मनो वशं ॥ १८० ॥

राजपत्न्यवाच ।

हा वत्स कस्य पापस्य अपध्यानादिदं महत् ।  
 दुःखमापतितं घोरं यस्यान्तो नोपलभ्यते ॥ १८१ ॥  
 हा नाथ राजन् भवता मामनाश्वस्य दुःखितां ।  
 कापि सन्तिष्ठता स्थाने विश्रब्धं स्वीयते कथं ॥ १८२ ॥  
 राज्यनाशः सुहृत्त्यागो भार्यातनयविक्रयः ।  
 हरिश्चन्द्रस्य राजर्षेः किं विधे न कृतं त्वया ॥ १८३ ॥  
 इति तस्या वचः श्रुत्वा राजा स्वस्थानतश्च्युतः ।  
 प्रत्यभिज्ञाय दयितां पुत्रञ्च निधनं गतं ॥ १८४ ॥  
 कष्टं शैब्येयमेषा हि स बालोऽयमितीरयन् ।  
 करोद दुःखसन्तप्तो मूर्च्छामभिजगाम च ॥ १८५ ॥  
 सा च तं प्रत्यभिज्ञाय तामवस्थामुपागतं ।  
 मूर्च्छिता निपपातार्त्ता निश्चेष्टा धरणीतले ॥ १८६ ॥  
 चेतः संप्राप्य राजेन्द्रो राजपत्नी च तौ समं ।  
 विलेपतुः सुसन्तप्तौ शोकभारावपीडितौ ॥ १८७ ॥



राजोवाच ॥

हा वत्स सुकुमारं ते स्वस्तिभूनासिकालकं ।  
 पश्यतो मे मुखं दीनं हृदयं किं न दीर्यते ॥ १८८ ॥  
 तात तातेति मधुरं ब्रुवाणं स्वयमागतं ।  
 उपगुह्य वदिष्ये कं वत्स वत्सेति सौहृदात् ॥ १८९ ॥  
 कस्य जानुप्रणीतेन पिङ्गेन क्षितिरेणुना ।  
 समोत्तरीयमुत्सङ्गं तथाङ्गं मलमेष्यति ॥ १९० ॥  
 अङ्गप्रत्यङ्गसम्भूतो मनोहृदयनन्दनः ।  
 मया कुपित्वा हा वत्स विक्रीतो येन वस्तुवत् ॥ १९१ ॥  
 हृत्वा राज्यमशेषं मे ससाधनधनं महत् ।  
 दैवाहिना नृशंसेन दष्टो मे तनयस्ततः ॥ १९२ ॥  
 अहं दैवाहिदष्टस्य पुत्रस्याननपङ्कजं ।  
 निरीक्षन्नपि घोरेण विषेणान्धीकृतोऽधुना ॥ १९३ ॥  
 श्वमुक्त्वा तमादाय बालकं बाष्पगद्गदः ।  
 परिष्वज्य च निश्चेष्टो मूर्च्छया निपपात ह ॥ १९४ ॥

राजपत्न्यवाच ॥

अयं स पुरुषव्याघ्रः स्वरेणैवोपलक्ष्यते ।  
 विद्वज्जनमनश्चन्द्रो हरिश्चन्द्रो न संशयः ॥ १९५ ॥  
 तथास्य नासिका तुङ्गा अग्रतोऽधोमुखं गता ।  
 दन्ताश्च मुकुलप्रख्याः ख्यातकीर्त्तिर्महात्मनः ॥ १९६ ॥  
 श्मशानमागतः कस्मादद्यैष स नरेश्वरः ।  
 अपहाय पुत्रशोकं सापश्यत् पतितं पतिं ॥ १९७ ॥

प्रकृष्टा विस्मिता दीना भर्तृपुत्राधिपीडिता ।  
 वीक्षन्ती सा ततोऽपश्यत् भर्तृदण्डं जुगुप्सितं ॥ १९८ ॥  
 श्वपाकाहमतो मोहं जगामायतलोचना ।  
 प्राप्य चेतश्च शनकैः सगद्गदमभाषत ॥ १९९ ॥  
 धिक् त्वां दैवातिकरणं निर्मर्यादं जुगुप्सितं ।  
 येनायममरप्रस्थो नीतो राजा श्वपाकतां ॥ २०० ॥  
 राज्यनाशं सुहृत्तागं भार्यातनयविक्रयं ।  
 प्रापयित्वापि नो मुक्तश्चण्डालोऽयं कृतो नृपः ॥ २०१ ॥  
 हा राजन् जातसन्तापामित्थं मां धरणीतलात् ।  
 उत्थाप्य नाद्य पर्यङ्कमारोहेति किमुच्यते ॥ २०२ ॥  
 नाद्य पश्यामि ते छत्रं भृङ्गारमथवा पुनः ।  
 चामरं व्यजनश्चापि कोऽयं विधिविपर्ययः ॥ २०३ ॥  
 यस्याग्रे व्रजतः पूर्वं राजानो भृत्यतां गताः ।  
 स्वोत्तरीयैरकुर्वन्त नीरजस्कं महीतलं ॥ २०४ ॥  
 सोऽयं कपालसंलग्नघटीघटनिरन्तरे ।  
 मृतनिर्माल्यसूत्रान्तर्गूढकेशे सुदारुणे ॥ २०५ ॥  
 वसानिस्यन्दसंशुष्कमहीपुटकमण्डिते ।  
 भस्माङ्गारार्द्धदग्धास्थिमज्जसंघट्टभीषणे ॥ २०६ ॥  
 मृगगोमायुनादार्त्तनष्टक्षुद्रविहङ्गमे ।  
 चिताधूमाततिरुचा नीलीकृतदिगन्तरे ॥ २०७ ॥  
 कुणपास्वादनमुदा संप्रहृष्टनिशाचरे ।  
 चरत्येक्ये राजेन्द्रः श्मशाने दुःखपीडितः ॥ २०८ ॥

एवमुक्त्वा समाश्लिष्य कण्ठं राज्ञो नृपात्मजा ।

कष्टशोकशताधारा विललापार्त्तया गिरा ॥ २०६ ॥

राजपत्न्युवाच ।

राजन् स्वप्नोऽथ तथ्यं वा यदेतन्मन्यते भवान् ।

तत् कथ्यतां महाभाग मनो वै मुह्यते मम ॥ २१० ॥

यद्येतदेवं धर्मज्ञ नास्ति धर्मं सहायता ।

तथैव विप्रदेवादिपूजने पालने भुवः ॥ २११ ॥

नास्ति धर्मः कुतः सत्यमार्जवं चान्वशंसता ।

यत्र त्वं धर्मपरमः स्वराज्यादवरोपितः ॥ २१२ ॥

इति तस्या वचः श्रुत्वा निःश्वस्योष्णं सगद्गदं ।

कथयामास तन्वङ्गया यथा प्राप्ता श्वपाकता ॥ २१३ ॥

रुदित्वा सापि सुचिरं निःश्वस्योष्णञ्च दुःखिता ।

स्वपुत्रमरणं भीरुर्यथा वृत्तं न्यवेदयत् ॥ २१४ ॥

राजोवाच ।

प्रिये न रोचये दीर्घं कालं क्लेशमुपासितुम् ।

नात्मायत्तश्च तन्वङ्गि पश्य मे मन्दभाग्यतां ॥ २१५ ॥

चण्डालेनाननुज्ञातः प्रवेक्ष्ये ज्वलनं यदि ।

चण्डालदासतां यास्ये पुनरप्यन्यजन्मनि ॥ २१६ ॥

नरके च पतिष्यामि कीटकः कृमिभोजनः ।

वैतरण्यां महापूयवसाह्कस्त्रायुपिच्छिले ॥ २१७ ॥

असिपत्रवने प्राप्य च्छेदं प्राप्स्यामि दारुणं ।

तापं प्राप्स्यामि वा प्राप्य महारौरवरौरवी ॥ २१८ ॥

ममस्य दुःखजलधौ पारः प्राणवियोजनं ।

एकोऽपि बालको योऽयमासीद्वंशकरः सुतः ॥ २१६ ॥

मम दैवान्बुवेगेन ममः सोऽपि बलीयसा ।

कथं प्राणान् विमुञ्चामि परायत्तोऽस्मि दुर्गतः ॥ २२० ॥

अथवा नार्त्तिना क्लिष्टो नरः पापमवेक्षते ।

तिर्य्यक्ते नास्ति तद्दुःखं नासिपचवने तथा ॥ २२१ ॥

वैतरण्यां कुतस्तादृग् यादृशं पुत्रविप्लवे ।

सोऽहं सुतशरीरेण दीप्यमाने हुताशने ॥ २२२ ॥

निपतिष्यामि तन्वङ्गि क्षन्तव्यं कुकृतं मम ।

अनुज्ञाता च गच्छ त्वं विप्रवेशं शुचिस्मिते ॥ २२३ ॥

मम वाक्यञ्च तन्वङ्गि निबोधादृतमानसा ।

यदि दत्तं यदि हुतं गुरवो यदि तोषिताः ॥ २२४ ॥

परञ्च सङ्गमो भूयात् पुत्रेण सह च त्वया ।

इह लोके कुतस्त्वेतद्भविष्यति ममेङ्गितम् ॥ २२५ ॥

त्वया सह मम श्रेयो गमनं पुत्रमार्गणे ।

यन्मया हसता किञ्चिद्रहस्ये वा शुचिस्मिते ॥ २२६ ॥

अश्लीलमुक्तं तत् सर्वं क्षन्तव्यं मम याचतः ।

राजपत्नीति गर्व्येण नावज्ञेयः स ते द्विजः ॥

सर्वयत्नेन ते तोष्यः स्वामिदैवतवच्छुभे ॥ २२७ ॥

राजपत्नुवाच ।

अहमप्यत्र राजर्षे दीप्यमाने हुताशने ।

दुःखभारासहाद्यैव सह यास्यामि वै त्वया ॥ २२८ ॥

पक्षिण ऊचुः ॥

ततः कृत्वा चितां राजा आरोप्य तनयं स्वकं ।  
 भार्यया सहितश्चासौ बद्धाञ्जलिपुटस्तदा ॥ २२९ ॥  
 चिन्तयन् परमात्मानमीशं नारायणं हरिं ।  
 हृत्कोटरगुहासीनं वासुदेवं सुरेश्वरं ॥  
 अनादिनिधनं ब्रह्म कृष्णं पीताम्बरं शुभं ॥ २३० ॥  
 तस्य चिन्तयमानस्य सर्वे देवाः सवासवाः ।  
 धर्मं प्रमुखतः कृत्वा समाजग्भुस्त्वरान्विताः ॥ २३१ ॥  
 आगत्य सर्वे प्रोचुस्ते भो भो राजन् शृणु प्रभो ।  
 अयं पितामहः साक्षाद्धर्मश्च भगवान् स्वयं ॥ २३२ ॥  
 साध्याश्च विश्वे मरुतो लोकपालाः सवाहनाः ।  
 नागाः सिद्धाः सगन्धर्वा रुद्राश्चैव तथाश्विनौ ॥ २३३ ॥  
 एते चान्ये च बहवो विश्वामित्रस्तथैव च ।  
 विश्वत्रयेण यो मित्रं कर्तुं न शक्तिः पुरा ॥ २३४ ॥  
 विश्वामित्रस्तु ते मैत्रोमिष्टञ्चाहर्तुमिच्छति ।  
 आरुरोह ततः प्राप्तो धर्मः शक्रोऽथ गाधिजः ॥ २३५ ॥

धर्म उवाच ॥

मा राजन् साहसं कार्ष्णीर्धर्मोऽहं त्वामुपागतः ।  
 तितिश्चादमसत्याद्यैः स्वगुणैः परितोषितः ॥ २३६ ॥

इन्द्र उवाच ॥

हरिश्चन्द्र महाभाग प्राप्तः शक्रोऽस्मि तेऽन्तिकं ।  
 त्वया सभार्यपुत्रेण जिता लोकाः सनातनाः ॥ २३७ ॥

आरोह त्रिदिवं राजन् भार्यापुत्रसमन्वितः ।  
सुदुष्प्रापं नरैरन्यैर्जितमात्मीयकर्माभिः ॥ २३८ ॥

पत्निञ्च ऊचुः ॥

ततोऽमृतमयं वर्षमपमृत्युविनाशनं ।  
इन्द्रः प्रास्वजदाकाशञ्चितास्थानगतः प्रभुः ॥ २३९ ॥  
पुष्पवर्षञ्च सुमहद्देवदुन्दुभिनिस्वनं ।  
ततस्ततो वर्त्तमाने समाजे देवसंकुले ॥ २४० ॥  
समुत्तस्थौ ततः पुत्रौ राज्ञस्तस्य महात्मनः ।  
सुकुमारतनुः सुस्थः प्रसन्नेन्द्रियमानसः ॥ २४१ ॥  
ततो राजा हरिश्चन्द्रः परिष्वज्य सुतं क्षणात् ।  
सभार्यः स्वश्रिया युक्तो दिव्यमाल्याम्बरान्वितः ॥ २४२ ॥  
सुस्थः सम्पूर्णहृदयो मुदा परमया युतः ।  
बभूव तत्क्षणादिन्द्रो भूयश्चैनमभाषत ॥ २४३ ॥  
सभार्यस्त्वं सपुत्रश्च प्राप्स्यसे सङ्गतिं परां ।  
समारोह महाभाग निजानां कर्माणां फलैः ॥ २४४ ॥

हरिश्चन्द्र उवाच ॥

देवराजाननुज्ञातः स्वामिना श्वपचेन वै ।  
अगत्वा निष्कृतिं तस्य नारोक्ष्येऽहं सुरालयं ॥ २४५ ॥

धर्मा उवाच ॥

तवैनं भाविनं क्लेशमवगम्यात्ममायया ।  
आत्मा श्वपाकतां नीतो दर्शितं तच्च चापलं ॥ २४६ ॥

इन्द्र उवाच ॥

प्रार्थ्यते यत् परं स्थानं समस्तैर्मनुजैर्भुवि ।  
तदारोह हरिश्चन्द्र स्थानं पुण्यकृतां नृणां ॥ २४७ ॥

हरिश्चन्द्र उवाच ॥

देवराज नमस्तुभ्यं वाक्यञ्चैतन्निबोध मे ।  
प्रसादसुमुखं यत्त्वां ब्रवीमि प्रश्रयान्वितः ॥ २४८ ॥  
मच्छोकमग्नमनसः कोशलानगरे जनाः ।  
तिष्ठन्ति तानपोह्याद्य कथं यास्याम्यहं दिवं ॥ २४९ ॥  
ब्रह्महत्या गुरोर्घातो गोबधः स्त्रीबधस्तथा ।  
तुल्यमेभिर्महापापं भक्तत्यागेऽप्युदाहृतं ॥ २५० ॥  
भजन्तं भक्तमत्याज्यमदुष्टं त्यजतः सुखं ।  
नेह नामुच पश्यामि तस्माच्छक दिवं व्रज ॥ २५१ ॥  
यदि ते सहिताः स्वर्गं मया यान्ति सुरेश्वर ।  
ततोऽहमपि यास्यामि नरकं वापि तैः सह ॥ २५२ ॥

इन्द्र उवाच ॥

बहूनि पुण्यपापानि तेषां भिन्नानि वै पृथक् ।  
कथं संघातभोग्यं त्वं भूयः स्वर्गमवाप्स्यसि ॥ २५३ ॥

हरिश्चन्द्र उवाच ॥

शक्र भुङ्क्ते नृपो राज्यं प्रभावेण कुटुम्बिनां ।  
यजते च महायज्ञैः कर्म पौर्त्तं करोति च ॥ २५४ ॥  
तच्च तेषां प्रभावेण मया सर्व्वमनुष्ठितं

उपकर्तृन् न सन्त्यश्ये तानहं स्वर्गलिप्सया ॥ २५५ ॥  
 तस्माद्यन्मम देवेश किञ्चिदस्ति सुचेष्टितं ।  
 दत्तमिष्टमथो जप्तं सामान्यं तैस्तदस्तु नः ॥ २५६ ॥  
 बहुकालोपभोग्यं हि फलं यन्मम कर्मणः ।  
 तदस्तु दिनमप्येकं तैः समं त्वत्प्रसादतः ॥ २५७ ॥

पक्षिण ऊचुः ॥

एवं भविष्यतीत्युक्त्वा शक्रस्त्रिभुवनेश्वरः ।  
 प्रसन्नचेता धर्मश्च विश्वामित्रश्च गाधिजः ॥ २५८ ॥  
 विमानकोटिसम्बद्धं स्वर्गलोकान्महीतलं ।  
 गत्वायोध्याजनं प्राह दिवमरुह्यतामिति ॥ २५९ ॥  
 तदिन्द्रस्य वचः श्रुत्वा प्रीत्या तस्य च भूपतेः ।  
 आनीय रोहितास्यञ्च विश्वामित्रो महातपाः ॥ २६० ॥  
 अयोध्यास्थे पुरे रम्ये सोऽभ्यसिञ्चन्नृपात्मजं ।  
 देवैश्च मुनिभिः सिद्धैरभिषिच्य नराधिपं ॥ २६१ ॥  
 राज्ञा सह तदा सर्वे हृष्टपुष्टसुहृज्जनाः ।  
 सपुत्रभृत्यदारास्ते दिवमारुरुहुर्जनाः ॥ २६२ ॥  
 पदे पदे विमानात्ते विमानमगमन्नराः ।  
 तदा सग्नूतहर्षोऽसौ हरिश्चन्द्रश्च पार्थिवः ॥ २६३ ॥  
 सम्प्राप्य भूतिमतुलां विमानैः स महीपतिः ।  
 आसाञ्चके पुराकारे वप्रप्राकारसंघटे ॥ २६४ ॥  
 ततस्तस्यर्द्धिमालोक्य श्लोकं तत्रोशना जगौ ।  
 दैत्याचार्यो महाभागः सर्वशास्त्रार्थतत्त्ववित् ॥ २६५ ॥



शुक्र उवाच ॥


हरिश्चन्द्रसमो राजा न भूतो न भविष्यति ।  
 यः शृणोति स्वदुःखार्त्तः स सुखं महदामुयात् ॥ २६६ ॥  
 स्वर्गार्थी प्राप्नुयात् स्वर्गं पुत्रार्थी पुत्रमामुयात् ।  
 भार्यार्थी प्राप्नुयाद्भार्यां राज्यार्थी राज्यमामुयात् ॥ २६७ ॥  
 अहो तितिक्षामाहात्म्यमहो दानफलं महत् ।  
 यदागतो हरिश्चन्द्रः पुरीञ्चेन्द्रत्वमाप्तवान् ॥ २६८ ॥

पक्षिण ऊचुः ॥

एतत्ते सर्वमाख्यातं हरिश्चन्द्रविचेष्टितं ।  
 अतः परं कथाशेषः श्रूयतां मुनिसत्तम ॥ २६९ ॥  
 विपाको राजसयस्य पृथिवीक्षयकारणं ।  
 तद्विपाकनिमित्तञ्च युद्धमाडिवकं महत् ॥ २७० ॥

इति मार्कण्डेयपुराणे हरिश्चन्द्रोपाख्यानं ॥ ८ ॥

नवमोऽध्यायः ॥



पक्षिण ऊचुः ॥

राज्यच्युते हरिश्चन्द्रे गते च त्रिदशालयं ।  
 निश्चक्राम महातेजा जलवासात् पुरोहितः ॥ १ ॥  
 वशिष्ठो द्वादशाब्दान्ते गङ्गापर्युषितो मुनिः ।  
 शुश्राव च समस्तन्तु विश्वामित्रविचेष्टितं ॥ २ ॥

हरिश्चन्द्रस्य नाशञ्च राज्ञश्चोदारकर्मणः ।  
 चण्डालसंप्रयोगञ्च भार्य्यातनयविक्रयं ॥ ३ ॥  
 स श्रुत्वा सुमहाभागः प्रीतिमानवनीपतौ ।  
 चकार कोपं तेजस्वी विश्वामित्रमृषिम्प्रति ॥ ४ ॥

वशिष्ठ उवाच ॥

मम पुत्रशतं तेन विश्वामित्रेण घातितं ।  
 तत्रापि नाभवत्क्रोधस्तादृशो यादृशोऽद्य मे ॥ ५ ॥  
 श्रुत्वा नराधिपमिमं स्वराज्यादवरोपितं ।  
 महात्मानं महाभागं देवव्राह्मणपूजकं ॥ ६ ॥  
 यस्मात् स सत्यवाक् शान्तः शत्रावपि विमत्सरः ।  
 अनागाश्चैव धर्मात्मा अप्रमत्तो मदाश्रयः ॥ ७ ॥  
 सपत्नीभृत्यपुत्रस्तु प्रापितोऽन्त्यां दशं नृपः ।  
 स राज्याच्चावितोऽनेन बहुशश्च खिलीकृतः ॥ ८ ॥  
 तस्मादुरात्मा ब्रह्मद्विदं प्राज्ञानामवरोपितः ।  
 मच्छापोपहतो मूढः स वक्तव्यमवाप्स्यति ॥ ९ ॥

पक्षिण उचुः ॥

श्रुत्वा शापं महातेजा विश्वामित्रोऽपि कौशिकः ।  
 त्वमप्याडिर्भवस्वेति प्रतिशापमयच्छत ॥ १० ॥  
 अन्योन्यशापात्तौ प्राप्तौ तिर्यक्त्वं परमद्युतौ ।  
 वशिष्ठः स महातेजा विश्वामित्रश्च कौशिकः ॥ ११ ॥  
 अन्यजातिसमायोगं गतावप्यमितौजसौ ।  
 युयुधातेऽतिसंरब्धौ महाबलपराक्रमौ ॥ १२ ॥

योजनानां सहस्रे द्वे प्रमाणेनाडिरुच्छितः ।  
 यन्नवत्यधिकं ब्रह्मन् सहस्रचितयं वकः ॥ १३ ॥  
 तौ तु पक्षप्रहाराभ्यामन्योन्यस्योरुविक्रमौ ।  
 प्रहरन्तौ भयं तीव्रं प्रजानाञ्चक्रतुस्तदा ॥ १४ ॥  
 विधूय पक्षाणि वको रक्तोद्धृत्ताच्चिराहनत् ।  
 आडिं सोऽप्युन्नतग्रीवो वकं पङ्ग्यामताडयत् ॥ १५ ॥  
 तयोः पक्षानिलापास्ताः प्रपेतुर्गिरयो भुवि ।  
 गिरिप्रपाताभिहता चकम्पे च वसुन्धरा ॥ १६ ॥  
 क्ष्मा कम्पमाना जलधीनुद्धृत्ताम्बुश्रकार च ।  
 ननाम चैकपाश्वेन पातालगमनोन्मुखी ॥ १७ ॥  
 केचिद्गिरिनिपातेन केचिदम्भोधिवारिणा ।  
 केचिन्महीसञ्चलनात् प्रययुः प्राणिनः क्षयं ॥ १८ ॥  
 इति सर्वं परिचस्तं हाहाभूतमचेतनं ।  
 जगदासीत्सुसम्भ्रान्तं पर्यस्तक्षितिमण्डलं ॥ १९ ॥  
 हा वत्स हा कान्त शिशो प्रयाह्येपोऽस्मि संस्थितः ।  
 हा प्रिये कान्त शैलोऽयं पतत्याशु पलायतां ॥ २० ॥  
 इत्याकुलीकृते लोके सन्त्रासविमुखे तदा ।  
 सुरैः परिरुतः सर्वैराजगाम पितामहः ॥ २१ ॥  
 प्रत्युवाच च विश्वेशस्तावुभावतिकोपितौ ।  
 युद्धं वां विरमत्वेतल्लोकाः स्वास्थ्यं ब्रजन्तु च ॥ २२ ॥  
 शृण्वन्तावपि तौ वाक्यं ब्रह्मणोऽव्यक्तजन्मनः ।  
 कोपामर्षसमाविष्टौ युयुधाते न तस्थतुः ॥ २३ ॥

ततः पितामहो देवस्तं दृष्ट्वा लोकसंचयं ।  
 तयोश्च हितमन्विच्छन् तिर्यग्भावमपानुदत् ॥ २४ ॥  
 ततस्तौ पूर्वदेहस्थौ प्राह देवः प्रजापतिः ।  
 व्युदस्ते तामसे भावे वशिष्ठकौशिकर्षभौ ॥ २५ ॥  
 जहि वत्स वशिष्ठ त्वं त्वञ्च कौशिक सत्तम ।  
 तामसं भावमाश्रित्य ईदृग्युद्धं चिकीर्षितं ॥ २६ ॥  
 राजसूयविपाकोऽयं हरिश्चन्द्रस्य भूपतेः ।  
 युवयोर्विग्रहश्चायं पृथिवीक्षयकारकः ॥ २७ ॥  
 नचापि कौशिकश्रेष्ठस्तस्य राज्ञोऽपराध्यते ।  
 स्वर्गप्राप्तिकरो ब्रह्मनुपकारपदे स्थितः ॥ २८ ॥  
 तपोविघ्नस्य कर्त्तारौ कामक्रोधवशं गतौ ।  
 परित्यजत भद्रं वो ब्रह्म हि प्रचुरं बलं ॥ २९ ॥  
 एवमुक्तौ ततस्तेन लज्जितौ तावुभावपि ।  
 क्षमयामासतुः प्रीत्या परिष्वज्य परस्परं ॥ ३० ॥  
 ततः सुरैर्वन्द्यमानो ब्रह्मा लोकं निजं ययौ ।  
 वशिष्ठोऽप्यात्मनः स्थानं कौशिकोऽपि स्वमाश्रमं ॥ ३१ ॥  
 एतदाडिवकं युद्धं हरिश्चन्द्रकथान्तथा ।  
 कथयिष्यन्ति ये मर्त्याः सम्यक् श्रोष्यन्ति चैव ये ॥ ३२ ॥  
 तेषां पापापनोदन्तु श्रुतं ह्येव करिष्यति ।  
 नचैव विघ्नकार्याणि भविष्यन्ति कदाचन ॥ ३३ ॥

इति मार्कण्डेयपुराणे आडिवकयुद्धं ॥ ९ ॥

दशमोऽध्यायः ॥



जैमिनिरुवाच ॥

संशयं द्विजशार्दूलाः प्रब्रूत मम पृच्छतः ।  
 आविर्भावतिरोभावौ भूतानां यत्र संस्थितौ ॥ १ ॥  
 कथं सञ्जायते जन्तुः कथं वा स विवर्द्धते ।  
 कथं वोदरमध्यस्थस्तिष्ठत्यङ्गनिपीडितः ॥ २ ॥  
 निष्क्रान्तिमुदरात् प्राप्य कथं वा वृद्धिमृच्छति ।  
 उत्क्रान्तिकाले च कथं चिद्भावेन वियुज्यते ॥ ३ ॥  
 कृत्स्नो मृतस्तथाश्नाति उभे सुकृतदुष्कृते ।  
 कथन्ते च तथा तस्य फलं सम्पादयन्त्युत ॥ ४ ॥  
 कथं न जीर्यते तत्र पिण्डीकृत इवाशये ।  
 स्त्रीकोष्ठे यत्र जीर्यन्ते भुक्तानि सुगुरूण्यपि ॥  
 भक्ष्याणि तत्र नो जन्तुर्जीर्यते कथमल्पकः ॥ ५ ॥  
 एतन्मे ब्रूत सकलं सन्देहोक्तिविवर्जितं ।  
 तदेतत् परमं गुह्यं यत्र मुह्यन्ति जन्तवः ॥ ६ ॥

पक्षिण ऊचुः ॥

प्रश्नभारोऽयमतुलस्त्वयास्मासु निवेशितः ।  
 दुर्भाव्यः सर्व्वभूतानां भावाभावसमाश्रितः ॥ ७ ॥  
 तं शृणुष्व महाभाग यथा प्राह पितुः पुरा ।  
 पुत्रः परमधर्मात्मा समतिर्नाम नामतः ॥ ८ ॥  
 ब्राह्मणो भार्गवः कश्चित् सुतमाह महामतिः ।

कृतोपनयनं शान्तं सुमतिं जडरूपिणं ॥ ९ ॥  
 वेदानधीस्व सुमते यथानुक्रममादितः ।  
 गुरुशुश्रूषणे व्यग्रो भैक्षान्नक्तभोजनः ॥ १० ॥  
 ततो गार्हस्थ्यमास्थाय चेष्टा यज्ञाननुत्तमान् ।  
 इष्टमुत्पादयापत्यमाश्रयेथा वनन्ततः ॥ ११ ॥  
 वनस्थश्च ततो वत्स परिव्राट निष्परिग्रहः ।  
 एवमाप्स्यसि तद्गुह्यं यत्र गत्वा न शोचसि ॥ १२ ॥

पदिष्य ऊचुः ॥

इत्येवमुक्तो बहुशो जडत्वान्नाह किञ्चन ।  
 पितापि तं सुबहुशः प्राह प्रीत्या पुनः पुनः ॥ १३ ॥  
 इति पित्रा सुतस्नेहात् प्रलोभि मधुराक्षरं ।  
 स चोद्यमानो बहुशः प्रहस्येदमथाब्रवीत् ॥ १४ ॥  
 तातैतत् बहुशोऽभ्यस्तं यत्त्वयाद्योपदिश्यते ।  
 तथैवान्यानि शास्त्राणि शिल्पानि विविधानि च ॥ १५ ॥  
 जन्मनामयुतं साग्रं मम स्मृतिपथं गतं ।  
 निर्वेदाः परितोषाश्च क्षयबुद्ध्युदये रताः ॥ १६ ॥  
 शत्रुमित्रकलत्रानां वियोगाः सङ्गमास्तथा ।  
 मातरो विविधा दृष्टाः पितरो विविधास्तथा ॥ १७ ॥  
 अनुभूतानि सौख्यानि दुःखानि च सहस्रशः ।  
 बान्धवा बहवः प्राप्ताः पितरश्च पृथग्विधाः ॥ १८ ॥  
 विगमूत्रपिच्छिले स्त्रीणां तथा कोष्ठे मयोषितं ।  
 पीडाश्च सुभ्रूशं प्राप्ता रोगाणाञ्च सहस्रशः ॥ १९ ॥

गर्भदुःखान्यनेकानि बालत्वे यौवने तथा ।  
 वृद्धतायां तथाप्तानि तानि सर्वाणि संस्मरे ॥ २० ॥  
 ब्राह्मणक्षत्रियविशं शूद्राणाञ्चापि योनिषु ।  
 पुनश्च पशुकीटानां मृगाणामथ पक्षिणां ॥ २१ ॥  
 तथैव राजभृत्यानां राज्ञाञ्चाहवशालिनाम् ।  
 समुत्पन्नोऽस्मि गेहेषु तथैव तव वेश्मनि ॥ २२ ॥  
 भृत्यतां दासताञ्चैव गतोऽस्मि बहुशो नृणां ।  
 स्वामित्वमीश्वरत्वञ्च दरिद्रत्वं तथा गतः ॥ २३ ॥  
 हतं मया हतश्चान्यैर्हतं मे घातितं तथा ।  
 दत्तं ममान्यैरन्येभ्यो मया दत्तमनेकशः ॥ २४ ॥  
 पितृमातृसहृद्भ्रातृकलचादिकृतेन च ।  
 तुष्टोऽसकृत्तथा दैन्यमशुधौताननो गतः ॥ २५ ॥  
 एवं संसारचक्रेऽस्मिन् भ्रमता तात सङ्कटे ।  
 ज्ञानमेतन्मया प्राप्तं मोक्षसम्प्राप्तिकारकं ॥ २६ ॥  
 विज्ञाते यच्च सर्वोऽयमृग्यजुःसामसंज्ञितः ।  
 क्रियाकलापो विगुणो न सम्यक् प्रतिभाति मे ॥ २७ ॥  
 तस्मादुत्पन्नबोधस्य वेदैः किं मे प्रयोजनं ।  
 गुरुविज्ञानतृप्तस्य निरीहस्य सदात्मनः ॥ २८ ॥  
 षट्प्रकारक्रियादुःखसुखहर्षरसैश्च यत् ।  
 गुणैश्च वर्जितं ब्रह्म तत्प्राप्स्यामि परं पदं ॥ २९ ॥  
 रसहर्षभयोद्वेगक्रोधामर्षजरातुरां ।  
 विज्ञातां स्वमृगग्राहिसङ्खपाशशताकुलां ॥ ३० ॥

तस्मात् यास्याम्यहं तात त्यक्त्वा मां दुःखसन्ततिं ।  
त्रयीधर्ममधर्माद्यं किम्पापफलसन्निभं ॥ ३१ ॥

पक्षिण ऊचुः ॥

तस्य तद्वचनं श्रुत्वा हर्षविस्मयगद्गदं ।  
पिता प्राह महाभागः स्वसुतं हृष्टमानसः ॥ ३२ ॥

पितृवाच ॥

किमेतद्वदसे वत्स कुतस्ते ज्ञानसम्भवः ।  
केन ते जडता पूर्वमिदानीञ्च प्रबुद्धता ॥ ३३ ॥  
किन्तु शापविकारोऽयं मुनिदेवकृतस्तव ।  
यत्ते ज्ञानं तिरोभूतमाविर्भावमुपागतं ॥ ३४ ॥

पुत्र उवाच ॥

शृणु तात यथा वृत्तं ममेदं सुखदुःखदं ।  
यश्चाहमासमन्यस्मिन् जन्मन्यस्तत्परन्तु यत् ॥ ३५ ॥  
अहमासं पुरा विप्रो न्यस्तात्मा परमात्मनि ।  
आत्मविद्याविचारेषु परां निष्ठामुपागतः ॥ ३६ ॥  
सततं योगयुक्तस्य सतताभ्याससङ्गमात् ।  
सत्संयोगात् स्वस्वभावाद् विचारविधिशीघ्रनात् ॥ ३७ ॥  
तस्मिन्नेव परा प्रीतिर्ममासीत् युञ्जतः सदा ।  
आचार्यताञ्च सम्प्राप्तः शिष्यसन्देहहृत्तमः ॥ ३८ ॥  
ततः कालेन महता ऐकान्तिकमुपागतः ।  
अज्ञानाकण्टमद्भावो विपन्नश्च प्रमादतः ॥ ३९ ॥



उत्क्रान्तिकालादारभ्य स्मृतिलोपो न मेऽभवत् ।  
 यावदब्दङ्गतश्चैव जन्मनां स्मृतिमागतं ॥ ४० ॥  
 पूर्वाभ्यासेन तेनैव सोऽहं तात जितेन्द्रियः ।  
 यतिष्यामि तथा कर्तुं न भविष्ये यथा पुनः ॥ ४१ ॥  
 ज्ञानदानफलं ह्येतद्यज्जातिस्मरणं मम ।  
 न ह्येतत्प्राप्यते तात त्रयीधर्माश्रितैर्नरैः ॥ ४२ ॥  
 सोऽहं पूर्वाश्रमादेव निष्ठाधर्ममुपाश्रितः ।  
 एकान्तित्वमुपागम्य यतिष्याम्यात्ममोक्षणे ॥ ४३ ॥  
 तद्ब्रूहि त्वं महाभाग यत्ते सांशयिकं हृदि ।  
 एतावतापि ते प्रीतिमुत्पाद्यान्वृण्यमाम्नुयां ॥ ४४ ॥

पक्षिण ऊचुः ॥

पिता प्राह ततः पुत्रं श्रद्धधत्तस्य तद्वचः ।  
 भवता यद्वयं पृष्टाः संसारग्रहणाश्रयं ॥ ४५ ॥

पुत्र उवाच ॥

शृणु तात यथा तत्त्वमनुभूतं मयाऽसकृत् ।  
 संसारचक्रमजरं स्थितिर्यस्य न विद्यते ॥ ४६ ॥  
 सोऽहं वदामि ते सर्व्वं तवैवानुज्ञया पितः ।  
 उत्क्रान्तिकालादारभ्य यथा नान्यो वदिष्यति ॥ ४७ ॥  
 उष्मा प्रकुपितः काये तीव्रवायुसमीरितः ।  
 भिनत्ति मर्मस्थानानि दीप्यमानो निरिन्धनः ॥ ४८ ॥  
 उदानो नाम पवनस्ततश्चोर्ध्वं प्रवर्त्तते ।  
 भुक्तानामम्बुभक्ष्याणामधोगतिनिरोधकत् ॥ ४९ ॥

ततो येनाम्बुदानानि कृतान्यन्नरसास्तथा ।  
 दत्ताः स तस्य आह्लादमापदि प्रतिपद्यते ॥ ५० ॥  
 अन्नानि येन दत्तानि अद्वापूतेन चेतसा ।  
 सोऽपि तृप्तिमवाप्नोति विनाप्यन्नेन वै तदा ॥ ५१ ॥  
 येनानृतानि नोक्तानि प्रीतिभेदः कृतो न च ।  
 आस्तिकः अहधानश्च स सुखं मृत्युमृच्छति ॥ ५२ ॥  
 देवब्राह्मणपूजायां ये रता नानुसूयवः ।  
 शुक्ला वदान्या क्षीमन्तस्ते नराः सुखमृत्यवः ॥ ५३ ॥  
 यो न कामान्न संरम्भान्न द्वेषाद्दुर्मामुत्सृजेत् ।  
 यथोक्तकारी सौम्यश्च स सुखं मृत्युमृच्छति ॥ ५४ ॥  
 अशरिदायिनो दाहं क्षुधाञ्चान्नदायिनः ।  
 प्राप्नुवन्ति नराः काले तस्मिन्मृत्यावुपस्थिते ॥ ५५ ॥  
 शीतं जयन्तीन्धनदास्तापं चन्दनदायिनः ।  
 प्राणघ्नीं वेदनां कष्टां ये चानुद्वेगकारिणः ॥ ५६ ॥  
 मोहाच्चानप्रदातारः प्राप्नुवन्ति महद्भयं ।  
 वेदनाभिरुदग्राभिः प्रपीड्यन्तेऽधमा नराः ॥ ५७ ॥  
 कूटसाक्षी मृषावादी यश्चासदनुशास्ति वै ।  
 ते मोहमृत्यवः सर्वे तथा वेदविनिन्दकाः ॥ ५८ ॥  
 विभीषणाः पूतिगन्धाः कूटमुद्गरपाणयः ।  
 आगच्छन्ति दुरात्मानो यमस्य पुरुषास्तदा ॥ ५९ ॥  
 प्राप्तेषु दृक्पथं तेषु जायते तस्य वेपथुः ।  
 क्रन्दत्यविरतं सोऽथ भ्रातृमातृसुतानथ ॥ ६० ॥

सास्य वागस्फुटा तात एकवर्णा विभाव्यते ।  
 दृष्टिश्च भ्राम्यते चासाच्छासाच्छुष्यत्यथाननं ॥ ६१ ॥  
 ऊर्ध्वश्वासान्वितः सोऽथ दृष्टिभङ्गसमन्वितः ।  
 ततः स वेदनाविष्टस्तच्छरीरं विमुञ्चति ॥ ६२ ॥  
 वायुग्रसारी तद्रूपं देहमन्यत् प्रपद्यते ।  
 तत्कर्मजं यातनार्थं न मातृपितृसम्भवं ॥  
 तत्प्रमाणवयोवस्थासंस्थानैः प्राग्भवं यथा ॥ ६३ ॥  
 ततो दूतो यमस्याशु पाशैर्बध्नाति दारुणैः ।  
 दण्डप्रहारसम्भ्रान्तं कर्षते दक्षिणां दिशं ॥ ६४ ॥  
 कुशकाण्डकवल्मीकशङ्कपाषाणकर्कशे ।  
 तथा प्रदीप्तज्वलने कचिच्छ्रद्धशतोत्कटे ॥ ६५ ॥  
 प्रदीप्तादित्यतस्तो च दह्यमाने तदंशुभिः ।  
 वृष्यते यमदूतैश्चाशिवसन्नादभीषणैः ॥ ६६ ॥  
 विवृष्यमाणस्तैर्घोरैर्भक्ष्यमाणः शिवाशतैः ।  
 प्रयाति दारुणे मार्गे पापकर्मा यमक्षयं ॥ ६७ ॥  
 छत्रोपानत्रदातारो ये च वस्त्रप्रदा नराः ।  
 ते यान्ति मनुजा मार्गं तं सुखेन तथान्नदाः ॥ ६८ ॥  
 एवं क्लेशाननुभवन्नवशः पापपीडितः ।  
 नीयते द्वादशाहेन धर्मराजपुरं नरः ॥ ६९ ॥  
 कलेवरे दह्यमाने महान्तं दाहमृच्छति ।  
 ताड्यमाने तथैवार्त्तिं ह्रियमाने च दारुणं ॥ ७० ॥  
 क्लियमाने चिरतरं जन्तुर्दुःखमवाप्नुते ।

स्वेन कर्मविपाकेन देहान्तरगतोऽपि सन् ॥ ७१ ॥  
 तत्र यद्वान्धवास्तोयं प्रयच्छन्ति तिलैः सह ।  
 यच्च पिण्डं प्रयच्छन्ति नीयमानस्तदश्रुते ॥ ७२ ॥  
 तैलाभ्यङ्गो बान्धवानामङ्गसंवाहनञ्च यत् ।  
 तेन चाप्याय्यते जन्तुर्यच्चाश्रन्ति स बान्धवाः ॥ ७३ ॥  
 भूमौ स्वपद्भिर्नात्यन्तं क्लेशमाप्नोति बान्धवैः ।  
 दानं ददद्भिश्च तथा जन्तुराप्याय्यते मृतः ॥ ७४ ॥  
 नीयमानः स्वकं गेहं द्वादशाहं स पश्यति ।  
 उपभुङ्क्ते तथा दत्तं तोयपिण्डादिकं भुवि ॥ ७५ ॥  
 द्वादशाहात्परं घोरमायसं भीषणाकृतिं ।  
 याम्यं पश्यत्यथो जन्तुः कृष्यमाणः पुरं ततः ॥ ७६ ॥  
 गतमात्रोऽतिरक्ताक्षं भिन्नाञ्जनचयप्रभं ।  
 मृत्युकालान्तकादीनां मध्ये पश्यति वै यमं ॥ ७७ ॥  
 दंष्ट्राकरालवदनं भ्रुकुटीदारुणाकृतिं ।  
 विरूपैर्भीषणैर्लकैर्दृष्टं व्याधिगतैः प्रभुं ॥ ७८ ॥  
 दण्डासक्तं महाबाहुं पाशहस्तं सुभैरवं ।  
 तन्निर्दिष्टां ततो याति गतिं जन्तुः शुभाशुभां ॥ ७९ ॥  
 रौरवे कूटसाक्षी तु याति यश्चान्वतो नरः ।  
 तस्य स्वरूपं गदतो रौरवस्य निशामय ॥ ८० ॥  
 योजनानां सहस्रे द्वे रौरवो हि प्रमाणतः ।  
 जानुमात्रप्रमाणश्च ततः श्वभ्रः सुदुस्तरः ॥ ८१ ॥  
 तत्राङ्गारचयोपेतं कृतञ्च धरणीसमं ।

जाज्वल्यमानस्तीव्रेण तापिताङ्गारभूमिना ॥ ८२ ॥  
 तन्मध्ये पापकर्माणां विमुञ्चन्ति यमानगाः ।  
 स दह्यमाणस्तीव्रेण वह्निना तत्र धावति ॥ ८३ ॥  
 पदे पदे च पादोऽस्य शीर्यते जीर्यते पुनः ।  
 अहोरात्रेणोद्धरणं पादन्यासं च गच्छति ॥ ८४ ॥  
 एवं सहस्रमुत्तीर्णो योजनानां विमुच्यते ।  
 ततोऽन्यं पापशुद्ध्यर्थं तादृङ्गिरयमृच्छति ॥ ८५ ॥  
 ततः सर्वेषु निस्तीर्णः पापी तिर्यक्त्वमश्नुते ।  
 कृमिकीटपतङ्गेषु श्वापदे मशकादिषु ॥ ८६ ॥  
 गत्वा गजद्रुमाद्येषु गोष्वश्वेषु तथैव च ।  
 अन्यासु चैव पापासु दुःखदासु च योनिषु ॥ ८७ ॥  
 मानुषं प्राप्य कुञ्जो वा कुत्सितो वामनोऽपि वा ।  
 चण्डालपुक्कषाद्यासु नरो योनिषु जायते ॥ ८८ ॥  
 अवशिष्टेन पापेन पुण्येन च समन्वितः ।  
 ततश्चारोहणीं जातिं शूद्रवैश्यवृद्धपादिकां ॥ ८९ ॥  
 विप्रदेवेन्द्रताञ्चापि कदाचिदवरोहणीं ।  
 एवन्तु पापकर्माणो नरकेषु पतन्त्यधः ॥ ९० ॥  
 यथा पुण्यकृतो यान्ति तन्मे निगदतः शृणु ।  
 ते यमेन विनिर्दिष्टां यान्ति पुण्यां गतिं नराः ॥ ९१ ॥  
 प्रगीतगन्धर्वगणाः प्रवृत्ताप्सरसां गणाः ।  
 हारनूपुरमाधुर्यशोभितान्युत्तमानि च ॥ ९२ ॥  
 प्रयान्त्याशु विमानानि नानादिव्यस्रगुज्ज्वलाः ।

तस्माच्च प्रच्युता राज्ञामन्येषाञ्च महात्मनां ॥ ८३ ॥  
 जायन्ते च कुले तत्र सहस्रपरिपालकाः ।  
 भोगान् सम्प्राप्नुवन्धुर्ग्रास्ततो यान्त्यृद्धिमन्यथा ॥ ८४ ॥  
 अवरोहणीञ्च सम्प्राप्य पूर्ववद्यान्ति मानवाः ।  
 एतत्ते सर्वमाख्यातं यथा जन्तुर्विपद्यते ॥  
 अतः शृणुष्व विप्रर्षे यथा गर्भं प्रपद्यते ॥ ८५ ॥  
 इति मार्कण्डेयपुराणे पितापुत्रसंवादे ॥ ९० ॥

एकादशोऽध्यायः ।



पुत्र उवाच ॥

निषेकं मानवं स्त्रीणां वीजं प्रोक्तं रजस्यथ ।  
 विमुक्तमात्रो नरकात् स्वर्गाद्वापि प्रपद्यते ॥ १ ॥  
 तेनाभिभूतं तत् स्थैर्यं याति वीजद्वयं पितः ।  
 कलनत्वं बुद्बुदत्वं ततः पेषित्वमेव च ॥ २ ॥  
 पेष्यां यथाणुवीजं स्यादङ्कुरस्तद्वदुच्यते ।  
 अङ्गानाञ्च तथोत्पत्तिः पञ्चानामनुभागशः ॥ ३ ॥  
 उपाङ्गान्यङ्गुलीनेत्रनासास्यश्रवणानि च ।  
 प्ररोहं यान्ति चाङ्गेभ्यस्तद्वत्तेभ्यो नखादिकं ॥ ४ ॥  
 त्वचि रोमाणि जायन्ते केशाश्चैव ततः परं ।  
 समं संसृद्धिमायाति तेनैवोद्भवकोषकं ॥ ५ ॥

नारिकेलफलं यद्वत् सकोषं दृष्टिमृच्छति ।  
 तद्वत् प्रयात्यसौ दृष्टिं स कोषोऽधोमुखः स्थितः ॥ ६ ॥  
 तले तु जानुपार्श्वभ्यां करौ न्यस्य स वर्द्धते ।  
 अङ्गुष्ठौ चोपरि न्यस्तौ जान्वोरग्रे तथाङ्गुली ॥ ७ ॥  
 जानुपृष्ठे तथा नेत्रे जानुमध्ये च नासिका ।  
 स्फिचौ पाष्णिद्वयस्थे च बाहुजङ्घे वह्निःस्थिते ॥ ८ ॥  
 एवं दृष्टिं क्रमाद्याति जन्तुः स्त्रीगर्भसंस्थितः ।  
 अन्यसत्वोदरे जन्तोर्यथा रूपं तथा स्थितिः ॥ ९ ॥  
 काठिन्यमग्निना याति भुक्तपीतेन जीवति ।  
 पुण्या पुण्याश्रयमयी स्थितिर्जन्तोस्तथोदरे ॥ १० ॥  
 नाडी चाप्यायनी नाम नाभ्यां तस्य निबध्यते ।  
 स्त्रीणां तथान्त्रशुषिरे सा निबद्धोपजायते ॥ ११ ॥  
 क्रामन्ति भुक्तपीतानि स्त्रीणां गर्भोदरे यथा ।  
 तैराप्यायितदेहोऽसौ जन्तुर्दृष्टिमुपैति वै ॥ १२ ॥  
 स्मृतीस्तस्य प्रयान्त्यस्य बद्धः संसारभूमयः ।  
 ततो निर्वेदमायाति पीड्यमान इतस्ततः ॥ १३ ॥  
 पुनर्नैवं करिष्यामि मुक्तमात्र इहोदरात् ।  
 तथा तथा यतिष्यामि गर्भं नाप्याम्यहं यथा ॥ १४ ॥  
 इति चिन्तयते स्मृत्वा जन्मदुःखशतानि वै ।  
 यानि पूर्वानुभूतानि दैवभूतानि यानि वै ॥ १५ ॥  
 ततः कालक्रमाज्जन्तुः परिवर्त्तत्यधोमुखः ।  
 नवमे दशमे वापि मासि सञ्जायते यतः ॥ १६ ॥

निष्क्राम्यमाणो वातेन प्राजापत्येन पीड्यते ।  
 निष्क्राम्यते च विलपन् हृदि दुःखनिपीडितः ॥ १७ ॥  
 निष्क्रान्तश्चोदरान्मूर्च्छामसह्यां प्रतिपद्यते ।  
 प्राप्नोति चेतनां चासौ वायुस्पर्शसमन्वितः ॥ १८ ॥  
 ततस्तं वैष्णवी माया समास्कुन्दति मोहिनी ।  
 तथा विमोहितात्मासौ ज्ञानभ्रंशमवाप्नुते ॥ १९ ॥  
 भ्रष्टज्ञानो बालभावं ततो जन्तुः प्रपद्यते ।  
 ततः कौमारकावस्थां यौवनं दृढतामपि ॥ २० ॥  
 पुनश्च मरणं तदज्जन्म चाप्नोति मानवः ।  
 ततः संसारचक्रेऽस्मिन् भ्राम्यते घटियन्त्रवत् ॥ २१ ॥  
 कदाचित्स्वर्गमाप्नोति कदाचिन्निरयं नरः ।  
 नरकञ्चैव स्वर्गञ्च कदाचिच्च मृतोऽश्नुते ॥ २२ ॥  
 कदाचिदत्रैव पुनर्जातः स्वं कर्म सोऽश्नुते ।  
 कदाचिद्भुक्तकर्मा च मृतः स्वल्पेन गच्छति ॥ २३ ॥  
 कदाचिदल्पैश्च ततो जायतेऽत्र शुभाशुभैः ।  
 स्वर्लोके नरके चैव भुक्तप्रायो द्विजोत्तम ॥ २४ ॥  
 नरकेषु महद्दुःखमेतद्यत् स्वर्गवासिनः ।  
 दृश्यन्ते तात मोदन्ते पात्यमानाश्च नारकाः ॥ २५ ॥  
 स्वर्गेऽपि दुःखमतुलं यदारोहणकालतः ।  
 प्रभृत्यहं पतिष्यामीत्येतन्मनसि वर्त्तते ॥ २६ ॥  
 नारकाञ्चैव संप्रेक्ष्य महद्दुःखमवाप्यते ।  
 एतां गतिमहं गन्तेत्यहर्निशमनिर्वृतः ॥ २७ ॥



गर्भवासे महद्दुःखं जायमानस्य योनितः ।  
जातस्य बालभावे च वृद्धत्वे दुःखमेव च ॥ २८ ॥  
कामेर्ष्याक्रोधसम्बन्धं यौवने चातिदुःसहं ।  
दुःखप्राया वृद्धता च मरणे दुःखमुत्तमं ॥ २९ ॥  
कृष्यमाणस्य याम्यैश्च नरकेषु च पात्यतः ।  
पुनश्च गर्भो जन्माथ मरणं नरकस्तथा ॥ ३० ॥  
एवं संसारचक्रेऽस्मिन् जन्तवो घटियन्त्ववत् ।  
भ्राम्यन्ते प्राकृतैर्बन्धैर्बद्धा बध्यन्ति चासकृत् ॥ ३१ ॥  
नास्ति तात सुखं किञ्चिदत्र दुःखशताकुले ।  
तस्मान्मोक्षाय यतता कथं सेव्या मया चयी ॥ ३२ ॥

इति मार्कण्डेयपुराणे पितापुत्रसंवादे ॥ ११ ॥

द्वादशोऽध्यायः ॥



पितोवाच ॥

साधु वत्स त्वयाख्यातं संसारगहनं परं ।  
ज्ञानप्रदानसम्भूतं समाश्रित्य महाफलं ॥ १ ॥  
तत्र ते नरकाः सर्वे यथा वै रौरवस्तथा ।  
वर्णितास्तान् समाचक्ष्व विस्तरेण महामते ॥ २ ॥

पुत्र उवाच ।

रौरवस्ते समाख्यातः प्रथमं नरको मया ।  
 महारौरवसञ्चन्तु शृणुष्व नरकं पितः ॥ ३ ॥  
 योजनानां सहस्रानि सप्त पञ्च समन्ततः ।  
 तत्र ताम्रमयी भूमिरधस्तस्य हुताशनः ॥ ४ ॥  
 तत्तापतप्ता सर्वांश प्रोद्यदिन्दुसमप्रभा ।  
 विभात्यतिमहारौद्रा दर्शनस्पर्शनादिषु ॥ ५ ॥  
 तस्यां बद्धः कराभ्याञ्च पद्भ्याञ्चैव यमानुगैः ।  
 मुच्यते पापकृन्मध्ये लुठमानः स गच्छति ॥ ६ ॥  
 काकैर्वकैर्दंकोलकैर्दंशिकैर्मृगैश्चैस्तथा ।  
 भक्ष्यमाणस्तथा गृध्रैर्द्रुतं मार्गं विकृष्यते ॥ ७ ॥  
 दह्यमानः पितर्मातर्भ्रातृस्तातेति चाकुलः ।  
 वदत्यसकृदुद्विग्नो न शान्तिमधिगच्छति ॥ ८ ॥  
 एवं तस्मान्नरैर्मूर्खो ह्यतिक्रान्तैरवाप्यते ।  
 वर्षायुतायुतैः पापं यैः कृतं दुष्टबुद्धिभिः ॥ ९ ॥  
 तथान्यस्तु तमो नाम सोऽतिशीतः स्वभावतः ।  
 महारौरववद्दीर्घस्तथा स तमसा वृतः ॥ १० ॥  
 शीतार्त्तास्तत्र धावन्तो नरास्तमसि दारुणे ।  
 परस्परं समासाद्य परिरभ्याश्रयन्ति च ॥ ११ ॥  
 दन्तास्तेषाञ्च भज्यन्ते शीतार्त्तिपरिकम्पिताः ।  
 क्षुत्तृष्णाप्रवलास्तत्र तथैवान्येऽप्युपद्रवाः ॥ १२ ॥  
 हिमखण्डवह्नी वायुर्भिनत्यस्थीनि दारुणः ।

मज्जास्त्वृगलितन्तस्मादश्रुवन्ति क्षुधान्विताः ॥ १३ ॥

लेलिह्यमाना भ्राम्यन्ते परस्परसमागमे ।

एवं तत्रापि सुमहान् क्लेशस्तमसि मानवैः ॥ १४ ॥

प्राप्यते ब्राह्मणश्रेष्ठ यावद्दुष्कृतसंशयः ।

निकृन्तन इति ख्यातस्ततोऽन्यो नरकोत्तमः ॥ १५ ॥

तस्मिन् कुलालचक्राणि भ्राम्यन्त्यविरतं पितः ।

तेष्वारोप्य निकृत्यन्ते कालसूत्रेण मानवाः ॥ १६ ॥

यमानुगाङ्गुलिस्थेन आपादतलमस्तकम् ।

नचैषां जीवितभ्रंशो जायते द्विजसत्तम ॥ १७ ॥

छिन्नानि तेषां शतशः खण्डान्येक्यं व्रजन्ति च ।

एवं वर्षसहस्रानि छिद्यन्ते पापकर्म्मिणः ॥ १८ ॥

तावद्यावदशेषं वै तत्पापं हि क्षयं गतं ।

अप्रतिष्ठञ्च नरकं शृणुष्व गदतो मम ॥ १९ ॥

यत्रस्थैर्नारकैर्दुःखमसह्यमनुभूयते ।

तान्येव तत्र चक्राणि घटीयन्त्राणि चान्यतः ॥ २० ॥

दुःखस्य हेतुभूतानि पापकर्म्मकृतां नृणां ।

चक्रेष्वारोपिताः केचिद्भ्राम्यन्ते तत्र मानवाः ॥ २१ ॥

यावद्वर्षसहस्राणि न तेषां स्थितिरन्तरा ।

घटीयन्त्रेषु चैवान्यो बद्धस्तोये यथा घटी ॥ २२ ॥

भ्राम्यन्ते मानवा रक्तमुद्गिरन्तः पुनः पुनः ।

अस्त्रैर्मुखविनिष्क्रान्तैर्नैवैरसुविलम्बिभिः ॥ २३ ॥

दुःखानि ते प्राप्नुवन्ति यान्यसह्यानि जन्तुभिः ।

असिपत्रवनं नाम नरकं शृणु चापरं ॥ २४ ॥  
 योजनानां सहस्रं यो ज्वलदग्नास्तृतावनिः ।  
 तप्ताः सूर्यकरैश्चण्डैर्यत्रातीव सुदारुणैः ॥ २५ ॥  
 प्रपतन्ति सदा तत्र प्राणिनो नरकौकसः ।  
 तन्मध्ये च वनं रम्यं स्निग्धपत्रं विभाव्यते ॥ २६ ॥  
 पत्राणि तत्र खड्गानां फलानि द्विजसत्तम ।  
 श्वानश्च तत्र सबलाः स्वनन्थयुतशोभिताः ॥ २७ ॥  
 महावक्त्रा महादंष्ट्रा व्याघ्रा इव भयानकाः ।  
 ततस्तदनमालोक्य शिशिरच्छायमग्रतः ॥ २८ ॥  
 प्रयान्ति प्राणिनस्तत्र तीव्रवृट्परिपीडिताः ।  
 हा मातर्हा तात इति क्रन्दन्तोऽतीव दुःखिताः ॥ २९ ॥  
 दह्यमानाङ्घ्रियुगला धरणीस्थेन वह्निना ।  
 तेषां गतानां तत्रासिपत्रपाती समीरणः ॥ ३० ॥  
 प्रवाति तेन पात्यन्ते तेषां खड्गान्यथोपरि ।  
 ततः पतन्ति ते भूमौ ज्वलत्पावकसञ्चये ॥ ३१ ॥  
 लेलिह्यमाने चान्यत्र व्याप्ताशेषमहीतले ।  
 सारमेयास्ततः शीघ्रं शातयन्ति शरीरतः ॥ ३२ ॥  
 तेषामङ्गानि रुदतामनेकान्यतिभीषणाः ।  
 असिपत्रवनं तात मयैतत् कीर्तितं तव ॥ ३३ ॥  
 अतः परं भीमतरं तप्तकुम्भं निबोध मे ।  
 समन्ततस्तप्तकुम्भा वह्निज्वालासमावृताः ॥ ३४ ॥  
 ज्वलदग्निचयोद्धृततेलायश्चूर्णापूरिताः ।

तेषु दुष्कृतकर्माणो याम्यः क्षिप्ता ह्यधोमुखाः ॥ ३५ ॥  
 काथ्यन्ते विस्फुटजात्रगलन्मज्जजलाविलाः ।  
 स्फुटत्कपालनेत्रास्थिच्छिद्यमाना विभीषणैः ॥ ३६ ॥  
 गृध्रैरुत्पाद्य मुच्यन्ते पुनस्तेष्वेव वेगितैः ।  
 पुनःसिमसिमायन्त्रे तैलेनैक्यं व्रजन्ति च ॥ ३७ ॥  
 द्रवीभूतैः शिरोगात्रस्त्रायुमांसत्वगस्थिभिः ।  
 ततो याम्यैर्नरैराशु दर्व्या घट्टनघट्टिताः ॥ ३८ ॥  
 कृतावर्त्त महातैले मथ्यन्ते पापकर्म्मिणः ।  
 एष ते विस्तरेणोक्तस्तप्तकुम्भो मया पितः ॥ ३९ ॥  
 इति मार्कण्डेयपुराणे पितापुत्रसंवादे महारौरवादिनरकाख्यानं ॥ १२ ॥

अथोदशोऽध्यायः ॥

—>>144<<—

पुत्र उवाच ॥

अहं वैश्यकुले जातो जन्मन्यस्मात्तु सप्तमे ।  
 समतीते गवां रोधं निपाने कृतवान् पुरा ॥ १ ॥  
 विपाकात् कर्म्मणस्तस्य नरकं भृशदारुणं ।  
 संप्राप्तोऽग्निशिखाघोरमयोमुखखगाकुलं ॥ २ ॥  
 यन्त्रपीडनगात्रासृक्प्रवाहोद्भूतकर्दमं ।  
 विशस्यमानदुष्कर्म्मिन्निपातरवाकुलं ॥ ३ ॥  
 पात्यमानस्य मे तत्र साग्रं वर्षशतं गतं ।  
 महातापार्त्तितप्तस्य तृष्णादाहान्वितस्य च ॥ ४ ॥

तच्चाल्लादकरः सद्यः पवनः सुखशीतलः ।  
 कम्भवानुकाकुम्भमध्यस्थो मे समागतः ॥ ५ ॥  
 तत्सम्पर्कादशेषाणां नाभवद्यातना नृणां ।  
 मम चापि यथा स्वर्गे स्वर्गिणां निर्दृतिः परा ॥ ६ ॥  
 किमेतदिति चाल्लादविस्तारस्तिमितेक्ष्णैः ।  
 दृष्टमस्माभिरासन्नं नररत्नमनुत्तमं ॥ ७ ॥  
 याम्यश्च पुरुषो घोरो दण्डहस्तोऽशनिप्रभः ।  
 पुरतो दर्शयन्मार्गमितरहीति वागथ ॥ ८ ॥  
 पुरुषः स तदा दृष्ट्वा यातनाशतसङ्कुलं ।  
 नरकं प्राह तं याम्यं किङ्करं क्षपयान्वितः ॥ ९ ॥

पुरुष उवाच ॥

भो याम्य पुरुषाचक्ष्व किं मया दुष्कृतं कृतं ।  
 येनेदं यातनाभीमं प्राप्तोऽस्मि नरकं परं ॥ १० ॥  
 विपश्चिदिति विख्यातो जनकानामहं कुले ।  
 जातो विदेहविषये सम्यङ्मनुजपालकः ॥ ११ ॥  
 यज्ञैर्मयेष्टं बहुभिर्धर्म्मतः पालिता मही ।  
 नोत्सृष्टश्चैव संग्रामो नातिथिर्विमुखो गतः ॥ १२ ॥  
 पितृदेवर्षिभृत्याश्च न चापचरिता मया ।  
 कृता स्पृहा च न मया परस्त्रीविभवादिषु ॥ १३ ॥  
 पर्वकालेषु पितरस्तिथिकालेषु देवताः ।  
 पुरुषं स्वयमायान्ति निपानमिव धेनवः ॥ १४ ॥  
 यतस्ते विमुखा यान्ति निश्वस्य गृहमेधिनः ।

तस्मादिष्टश्च पूर्तश्च धर्म्मौ द्वावपि नश्यतः ॥ १५ ॥

पितृनिश्वासविध्वस्तं सप्तजन्मार्जितं शुभं ।

त्रिजन्मप्रभवं दैवं निश्वासो हन्यसंशयं ॥ १६ ॥

तस्माद्दैवे च पित्र्ये च नित्यमेव हितोऽभवं ।

सोऽहं कथमिमं प्राप्तो नरकं भृशदारुणं ॥ १७ ॥

इति मार्कण्डेयपुराणे पितापुत्रसंवादे ॥ १३ ॥

चतुर्दशोऽध्यायः ॥



पुत्र उवाच ॥

इति पृष्टस्तदा तेन शृण्वतां नो महात्मना ।

उवाच पुरुषो याम्यो घोरोऽपि प्रसूतं वचः ॥ १ ॥

यमकिङ्कर उवाच ॥

महाराज यथाह्य त्वं तथैतन्नाच संशयः ।

किन्तु स्वल्पं कृतं पापं भवता स्मारयामि तत् ॥ २ ॥

वैदर्भी तव या पत्नी पीवरी नाम नामतः ।

ऋतुमत्या ऋतुर्वन्ध्यस्त्वया तस्याः कृतः पुरा ॥ ३ ॥

सुशोभनायां कैकेय्यामासक्तेन ततो भवान् ।

ऋतुव्यतिक्रमात् प्राप्तो नरकं घोरमीदृशं ॥ ४ ॥

होमकाले यथा वह्निराज्यपातमवेक्षते ।

ऋतौ प्रजापतिस्तद्वद्बीजपातमवेक्षते ॥ ५ ॥

यस्तमुल्लङ्घ्य धर्मात्मा कामेष्वसक्तिमान् भवेत् ।  
 स तु पिच्छाट्टणात् पापमवाप्य नरकं पतेत् २ ॥  
 एतावदेव ते पापं नान्यत् किञ्चन विद्यते ।  
 तदेहि गच्छ पुण्यानामुपभोगाय पार्थिव ॥ ७ ॥

राजोवाच ॥

यास्यामि देवानुचर यत्र त्वं मां नयिष्यसि ।  
 किञ्चित् पृच्छामि तन्मे त्वं यथावद्वक्तुमर्हसि ॥ ८ ॥  
 वज्रतुण्डास्त्वमी काकाः पुंसां नयनहारिणः ।  
 पुनः पुनश्च नेत्राणि तद्वदेषां भवन्ति हि ॥ ९ ॥  
 किं कर्म कृतवन्तश्च कथयैतज्जुगुप्सितं ।  
 हरन्त्येषां तथा जिह्वां जायमानां पनर्नवां ॥ १० ॥  
 करपत्रेण पाव्यन्ते कस्मादेतेऽतिदुःखिताः ।  
 करमवालुकास्वेते पच्यन्ते तैलगोचराः ॥ ११ ॥  
 अयोमुखैः खगैश्चैते कृष्यन्ते किंविधा वद ।  
 विश्लिष्टदेहबन्धार्त्तिमहारावविराविणः ॥ १२ ॥  
 अयश्चञ्चुनिपातेन सर्वाङ्गश्चतदुःखिताः ।  
 किमेतेऽनिष्टकर्त्तारस्तुच्यन्तेऽहर्निशं नराः ॥ १३ ॥  
 एताश्चान्याश्च दृश्यन्ते यातनाः पापकर्मिणां ।  
 येन कर्मविपाकेन तन्ममाशेषतो वद ॥ १४ ॥

यमकिञ्चर उवाच ॥

यन्मां पृच्छसि भूपाल पापकर्मफलोदयं ।  
 तत्तेऽहं संग्रहयामि संक्षेपेण यथातथं ॥ १५ ॥



पुण्यापुण्ये हि पुरुषः पथ्यायेण समश्नुते ।  
 भुञ्जतश्च क्षयं याति पापं पुण्यमथापि वा ॥ १६ ॥  
 नतु भोगादृते पुण्यं किञ्चिद्वा कर्म मानवं ।  
 पापकं वा पुनात्याशु क्षयो भोगात् प्रजायते ॥ १७ ॥  
 परित्यजति भोगाच्च पुण्यापुण्ये निबोध मे ।  
 दुर्भिच्चादेव दुर्भिच्छं क्लेशात् क्लेशं भयाद्भयं ॥ १८ ॥  
 मृतेभ्यः प्रभृता यान्ति दरिद्राः पापकर्म्मिणः ।  
 गतिं नानाविधां यान्ति जन्तवः कर्मबन्धनात् ॥ १९ ॥  
 उत्सवादुत्सवं यान्ति स्वर्गात् स्वर्गं सुखात् सुखं ।  
 श्रद्धधानाश्च शान्ताश्च धनदाः शुभकारिणः ॥ २० ॥  
 व्यालकुञ्जरदुर्गाणि सर्पचौरभयानि तु ।  
 हताः पापेन गच्छन्ति पापिनः किमतः परं ॥ २१ ॥  
 सुगन्धिमान्द्यसदस्वसाधुयानासनाशनाः ।  
 स्तूयमानाः सदा यान्ति पुण्यैः पुण्याटवीष्वपि ॥ २२ ॥  
 अनेकशतसाहस्रजन्मसञ्चयसञ्चितं ।  
 पुण्यापुण्यं नृणां तद्वत् सुखदुःखाङ्कुरोद्भवं ॥ २३ ॥  
 यथा बीजं हि भूपाल पयांसि समवेक्षते ।  
 पुण्यापुण्ये तथा कालदेशान्यकर्मकारकं ॥ २४ ॥  
 स्वल्पं पापं कृतं पुंसां देशकालोपपादितं ।  
 पादन्यासकृतं दुःखं कण्टकोत्थं प्रयच्छति ॥ २५ ॥  
 तत् प्रभूततरं स्थूलं शूलकीलकसम्भवं ।  
 दुःखं यच्छति तद्वच्च शिरोरोगादि दुःसहं ॥ २६ ॥

अप्रपञ्चाशनशीतोष्णश्रमतापादिकारकं ।  
 तथान्योन्यमपेक्षन्ते पापानि फलसङ्गमे ॥ २७ ॥  
 एवं महान्ति पापानि दीर्घरोगादिविक्रियां ।  
 तद्वच्छस्त्राग्निहस्त्यार्त्तिबन्धनादिफलाय वै ॥ २८ ॥  
 स्वल्पं पुण्यं शुभं गन्धं हेलया सम्प्रयच्छति ।  
 स्पर्शं वाप्यथवा शब्दं रसं रूपमथापि वा ॥ २९ ॥  
 चिराद्भुततरं तद्वन्महान्तमपि कालजं ।  
 एवञ्च सुखदुःखानि पुण्यापुण्योद्भवानि वै ॥ ३० ॥  
 भुञ्जानोऽनेकसंसारसम्भवानीह तिष्ठति ।  
 जातिदेशावशुद्धानि ज्ञानाज्ञानफलानि च ॥ ३१ ॥  
 तिष्ठन्ति तत्र युक्तानि लिङ्गमात्रेण चात्मनि ।  
 वपुषा मनसा वाचा न कदाचित् कचिन्नरः ॥ ३२ ॥  
 अकुर्वन् पापकं कर्म पुण्यं वाप्यवतिष्ठते ।  
 यद्यत्प्राप्नोति पुरुषो दुःखं सुखमथापि वा ॥ ३३ ॥  
 प्रभूतमथवा स्वल्पं विक्रियाकारि चेतसः ।  
 तावता तस्य पुण्यं वा पापं वाप्यथ चेतरेत् ॥ ३४ ॥  
 उपभोगात् क्षयं याति भुज्यमानमिवाशनं ।  
 एवमेते महापापं यातनाभिरहर्निशं ॥ ३५ ॥  
 क्षपयन्ति नरा घोरं नरकान्तर्विवर्त्तिनः ।  
 तथैव राजन् पुण्यानि स्वर्गलोकोऽमरैः सह ॥ ३६ ॥  
 गन्धर्व्वसिद्धाप्सरसां गीताद्यैरुपभुञ्जते ।  
 देवत्वे मानुषत्वे च तिर्यक्ते च शुभाशुभं ॥ ३७ ॥

पुण्यपापोद्भवं भुङ्क्ते सुखदुःखोपलक्षणं ।  
 यत्त्वं पृच्छसि मां राजन् यातनाः पापकर्त्रिणां ॥  
 केन केनेति पापेन तत्ते वक्ष्याम्यशेषतः ॥ ३८ ॥  
 दुष्टेन चक्षुषा दृष्टाः परदारा नराधमैः ।  
 मानसेन च दुष्टेन परद्रव्यञ्च सस्पृहैः ॥ ३९ ॥  
 वज्रतुण्डाः खगास्तेषां हरन्त्येते विलोचने ।  
 पुनःपुनश्च सगभूतिरङ्गणोरेषां भवत्यथ ॥ ४० ॥  
 यावतोऽज्जिनिमेषांस्तु पापमेभिर्नृभिः कृतं ।  
 तावद्वर्षसंस्तस्मात्ति नैवार्त्तिं प्राप्नुवन्त्युत ॥ ४१ ॥  
 अस्मच्छास्त्रोपदेशास्तु यैर्दत्ता यैश्च मन्त्रिताः ।  
 सम्यग्दृष्टेर्विनाशाय रिपूणामपि मानवैः ॥ ४२ ॥  
 यैः शास्त्रमन्यथा प्रोक्तं यैरसद्वागुदाहृता ।  
 वेददेवद्विजातीनां गुरोर्निन्दा च यैः कृता ॥ ४३ ॥  
 हरन्ति तेषां जिह्वाश्च जायमानाः पुनःपुनः ।  
 तावतो वत्सरानेते वज्रतुण्डाः सुदारुणाः ॥ ४४ ॥  
 मित्रभेदन्तथा पित्रा पुत्रस्य स्वजनस्य च ।  
 याज्योपाध्याययोर्मात्रा सुतस्य सहचारिणः ॥ ४५ ॥  
 भार्यापत्योश्च ये केचिद्भेदं चक्रुर्नराधमाः ।  
 त इमे पश्य पाठ्यन्ते कारपत्रेण पार्थिव ॥ ४६ ॥  
 परोपतापका ये च ये चाह्लादनिषेधकाः ।  
 तालवृन्तानिलस्थानचन्दनोशीरहारिणः ॥ ४७ ॥  
 प्राणान्तिकं ददुस्तापमदुष्टानाञ्च येऽधमाः ।

करम्भवानुकासंस्थास्तद्वमे पापभागिनः ॥ ४८ ॥  
 भुङ्क्ते आहं तु योऽन्यस्य नरोऽन्येन निमन्त्रितः ।  
 दैवे वाप्यथवा पित्र्ये स द्विधा कृष्यते खगैः ॥ ४९ ॥  
 मर्माणि यस्तु साधूनामसद्वाग्भिर्निकृन्तति ।  
 तमिमे तुदमानास्तु खगास्तिष्ठन्त्यवारिताः ॥ ५० ॥  
 यः करोति च पैशुन्यमन्यवागन्यथामतिः ।  
 पाद्यते हि द्विधा जिह्वा तस्येत्यं निशितैः क्षुरैः ॥ ५१ ॥  
 मातापित्रोर्गुरूणाञ्च येऽवज्ञां चक्रुस्त्वताः ।  
 त इमे पूयविश्वमूत्रगर्त्तं मज्जन्यधोमुखाः ॥ ५२ ॥  
 देवतातिथिभूतेषु भृत्येष्वभ्यागतेषु च ।  
 अभुक्तवत्सु येऽश्रन्ति तद्वत् पित्र्यपिपक्षिषु ॥ ५३ ॥  
 दुष्टास्ते पूयनिर्यासभुजः सूचीमुखास्तु ते ।  
 जायन्ते गिरिवर्माणिः पश्यैते यादृशा नराः ॥ ५४ ॥  
 एकपङ्क्त्या तु ये विप्रमथवेतरवर्णजं ।  
 विपमं भोजयन्तीह विड्भुजस्त इमे यथा ॥ ५५ ॥  
 एकसार्थप्रयातं ये निःस्वमर्थार्थिनं नरं ।  
 अपास्य स्वान्नमश्रन्ति त इमे श्लेष्मभोजिनः ॥ ५६ ॥  
 गोव्राह्मणान्मयः स्पृष्टा यैरुच्छिष्टैर्नरैश्चर ।  
 तेषामेतेऽग्निकुम्भेषु लोलिह्यन्त्याहिताः कराः ॥ ५७ ॥  
 सूर्येन्दुतारका दृष्टा यैरुच्छिष्टैस्तु कामतः ।  
 तेषां याम्यैर्नरैर्नृचे न्यस्तो वह्निः समेध्यते ॥ ५८ ॥  
 गावोऽग्निर्जननी विप्रो ज्येष्ठभ्राता पिता स्वसा ।

यामयो गुरवो वृद्धा यैः स्पृष्टास्तु पदा नृभिः ॥ ५६ ॥

बद्धाङ्गुयस्ते निगडैर्लौहैरग्निप्रतापितैः ।

अङ्गारराशिगध्यस्थास्तिष्ठन्त्याजानुदाहिनः ॥ ६० ॥

पायसं कृशरं छागो देवान्नानि च यानि वै ।

भुक्तानि यैरसंस्कृत्य तेषां नेत्राणि पापिनां ॥ ६१ ॥

निपातितानां भूष्ये उद्धृताक्षि निरीक्षतां ।

सन्दंशैः पश्य कृष्यन्ते नरैर्याम्यैर्मुखात्ततः ॥ ६२ ॥

गुरुदेवद्विजातीनां वेदानाञ्च नराधमैः ।

निन्दा निशमिता यैश्च पापानामभिनन्दतां ॥ ६३ ॥

तेषामयोमयान् कीलानग्निवर्णान् पुनःपुनः ।

कर्णेषु प्रेरयन्त्येते याम्या विलपतामपि ॥ ६४ ॥

यैः प्रपादेवविप्रौकोदेवालयसभाः शुभाः ।

भङ्क्ता विध्वंसमानीताः क्रोधलोभानुवर्त्तिभिः ॥ ६५ ॥

तेषामेतैः शितैः शस्त्रैर्मुहुर्विलपतां त्वचः ।

पृथक् कुर्वन्ति वै याम्याः शरीरादतिदारुणाः ॥ ६६ ॥

गोब्राह्मणार्कमार्गास्तु येऽवमेहन्ति मानवाः ।

तेषामेतानि कृष्यन्ते गुदेनान्त्राणि वायसैः ॥ ६७ ॥

दत्त्वा कन्यां यच्च कस्मै द्वितीयाय प्रयच्छति ।

स त्वेवं नैकधा छिन्नः क्षारनद्यां प्रवाह्यते ॥ ६८ ॥

स्वपोषणपरो यस्तु परित्यजति मानवः ।

पुत्रभृत्यकलत्रादिबन्धुवर्गमकिञ्चनं ॥ ६९ ॥

दुर्मित्ते सम्प्रमे वापि सोऽप्येवं यमकिङ्करैः ।

उक्तृत्य दत्तानि मुखे स्वमांसान्यश्नुते क्षुधा ॥ ७० ॥  
 शरणागतान् यस्त्यजति लोभाहृत्युपजीविनः ।  
 सोऽप्येवं यन्त्रपीडाभिः पीड्यते यमकिङ्करैः ॥ ७१ ॥  
 सुकृतं ये प्रयच्छन्ति यावज्जन्म कृतं नराः ।  
 ते पिष्यन्ते शिलापेषैर्यथैते पापकर्मिणः ॥ ७२ ॥  
 न्यासापहारिणो बद्धाः सर्वगात्रेषु बन्धनैः ।  
 कृमिष्टश्चिककाकोलैर्भुज्यन्तेऽहर्निशं नराः ॥ ७३ ॥  
 क्षुत्क्षामास्तृट्पतज्जिह्वातालवो वेदनातुराः ।  
 दिवामैथुनिनः पापाः परदारभुजश्च ये ॥ ७४ ॥  
 तथैव कण्टकैर्दीर्घैरायसैः पश्य शास्त्रलिं ।  
 आरोपिता विभिन्नाङ्गाः प्रभूतासृक्स्त्रवाविलाः ॥ ७५ ॥  
 मूषायामपि पश्यैतान् नाश्यमानान् यमानुगैः ।  
 पुरुषैः पुरुषव्याघ्र परदारावमर्षिणः ॥ ७६ ॥  
 उपाध्यायमधःकृत्वा स्तम्भो योऽध्ययनं नरः ।  
 गृह्णाति शिल्पमथवा सोऽप्येवं शिरसा शिलां ॥ ७७ ॥  
 विभ्रत् क्लेशमवाप्नोति जनमार्गेऽतिपीडितः ।  
 क्षुत्क्षामोऽहर्निशं भारपीडाव्यथितमस्तकः ॥ ७८ ॥  
 मूत्रश्लेष्मपुरीपाणि यैरुत्सृष्टानि वारिणि ।  
 त इमे श्लेष्मविगमूत्रदुर्गन्धं नरकं गताः ॥ ७९ ॥  
 परस्परञ्च मांसानि भक्षयन्ति क्षुधान्विताः ।  
 भुक्तं नातिथ्यविधिना पूर्वमेभिः परस्परं ॥ ८० ॥  
 अपविद्धास्तु यैर्वेदा वह्नयश्चाहिताग्निभिः ।

तद्दमे शैलशृङ्गाग्रात् पात्यन्तेऽधः पुनःपुनः ॥ ८१ ॥  
 पुनर्भूयतयो जीर्णा यावज्जीवन्ति ये नराः ।  
 इमे कृमिवत्पुनः भक्ष्यन्तेऽपि पिपीलिकैः ॥ ८२ ॥  
 पतितप्रतिग्रहादानाद्याजनान्नित्यसेवनात् ।  
 पाषाणमध्यकीटत्वं नरः सततमश्नुते ॥ ८३ ॥  
 पश्यतो भृत्यवर्गस्य मित्राणामतिथेस्तथा ।  
 एको मिष्टान्नभुग्भुङ्क्ते ज्वलदङ्गारसञ्चयं ॥ ८४ ॥  
 वृकैर्मयङ्करैः पृष्ठन्नित्यमस्योपभुज्यते ।  
 पृष्ठमांसं नृपैतेन यतो लोकस्य भक्षितं ॥ ८५ ॥  
 अन्योऽथ बधिरो मूको भ्राम्यतेऽयं क्षुधातुरः ।  
 अकृतज्ञोऽधमः पुंसामुपकारेषु वर्त्ततां ॥ ८६ ॥  
 अयं कृतघ्नो मित्राणामपकारी सुदुर्मतिः ।  
 तप्तकुम्भे निपतति ततो यास्यति पेपयं ॥ ८७ ॥  
 करम्भबालुकां तस्मात्ततो यन्नावपीडनं ।  
 असिपत्रवनं तस्मात् करपत्रेण पाटनं ॥ ८८ ॥  
 कालसूत्रे तथा छेदमनेकाश्चैव यातनाः ।  
 प्राप्य निष्कृतिमेतस्मान्न वेद्मि कथमेष्यति ॥ ८९ ॥  
 श्राद्धसङ्गतिनो विप्राः समुत्पत्य परस्परं ।  
 दुष्टा हि निःसृतं फेनं सर्वाङ्गेभ्यः पिवन्ति वै ॥ ९० ॥  
 सुवर्गास्तेऽपि विप्रघ्नः सुरापो गुरुतल्पगः ।  
 अधश्चोर्ध्वञ्च दीप्ताग्नौ दह्यमानाः सगन्ततः ॥ ९१ ॥  
 तिष्ठन्त्यब्दसहस्राणि सुबहूनि ततः पुनः ।

जायन्ते मानवाः कुष्ठशयरोगादिचिह्निताः ॥ ६२ ॥  
 मृताः पुनश्च नरकं पुनर्जाताश्च तादृशं ।  
 व्याधिमृच्छन्ति कल्पान्तपरिमाणं नराधिप ॥ ६३ ॥  
 गोघ्नो न्यूनतरं याति नरकेऽथ त्रिजन्मनि ।  
 तथोपपातकानाञ्च सर्वेषामिति निश्चयः ॥ ६४ ॥  
 नरकप्रच्युता यानि यैर्यैर्विहितपातकैः ।  
 प्रयान्ति योनिजातानि तन्मे निगदतः शृणु ॥ ६५ ॥

इति श्रीमार्कण्डेयपुराणे जडोपाख्याने यमकिङ्करसंवादे ॥ १४ ॥

पञ्चदशोऽध्यायः ॥



यमकिङ्कर उवाच ॥

पतितात्मतिगृह्यार्थं खरयोनिं व्रजेद्विजः ।  
 नरकात् प्रतिमुक्तस्तु कृमिः पतितयाजकः ॥ १ ॥  
 उपाध्यायव्यलीकन्तु कृत्वा श्वा भवति द्विजः ।  
 तज्जायां मनसा वाञ्छन् तद्व्यं चाप्यसंशयं ॥ २ ॥  
 गर्दभो जायते जन्तुः पित्रोश्चाप्यवमानकः ।  
 मातापितरावाकुश्ल्य शारिका सम्प्रजायते ॥ ३ ॥  
 भ्रातुः पत्न्यवमन्ता च कपोतत्वं प्रपद्यते ।  
 तामेव पीडयित्वा तु कच्छपत्वं प्रपद्यते ॥ ४ ॥  
 भर्तृपिण्डमुपाश्रन् यस्तदिष्टं न निषेवते ।



सोऽपि मोहसमापन्नो जायते वानरो मृतः ॥ ५ ॥  
 न्यासापहर्ता नरकादिमुक्तो जायते कृमिः ।  
 असूयकश्च नरकान्मुक्तो भवति राक्षसः ॥ ६ ॥  
 विश्वासहन्ता च नरो मीनयोनी प्रजायते ।  
 धान्यं यवांस्तिलान्मापान् कुलत्यान् सर्षपांश्चणान् ॥ ७ ॥  
 कलायान् कलमान्मुद्गान् गोधूमानतसीस्तथा ।  
 सस्यान्यन्यानि वा हृत्वा मोहाज्जन्तुरचेतनः ॥ ८ ॥  
 सञ्जायते महावक्त्रो मूषिको बभ्रुसन्निभः ।  
 परदाराभिर्मर्पात्तु वृको घोरोऽभिजायते ॥ ९ ॥  
 श्वा शृगालो वको गृध्रो व्याडः कङ्कस्तथा क्रमात् ।  
 भ्रातृभार्याञ्च दुर्बुद्धिर्यो धर्षयति पापकृत् ॥ १० ॥  
 पुंस्त्र्योः किल त्वमाप्नोति स चापि नरकाञ्जुगतः ।  
 सखिभार्यां गुरोर्भार्यां राजभार्याञ्च पापकृत् ॥ ११ ॥  
 प्रधर्षयित्वा कामात्मा शूकरो जायते नरः ।  
 यज्ञदानविवाहानां विघ्नकर्ता भवेत् कृमिः ॥ १२ ॥  
 पुनर्हता च कन्यायाः कृमिरेवोपजायते ।  
 देवतापितृविप्राणामदत्त्वा योऽन्नमश्रुते ॥ १३ ॥  
 प्रमुक्तो नरकात् सोऽपि वायसः सग्नजायते ।  
 ज्येष्ठं पितृसमं वापि भ्रातरं योऽवमन्यते ॥ १४ ॥  
 नरकात् सोऽपि विभ्रष्टः क्रौञ्चयोनी प्रजायते ।  
 शूद्रश्च ब्राह्मणीं गत्वा कृमियोनी प्रजायते ॥ १५ ॥  
 तस्यामपत्यमुत्पाद्य काष्ठान्तःकीटको भवेत् ।

शूकरः कृमिको महुश्चण्डालश्च प्रजायते ॥ १६ ॥  
 अवृतज्ञोऽधमः पुंसां विमुक्तो नरकान्नरः ।  
 कृतघ्नः कृमिकः कीटः पतङ्गो वृश्चिकस्तथा ॥ १७ ॥  
 मत्स्यस्तु वायसः कूर्मः पुक्कशो जायते ततः ।  
 अशस्तं पुरुषं हत्वा नरः संजायते खरः ॥ १८ ॥  
 कृमिः स्त्रीवधकर्त्ता च बालहन्ता च जायते ।  
 भोजनं चोरयित्वा तु मक्षिका जायते नरः ॥ १९ ॥  
 तत्राप्यस्ति विशेषो वै भोजनस्य शृणुष्व तत् ।  
 हत्वानन्तु स मार्जारो जायते नरकाच्चुतः ॥ २० ॥  
 तिलपिण्याकसंमिश्रमन्नं हत्वा तु मूपिकः ।  
 दृतं हत्वा च नकुलः काको महुर्जामिषं ॥ २१ ॥  
 मत्स्यमांसापहृत् काकः श्येनो मार्गामिषापहृत् ।  
 वीचीकाकस्त्वपहृते लवणे दधनि क्रमिः ॥ २२ ॥  
 चोरयित्वा पयश्चापि बलाका सम्प्रजायते ।  
 यस्तु चोरयते तैलं तैलपायी स जायते ॥ २३ ॥  
 मधु हत्वा नरो दंशः पूषं हत्वा पिपीलिकः ।  
 चोरयित्वा तु निष्पावान् जायते गृहगोलकः ॥ २४ ॥  
 आसवञ्चोरयित्वा तु तित्तिरित्वमवामुयात् ।  
 अथो हत्वा तु पापात्मा वायसः सम्प्रजायते ॥ २५ ॥  
 हृते कांस्ये च हारीतः कपोतो रूढ्यभाजने ।  
 हत्वा तु काञ्चनं भाण्डं कृमियोनौ प्रजायते ॥ २६ ॥  
 पत्रोर्णं चोरयित्वा तु क्रकरत्वञ्च गच्छति ।

कोषकारश्च कौषेये हृते वस्त्रेऽभिजायते ॥ २७ ॥  
 दुकूले शार्ङ्गिके पापो हृते चैवांशुके शुकः ।  
 तथैवाजाविकं हृत्वा वस्त्रं शौमञ्च जायते ॥ २८ ॥  
 कार्पासिके हृते क्रौञ्चो वाल्कहर्ता वकस्तथा ।  
 मयूरो वर्णाकान् हृत्वा शाकपत्रञ्च जायते ॥ २९ ॥  
 जीवञ्जीवकतां याति रक्तवस्त्रापहन्नरः ।  
 कुक्षुन्दरिः शुभान् गन्धान् वासो हृत्वा शशो भवेत् ॥ ३० ॥  
 शण्डः फलापहरणात् काष्ठस्य घुण्णकीटकः ।  
 पुष्पापहृद्दरिद्रश्च पङ्कुर्यानापहन्नरः ॥ ३१ ॥  
 शाकहर्ता च हारीतस्तोयहर्ता च चातकः ।  
 भूहर्ता नरकान् गत्वा रौरवादीन् सुदारुणान् ॥ ३२ ॥  
 तृणगुल्मलताबल्लित्वक्सारतरुतां क्रमात् ।  
 प्राप्य चीणाल्पपापस्तु नरो भवति वै ततः ॥ ३३ ॥  
 हृमिः कीटः पतङ्गोऽथ पक्षी तोयचरो मृगः ।  
 गोत्वं प्राप्य च चण्डालपुक्कशादि जुगुप्सितं ॥ ३४ ॥  
 पङ्कन्धो बधिरः कुष्ठी यच्क्षाणा च प्रपीडितः ।  
 मुखरोगाक्षिरोगैश्च गुदरोगैश्च बाध्यते ॥ ३५ ॥  
 अपस्मारी च भवति शूद्रत्वं च स गच्छति ।  
 एष एव क्रमो दृष्टो गोसुवर्णापहारिणां ॥ ३६ ॥  
 विद्यापहारिणश्चोग्रा निष्क्रयभ्रंसिनो गुरोः ।  
 जायामन्यस्य पुरुषः पारक्यां प्रतिपादयन् ॥ ३७ ॥  
 प्राप्नोति शण्डतां मूढो यातनाभ्यः परिच्युतः ।

यः करोति नरो होममसमिद्धे विभावसौ ॥ ३८ ॥  
 सोऽजीर्णव्याधिदुःखार्तो मन्दाग्निः संप्रजायते ।  
 परनिन्दा कृतघ्नत्वं परमम्राविघट्टनं ॥ ३९ ॥  
 नैष्ठुर्यं निर्घृणत्वञ्च परदारोपसेवनं ।  
 परस्वहरणाशौचं देवतानाञ्च कुत्सनं ॥ ४० ॥  
 निकृत्या वञ्चनं नृणां कार्पण्यञ्च नृणां बधः ।  
 यानि च प्रतिषिद्धानि तत्प्रवृत्तिश्च सन्तता ॥ ४१ ॥  
 उपलब्ध्याणि जानीयान्मुक्तानां नरकादनु ।  
 दया भूतेषु संवादः परलोकप्रतिक्रिया ॥ ४२ ॥  
 सत्यं भूतहितार्थोक्तिर्वेदप्रामाण्यदर्शनं ।  
 गुरुदेवर्षिसिद्धिर्षिपूजनं साधुसङ्गमः ॥ ४३ ॥  
 सत्क्रियाभ्यसनं मैत्रीमिति बुद्धीत पण्डितः ।  
 अन्यानि चैव सङ्गमक्रियाभूतानि यानि च ॥ ४४ ॥  
 स्वर्गच्युतानां लिङ्गानि पुरुषाणामपापिनां ।  
 एतदुद्देशतो राजन् भवतः कथितं मया ॥ ४५ ॥  
 स्वकर्मफलभोक्तृणां पुण्यानां पापिनान्मया ।  
 तदेहान्यत्र गच्छामो दृष्टं सर्वं त्वयाधुना ॥  
 त्वया दृष्टो हि नरकस्तदेहान्यत्र गम्यतां ॥ ४६ ॥

पुत्र उवाच ॥

ततस्तमग्रतः कृत्वा स राजा गन्तुमुद्यतः ।  
 ततश्च सर्वैरुत्क्रुष्टं यातनास्थायिभिर्नृभिः ॥ ४७ ॥  
 प्रसादं कुरु भूपेति तिष्ठ तावन्मुहूर्त्तकं ।

त्वदङ्गसङ्गी पवनो मनो ह्लादयते हि नः ॥ ४८ ॥  
 परितापञ्च गात्रेभ्यः पीडाबाधाश्च कृत्स्नशः ।  
 अपहन्ति नरव्याघ्र दयां कुरु महीपते ॥ ४९ ॥  
 एतच्छ्रुत्वा वचस्तेषां तं याम्यपुरुषं नृपः ।  
 प्रपच्छ कथमेतेषामाह्लादो मयि तिष्ठति ॥ ५० ॥  
 किं मया कर्म तत् पुण्यं मर्त्यलोके महत् कृतं ।  
 आह्लाददायिनी वृष्टिर्येनेयं तदुदीरय ॥ ५१ ॥

यमपुरुष उवाच ॥

पितृदेवातिथिप्रैष्यशिष्टेनान्नेन ते तनुः ।  
 पुष्टिमभ्यागता यस्मात्तद्गतञ्च मनो यतः ॥ ५२ ॥  
 ततस्त्वङ्गात्रसंसर्गी पवनो ह्लाददायकः ।  
 पापकर्मकृतो राजन् यातना न प्रबाधते ॥ ५३ ॥  
 अश्वमेधादयो यज्ञास्त्वयेष्टा विधिवद्यतः ।  
 ततस्त्वद्दर्शनाद्याम्या यन्त्रशस्त्राग्निवायसाः ॥ ५४ ॥  
 पीडनछेददाहादिमहादुःखस्य हेतवः ।  
 मृदुत्वमागता राजन् तेजसापहतास्तव ॥ ५५ ॥

राजोवाच ॥

न स्वर्गे ब्रह्मलोके वा तत्सुखं प्राप्यते नरैः ।  
 यदार्त्तजन्तुनिर्वाणदानोत्थमिति मे मतिः ॥ ५६ ॥  
 यदि मत्सन्निधावेतान् यातना न प्रबाधते ।  
 ततो भद्रमुखात्राहं स्थास्ये स्थाणुरिवाचलः ॥ ५७ ॥

यमपुरुष उवाच ॥

एहि राजन् प्रगच्छामो निजपुण्यसमर्जितान् ।  
भुङ्क्ते भोगानपास्येह यातनाः पापकर्मणां ॥ ५८ ॥

राजीवाच ॥

तस्मान्न तावद्यास्यामि यावदेते सुदुःखिताः ।  
मत्सन्निधानात् सुखिनो भवन्ति नरकीकसः ॥ ५९ ॥  
धिकं तस्य जीवनं पुंसः शरणार्थिनमातुरं ।  
यो नार्त्तमनुगृह्णाति वैरिपक्षमपि ध्रुवं ॥ ६० ॥  
यज्ञदानतपांसीह परत्र च न भूतये ।  
भवन्ति तस्य यस्यार्त्तपरिचाणे न मानसं ॥ ६१ ॥  
नरस्य यस्य कठिनं मनो बालातुरादिषु ।  
दृष्टेषु च न तं मन्ये मानुषं राक्षसो हि सः ॥ ६२ ॥  
एतेषां सन्निकर्षात्तु यद्यग्निपरितापजं ।  
तथोग्रगन्धजं वापि दुःखं नरकसम्भवं ॥ ६३ ॥  
क्षुत्पिपासाभवं दुःखं यच्च मूर्च्छाप्रदं महत् ।  
एतेषां चाणदानन्तु मन्ये स्वर्गसुखात् परं ॥ ६४ ॥  
प्राप्यन्यार्त्ता यदि सुखं बहवो दुःखिते मयि ।  
किन्तु प्राप्तं मया न स्यात्तस्मात्त्वं ब्रज मा चिरं ॥ ६५ ॥

यमपुरुष उवाच ॥

एष धर्मश्च शक्रश्च त्वां नेतुं समुपागतौ ।  
अवश्यमस्मात्तन्तव्यं तस्मात् पार्थिव गम्यतां ॥ ६६ ॥

धर्म उवाच ॥

नयामि त्वामहं स्वर्गं त्वया सम्यगुपासितः ।  
विमानमेतदारुह्य मा विलम्बस्व गम्यतां ॥ ६७ ॥

राजोवाच ॥

नरके मानवा धर्मं पीड्यन्तेऽत्र सहस्रशः ।  
चाहीति चार्त्ताः क्रन्दन्ति मामतो न व्रजाम्यहं ॥ ६८ ॥

इन्द्र उवाच ॥

कर्मणा नरकप्राप्तिरेतेषां पापकर्मिणां ।  
स्वर्गस्त्वयापि गन्तव्यो नृप पुण्येन कर्मणा ॥ ६९ ॥

राजोवाच ॥

यदि जानासि धर्मं त्वं त्वं वा शक्नोः शचीपते ।  
मम यावत्प्रमाणन्तु शुभं तद्वक्तुमर्हथः ॥ ७० ॥

धर्म उवाच ॥

अम्बिन्दवो यथामोधौ यथा वा दिवि तारकाः ।  
यथा वा वर्षतो धारा गङ्गायां सिकता यथा ॥ ७१ ॥  
असंख्येया महाराज यथा विन्दादयो ह्यपां ।  
तथा तवापि पुण्यस्य संख्या नैवोपपद्यते ॥ ७२ ॥  
अनुकम्पामिमामद्य नारकेष्विह कुर्वतः ।  
तदेव शतसाहस्रं संख्यामुपगतं तव ॥ ७३ ॥  
तद्गच्छ त्वं नृपश्रेष्ठ तद्भोक्तुममरालयं ।  
एतेऽपि पापनरके क्षपयन्तु स्वकर्मजं ॥ ७४ ॥

राजीवाच ॥

कथं स्पृहां करिष्यन्ति मत्सम्पर्केषु मानवाः ।  
 यदि मत्सन्निधावेषामुत्कर्षो नोपजायते ॥ ७५ ॥  
 तस्मात् यत् सुकृतं किञ्चिन्ममास्ति त्रिदशाधिप ।  
 तेन मुच्यन्तु नरकात् पापिनो यातनां गताः ॥ ७६ ॥

इन्द्र उवाच ॥

एवमूर्ध्वतरं स्थानं त्वयावाप्तं महीपते ।  
 एतांश्च नरकात् पश्य विमुक्तान् पापकारिणः ॥ ७७ ॥

पुत्र उवाच ॥

ततोऽपतत् पुष्पदृष्टिस्तस्योपरि महीपतेः ।  
 विमानञ्चाधिरोष्यैनं स्वर्लोकमनयद्वरिः ॥ ७८ ॥  
 अहञ्चान्ये च ये तत्र यातनाभ्यः परिच्युताः ।  
 स्वकर्मफलनिर्दिष्टं ततो जात्यन्तरं गताः ॥ ७९ ॥  
 एवमेते समाख्याता नरका द्विजसत्तम ।  
 येन येन च पापेन यां यां योनिमुपैति वै ॥ ८० ॥  
 तत्तत् सर्व्वं समाख्यातं यथा दृष्टं मया पुरा ।  
 पुरानुभवजं ज्ञानमवाप्यावितथं तव ॥  
 अतःपरं महाभाग किमन्यत् कथयामि ते ॥ ८१ ॥

इति श्री मार्कण्डेयपुराणे पितापुत्रसंवादे ॥ १५ ॥



षोडशोऽध्यायः ॥



पितोवाच ॥

कथितं मे त्वया वत्स संसारस्य व्यवस्थितं ।  
स्वरूपमतिहेयस्य घटीयन्त्रवदव्ययं ॥ १ ॥  
तदेवमेतदखिलं मयावगतमीदृशं ।  
किम्भया वद कर्तव्यमेवमस्मिन् व्यवस्थिते ॥ २ ॥

पुत्र उवाच ॥

यदि मद्बचनं तात श्रद्धास्यविशङ्कितः ।  
तत्परित्यज्य गार्हस्थ्यं वानप्रस्थपरो भव ॥ ३ ॥  
तमनुष्ठाय विधिवद् विद्यायाम्निपरिग्रहं ।  
आत्मन्यात्मानमाधाय निर्दन्द्वो निष्परिग्रहः ॥ ४ ॥  
एकान्तराशी वश्यात्मा भव भिचुरतन्द्रितः ।  
तत्र योगपरो भूत्वा बाह्यस्पर्शविवर्जितः ॥ ५ ॥  
ततः प्राप्स्यसि तं योगं दुःखसंयोगभेषजं ।  
मुक्तिहेतुमनौपम्यमनाख्येयमसङ्गिनं ॥  
यत्संयोगान्न ते योगो भूयो भूतैर्भविष्यति ॥ ६ ॥

पितोवाच ॥

वत्स योगं ममाचक्ष्व मुक्तिहेतुमतः परं ।  
येन भूतैः पुनर्भूतो नेदृग्दुःखमवाप्नुयां ॥ ७ ॥  
यत्रासक्तिपरस्यात्मा मम संसारबन्धनैः ।  
नैति योगमयोगोऽपि तं योगमधुना वद ॥ ८ ॥

संसारादित्यतापार्त्तिविरुध्यद्देहमानसं ।  
 ब्रह्मज्ञानाम्नुशीतेन सिञ्च मां वाक्यवारिणा ॥ ९ ॥  
 अविद्याकृष्णसर्पेण दष्टं तद्विषपीडितं ।  
 स्ववाक्यामृतपानेन मां जीवय पुनर्मृतं ॥ १० ॥  
 पुत्रदारगृहक्षेत्रममत्वनिगडाहितं ।  
 मां मोचयेष्टसङ्गावविज्ञानोद्घाटनैस्वरन् ॥ ११ ॥

पुत्र उवाच ।

शृणु तात यथा योगो दत्तात्रेयेण धीमता ।  
 अनर्काय पुरा प्रोक्तः सम्यक् पृष्टेन विस्तरात् ॥ १२ ॥

पितोवाच ।

दत्तात्रेयः सुतः कस्य कथं वा योगमुक्तवान् ।  
 कश्चानर्को महाभागो यो योगं परिपृष्टवान् ॥ १३ ॥

पुत्र उवाच ।

कौशिको ब्राह्मणः कश्चित् प्रतिष्ठानेऽभवत्पुरे ।  
 सोऽन्यजन्मकृतैः पापैः कुष्ठरोगातुरोऽभवत् ॥ १४ ॥  
 तं तथा व्याधितं भार्या पतिं देवमिवार्चयत् ।  
 पादाभ्यङ्गाङ्गसंवाहस्नानाच्छादनभोजनैः ॥ १५ ॥  
 श्लेष्ममूत्रपुरीषासृक्प्रवाहश्चालनेन च ।  
 रहश्चैवोपचारेण प्रियसम्भाषणेन च ॥ १६ ॥  
 स तथा पूज्यमानोऽपि सदातीव विनीतया ।  
 अतीवतीव्रकोपत्वान्निर्गत्सयति निष्ठुरः ॥ १७ ॥

तथापि प्रणता भार्या तममन्यत द्रवतं ।  
 तं तथाप्यतिबीभत्सं सर्वश्रेष्ठममन्यत ॥ १८ ॥  
 अचंकमणशीलोऽपि स कदाचिद्विजोत्तमः ।  
 प्राह भार्यां नयस्वेति त्वं मां तस्या निवेशनं ॥ १९ ॥  
 या सा वेश्या मया दृष्टा राजमार्गे गृहोषिता ।  
 तां मां प्रापय धर्मज्ञे सैव मे हृदि वर्तते ॥ २० ॥  
 दृष्टा सूर्योदये बाला रात्रिश्चैवमुपागता ।  
 दर्शनानन्तरं सा मे हृदयान्नापसर्पति ॥ २१ ॥  
 यदि सा चारुसर्वाङ्गी पीनश्रोणिपयोधरा ।  
 नोपगूहति तन्वङ्गी तन्मां द्रक्ष्यसि वै मृतं ॥ २२ ॥  
 वामः कामो मनुष्याणां बहुभिः प्रार्थ्यते च सा ।  
 ममाशक्तिश्च गमने संकुलं प्रतिभाति मे ॥ २३ ॥  
 तत्तदा वचनं श्रुत्वा भर्तुः कामातुरस्य सा ।  
 तत्पत्नी सत्कुलोत्पन्ना महाभागा पतिव्रता ॥ २४ ॥  
 गाढं परिकरं बद्ध्वा शुल्कमादाय चाधिकं ।  
 स्कन्धे भर्तारमादाय जगाम मृदुगामिनी ॥ २५ ॥  
 निशि मेघास्तृते व्योम्नि चलद्विद्युत्प्रदर्शिते ।  
 राजमार्गे प्रियं भर्तुश्चिकीर्षन्ती द्विजाङ्गना ॥ २६ ॥  
 पथि शूले तथा प्रोतमचौरं चौरशङ्कया ।  
 माण्डव्यमतिदुःखार्त्तमन्धकारेऽथ स द्विजः ॥ २७ ॥  
 पत्नीस्कन्धे समारूढश्चालयामास कौशिकः ।  
 पादावमर्षणात् क्रुद्धो माण्डव्यस्तमुवाच ह ॥ २८ ॥

येनाहमेवमत्यर्थं दुःखितश्चालितः पदा ।

दशां कष्टामनुप्राप्तः स पापात्मा नराधमः ॥ २९ ॥

सूर्योदयेऽवशः प्राणैर्विमोक्ष्यति न संशयः ।

भास्करालोकनादेव स विनाशमवाप्स्यति ॥ ३० ॥

तस्य भार्या ततः श्रुत्वा तं शापमतिदारुणं ।

प्रोवाच व्यथिता सूर्यो नैवोदयमुपैष्यति ॥ ३१ ॥

ततः सूर्योदयाभावादभवत् सन्तता निशा ।

बह्वन्यहःप्रमाणानि ततो देवा भयं ययुः ॥ ३२ ॥

निःस्वाध्यायवषट्कारस्वधास्वाहाविवर्जितं ।

कथं नु खल्विदं सर्वं न गच्छेत् संचयं जगत् ॥ ३३ ॥

अहीरात्रव्यवस्थाया विना मासर्तुसंशयः ।

तत्संचयान्नत्वयने ज्ञायेते दक्षिणोत्तरे ॥ ३४ ॥

विना चायनविज्ञानात् कालः संवत्सरः कुतः ।

संवत्सरं विना नान्यत् कालज्ञानं प्रवर्तते ॥ ३५ ॥

पतिव्रताया वचसा नोद्गच्छति दिवाकरः ।

सूर्योदयं विना नैव स्नानदानादिकाः क्रियाः ॥ ३६ ॥

नाग्नेर्विहरणञ्चैव क्रत्वभावश्च लक्ष्यते ।

नैवाप्यायनमस्माकं विना होमेन जायते ॥ ३७ ॥

वयमाप्यायिता मर्त्यैर्यज्ञभागैर्यथोचितैः ।

दृष्ट्वा ताननुगृह्णीमो मर्त्यान् सस्यादिसिद्धये ॥ ३८ ॥

निष्पादितास्त्रोषधीषु मर्त्या यज्ञैर्यजन्ति नः ।

तेषां वयं प्रयच्छामः कामान् यज्ञादिपूजिताः ॥ ३९ ॥

अधो हि वर्षाम वयं मर्त्याश्चोर्द्ध्वप्रवर्षिणः ।  
 तोयवर्षेण हि वयं हविर्वर्षेण मानवाः ॥ ४० ॥  
 ये नास्माकं प्रयच्छन्ति नित्यनैमित्तिकीः क्रियाः ।  
 क्रतुभागं दुरात्मानः स्वयं चाश्रन्ति लोलुपाः ॥ ४१ ॥  
 विनाशाय वयं तेषां तोयसूर्याग्निमारुतान् ।  
 क्षितिञ्च सन्दूषयामः पापानामपकारिणां ॥ ४२ ॥  
 दुष्टतोयादिभोगेन तेषां दुष्कृतकर्म्मिणां ।  
 उपसर्गाः प्रवर्तन्ते मरणाय सुदारुणाः ॥ ४३ ॥  
 ये त्वस्मान् प्रीणयित्वा तु भुञ्जते शेषमात्मना ।  
 तेषां पुण्यान् वयं लोकान् विदधाम महात्मनां ॥ ४४ ॥  
 तन्नास्ति सर्वमेवैतद् विनैषां व्युष्टिसंस्थितिं ।  
 कथन्नु दिनसर्गः स्यादन्योन्यमवदन् सुराः ॥ ४५ ॥  
 तेषामेव समेतानां यज्ञव्यच्छित्तिशङ्किनां ।  
 देवानां वचनं श्रुत्वा प्राह देवः प्रजापतिः ॥ ४६ ॥  
 तेजः परं तेजसैव तपसा च तपस्तथा ।  
 प्रशाम्यतेऽमरास्तस्माच्छृणुध्वं वचनं मम ॥ ४७ ॥  
 पतिव्रताया माहात्म्यान्नोन्नच्छति दिवाकरः ।  
 तस्य चानुदयाद्धानिर्मर्त्यानां भवतां तथा ॥ ४८ ॥  
 तस्मात् पतिव्रतामचरेनसूयां तपस्विनीं ।  
 प्रसादयत वै पत्नीं भानोरुदयकाम्यया ॥ ४९ ॥

पुत्र उवाच ॥

तैः सा प्रसादिता गत्वा प्राहेष्टं त्रियतामिति ।

अथाचन्त दिनं देवा भवत्विति यथा पुरा ॥ ५० ॥

अनसूयोवाच ॥

पतिव्रताया माहात्म्यं न हीयेत कथन्त्विति ।

सम्मान्य तस्मात्तां साध्वीमहः स्तुत्याम्यहं सुराः ॥ ५१ ॥

यथा पुनरहोरात्रसंस्थानमुपजायते ।

यथा च तस्याः स्वपतिर्न साध्व्या नाशमेष्यति ॥ ५२ ॥

पुत्र उवाच ॥

एवमुक्त्वा सुरांस्तस्या गत्वा सा मन्दिरं शुभा ।

उवाच कुशलं पृष्ट्वा धर्मं भर्तुस्तथात्मनः ॥ ५३ ॥

अनसूयोवाच ॥

कच्चिन्नन्दसि कल्याणि स्वभर्तुर्मुखदर्शनात् ।

कच्चिन्नाखिलदेवेभ्यो मन्यसेऽभ्यधिकं पतिं ॥ ५४ ॥

भर्तुशुश्रूषणादेव मया प्राप्तं महत्फलं ।

सर्वकामफलावाप्ता प्रत्यूहाः परिवर्तिताः ॥ ५५ ॥

पञ्चर्णानि मनुष्येण साध्वि देयानि सर्वदा ।

तथात्मवर्णधर्मेण कर्त्तव्यो धनसञ्चयः ॥ ५६ ॥

प्राप्तश्चार्थस्ततः पात्रे विनियोज्यो विधानतः ।

सत्यार्जवतपोदानैर्दयायुक्तो भवेत् सदा ॥ ५७ ॥

क्रियाश्च शास्त्रनिर्दिष्टा रागद्वेषविवर्जिताः ।

कर्त्तव्या अन्वहं श्रद्धापुरस्कारेण शक्तितः ॥ ५८ ॥

स्वजातिविहितानेव लोकानाम्प्रोति मानवः ।

क्लेशेन महता साध्वि प्राजापत्यादिकान् क्रमात् ॥ ५९ ॥

स्त्रियस्त्वेवं समस्तस्य नरैर्दुःखार्जितस्य वै ।  
 पुण्यस्यार्द्धापहारिण्यः पतिशुश्रूषयैव हि ॥ ६० ॥  
 नास्ति स्त्रीणां पृथग्यज्ञो न श्राद्धं नाप्युपोषितं ।  
 भर्तृशुश्रूषयैवैतान् लोकानिष्टान् व्रजन्ति हि ॥ ६१ ॥  
 तस्मात् साध्वि महाभागे पतिशुश्रूषणं प्रति ।  
 त्वया मतिः सदा कार्या यतो भर्ता परा गतिः ॥ ६२ ॥  
 यदेवेभ्यो यच्च पित्रांगतेभ्यः  
 कुर्याद्भर्ताभ्यर्चनं सत्क्रियातः ।  
 तस्याप्यर्द्धं केवलानन्यचित्ता  
 नारी भुङ्क्ते भर्तृशुश्रूषयैव ॥ ६३ ॥

पुत्र उवाच ॥

तस्यास्तद्वचनं श्रुत्वा प्रतिपूज्य तथादरात् ।  
 प्रत्युवाचात्रिपत्नीं तामनसूयामिदं वचः ॥ ६४ ॥  
 धन्यास्यप्रनुगृहीतास्मि देवैश्चाप्यवलोकिता ।  
 यन्मो प्रकृतिकल्याणि श्रद्धां वर्द्धयसे पुनः ॥ ६५ ॥  
 जानाम्येतन्न नारीणां काचित् पतिसमागतिः ।  
 तत्प्रीतिश्चोपकाराय इह लोके परत्र च ॥ ६६ ॥  
 पतिप्रसादादिह च प्रेत्य चैव यशस्विनि ।  
 नारी सुखमवाप्नोति नार्थ्या भर्ता हि देवता ॥ ६७ ॥  
 सा त्वं ब्रूहि महाभागे प्राप्ताया मम मन्दिरं ।  
 आर्याया यन्मया कार्यन्तथार्य्यणापि वा शुभे ॥ ६८ ॥

अनसूयोवाच ॥

एते देवाः सहेन्द्रेण मामुपागम्य दुःखिताः ।  
 त्वद्वाक्यापास्तसत्कर्मदिननक्तनिरूपणाः ॥ ६९ ॥  
 याचन्तेऽहर्निशासंस्थां यथावदविग्वण्डितां ।  
 अहं तदर्थमायाता शृणु चैतद्वचो मम ॥ ७० ॥  
 दिनाभावात् समस्तानामभावो यागकर्मणां ।  
 तदभावात् सुराः पुष्टिं नोपयान्ति तपस्विनि ॥ ७१ ॥  
 अहश्चैव समुच्छेदादुच्छेदः सर्वकर्मणां ।  
 तदुच्छेदादनादृष्ट्या जगदुच्छेदमेष्यति ॥ ७२ ॥  
 तत्त्वमिच्छसि चेदेतत् जगदुद्धर्तुमापदः ।  
 प्रसीद साध्वि लोकानां पूर्व्ववद्वर्त्ततां रविः ॥ ७३ ॥

ब्राह्मण्युवाच ॥

माण्डव्येन महाभागे शसो भर्ता ममेश्वरः ।  
 सूर्योदये विनाशं त्वं प्राप्स्यसीत्यतिमन्युना ॥ ७४ ॥

अनसूयोवाच ॥

यदि वा रोचते भद्रे ततस्त्वद्वचनादहं ।  
 करोमि पूर्व्ववद्देहं भर्तारञ्च नवं तव ॥ ७५ ॥  
 मया हि सर्व्वथा स्त्रीणां माहात्म्यं वरवर्णिनि ।  
 पतिव्रतानामाराध्यमिति सम्मानयामि ते ॥ ७६ ॥

पुत्र उवाच ॥

तथेत्युक्ते तथा सूर्यमाजुहाव तपस्विनी ।  
 अनसूयार्घ्यमुद्यम्य दशरात्रे तदा निशि ॥ ७७ ॥



ततो विवस्वान् भगवान् फुल्लपद्मारुणाकृतिः ।  
 शैलराजानमुदयमारुरोहोरुमण्डलः ॥ ७८ ॥  
 समनन्तरमेवास्या भर्ता प्राणैर्व्ययुज्यत ।  
 पपात च महीपृष्ठे पतन्तं जगृहे च सा ॥ ७९ ॥

अनसूयोवाच ॥

न विपादस्त्वया भद्रे कर्तव्यः पश्य मे बलं ।  
 पतिशुश्रूषयावाप्तं तपसः किञ्चिरेण ते ॥ ८० ॥  
 यथा भर्तृसमं नान्यमपश्यं पुरुषं क्वचित् ।  
 रूपतः शीलतो बुद्ध्या वाङ्माधुर्यादिभूषणैः ॥ ८१ ॥  
 तेन सत्येन विप्रोऽयं व्याधिमुक्तः पुनर्युवा ।  
 प्राप्नोतु जीवितं भार्यासहायः शरदां शतं ॥ ८२ ॥  
 यथा भर्तृसमं नान्यमहं पश्यामि दैवतं ।  
 तेन सत्येन विप्रोऽयं पुनर्जीवत्वनामयः ॥ ८३ ॥  
 कर्मणा मनसा वाचा भर्तुराराधनं प्रति ।  
 यथा ममोद्यमो नित्यं तथायं जीवतां द्विजः ॥ ८४ ॥

पुत्र उवाच ॥

ततो विप्रः समुत्तस्थौ व्याधिमुक्तः पुनर्युवा ।  
 स्वभाभिर्भासयन् वेश्म वन्दारक इवाजरः ॥ ८५ ॥  
 ततोऽपतत् पुष्पदृष्टिर्देववाद्यादिनिस्वनः ।  
 लेभिरे च मुदं देवा अनसूयामथानुवन् ॥ ८६ ॥

देवा ऊचुः ॥

वरं दृणीष्व कल्याणि देवकार्यं मदत् कृतं ।

त्वया यस्मात्ततो देवा वरदास्ते तपस्विनि ॥ ८७ ॥

अनसूयोवाच ॥

यदि देवाः प्रसन्ना मे पितामहपुरोगमाः ।

वरदा वरयोग्या च यद्यहं भवतां मता ॥ ८८ ॥

तद्यान्तु मम पुत्रत्वं ब्रह्मविष्णुमहेश्वराः ।


योगञ्च प्राप्नुयां भर्तृसहिता क्लेशमुक्तये ॥ ८९ ॥

एवमस्त्विति तां देवा ब्रह्मविष्णुशिवादयः ।

प्रोक्ता जगमुर्यथान्यायमनुमान्य तपस्विनीं ॥ ९० ॥

इति मार्कण्डेयपुराणे पितापुत्रसंवादे अनसूयावरप्राप्तिः ॥ १६ ॥

सप्तदशोऽध्यायः ॥



पुत्र उवाच ॥

ततः काले बहुतिथे द्वितीयो ब्रह्मणः सुतः ।

स्वभार्या भगवानत्रिरनसूयामपश्यत ॥ १ ॥

ऋतुस्नातां सुचार्वङ्गीं लोभनीयोत्तमाकृतिं ।

सकामो मनसा भेजे स मुनिस्तामनिन्दितां ॥ २ ॥

तस्याभिधायतस्तान्तु विकारो योऽन्वजायत ।

तमेवोवाह पवनस्तिरश्चोर्ध्वञ्च वेगवान् ॥ ३ ॥

ब्रह्मरूपञ्च शुक्लाभं पतमानं समन्ततः ।

सोमरूपं रजोपेतं दिशस्तं जगद्दृश ॥ ४ ॥

स सोमो मानसो जज्ञे तस्यामत्रेः प्रजापतेः ।  
 पुत्रः समस्तसत्त्वानामायुराधार एवच ॥ ५ ॥  
 तुष्टेन विष्णुना जज्ञे दत्तात्रेयो महात्मना ।  
 स्वशरीरात् समुत्पाद्य सत्वोद्रिक्तो द्विजोत्तमः ॥ ६ ॥  
 दत्तात्रेय इति ख्यातः सोऽनुसूयास्तनं पपौ ।  
 विष्णुरेवावतीर्णोऽसौ द्वितीयोऽत्रेः सुतोऽभवत् ॥ ७ ॥  
 सप्ताहात् प्रच्युतो मातुरुदरात् कुपितो यतः ।  
 हैहयेन्द्रमुपावृत्तमपराध्यन्तमुद्धतं ॥ ८ ॥  
 दृष्ट्वाचौ कुपितः सद्यो दग्धकामः स हैहयं ।  
 गर्भवासमहायासदुःखामर्षसमन्वितः ॥ ९ ॥  
 दुर्वासास्तमसोद्रिक्तो रुद्रांशः समजायत ।  
 इति पुत्रत्रयं तस्या जज्ञे ब्रह्मेशवैष्णवं ॥ १० ॥  
 सोमो ब्रह्माभवद्विष्णुर्दत्तात्रेयो व्यजायत ।  
 दुर्वासाः शङ्करो जज्ञे वरदानाद्विवौकसां ॥ ११ ॥  
 सोमः स्वरश्मिभिः शीतैर्वीरुधौषधिमानवान् ।  
 आप्याययन् सदा स्वर्गे वर्तते स प्रजापतिः ॥ १२ ॥  
 दत्तात्रेयः प्रजां पाति दुष्टदैत्यनिबर्हनात् ।  
 शिष्टानुग्रहकृत्तेति ज्ञेयश्चांशः स वैष्णवः ॥ १३ ॥  
 निर्दहत्यवमन्तारं दुर्वासा भगवानजः ।  
 रौद्रं समाश्रित्य वपुर्दृङ्मनोवाग्निरुद्धतः ॥ १४ ॥  
 सोमत्वं भगवानचिः पुनश्चक्रे प्रजापतिः ।  
 दत्तात्रेयोऽपि विषयान् योगस्थो बुभुजे हरिः ॥ १५ ॥

दुर्व्वासाः पितरं हित्वा मातरं चोत्तमं व्रतं ।  
 उन्नात्ताख्यं समाश्रित्य परिवभ्राम मेदिनीं ॥ १६ ॥  
 मुनिपुत्रवृत्तो योगी दत्तात्रेयोऽप्यसङ्गितां ।  
 अभीक्ष्यमानः सरसि निममज्ज चिरं प्रभुः ॥ १७ ॥  
 तथापि तं महात्मानमतीव प्रियदर्शनं ।  
 तत्त्यजुर्न कुमारास्ते सरसस्तीरमाश्रिताः ॥ १८ ॥  
 दिव्ये वर्षशते पूर्णा यदा ते न त्यजन्ति तं ।  
 तत्प्रीत्या सरसस्तीरं सर्वे मुनिकुमारकाः ॥ १९ ॥  
 ततो दिव्याम्बरधरां चारुपीननितम्बिनीं ।  
 नारीमादाय कल्याणीमुत्ततार जलान्मुनिः ॥ २० ॥  
 स्त्रीसन्निकर्षाद्यद्येते परित्यज्यन्ति मामिति ।  
 मुनिपुत्रास्ततोऽसङ्गी स्यास्यामीति विचिन्तयन् ॥ २१ ॥  
 तथापि तं मुनिसुता न त्यजन्ति यदा मुनिं ।  
 ततः सह तया नार्था मद्यपानमथापिवत् ॥ २२ ॥  
 सुरापानरतं ते न सभार्यं तत्त्यजुस्ततः ।  
 गीतवाद्यादिवनिताभोगसंसर्गदूषितं ॥ २३ ॥  
 मन्यमाना महात्मानं तया सह वहिष्कृत्य ।  
 नावाप दोषं योगीशो वारुणीं स पिवन्नपि ॥ २४ ॥  
 अन्तावसायिवेश्मान्तर्मातरिश्वा वसन्निव ।  
 सुरां पिवन् सपत्नीकस्तपस्तेपे स योगवित् ॥  
 योगीश्वरश्चिन्त्यमानो योगिभिर्मुक्तिकाङ्क्षिभिः ॥ २५ ॥

इति श्रीमार्कण्डेयपुराणे दत्तात्रेयोत्पत्तिः ॥ २७ ॥

पुत्र उवाच ॥

कस्यचित्तथ कालस्य कृतवीर्यात्मजोऽर्जुनः ।  
 कृतवीर्ये दिवं याते मन्त्रिभिः सपुरोहितैः ॥ १ ॥  
 पौरैश्चात्माभिपेकार्थं समाहूतोऽब्रवीदिदं ।  
 नाहं राज्यं करिष्यामि मन्त्रिणो नरकोत्तरं ॥ २ ॥  
 यदर्थं गृह्यते शुल्कं तदनिष्पादयन् वृथा ।  
 पण्यानां द्वादशं भागं भूपालाय वणिग्जनः ॥ ३ ॥  
 दत्तार्थरक्षिभिर्मार्गं रक्षितो याति दस्युतः ।  
 गोपाश्च घृततक्रादेः षड्भागश्च कृषीबलाः ॥ ४ ॥  
 दत्तान्यद्भुजे दद्युर्यदि भागं ततोऽधिकं ।  
 पण्यादीनामशेषाणां वणिजो गृह्णातस्ततः ॥ ५ ॥  
 इष्टापूर्त्तविनाशाय तद्राजश्चौरधर्मिणः ।  
 यद्यन्यैः पाल्यते लोकस्तद्व्यन्तरसंश्रितः ॥ ६ ॥  
 गृह्णातो बलिषड्भागं नृपतेर्नरको भुवं ।  
 निरूपितमिदं राज्ञः पूर्वैरक्षणवेतनं ॥ ७ ॥  
 अरक्षंश्चौरतश्चौर्यन्तदेनो नृपतेर्भवत् ।  
 तस्माद्यदि तपरतस्मा प्राप्तो योगित्वमीषितं ॥ ८ ॥  
 भुवः पालनसामर्थ्ययुक्त एको महीपतिः ।  
 पृथिव्यां शस्त्रधृङ्मान्यस्त्वहमेवर्द्धिसंयुतः ॥  
 ततो भविष्ये नात्मानं करिष्ये पापभागिनं ॥ ९ ॥

पुत्र उवाच ॥

तस्य तन्निश्चयं ज्ञात्वा मन्त्रिमध्ये स्थितोऽब्रवीत् ।  
 गर्गो नाम महाबुद्धिर्मुनिश्रेष्ठो वयोऽतिगः ॥ १० ॥  
 यद्येवं कर्तुंकामस्त्वं राज्यं सम्यक् प्रशासितुं ।  
 ततः शृणुष्व मे वाक्यं कुरुष्व च नृपात्मज ॥ ११ ॥  
 दत्तात्रेयं महाभागं सकृद्दोषीकृताश्रयं ।  
 तमाराधय भूपाल पाति यो भुवनत्रयं ॥ १२ ॥  
 योगयुक्तं महाभागं सर्वत्र समदर्शिनं ।  
 विष्णोरंशं जगद्धातुरवतीर्णं महीतले ॥ १३ ॥  
 यमाराध्य सहस्राक्षः प्राप्तवान् पदमात्मनः ।  
 हतं दुरात्मभिर्दैत्यैर्जघान च दितेः सुतान् ॥ १४ ॥

अर्जुन उवाच ॥

कथमाराधितो देवैर्दत्तात्रेयः प्रतापवान् ।  
 कथञ्चापहतं दैत्यैरिन्द्रत्वं प्राप वासवः ॥ १५ ॥

गर्ग उवाच ॥

देवानां दानवानाञ्च युद्धमासीत् सदारुणं ।  
 दैत्यानामीश्वरो जम्भो देवानाञ्च शचीपतिः ॥ १६ ॥  
 तेषाञ्च युद्ध्यमानानान्दिव्यः संवत्सरो गतः ।  
 ततो देवाः पराभूता दैत्या विजयिनोऽभवन् ॥ १७ ॥  
 विप्रचित्तिमुखैर्देवा दानवैस्ते पराजिताः ।  
 पलायनकृतोत्साहा निरुत्साहा द्विपञ्जये ॥ १८ ॥

वृहस्पतिमुपागम्य दैत्यसैन्यबधेष्ववः ।  
अमन्त्रयन्त सहिता वालिखिल्यैस्तथर्षिभिः ॥ १८ ॥

वृहस्पतिरुवाच ॥

दत्तात्रेयं महात्मानमत्रेः पुत्रं तपोधनं ।  
विकृताचरणं भक्त्या सन्तोषयितुमर्हथ ॥ २० ॥  
स वो दैत्यविनाशाय वरदो दास्यते वरं ।  
ततो हनिष्यथ सुरा सहिता दैत्यदानवान् ॥ २१ ॥

गर्ग उवाच ॥

इत्युक्तास्ते तदा जग्मुर्दत्तात्रेयाश्रमं सुराः ।  
ददृशुश्च महात्मानं तं ते लक्ष्मणा समन्वितं ॥ २२ ॥  
उज्जीयमानं गन्धर्वैः सुरापानरतं मुनिं ।  
ते तस्य गत्वा प्रणतिमवदन् साध्यसाधनं ॥ २३ ॥  
चक्रुः स्तवं चोपजह्रुर्भक्ष्यभोज्यसगादिकं ।  
तिष्ठन्तमनुतिष्ठन्ति यान्तं यान्ति दिवौकसः ॥ २४ ॥  
आराधयामासुरधः स्थितास्तिष्ठन्तमासने ।  
स प्राह प्रणतान्देवान्दत्तात्रेयः किमिष्यते ॥  
भक्तो भवद्भिर्येनेयं शुश्रूषा क्रियते मम ॥ २५ ॥

देवा ऊचुः ॥

दानवैर्मुनिशार्दूल जम्भाद्यैर्भूर्भुवादिकं ।  
हृतं त्रैलोक्यमाक्रम्य क्रतुभागाश्च कृत्स्नशः ॥ २६ ॥  
तद्धधे कुरु बुद्धिं त्वं परित्राणाय नोऽनघ ।  
त्वत्पसादादभीष्टामः पुनः प्राप्तं त्रिपिष्टपं ॥ २७ ॥

दत्तात्रेय उवाच ॥

मद्यासक्तोऽहमुच्छिष्टो नचैवाहं जितेन्द्रियः ।  
कथमिच्छेय मत्तोऽपि देवाः शत्रुपराभवं ॥ २८ ॥

देवा ऊचुः ॥

अनघस्त्वं जगन्नाथ न लेपस्तव विद्यते ।  
विद्याक्षालनशुद्धान्तर्निविष्टज्ञानदीधिते ॥ २९ ॥

दत्तात्रेय उवाच ॥

सत्यमेतत् सुरा विद्या ममास्ति समदर्शिनः ।  
अस्यास्तु योषितः सङ्गादहमुच्छिष्टतां गतः ॥ ३० ॥  
स्त्रीसम्भोगो हि दोषाय सातत्येनोपसेवितः ।  
एवमुक्तास्ततो देवाः पुनर्वचनमब्रुवन् ॥ ३१ ॥

देवा ऊचुः ॥

अनघेयं द्विजश्रेष्ठ जगन्माता न दुष्यते ।  
यथांशुमाला सूर्यस्य द्विजचण्डालसङ्गिनी ॥ ३२ ॥

गर्ग उवाच ॥

एवमुक्तास्ततो देवैर्दत्तात्रेयोऽब्रवीदिदं ।  
प्रहस्य त्रिदशान् सर्वान् यद्येतद्भवतां मतं ॥ ३३ ॥  
तदाह्वयासुरान् सर्वान् युद्धाय सुरसत्तमाः ।  
इहानयत मद्वदृष्टिगोचरं मा विलम्बत ॥ ३४ ॥  
मद्वदृष्टिपातहुतभुक्प्रक्षीणवलतेजसः ।  
येन नाशमशेषास्ते प्रयान्ति मम दर्शनात् ॥ ३५ ॥



गर्ग उवाच ॥

तस्य तद्वचनं श्रुत्वा देवैर्देव्या महाबलाः ।  
 आहवाय समाहृता जग्मुद्वगणान् रूपा ॥ ३६ ॥  
 ते हन्यमाना दैतेयैर्देवाः शीघ्रं भयातुराः ।  
 दत्तात्रेयाश्रमं जग्मुः समेताः शरणार्थिनः ॥ ३७ ॥  
 तमेव विविशुर्देव्याः कालयन्तो दिवौकसः ।  
 ददृशुश्च महात्मानं दत्तात्रेयं महाबलं ॥ ३८ ॥  
 वामपार्श्वस्थितामिष्टामशेषजगतां शुभां ।  
 भार्याञ्चास्य सुचार्वङ्गीं लक्ष्मीमिन्दुनिभाननां ॥ ३९ ॥  
 नीलोत्पलाभनयनां पीनश्रोणिपयोधरां ।  
 गदन्तीं मधुरां भाषां सर्व्वैर्योगिह्नुणैर्युतां ॥ ४० ॥  
 ते तां दृष्ट्वाग्रतो दैव्याः साभिलाषा मनोभवं ।  
 न शेकुरुद्वतं धैर्यान्मनसा बोद्धुमातुराः ॥ ४१ ॥  
 त्यक्त्वा देवान् स्त्रियं तान्तु हर्तुकामा हतौजसः ।  
 तेन पापेन मुह्यन्तः संसक्तास्ते ततोऽब्रुवन् ॥ ४२ ॥  
 स्त्रीरत्नमेतत् त्रैलोके सारं नो यदि वै भवेत् ।  
 कृतकृत्यास्ततः सर्व्व इति नो भावितं मनः ॥ ४३ ॥  
 तस्मात् सर्व्वं समुत्क्षिप्य शिविकायां सुरार्हनाः ।  
 आरोग्य स्वमधिष्ठानं नयाम इति निश्चिताः ॥ ४४ ॥

गर्ग उवाच ॥

सानुरागास्ततस्ते तु प्रोक्ताश्चेत्यं परस्परं ।  
 तस्य तां योषितं साध्वीं समुत्क्षिप्य स्मरार्हिताः ॥ ४५ ॥

शिविकायां समारोप्य सहिता दैत्यदानवाः ।  
 शिरःसु शिविकां कृत्वा स्वस्थानाभिमुखं ययुः ॥ ४६ ॥  
 दत्तात्रेयस्ततो देवान् विहस्येदमथाब्रवीत् ।  
 दिष्ट्या वर्द्धय दैत्यानामेषा लक्ष्मीः शिरोगता ॥  
 सप्त स्थानान्यतिक्रान्ता नवमन्यमुपैष्यति ॥ ४७ ॥

देवा ऊचुः ॥

कथयस्व जगन्नाथ केषु स्थानेष्ववस्थिता ।  
 पुरुषस्य फलं किं वा प्रयच्छत्यथ नश्यति ॥ ४८ ॥

दत्तात्रेय उवाच ॥

नृणां पदे स्थिता लक्ष्मीर्निलयं संप्रयच्छति ।  
 सकथ्योश्च संस्थिता वस्त्रं तथा नानाविधं वसु ॥ ४९ ॥  
 कलत्रञ्च गुह्यसंस्था क्रीडस्थापत्यदायिनी ।  
 मनोरथान् पूरयति पुरुषाणां हृदि स्थिता ॥ ५० ॥  
 लक्ष्मीर्लक्ष्मीवतां श्रेष्ठा कण्ठस्था कण्ठभूषणं ।  
 अभीष्टबन्धुदारैश्च तथाश्लेषं प्रवासिभिः ॥ ५१ ॥  
 रूष्टानुवाक्यलावण्यमाज्ञामवितथां तथा ।  
 मुखसंस्था कवित्वञ्च यच्छत्युदधिसम्भवा ॥ ५२ ॥  
 शिरोगता सन्त्यजति ततोऽन्यं याति चाश्रयं ।  
 सेयं शिरोगता चैतान् परित्यज्यति साम्प्रतं ॥ ५३ ॥  
 प्रगृह्यास्त्राणि बध्यन्तां तस्मादेते सुरारयः ।  
 न मेतद्व्यं भृशं चैते मया निस्तेजसः कृताः ॥  
 परदारारवमर्षाच्च दग्धपुण्या हतौजसः ॥ ५४ ॥

गर्ग उवाच ॥

ततस्ते विविधैरस्त्रैर्बध्यमानाः सुरारयः ।  
 मूर्ध्नि लक्ष्म्या समाक्रान्ता विनेशुरिति नः श्रुतं ॥ ५५ ॥  
 लक्ष्मीश्चोत्पत्य संप्राप्ता दत्तात्रेयं महामुनिं ।  
 स्तूयमाना सुरैः सर्वैर्देव्यनाशान्मुदान्वितैः ॥ ५६ ॥  
 प्रणिपत्य ततो देवा दत्तात्रेयं मनीषिणं ।  
 नाकपृष्ठमनुप्राप्ता यथापूर्वं गतज्वराः ॥ ५७ ॥  
 तथा त्वमपि राजेन्द्र यदीच्छसि यथेप्सितं ।  
 प्राप्तुमैश्वर्यमतुलं तूर्णमाराधयस्व तं ॥ ५८ ॥

इति श्रीमार्कण्डेयपुराणे गर्गवाक्यं ॥ १८ ॥

ऊनविंशोऽध्यायः ॥



पुत्र उवाच ॥

इत्यृषेर्वचनं श्रुत्वा कार्त्तवीर्यो नरेश्वरः ।  
 दत्तात्रेयाश्रमं गत्वा तं भक्त्या समपूजयत् ॥ १ ॥  
 पादसंवाहनाद्येन मध्वाद्याहरणेन च ।  
 सूक्चन्दनादिगन्धाम्बुफलाद्यानयनेन च ॥ २ ॥  
 तथान्नसाधनैस्तस्य उच्छिष्टापोहनेन च ।  
 परितुष्टो मुनिर्भूय तमुवाच तथैव सः ॥ ३ ॥  
 यथैवोक्ताः पुरा देवा मद्यभोगादिकुत्सनं ।

स्त्री चेयं मम पार्श्वस्थेतद्भोगाच्च कुत्सितं ॥ ४ ॥  
 सदैवाहं न मामेवमुपरोड्धुं त्वमर्हसि ।  
 अशक्तमुपकाराय शक्तमाराधयस्व भोः ॥ ५ ॥

जड उवाच ॥

तेनैवमुक्तो मुनिना स्मृत्वा गर्गवचश्च तत् ।  
 प्रत्युवाच प्रणम्यैनं कार्त्तवीर्यार्जुनस्तदा ॥ ६ ॥

अर्जुन उवाच ॥

किं मां मोहयसे देव स्वां गाथां समुपाश्रितः ।  
 अनघस्त्वं तथैवेयं देवी सर्व्वभवारणिः ॥ ७ ॥  
 इत्युक्तः प्रीतिमान् देवस्ततस्तं प्रत्युवाच ह ।  
 कार्त्तवीर्य्यं महाभागं वशीकृतमहीतलं ॥ ८ ॥  
 वरं वृणीष्व गुह्यं मे यत् त्वया समुदीरितं ।  
 तेन तुष्टिः परा जाता त्वय्यद्य मम पार्थिव ॥ ९ ॥  
 ये च मां पूजयिष्यन्ति गन्धमाल्यादिभिर्नराः ।  
 मांसमद्योपहारैश्च मिष्टान्नैश्चाज्यसंयुतैः ॥ १० ॥  
 लक्ष्मीसमेतं गीतैश्च ब्राह्मणानान्तथार्चनैः ।  
 वाद्यैर्मनोरमैर्वीणावेणुशङ्खादिभिस्तथा ॥ ११ ॥  
 तेषामहं परां तुष्टिं पुत्रदारधनादिकं ।  
 प्रदास्याम्यवधातच्च हनिष्याम्यव मन्यतां ॥ १२ ॥  
 स त्वं वरय भद्रं ते वरं यन्मनसेप्सितं ।  
 प्रसादसुमुखस्तेऽहं गुह्यनामप्रकीर्त्तनात् ॥ १३ ॥

कार्त्तवीर्य उवाच ॥

यदि देव प्रसन्नस्त्वं तत्प्रयच्छर्द्धिमुत्तमां ।  
 यया प्रजाः पालयेऽहं नचाधर्ममवाप्नुयां ॥ १४ ॥  
 परानुसरणे ज्ञानमप्रतिद्वन्द्वतां रणे ।  
 सहस्रमाप्तुमिच्छामि बाहूनां लघुतागुणं ॥ १५ ॥  
 असङ्गा गतयः सन्तु शैलाकाशाम्बुभूमिषु ।  
 पातालेषु च सर्वेषु बधश्चाप्यधिकान्नरात् ॥ १६ ॥  
 तथोन्मार्गप्रवृत्तस्य चास्तु सन्मार्गदेशकः ।  
 सन्तु मेऽतिथयः श्लाघ्या वित्तदाने तथाक्षये ॥ १७ ॥  
 अनष्टद्रव्यता राष्ट्रे ममानुस्मरणेन च ।  
 त्वयि भक्तिर्गमैवास्तु नित्यमव्यभिचारिणी ॥ १८ ॥

दत्तात्रेय उवाच ॥

यत्र ते कीर्त्तिताः सर्वे तान् वरान् समवाप्स्यसि ।  
 मत्प्रसादाच्च भविता चक्रवर्त्ती त्वमीश्वरः ॥ १९ ॥


जड उवाच ॥

प्रणिपत्य ततस्तस्मै दत्तात्रेयाय सोऽर्जुनः ।  
 आनाय्य प्रवृत्तीः सम्यगभिषेकमगृह्णत ॥ २० ॥  
 आघोषयामास तदा स्थितो राज्ये स हैहयः ।  
 दत्तात्रेयात् परामृद्धिमवाप्यातिबलान्वितः ॥ २१ ॥  
 अद्य प्रभृति यः शस्त्रं मामृतेऽन्यो ग्रहीष्यति ।  
 हन्ताव्यः स मया दस्युः परहिंसारतोऽपि वा ॥ २२ ॥  
 इत्याजसे न तद्राष्ट्रे कश्चिदायुधधृङ्ग्नरः ।

तमृते पुरुषव्याघ्रं बभूवोरुपराक्रमं ॥ २३ ॥  
 राश्व ग्रामपालोऽभूत् पशुपालः स एव च ।  
 श्वेत्तपालः स एवासीद्विजातीनाञ्च रक्षिता ॥ २४ ॥  
 तपस्विनां पालयिता सार्थपालस्तु सोऽभवत् ।  
 दस्युव्यालाग्निशस्त्रादिभयेष्वन्यौ निमज्जतां ॥ २५ ॥  
 अन्यसु चैव मग्नानामापत्सु परवीरहा ।  
 स एव संस्मृतः सद्यः समुद्धर्त्ताभवन्नृणां ॥ २६ ॥  
 अनष्टद्रव्यता चासीत्तस्मिन् शासति पार्थिवे ।  
 तेनेष्टं बहुभिर्यज्ञैः समाप्तवरदक्षिणैः ॥ २७ ॥  
 तेनैव च तपस्तप्तं संग्रामेष्वभिचेष्टितं ।  
 तस्यर्द्धिमतिमानञ्च दृष्ट्वा प्राहाङ्गिरा मुनिः ॥ २८ ॥  
 न नूनं कार्त्तवीर्यस्य गतिं यास्यन्ति पार्थिवाः ।  
 यज्ञैर्दानैस्तपोभिर्त्वा संग्रामे चातिचेष्टितैः ॥ २९ ॥  
 दत्तात्रेयाद्दिने यस्मिन् स प्रापर्द्धिं नरेश्वरः ।  
 तस्मिंस्तस्मिन् दिने यागं दत्तात्रेयस्य सोऽकरोत् ॥ ३० ॥  
 तत्रैव च प्रजाः सर्वास्तस्मिन्नहनि भूपतेः ।  
 तस्यर्द्धिं परमां दृष्ट्वा यागञ्चक्रुः समाधिना ॥ ३१ ॥  
 इत्येतत्तस्य माहात्म्यं दत्तात्रेयस्य धीमतः ।  
 विष्णोश्चराचरगुरोरनन्तस्य महात्मनः ॥ ३२ ॥  
 प्रादुर्भावाः पुराणेषु कथ्यन्ते शार्ङ्गधन्विनः ।  
 अनन्तस्याप्रमेयस्य शंखचक्रगदाभृतः ॥ ३३ ॥  
 एतस्य परमं रूपं यश्चिन्तयति मानवः ।

स सुखी स च संसारात् समुत्तीर्णोऽचिराद्भवेत् ॥ ३४ ॥  
 सदैव वैष्णवानाञ्च भक्त्याहं सुलभोऽस्मि भोः ।  
 इत्येवं यस्य वै वाचस्तं कथं नाश्रयेज्जनः ॥ ३५ ॥  
 अधर्मास्य विनाशाय धर्माचारार्थमेव च ।  
 अनादिनिधनो देवः करोति स्थितिपालनं ॥ ३६ ॥  
 तथैव जन्म चाख्यातमनर्कं कथयामि ते ।  
 तथा च योगः कथितो दत्तात्रेयेण तस्य वै ॥  
 पितृभक्तस्य राजर्षेः परमं कथं महात्मनः ॥ ३७ ॥  
 इति श्रीमार्कण्डेयपुराणे दत्तात्रेयीयं समाप्तं ॥ १६ ॥

विंशोऽध्यायः ॥



जड उवाच ॥

प्राग्वभूव महावीर्यः शत्रुजिन्नाम पार्थिवः ।  
 ततोऽप्यस्य यज्ञेषु सोमावाह्या पुरन्दरः ॥ १ ॥  
 तस्यात्मजो महावीर्यो बभूवारिविदारणः ।  
 बुद्धिविक्रमलावण्यैर्गुरुशक्राश्रिभिः समः ॥ २ ॥  
 स समानवयो बुद्धिसत्त्वविक्रमचेष्टितैः ।  
 नृपपुत्रो नृपसुतैर्नित्यमास्ते समावृतः ॥ ३ ॥  
 कदाचिच्छास्त्रसम्भारविवेककृतनिश्चयः ।  
 कदाचित् काव्यसंलापगीतनाटकसम्भवैः ॥ ४ ॥  
 तथैवाश्विनोदैश्च शस्त्रास्त्रविनयेषु च ।

योग्यानि युद्धनागाश्वस्यन्दनाभ्यासतत्परः ॥ ५ ॥  
 रेमे नरेन्द्रपुत्रोऽसौ नरेन्दतनयैः सह ।  
 यथैव हि दिवा तद्वद्वाचावपि मुदा युतः ॥ ६ ॥  
 तेषान्तु क्रीडतां तत्र द्विजभूपविशं सुताः ।  
 समानवयसः प्रीत्या रन्तुमायान्यनेकशः ॥ ७ ॥  
 कस्यचित्तथ कालस्य नागलोकान्महीतलं ।  
 कुमारावागतौ नागौ पुञ्जावश्वतरस्य तु ॥ ८ ॥  
 ब्रह्मरूपप्रतिच्छन्नौ तरुणौ प्रियदर्शनौ ।  
 तौ तैर्नृपसुतैः सार्द्धं तथैवान्यैर्द्विजन्मभिः ॥ ९ ॥  
 विनोदैर्विविधैस्तत्र तम्यतुः प्रीतिसंयुतौ ।  
 सर्वे च ते नृपसुतास्ते च ब्रह्मविशं सुताः ॥ १० ॥  
 नागराजात्मजौ तौ च स्नानसंवाहनादिकं ।  
 वस्त्रगन्धानुसंयुक्तांश्चक्रुर्भागभुजिक्रियां ॥ ११ ॥  
 अहन्यहन्यनुप्राप्ते तौ च नागकुमारकौ ।  
 आजगमतुर्मुदा युक्तौ प्रीत्या सूनोर्महीपतेः ॥ १२ ॥  
 स च ताभ्यां नृपसुतः परं निर्वर्णमाप्तवान् ।  
 विनोदैर्विविधैर्हास्यसंलापादिभिरेव च ॥ १३ ॥  
 विना ताभ्यां न बुभुजे न सखी न पपौ मधु ।  
 न रराम न जग्राह शास्त्राख्यात्मगुणैर्द्वये ॥ १४ ॥  
 रसातले च तौ रात्रिं विना तेन महात्मना ।  
 निश्वासपरमौ नीत्वा जगमतुस्तं दिने दिने ॥ १५ ॥  
 मर्त्यलोके परा प्रीतिर्भवतोः केन पुत्रकौ ।



सहेति पप्रच्छ पिता तावुभौ नागदारकौ ॥ १६ ॥  
दृष्टयोरत्र पाताले बहूनि दिवसानि मे ।  
दिवा रजन्यामेवोभौ पश्यामि प्रियदर्शनौ ॥ १७ ॥

जड उवाच ॥

इति पित्रा स्वयं पृष्टौ प्रणिपत्य कृताञ्जली ।  
प्रत्यूचतुर्माहाभागावुरगाधिपतेः सुतौ ॥ १८ ॥  
पुत्रावूचतुः ॥

पुत्रः शत्रुजितस्तात नाम्ना ख्यात ऋतध्वजः ।  
रूपवानार्जवोपेतः शूरो मानी प्रियम्बदः ॥ १९ ॥  
अनापृष्टकथो वाग्मी विद्वान् मैत्रो गुणाकरः ।  
मान्यमानयिता धीमान् ह्रीमान् विनयभूषणः ॥ २० ॥  
तस्योपचारसंप्रीतिसमोपापहृतं मनः ।  
नागलोके भुवो लोके न रतिं विन्दते पितः ॥ २१ ॥  
तद्वियोगेन नस्तात न पातालञ्च शीतलं ।  
परितापाय तत्सङ्गादाह्लादाय रविर्दिवा ॥ २२ ॥

पितोवाच ॥

पुत्रः पुण्यवतो धन्यः स यस्यैवं भवद्विधैः ।  
परोक्षस्यापि गुणिभिः क्रियते गुणकीर्तनं ॥ २३ ॥  
सन्ति शास्त्रविदोऽशीलाः सन्ति मूर्खाः सुशीलिनः ।  
शास्त्रशीलसमं मन्ये पुत्रौ धन्यतरं तु तं ॥ २४ ॥  
यस्य मित्रगुणान् मित्राण्यमित्राश्च पराक्रमं ।  
कथयन्ति सदा सत्सु पुत्रवांस्तेन वै पिता ॥ २५ ॥

तस्योपकारिणः कच्चिद्भवद्भगामभिवाञ्छितं ।  
 किञ्चिन्निष्पादितं वत्सो परितोषाय चेतसः ॥ २६ ॥  
 स धन्यो जीवितं तस्य तस्य जन्म सुजन्मनः ।  
 यस्यार्थिनो न विमुग्धा मित्रार्थो न च दुर्बलः ॥ २७ ॥  
 मद्गृहे यत्सुवर्णादि रत्नं वाहनमासनं ।  
 यच्चान्यत्मीतये तस्य तद्देयमविशङ्कया २८ ॥  
 धिक् तस्य जीवितं पुंसो मित्राणामुपकारिणां ।  
 प्रतिरूपमकुर्वन् यो जीवामीत्यवगच्छति ॥ २९ ॥  
 उपकारं सुहृदगे योऽपकारञ्च शत्रुषु ।  
 नृमेघो वर्षति प्राज्ञस्तस्येच्छन्ति सदोन्नतिं ॥ ३० ॥

पुत्रावूचतुः ॥

किन्तस्य कृतकृत्यस्य कर्तुं शक्येत केनचित् ।  
 यस्य सर्वार्थिनो गेहे सर्वकामैः सदार्चिताः ॥ ३१ ॥  
 यानि रत्नानि तद्गेहे पाताले तानि नः कुतः ।  
 वाहनासनयानानि भूषणान्यम्बराणि च ॥ ३२ ॥  
 विज्ञानं तत्र यच्चास्ति तदन्यत्र न विद्यते ।  
 प्राज्ञानामप्यसौ तात सर्वसन्देहहृत्तमः ॥ ३३ ॥  
 एकं तस्यास्ति कर्तव्यमसाध्यं तच्च नौ मतं ।  
 हिरण्यगर्भगोविन्दशर्वादीनीश्वरादृते ॥ ३४ ॥

पितृवाच ॥

तथापि श्रोतुमिच्छामि तस्य यत्कार्यमुत्तमं ।  
 असाध्यमयवा साध्यं किं वासाध्यं विपश्चितां ॥ ३५ ॥

देवत्वममरेशत्वं तत्पूज्यत्वञ्च मानवाः ।  
 प्रयान्ति वाञ्छितं वान्यद्दृढं ये व्यवसायिनः ॥ ३६ ॥  
 नाविज्ञातं नचागम्यं नाप्राप्यं दिवि चेह वा ।  
 उद्यतानां मनुष्याणां यतचित्तेन्द्रियात्मनां ॥ ३७ ॥  
 योजनानां सहस्राणि व्रजन् याति पिपीलिकः ।  
 अगच्छन् वैनतेयोऽपि पादमेकं न गच्छति ॥ ३८ ॥  
 क भूतलं क्वच ध्रौवं स्थानं यत्मासवान् भुवः ।  
 उत्तानपाददृष्टपतेः पुत्रः सन् भूमिगोचरः ॥ ३९ ॥  
 तत्कथ्यतां महाभाग कार्यवान् येन पुत्रकौ ।  
 स भूपालसुतः साधुर्येनान्वृत्य भवेत् वां ॥ ४० ॥


पुत्रावूचतुः ॥

तेनाख्यातमिदं तात पूर्ववृत्तं महात्मना ।  
 कौमारके यथा तस्य वृत्तं सद्वृत्तशालिनः ॥ ४१ ॥  
 तन्तु शत्रुजितं तात पूर्वं कश्चिद्विजोत्तमः ।  
 गालवोऽभ्यागमद्भीमान् गृहीत्वा तुरगोत्तमं ॥ ४२ ॥  
 प्रत्युवाच च राजानं समुत्पेत्याश्रमं मम ।  
 कोऽपि दैत्याधमो राजन् विध्वंसयति पापदृत् ॥ ४३ ॥  
 तत्तद्रूपं समास्थाय सिंहेभवनचारिणां ।  
 अन्येषाञ्चाल्पकायानामहर्निशमकारणात् ॥ ४४ ॥  
 समाधिध्यानयुक्तस्य मौनव्रतरतस्य च ।  
 तथा करोति विघ्नानि यथा चलति मे मनः ॥ ४५ ॥

दग्धं कोपाग्निना सद्यः समर्थस्त्वं वयं न तु ।  
 दुःखार्जितस्य तपसो व्ययमिच्छामि पार्थिव ॥ ४६ ॥  
 एकदा तु मया राजन्नतिनिर्व्विण्णचेतसा ।  
 तत्क्षोभितेन निश्वासो निरीक्ष्यासुरमुज्झितः ॥ ४७ ॥  
 ततोऽम्बरतलात् सद्यः पतितोऽयं तुरङ्गमः ।  
 वाक् चाशरीरिणी प्राह नरनाथ शृणुष्व तां ॥ ४८ ॥  
 अश्रान्तः सकलं भूमेर्वलयं तुरगोत्तमः ।  
 समर्थः क्लान्तमर्केण तवायं प्रतिपादितः ॥ ४९ ॥  
 पातालाम्बरतोयेषु न चास्य विहता गतिः ।  
 समस्तदिक्षु व्रजतो न भङ्गः पर्व्वतेष्वपि ॥ ५० ॥  
 यतो भूवलयं सर्व्वमश्रान्तोऽयं चरिष्यति ।  
 अतः कुबलयो नाम्ना ख्यातिं लोके प्रयास्यति ॥ ५१ ॥  
 क्षिप्यत्यहर्निशं पापो यश्च त्वां दानवाधमः ।  
 तमध्येनं समारुह्य द्विजश्रेष्ठ हनिष्यति ॥ ५२ ॥  
 शत्रुजिन्नाम भूपालस्तस्य पुत्र ऋतध्वजः ।  
 प्राप्यैतदश्वरत्नञ्च ख्यातिमेतेन यास्यति ॥ ५३ ॥  
 सोऽहं त्वां समनुप्राप्तस्तपसो विघ्नकारिणं ।  
 तं निवारय भूपाल भागभाङ्गपतिर्यतः ॥ ५४ ॥  
 तदेतदश्वरत्नं ते मया भूप निवेदितं ।  
 पुत्रमाज्ञापय तथा यथा धर्मो न लुप्यते ॥ ५५ ॥  
 स तस्य वचनाद्राजा तं वै पुत्रमृतध्वजं ।  
 तमश्वरत्नमारोप्य कृतकौतुकमङ्गलं ॥ ५६ ॥

अप्रेषयत धर्मात्मा गालवेन समं तदा ।  
 स्वमाश्रमपदं सोऽपि तमादाय ययौ मुनिः ॥ ५७ ॥  
 इति श्रीमार्कण्डेयपुराणे कुवलाश्वीये ॥ २० ॥

एकविंशोऽध्यायः ॥



पितोवाच ॥

गालवेन समं गत्वा नृपपुत्रेण तेन यत् ।  
 कृतं तत्कथ्यतां पुत्रौ विचित्रा युवयोः कथा ॥ १ ॥  
 पुत्रावूचतुः ॥

स गालवाश्रमे रम्ये तिष्ठन् भूपालनन्दनः ।  
 सर्वविघ्नोपशमनञ्चकार ब्रह्मवादिनां ॥ २ ॥  
 वीरं कुवलयश्वं तं वसन्तं गालवाश्रमे ।  
 मदावलेपोपहतो नाजानाहानवाधमः ॥ ३ ॥  
 ततस्तं गालवं विप्रं सन्धोपासनतत्परं ।  
 शौकरं रूपमास्थाय प्रधर्षयितुमागमत् ॥ ४ ॥  
 मुनिशिष्यैरथोत्क्रुष्टे शीघ्रमारुह्य तं हयं ।  
 अन्वधावद्वराहं तं नृपपूत्रः शरासनी ॥ ५ ॥  
 आजघान च बाणेन चन्द्रार्द्धाकारवर्च्चसा ।  
 आकृष्य बलवज्रापञ्चारुचिचोपशोभितं ॥ ६ ॥  
 नाराचाभिहतः शीघ्रमात्मचाणपरो मृगः ।  
 गिरिपादपसम्बाधां सोऽन्वक्रामन्नाहटवीं ॥ ७ ॥

तमन्वधावद्देगेन तुरगोऽसौ मनोजवः ।  
 चोदितो राजपुत्रेण पितुरादेशकारिणा ॥ ८ ॥  
 अतिक्रम्याथ वेगेन योजनानि सहस्रशः ।  
 धरण्यां विवृते गर्त्ते निपपात लघुक्रमः ॥ ९ ॥  
 तस्यानन्तरमेवाशु सोऽप्यश्वी नृपतेः सुतः ।  
 निपपात महागर्त्ते तिमिरौघसमावृते ॥ १० ॥  
 ततो नादृश्यत मृगः स तस्मिन्नाजसूनुना ।  
 प्रकाशञ्च स पातालमपश्यत्तत्र नापि तं ॥ ११ ॥  
 ततोऽपश्यत् स सौवर्गाप्रासादशतसंकुलं ।  
 पुरन्दरपुरप्रख्यं पुरं प्राकारशोभितं ॥ १२ ॥  
 तत्प्रविश्य स नापश्यत्तत्र कञ्चिन्नरं पुरे ।  
 भ्रमता च ततो दृष्टा तत्र योषित्वरान्विता ॥ १३ ॥  
 सा पृष्टा तेन तन्वङ्गी प्रस्थिता केन कस्य वा ।  
 नोवाच किञ्चित् प्रासादमारुरोह च भाविनी ॥ १४ ॥  
 सोऽप्यश्वमेकतो बद्धा तामेवानुससार वै ।  
 विसायोत्फुल्लनयनो निःशङ्को नृपतेः सुतः ॥ १५ ॥  
 ततोऽपश्यत् सुविस्तीर्णं पर्यङ्के सर्वकाञ्चने ।  
 निषणां कन्यकामेकां कामयुक्तां रतीमिव ॥ १६ ॥  
 विसाष्टेन्दुमुखीं सुभ्रूं पीनश्रोणिपयोधरां ।  
 विम्बाधरौष्ठीं तन्वङ्गीं नीलोत्पलविलोचनां ॥ १७ ॥  
 रक्ततुङ्गनखीं श्यामां मृदीं ताम्रकराङ्घ्रिकां ।  
 करभोरूं सुदशनां नीलसूक्ष्मस्थिरालकां ॥ १८ ॥

तां दृष्ट्वा चारुसर्वाङ्गीमनङ्गाङ्गलतामिव ।  
 सोऽमन्यत्पार्थिवसुतस्तां रसातलदेवतां ॥ १९ ॥  
 सा च दृष्ट्वैव तं बाला नीलकुञ्चितमूर्धजं ।  
 पीनोरुस्कन्धबाहुं तममंस्त मदनं शुभा ॥ २० ॥  
 उत्तस्थौ च महाभागा चित्तक्षोभमवाप्य सा ।  
 लज्जाविस्मयदैन्यानां सद्यस्तन्वी वशं गता ॥ २१ ॥  
 कोऽयं देवो नु यशो वा गन्धर्वो वीरगोऽपि वा ।  
 विद्याधरो वा संप्राप्तः कृतपुण्यरतिर्नरः ॥ २२ ॥  
 एवं विचिन्त्य बहुधा निश्चस्य च महीतले ।  
 उपविश्य ततो भेजे सा मूर्च्छां मद्दिरेक्षणा ॥ २३ ॥  
 सोऽपि कामशराघातमवाप्य नृपतेः सुतः ।  
 तां समाश्वासयामास न भेतव्यमिति ब्रुवन् ॥ २४ ॥  
 सा च स्त्री या तदा दृष्टा पूर्वं तेन महात्मना ।  
 तालवृन्तमुपादाय पर्य्यवीजयदाकुला ॥ २५ ॥  
 समाश्वास्य तदा पृष्टा तेन सम्मोहकारणं ।  
 किञ्चित्क्षज्जान्विता बाला तस्याः सख्युर्न्यवेदयत् ॥ २६ ॥  
 सा चास्मै कथयामास नृपपुत्राय विस्तरात् ।  
 मोहस्य कारणं सर्व्वं तद्दर्शनसमुद्भवं ॥  
 यथा तया समाख्यातं तद्दृत्तान्तञ्च भाविनी ॥ २७ ॥

ह्युवाच ॥

विश्वावसुरिति ख्यातो दिवि गन्धर्व्वराट् प्रभो ।  
 तस्येयमात्मजा सुभ्रून्नाम्ना ख्याता मदालसा ॥ २८ ॥

वज्रकेतोः सुतश्चोग्रो दानवोऽरिविदारणः ।  
 पातालकेतुर्विस्थातः पातालान्तरसंश्रयः ॥ २९ ॥  
 तेनेयमुद्यानगता कृत्वा मायां तमोमयीं ।  
 अपहृत्य मया हीना बालानीता दुरात्मना ॥ ३० ॥  
 आगामित्वां त्रयोदश्यामुदच्यति किलासुरः ।  
 स तु नार्हति चार्वङ्गीं शूद्रो वेदश्रुतीमिव ॥ ३१ ॥  
 अतीते च दिने बालामात्मव्यापादनोद्यतां ।  
 सुरभिः ग्राह नायं त्वां प्राप्स्यते दानवाधमः ॥ ३२ ॥  
 मर्त्यलोकमनुप्राप्तं य एनं छेदयते शरैः ।  
 स ते भर्ता महाभागे अचिरेण भविष्यति ॥ ३३ ॥  
 अहञ्चास्याः सखी नाम्ना कुण्डलेति मनस्विनी ।  
 सुता विन्ध्यवतः पत्नी वीर पुष्करमालिनः ॥ ३४ ॥  
 हते भर्तारि शुभेन तीर्थात्तीर्थमनुव्रता ।  
 चरामि दिव्यया गत्या परलोकार्थमुद्यता ॥ ३५ ॥  
 पातालकेतुर्दुष्टात्मा वाराहं वपुरास्थितः ।  
 केनापि विद्धो बाणेन मुनीनां चाणकारणात् ॥ ३६ ॥  
 तच्चाहं तत्त्वतोऽन्विष्य त्वरिता समुपागता ।  
 सत्यमेव स केनापि ताडितो दानवाधमः ॥ ३७ ॥  
 इयञ्च मूर्च्छामगमत् कारणं यत् शृणुष्व तत् ।  
 त्वयि प्रीतिमती बाला दर्शनादेव मानद ॥ ३८ ॥  
 देवपुत्रोपमे चारुवाक्यादिगुणशालिनि ।  
 भार्या चान्यस्य विहिता येन विद्धः स दानवः ॥ ३९ ॥



एतस्मात् कारणाद्गोहं महान्तमियमागता ।  
 यावज्जीवञ्च तन्वङ्गी दुःखमेवोपभोक्ष्यते ॥ ४० ॥  
 त्वय्यस्या हृदयं रागि भर्त्ता चान्यो भविष्यति ।  
 यावज्जीवमतो दुःखं सुरभ्या नान्यथा वचः ॥ ४१ ॥  
 अहं त्वस्याः प्रभो प्रीत्या दुःखिताञ्च समागता ।  
 यतो विशेषो नैवास्ति स्वसखीनिजदेहयोः ॥ ४२ ॥  
 यद्येपाभिमतं वीरं पतिमाप्नोति शोभना ।  
 ततस्तत्प्रख्यं कुर्यान्निर्व्वप्रलीकेन चेतसा ॥ ४३ ॥  
 त्वन्तु को वा किमर्थं वा संप्राप्तोऽत्र महामते ।  
 देवो दैत्यो नु गन्धर्व्वः पन्नगः किन्नरोऽपि वा ॥ ४४ ॥  
 न ह्यत्र मानुषगतिर्न चेदृङ्मानुषं वपुः ।  
 तत्त्वमाख्याहि कथितं यथैवावितथं मया ॥ ४५ ॥

कुबलयान् उवाच ॥

यन्मां पृच्छसि धर्मज्ञे कर्त्तुं किं वा समागतः ।  
 तच्छृणुष्वामलप्रज्ञे कथयाम्यादितस्तव ॥ ४६ ॥  
 राज्ञः शत्रुजितः पुत्रः पित्रा संप्रेषितः शुभे ।  
 मुनिरक्षणमुद्दिश्य गालवाश्रममागतः ॥ ४७ ॥  
 कुर्व्वतो गम रक्षाञ्च मुनीनां धर्मचारिणां ।  
 विघ्नार्थमागतः कोऽपि शौकरं रूपमास्थितः ॥ ४८ ॥  
 मया स विद्धो बाणेन चन्द्रार्द्धाकारवर्च्चसा ।  
 अपक्रान्तोऽतिवेगेन तमसप्रनुगतो ह्ययी ॥ ४९ ॥  
 पपात सहसा गर्त्तं सक्रीडोऽश्वश्च मामकः ।

सोऽहमश्वं समाकृत्समस्येकः परिभ्रमन् ॥ ५० ॥  
 प्रकाशमासादितवान् दृष्ट्वा च भवती मया ।  
 पृष्टया च न मे किञ्चिद्भवत्या दत्तमुत्तरं ॥ ५१ ॥  
 त्वाञ्चैवानुप्रविष्टोऽहमिमं प्रासादमुत्तमं ।  
 इत्येतत् कथितं सत्यं न देवोऽहं न दानवः ॥ ५२ ॥  
 न पद्मगो न गन्धर्वः किन्नरो वा शुचिस्मिते ।  
 समस्ताः पूज्यपश्चा वै देवाद्या मम कुण्डले ॥  
 मनुष्योऽसि विशङ्का ते न कर्त्तव्या न कर्हिचित् ॥ ५३ ॥

पुत्रावूचतुः ॥

ततः प्रहृष्टा सा कन्या सखीवदनमुत्तमं ।  
 लज्जाजडं वीक्षमाणा किञ्चिन्नोवाच भाविनी ॥ ५४ ॥  
 सा सखी पुनरप्येनं प्रहृष्टा प्रत्युवाच ह ।  
 यथावत् कथितं तेन सुरभ्या वचनानुगे ॥ ५५ ॥

कुण्डलोवाच ॥

वीर सत्यमसन्दिग्धं भवताभिहितं वचः ।  
 नान्यत्र हृदयं त्वस्या दृष्ट्वा स्मैर्यं प्रयास्यति ॥ ५६ ॥  
 चन्द्रमेवाधिका कान्तिः समुपैति रविं प्रभा ।  
 भूतिर्धन्यं धृतिर्धीरं शान्तिरभ्येति चोत्तमं ॥ ५७ ॥  
 त्वयैव विद्वोऽसन्दिग्धं स पापो दानवाधमः ।  
 सुरभिः सा गवां माता कथं मिथ्या वदिष्यति ॥ ५८ ॥  
 तद्वन्येयं सभाग्या च त्वत्सम्बन्धं समेत्य वै ।  
 कुरुष्व वीर यत्कार्यं विधिनैव समाहितं ॥ ५९ ॥

पुत्रावूचतुः ॥

परवानहमित्याह राजपुत्रः स तां पितः ।  
 सा च तं चिन्तयामास तुम्बुरूं तत्कुले गुरुं ॥ ६० ॥  
 स चापि तत्क्षणात्प्राप्तः प्रगृहीतसमित्कुशः ।  
 मदालसायाः संप्रीत्या कुण्डलागौरवेण च ॥ ६१ ॥  
 प्रज्वाल्य पावकं हुत्वा मन्त्रवित् कृतमङ्गलां ।  
 वैवाहिकविधिं कन्यां प्रतिपाद्य यथागतं ॥ ६२ ॥  
 जगाम तपसे धीमान् स्वमाश्रमपदं तदा ।  
 सा चाह तां सखीं बालां कृतार्थास्त्रि वरानने ॥ ६३ ॥  
 संयुक्ताममुना दृष्ट्वा त्वामहं रूपशालिनीं ।  
 तपस्तप्येऽहमतुलं निर्व्यलीकेन चेतसा ॥ ६४ ॥  
 तीर्थाम्बुधूतपापा च भवित्री नेदृशी यथा ।  
 तं चाह राजपुत्रं सा प्रश्रयावनता तदा ॥  
 गन्तुकामा निजसखीस्नेहविक्रवभाषिणी ॥ ६५ ॥

कुण्डलीवाच ॥

पुंभिरप्यमितप्रज्ञ नोपदेशो भवद्विधे ।  
 दातव्यः किमुत स्त्रीभिरतो नोपदिशामि ते ॥ ६६ ॥  
 किं त्वस्यास्तनुमध्यायाः स्नेहाकृष्टेन चेतसा ।  
 त्वया विश्रमिता चास्मि स्मारयाम्यरिसूदन ॥ ६७ ॥  
 भर्तव्या रक्षितव्या च भार्या हि पतिना सदा ।  
 धर्मार्थकामसंसिद्धौ भार्या भर्तृसहायिनी ॥ ६८ ॥  
 यदा भार्या च भर्ता च परस्परवशानुगौ ।

तदा धर्म्मार्थकामाणां त्रयाणामपि संगतं ॥ ६६ ॥  
 कथं भार्य्यामृतं धर्म्ममर्थं वा पुरुषः प्रभो ।  
 प्राप्नोति काममथवा तस्यां चितयमाहितं ॥ ७० ॥  
 तथैव भर्त्तारमृते भार्य्या धर्म्मादिसाधने ।  
 न समर्था त्रिवर्गोऽयं दाम्पत्यं समुपाश्रितः ॥ ७१ ॥  
 देवतापितृभृत्यानामतिथीनाञ्च पूजनं ।  
 न पुंभिः शक्यते कर्त्तुमृते भार्य्यां नृपात्मज ॥ ७२ ॥  
 प्राप्तोऽपि चार्थो मनुजैरानीतोऽपि निजं गृहं ।  
 क्षयमेति विना भार्य्यां कुम्भार्थसंश्रयेऽपि वा ॥ ७३ ॥  
 कामस्तु तस्य नैवास्ति प्रत्यक्षेणोपलक्ष्यते ।  
 दम्पत्योः सहधर्म्माणं त्रयीधर्म्ममवाप्नुयात् ॥ ७४ ॥  
 पितृन् पुत्रैस्तथैवान्नसाधनैरतिथीन्तरः ।  
 पूजाभिरमरांस्तद्वत् साध्वीं भार्य्यां नरोऽवति ॥ ७५ ॥  
 स्त्रियाश्चापि विना भर्त्ता धर्म्मकामार्थसन्ततिः ।  
 नैव तस्मात्त्रिवर्गोऽयं दाम्पत्यमधिगच्छति ॥ ७६ ॥  
 एतन्मयोक्तं युवयोर्गच्छामि च यथेप्सितं ।  
 वर्द्ध त्वमनया सार्द्धं धनपुत्रसुखायुषा ॥ ७७ ॥

पुत्रावूचतुः ॥

इत्युक्त्वा सा परिष्वज्य स्वसखीं तं नमस्य च ।  
 जगाम दिव्यया गत्या यथाभिप्रेतमात्मनः ॥ ७८ ॥  
 सोऽपि शत्रुजितःपुत्रस्तामारोप्य तुरङ्गमं ।  
 निर्गन्तुकामः पातालाद्विज्ञातो दनुसंभवैः ॥ ७९ ॥

ततस्तैः सह सोत्क्रुष्टं ह्रियते ह्रियतेऽति वै ।  
 कन्यारत्नं यदानीतं दिवः पातालकेतुना ॥ ८० ॥  
 ततः परिघनिस्त्रिंशगदाशूलशरायुधं ।  
 दानवानां बलं प्राप्तं सह पातालकेतुना ॥ ८१ ॥  
 तिष्ठ तिष्ठेति जल्पन्तस्ते तदा दानवोचमाः ।  
 शरवर्षैस्तथा शूलैर्व्वर्षुर्नृपनन्दनं ॥ ८२ ॥  
 स च शत्रुजितः पुत्रस्तदस्त्राण्यतिवीर्यवान् ।  
 चिच्छेद शरजालेन ग्रहसन्निव लीलया ॥ ८३ ॥  
 श्लेणेन पातालतलमसिशक्तप्रष्टिशायकैः ।  
 छिन्नैः संछन्नमभवदृतध्वजशरोत्करैः ॥ ८४ ॥  
 ततोऽस्त्रं त्वाङ्गमादाय चिच्छेप प्रति दानवान् ।  
 तेन ते दानवाः सर्व्वे सह पातालकेतुना ॥ ८५ ॥  
 ज्वालामालातितीव्रेण स्फुटदस्थिचयाः कृताः ।  
 निर्द्दग्धाः कापिलं तेजः समासाद्येव सागराः ॥ ८६ ॥  
 ततः स राजपुत्रोऽश्वी निहत्यासुरसत्तमान् ।  
 स्त्रीरत्नेन समं तेन रामागच्छत् पितुः पुरं ॥ ८७ ॥  
 प्रणिपत्य च तत्सर्व्वं स तु पित्रे न्यवेदयत् ।  
 पातालगमनञ्चैव कुण्डलायाश्च दर्शनं ॥ ८८ ॥  
 तद्वन्मदालसाम्राप्तिं दानवैश्चापि सङ्गरं ।  
 वधञ्च तेषामस्त्रेण पुनरागमनं तथा ॥ ८९ ॥  
 इति श्रुत्वा पिता तस्य चरितं चारुचेतसः ।  
 प्रीतिमानभवच्चेदं परिप्यज्याह चात्मजं ॥ ९० ॥

सत्पात्रेण त्वया पुत्र तारितोऽहं महात्मना ।  
 भयेभ्यो मनयस्त्राता येन सद्धर्माचारिणः ॥ ६१ ॥  
 मत्पूजैः स्थातमानीतं मया विस्तारितं पुनः ।  
 पराक्रमवता वीर त्वया तद्बहुलीकृतं ॥ ६२ ॥  
 यदुपात्तं यशः पित्रा धनं वीर्यमथापि वा ।  
 तन्न ह्यापयते यस्तु स नरो मध्यमः स्मृतः ॥ ६३ ॥  
 तदीर्यादधिकं यस्तु पुनरन्यत् स्वशक्तितः ।  
 निष्पादयति तं प्राज्ञाः प्रवदन्ति नरोत्तमं ॥ ६४ ॥  
 यः पित्रा समुपात्तानि धनवीर्ययशंसि वै ।  
 न्यूनतां नयति प्राज्ञास्तमाहुः पुरुषाधमं ॥ ६५ ॥  
 तन्मया ब्राह्मणचारणं कृतमासीद्यथा त्वया ।  
 पातालगमनं यच्च यच्चासुरविनाशनं ॥ ६६ ॥  
 एतदप्यधिकं वत्स तेन त्वं पुरुषोत्तमः ।  
 तद्वन्धोऽस्यथ बाल त्वमहमेव गुणाधिकं ॥ ६७ ॥  
 त्वां पुत्रमीदृशं प्राप्य श्लाघ्यः पुण्यवतामपि ।  
 न स पुत्रकृतां प्रीतिं मन्ये प्राप्नोति मानवः ॥ ६८ ॥  
 पुत्रेण नातिशयितो यः प्रज्ञादानविक्रमैः ।  
 धिगुज्जन्म तस्य यः पित्रा लोके विज्ञायते नरः ॥ ६९ ॥  
 यः पुत्रात् स्थातिमभ्येति तस्य जन्म सुजन्मनः ।  
 आत्मना ज्ञायते धन्यो मध्यः पितृपितामहैः ॥ १०० ॥  
 मातृपक्षेण मात्रा च स्थातिमेति नराधमः ।  
 तत् पुत्र धनवीर्यैस्त्वं विवर्द्धस्व सुखेन च ॥ १०१ ॥

गन्धर्व्वतनया चेयं मा त्वया वै वियुज्यतां ।  
 इति पित्रा बहुविधं प्रियमुक्तः पुनः पुनः ॥ १०२ ॥  
 परिष्वज्य स्वमावासं सभार्य्यः स विसर्जितः ।  
 स तया भार्य्यया सार्द्धं रेमे तत्र पितुःपुरे ॥ १०३ ॥  
 अन्येषु च तथोद्यानवनपर्व्वतसानुषु ।  
 श्वश्रूश्वशुरयोः पादौ प्रणिपत्य च सा शुभा ॥  
 प्रातः प्रातस्ततस्तेन सह रेमे सुमध्यमा ॥ १०४ ॥

इति श्रीमार्कण्डेयपुराणे कुबलयाश्वीये मदाणसापरिणयनं ॥ २१ ॥

द्वाविंशोऽध्यायः ॥

→M←

पुत्रावूचतुः ॥

ततःकाले बहुतिथे गते राजा पुनः सुतं ।  
 ग्राह गच्छाशु विप्राणां चाणाय चर मेदिनीं ॥ १ ॥  
 अश्वमेनं समारुह्य प्रातः प्रातर्दिने दिने ।  
 अबाधा द्विजमुख्यानामन्वेष्टया सदैव हि ॥ २ ॥  
 दुर्दृत्ताः सन्ति शतशो दानवाः पापयोनयः ।  
 तेभ्यो न स्याद्यथा बाधा मुनीनां त्वं तथा कुरु ॥ ३ ॥  
 स यथोक्तस्ततः पित्रा तथा चक्रे नृपात्मजः ।  
 परिक्रम्य महीं सर्वां ववन्दे चरणौ पितुः ॥ ४ ॥  
 अहन्यहन्यनुप्राप्ते पूर्वाह्ने नृपनन्दनः ।  
 ततश्च शेषं दिवसं तया रेमे सुमध्यया ॥ ५ ॥

एकदा तु चरन् सोऽथ ददर्श यमुनातटे ।  
 पातालकेतोरनुजं तालकेतुं दृताश्रमं ॥ ६ ॥  
 मायावी दानवः सोऽथ मुनिरूपं समास्थितः ।  
 स ग्राह राजपुत्रं तं पूर्ववैरमनुस्मरन् ॥ ७ ॥  
 राजपुत्रं ब्रवीमि त्वां तत्कुरुष्व यदीच्छसि ।  
 न च ते प्रार्थनाभङ्गः कार्यः सत्यप्रतिश्रव ॥ ८ ॥  
 यद्य्ये यत्नेन धर्माय कर्त्तव्याश्च तथेष्टयः ।  
 चितयस्तत्र कर्त्तव्या नान्तरिक्षगता यतः ॥ ९ ॥  
 अतः प्रयच्छ मे वीर हिरण्यार्थं स्वभूषणं ।  
 यदेतत् कण्ठलग्नं ते रक्ष चेमं समाश्रमं ॥ १० ॥  
 यावदन्तर्जले देवं वरुणं यादसां पतिं ।  
 वैदिकैर्वीरुणैर्गन्त्रैः प्रजानां पुष्टिहेतुकैः ॥ ११ ॥  
 अभिष्टूय त्वरायुक्तः समभ्येमीति वादिनं ।  
 तं प्रणम्य ततः प्रादात् स तस्मै कण्ठभूषणं ॥ १२ ॥  
 ग्राह चैनं भवान् यातु निर्व्यलीकेन चेतसा ।  
 स्थास्यामि तावदचैव तवाश्रमसमीपतः ॥ १३ ॥  
 तवादेशान्माहाभाग यावदागमनं तव ।  
 न तेऽत्र कश्चिदावाधां करिष्यति मयि स्थिते ॥  
 विश्रब्धश्चात्वरन् ब्रह्मन् कुरुष्व त्वं मनोगतं ॥ १४ ॥

पुत्रावूचतुः ॥

एवमुक्तस्ततस्तेन स ममज्ज नदीजले ।  
 ररक्ष सोऽपि तस्यैव मायाविहितमाश्रमं ॥ १५ ॥



गत्वा जलाशयात्तस्मात्तालकेतुश्च तत्परं ।

मदालसायाः प्रत्यक्षमन्येषाञ्चैतदुक्तवान् ॥ १६ ॥

तालकेतुखाच ॥

वीरः कुबलयाश्वोऽसौ ममाश्रमसमीपतः ।

केनापि दुष्टदैत्येन कुर्व्वन्नशं तपस्विनां ॥ १७ ॥

युद्धमानो यथाशक्ति निघ्नन् ब्रह्माद्विषो युधि ।

मायामाश्रित्य पापेन भिन्नः शूलेन वधसि ॥ १८ ॥

स्त्रियमाणेन तेनेदं दत्तं मे कण्ठभूषणं ।

प्रापितश्चाग्निसंयोगं स वने शूद्रतापसैः ॥ १९ ॥

कृतार्त्तहेषाशब्दो वै चरतः साश्रुविलोचनः ।

नीतः सोऽश्वश्च तेनैव दानवेन दुरात्मना ॥ २० ॥

एतन्माया नृशंसेन दृष्टं दुष्कृतकारिणा ।

यदज्ञानन्तरं कृत्यं क्रियतां तदकालिकं ॥ २१ ॥

हृदयाश्वासनञ्चैतद्गृह्यतां कण्ठभूषणं ।

नास्माकं हि सुवर्णेन कृत्यमस्ति तपस्विनां ॥ २२ ॥

पुत्रावूचतुः ॥

इत्युक्तोत्सृज्य तद्भूमौ स जगाम यथागतं ।

निपपात जनः सोऽथ शोकार्तो मूर्च्छयातुरः ॥ २३ ॥

तत्क्षणात् चेतनां प्राप्य सर्वास्ता नृपयोपितः ।

राजपत्न्यश्च राजा च विलेपुरतिदुःखिताः ॥ २४ ॥

मदालसा तु तद्दृष्ट्वा तदीयं कण्ठभूषणं ।

तत्याजाशु प्रियान् प्राणान् श्रुत्वा च निहतं पतिं ॥ २५ ॥

ततस्तथा महा क्रन्दः पौराणां भवनेष्वभूत् ।  
 यथैव तस्य नृपतेः स्वर्गेहे समवर्त्तत ॥ २६ ॥  
 राजा च तां मृतां दृष्ट्वा विना भर्त्रा मदालसां ।  
 प्रत्युवाच जनं सर्वं विमृष्य सुस्थमानसः ॥ २७ ॥  
 न रोदितव्यं पश्यामि भवतामात्मनस्तथा ।  
 सर्वेषामेव संचिन्त्य सम्बन्धानामनित्यतां ॥ २८ ॥  
 किन्तु शोचामि तनयं किन्तु शोचाम्यहं सुषां ।  
 विमृष्य कृतकृत्यत्वान्मन्येऽशोच्यावुभावपि ॥ २९ ॥  
 मच्छुश्रूषुर्गमद्वचनाद्विजरक्षणतत्परः ।  
 प्राप्नो मे यः सुतो मृत्युं कथं शोच्यः स धीमतां ॥ ३० ॥  
 अवश्यं याति यद्देहं तद्विजानां कृते यदि ।  
 मम पुत्रेण संत्यक्तां नन्वभ्युदयकारि तत् ॥ ३१ ॥  
 इयञ्च सत्कुलोत्पन्ना भर्तार्यैवमनुव्रता ।  
 कथन्तु शोच्या नारीणां भर्तुरन्यन्न दैवतं ॥ ३२ ॥  
 अस्माकं बान्धवानाञ्च तथान्येषां दयावतां ।  
 शोच्या ह्येषा भवेदेवं यदि भर्त्रा वियोगिनी ॥ ३३ ॥  
 या तु भर्तुर्बन्धं श्रुत्वा तत्क्षणादेव भाविनी ।  
 भर्तारमनुयातेयं न शोच्यातो विपश्चितां ॥ ३४ ॥  
 ताः शोच्या या वियोगिन्यो न शोच्या या मृताः सह ।  
 भर्त्रा वियोगस्त्वनया नानुभूतः कृतज्ञया ॥ ३५ ॥  
 दातारं सर्वसौख्यानामिह चामुत्र चोभयोः ।  
 लोकयोः का हि भर्तारं नारी मन्येत मानुषं ॥ ३६ ॥

नासौ शोच्यो नचैवेयं नाहं तज्जननी न च ।  
 त्यजता ब्राह्मणार्थाय प्राणान् सर्वे स्म तारिताः ॥ ३७ ॥  
 विप्राणां मम धर्मस्य गतः स हि महामतिः ।  
 आनन्दयमर्द्धभुक्तस्य त्यागाद्देहस्य मे सुतः ॥ ३८ ॥  
 मातुः सतीत्वं मद्दंशवैमल्यं शौर्यमात्मनः ।  
 संग्रामे संत्यजन् प्राणान् नात्यजद्विजरक्षणे ॥ ३९ ॥

पुत्रावूचतुः ॥

ततः कुवलययाश्वस्य माता भर्तुरनन्तरं ।  
 श्रुत्वा पुत्रवधं तादृक् प्राह दृष्ट्वा तु तं पतिं ॥ ४० ॥

मातोवाच ॥

न मे मात्रा न मे स्वस्त्रा प्राप्ता प्रीतिर्नृपेदृशी ।  
 श्रुत्वा मुनिपरिचारे हतं पुत्रं यथा मया ॥ ४१ ॥  
 शोचतां बान्धवानां ये निःश्वसन्तोऽतिदुःखिताः ।  
 म्रियन्ते व्याधिना क्लिष्टास्तेषां माता दृष्ट्वाग्रजा ॥ ४२ ॥  
 संग्रामे युज्यमाना येऽभीता गोद्विजरक्षणे ।  
 द्युग्णाः शस्त्रैर्विपद्यन्ते तएव भुवि मानवाः ॥ ४३ ॥  
 अर्थिनां मित्रवर्गस्य विद्विषाञ्च पराङ्मुखः ।  
 यो न याति पिता तेन पुत्री माता च वीरसूः ॥ ४४ ॥  
 गर्भक्लेशः स्त्रियो मन्ये साफल्यं भजते तदा ।  
 यदारिविजयी वास्यात् संग्रामे वा हतः सुतः ॥ ४५ ॥

पुत्रावूचतुः ॥

ततः स राजा संस्कारं पुत्रपत्नीमलभायत् ।

निर्गम्य च वहिः स्नातो ददौ पुत्राय चोदकं ॥ ४६ ॥  
 तालकेतुश्च निर्गम्य तथैव यमुनाजलात् ।  
 राजपुत्रमुवाचेदं प्रणयान्मधुरं वचः ॥ ४७ ॥  
 गच्छ भूपालपुत्र त्वं कृतार्थोऽहं कृतस्त्वया ।  
 कार्यं चिराभिलषितं त्वय्यत्राविचले स्थिते ॥ ४८ ॥  
 वारुणं यज्ञकार्यञ्च जलेशस्य महात्मनः ।  
 तन्माया साधितं सर्वं यन्ममासीदभीषितं ॥ ४९ ॥  
 प्रणिपत्य स तं प्रायाद्राजपुत्रः पुरं पितुः ।  
 समारुह्य तमेवाश्वं सुपर्णानिलविक्रमं ॥ ५० ॥

इति श्रीमार्कण्डेयपुराणे कबलयाश्वीये मदालसावियोगः ॥ २२ ॥

त्रयोविंशोऽध्यायः ॥



पुत्रावूचतुः ॥

स राजपुत्रः संप्राप्य वेगादात्मपुरं ततः ।  
 पित्रोर्विवन्दिषुः पादौ दिदृक्षुश्च मदालसां ॥ १ ॥  
 ददर्श जनमुद्विग्नमग्रहृष्टमुखं पुरः ।  
 पुनश्च विस्मिताकारं ग्रहृष्टवदनं ततः ॥ २ ॥  
 अन्यमुत्फुल्लनयनं दिष्ट्या दिष्ट्योति वादिनं ।  
 परिष्वजन्तमन्योन्यमतिकौतूहलान्वितं ॥ ३ ॥  
 चिरं जीवोरुक्कल्याण हतास्ते परिपन्थिनः ।  
 पित्रोः प्रह्लादय मनस्तथास्माकमकराण्डकं ॥ ४ ॥

पुत्रावूचतुः ॥

इत्येवं वादिभिः पौरैः पुरः पृष्ठे च संरतः ।  
तत्क्षणप्रभवानन्दः प्रविवेश पितुर्गृहं ॥ ५ ॥  
पिता च तं परिष्वज्य माता चान्ये च बान्धवाः ।  
चिरं जीवेति कल्याणीर्दुस्तस्मै तदाशिपः ॥ ६ ॥  
प्रणिपत्य ततः सोऽथ किमेतदिति विस्मितः ।  
पप्रच्छ पितरं तात सोऽस्मै सम्यक् तदुक्तवान् ॥ ७ ॥  
स भार्यां तां मृतां श्रुत्वा हृदयेष्टां मदालसां ।  
पितरौ च पुरो दृष्ट्वा लज्जाशोकाब्धिमध्यगः ॥ ८ ॥  
चिन्तयामास सा बाला मां श्रुत्वा निधनं गतं ।  
तत्याज जीवितं साध्वी धिङ्मां निष्ठुरमानसं ॥ ९ ॥  
नृशंसोऽहमनार्योऽहं विना तां मृगलोचनां ।  
मल्लृते निधनं प्राप्तां यज्जीवाम्यतिनिर्घृणः ॥ १० ॥  
पुनः स चिन्तयामास परिसंस्तभ्य मानसं ।  
मोहोद्गममपास्याशु निःश्वस्योच्छ्वस्य चातुरः ॥ ११ ॥  
मृतेति सा मन्निमित्तं त्यजामि यदि जीवितं ।  
किं मयोपकृतं तस्याः श्लाघ्यमेतत्तु योपितां ॥ १२ ॥  
यदि रोदिमि वा दीनो हा प्रियेति वदन्मुहुः ।  
तथाप्यश्लाघ्यमेतन्नो वयं हि पुरुषाः किल ॥ १३ ॥  
अथ शोकजडो दीनो खज्जा हीनो मलान्वितः ।  
विपक्षस्य भविष्यामि ततः परिभवास्पदं ॥ १४ ॥  
मयारिणातनं कार्यं राज्ञः शुश्रूषणं पितुः ।

जीवितं तस्य चायत्तं सन्त्यज्यं तत्कथं मया ॥ १५ ॥

किन्त्वत्र मन्ये कर्त्तव्यस्यागो भोगस्य योषितः ।

स चापि नोपकाराय तन्वङ्ग्राः किन्तु सर्व्वथा ॥ १६ ॥

मयान्त्रशंस्यं कर्त्तव्यं नोपकार्य्यपकारि च ।

या मदर्थेऽत्यजत् प्राणांस्तदर्थेऽल्पमिदं मम ॥ १७ ॥

पुत्रावूचतुः ॥

इति कृत्वा मतिं सोऽथ निष्पाद्योदकदानिकं ।

क्रियाश्चानन्तरं कृत्वा प्रत्युवाच ऋतध्वजः ॥ १८ ॥

ऋतध्वज उवाच ॥

यदि सा मम तन्वङ्गी न स्याद्भाय्या मदालसा ।

अस्मिन् जन्मनि नान्या मे भवित्री सहचारिणी ॥ १९ ॥

तामृते मृगशावाक्षीं गन्धर्व्वतनयामहं ।

न भोक्ष्ये योषितं काञ्चिदिति सत्यं मयोदितं ॥ २० ॥

सद्वर्म्मचारिणीं पत्नीं तां मुक्त्वा गजगामिनीं ।

काञ्चिन्नाङ्गीकरिष्यामीत्येतत् सत्यं मयोदितं ॥ २१ ॥

पुत्रावूचतुः ॥

परित्यज्य च स्त्रीभोगान् तात सर्वांस्तथा विना ।

नैर्ऋत्यैः कृत्वा त्वं तत् ॥ २२ ॥

पुत्रावूचतुः ॥

क्राडन्नास्त समं तुल्यवयस्यः शायरीन्परां ॥ २२ ॥

एतत्तस्य परं कार्य्यं तात तत् केन शक्यते ।

कर्त्तुमत्यर्थदुष्प्राप्यमीश्वरैः किमुतेतरैः ॥ २३ ॥

जड उवाच ॥

इति वाक्यं तयोः श्रुत्वा विमर्षमगमत्पिता ।

विमृष्य चाह तौ पुत्रौ नागराट् प्रहसन्निव ॥ २४ ॥

नागराडश्चतर उवाच ॥

यद्यश्वयमिति ज्ञात्वा न करिष्यन्ति मानवाः ।  
कर्माण्ययममुद्योगहान्या हानिस्ततः परं ॥ २५ ॥  
आरभेत नरः कर्म स्वपौरुषमहापयन् ।  
निष्पत्तिः कर्मणो दैवे पौरुषे च व्यवस्थिता ॥ २६ ॥  
तस्मादहं तथा यत्नं करिष्ये पुत्रकावितः ।  
तपश्चर्यां समाध्याय यथैतत् साध्यते चिरात् ॥ २७ ॥

जड उवाच ॥

एवमुक्त्वा स नागेन्द्रः स्रष्टावतरणं गिरेः ।  
तीर्थं हिमवतो गत्वा तपस्तेपे सुदुश्चरं ॥ २८ ॥  
तुष्टाव गीर्भिश्च ततस्तत्र देवीं सरस्वतीं ।  
तन्मना नियताहारो भूत्वा त्रिसवनाक्षुतः ॥ २९ ॥

अश्वतर उवाच ॥

जगद्धात्रीमहं देवीमारिराधयिषुः शुभां ।  
स्तोष्ये प्रणम्य शिरसा ब्रह्मयोनिं सरस्वतीं ॥ ३० ॥  
सदसद्देवि यत्किञ्चिन्मोक्षवच्चार्थवत्पदं ।  
तत्सर्वं त्वय्यसंयोगं योगवद्देवि संस्थितं ॥ ३१ ॥  
त्वमक्षरं परं देवि यच्च सर्वं प्रतिष्ठितं ।  
अक्षरं परमं देवि संस्थितं परमाणुवत् ॥ ३२ ॥  
अक्षरं परमं ब्रह्म विश्वच्चैतत् क्षरात्मकं ।  
दारुण्यवस्थितो वह्निर्भौमाश्च परमाणवः ॥ ३३ ॥

तथा त्वयि स्थितं ब्रह्म जगच्चेदमशेषतः ।  
 ओङ्काराक्षरसंस्थानं यत्तु देवि स्थिरास्थिरं ॥ ३४ ॥  
 तत्र मात्रात्रयं सर्व्वमस्ति यद्देवि नास्ति च ।  
 त्रयो लोकास्तयो वेदास्त्रैविद्यं पावकत्रयं ॥ ३५ ॥  
 त्रीणि ज्योतींषि वर्णाश्च त्रयो धर्मागमस्तथा ।  
 त्रयो गुणास्त्रयः शब्दास्तयो वेदास्तथाश्रमाः ॥ ३६ ॥  
 त्रयः कालास्तथावस्थाः पितरोऽहर्निशादयः ।  
 एतन्मात्रात्रयं देवि तव रूपं सरस्वति ॥ ३७ ॥  
 विभिन्नदर्शिनामाद्या ब्रह्मणो हि सनातनाः ।  
 सोमसंस्था हविःसंस्थाः पाकसंस्थाश्च सप्त याः ॥ ३८ ॥  
 तास्त्वदुच्चारणाद्देवि क्रियन्ते ब्रह्मवादिभिः ।  
 अनिर्देश्यं तथा चान्यदङ्गमात्रान्वितं परं ॥ ३९ ॥  
 अविकार्य्यक्षयं दिव्यं परिणामविवर्जितं ।  
 तवैतत्परमं रूपं यन्न शक्यं मयोदितुं ॥ ४० ॥  
 न चास्येन च तज्जिह्वा ताम्रोष्ठादिभिरुच्यते ।  
 इन्द्रोऽपि वसवो ब्रह्मा चन्द्राकीर्णं ज्योतिरेव च ॥ ४१ ॥  
 विश्वावासं विश्वरूपं विश्वेशं परमेश्वरं ।  
 सांख्यवेदान्तवादोक्तं बहुशाखास्थिरीकृतं ॥ ४२ ॥  
 अनादिमध्यनिधनं सदसन्न सदेव यत् ।  
 एकन्त्वेकं नाप्येकं भवभेदसमाश्रितं ॥ ४३ ॥  
 अनाख्यं षड्गुणाख्यञ्च वर्गाख्यं त्रिगुणाश्रयं ।  
 नानाशक्तिमतामेकं शक्तिवैभविकं परं ॥ ४४ ॥



सुखासुखं महासौख्यरूपं त्वयि विभाव्यते ।  
 एवं देवि त्वया व्याप्तं सकलं निष्कलञ्च यत् ॥  
 अद्वैतावस्थितं ब्रह्मा यच्च द्वैते व्यवस्थितं ॥ ४५ ॥  
 येऽर्था नित्या ये विनश्यन्ति चान्ये  
 ये वा स्थूला ये च सूक्ष्मातिसूक्ष्माः ।  
 ये वा भूमौ येऽन्तरीक्षेऽन्यतो वा  
 तेषां तेषां त्वत्त एवोपलब्धिः ॥ ४६ ॥  
 यच्चामूर्त्तं यच्च मूर्त्तं समस्तं  
 यद्वा भूतेष्वेकमेकञ्च किञ्चित् ।  
 यद्विव्यस्ति ज्ञातले खेऽन्यतो वा  
 त्वत्सम्बन्धं त्वत्स्वरैर्व्यञ्जनैश्च ॥ ४७ ॥

जड उवाच ॥

एवं स्तुता तदा देवी विष्णोर्जिह्वा सरस्वती ।  
 प्रत्युवाच महात्मानं नागमश्वतरं ततः ॥ ४८ ॥

सरस्वत्युवाच ॥

वरं ते कमलभ्रातः प्रयच्छाम्युरगाधिप ।  
 तदुच्यतां प्रदास्यामि यत्ते मनसि वर्तते ॥ ४९ ॥

अश्वतर उवाच ॥

सहायं देहि देवि त्वं पूर्वं कमलमेव मे ।  
 समस्तस्वरसम्बन्धमुभयोः संप्रयच्छ च ॥ ५० ॥

सरस्वत्युवाच ॥

सप्त स्वरा ग्रामरागाः सप्त पन्नगसत्तम ।

गीतकानि च सप्तैव तावतीश्चापि मूर्च्छनाः ॥ ५१ ॥  
 तालाश्चैकोनपञ्चाशत्तथा ग्रामत्रयञ्च यत् ।  
 एतत्सर्वं भवान् गाता कम्बलश्च तथानघ ॥ ५२ ॥  
 ज्ञास्यसे मत्प्रसादेन भुजगेन्द्रापरं तथा ।  
 चतुर्विधं पदं तालं त्रिःप्रकारं लयत्रयं ॥ ५३ ॥  
 यतित्रयं तथा तोद्यं मया दत्तं चतुर्विधं ।  
 एतद्भवान् मत्प्रसादात् पन्नगेन्द्रापरञ्च यत् ॥ ५४ ॥  
 अस्यान्तर्गतमायत्तं स्वरव्यञ्जनसम्मितं ।  
 तदशेषं मया दत्तं भवतः कम्बलस्य च ॥ ५५ ॥  
 तथा नान्यस्य भूर्लोके पाताले चापि पन्नगः ।  
 प्रणेतारौ भवन्तौ च सर्वस्यास्य भविष्यतः ।  
 पाताले देवलोके च भूर्लोके चैव पन्नगौ ॥ ५६ ॥

जड उवाच ॥

इत्युक्त्वा सा तदा देवी सर्वजिह्वा सरस्वती ।  
 जगामादर्शनं सद्यो नागस्य कमलेक्षणा ॥ ५७ ॥  
 तयोश्च तद्यथा वृत्तं भ्रात्रोः सर्वमजायत ।  
 विज्ञानमुभयोरग्र्यं पदतालस्वरादिकं ॥ ५८ ॥  
 ततः कैलासशैलेन्द्रशिखरस्थितमीश्वरं ।  
 गीतकैः सप्तभिर्नागैः तन्त्रीलयसमन्वितौ ॥ ५९ ॥  
 आरिराधयिषू देवमनङ्गाङ्गहरं हरं ।  
 प्रचक्रतुः परं यत्नमुभौ संहतवाक्कलौ ॥ ६० ॥  
 प्रातर्निशायां मध्याह्ने सन्ध्योश्चापि तत्परौ ।

तयोः कालेन महता स्तूयमानो वृषध्वजः ॥ ६१ ॥  
 ततोप गीतकैस्तौ च प्राहेशो गृह्यतां वरः ।  
 ततः प्रणम्याश्चतरः कम्बलेन समं तदा ॥ ६२ ॥  
 व्यज्ञापयन्महादेवं शितिकण्ठमुमापतिं ।  
 यदि नौ भगवान् प्रीतो देवदेवस्त्रिलोचनः ॥ ६३ ॥  
 ततो यथाभिलषितं वरमेनं प्रयच्छ नौ ।  
 मृता कुबलयाश्चस्य पत्नी देव मदालसा ॥ ६४ ॥  
 तेनैव वयसा सद्यो दुहितृत्वं प्रयातु मे ।  
 जातिस्मृता यथा पूर्वं तद्वत्कान्तिसमन्विता ॥  
 योगिनी योगमाता च मङ्गेहे जायतां भव ॥ ६५ ॥

महादेव उवाच ॥

यथोक्तं पन्नगश्रेष्ठ सर्वमेतद्भविष्यति ।  
 मत्प्रसादादसन्दिग्धं शृणु चेदं भुजङ्गम ॥ ६६ ॥  
 आह्वे तु समनुप्राप्ते मध्यमं पिण्डमात्मना ।  
 भक्षयेथाः फणिश्रेष्ठ शुचिः प्रयतमानसः ॥ ६७ ॥  
 भक्षिते तु ततस्तस्मिन् भवतो मध्यमात् फणात् ।  
 समुत्पत्यति कल्याणी तथारूपा यथा मृता ॥ ६८ ॥  
 कामच्चेममभिधाय कुरु त्वं पितृतर्पणं ।  
 तत्क्षणादेव सा सुभूः श्वसतो मध्यमात् फणात् ॥ ६९ ॥  
 समुत्पत्यति कल्याणी तथारूपा यथा मृता ।  
 एतच्छ्रुत्वा ततस्तौ तु प्रणिपत्य महेश्वरं ॥ ७० ॥  
 रसातलं पुनः प्राप्तौ परितोषसमन्वितौ ।

तथाच कृतवान् श्राद्धं स नागः कम्बलानुजः ॥ ७१ ॥  
 पिण्डञ्च मध्यमं तद्वद्यथावदुपभुक्तवान् ।  
 तच्चापि ध्यायतः कामं ततः सा तनुमध्यमा ॥ ७२ ॥  
 यज्ञे निश्चसतः सद्यस्ताद्रूपा मध्यमात् फणात् ।  
 न चापि कथयामास कस्यचित् स भुजङ्गमः ॥ ७३ ॥  
 अन्तर्गृहे तां सुदतीं स्त्रीभिर्गुप्तामधारयत् ।  
 तौ चानुदिनमागम्य पुत्रौ नागपतेः सुखं ॥ ७४ ॥  
 ऋतध्वजेन सहितौ चित्कीडातेऽमराविव ।  
 एकदा तु सुतौ ग्राह नागराजो मुदान्वितः ॥ ७५ ॥  
 यन्मया पूर्वमुक्तन्तु क्रियते किं न तत्तथा ।  
 स राजपुत्रो युवयोरुपकारी ममान्तिकं ॥ ७६ ॥  
 कस्मान्नानीयते वत्सावुपकाराय मानदः ।  
 एवमुक्तौ ततस्तेन पित्रा स्नेहवता तु तौ ॥ ७७ ॥  
 गत्वा तस्य पुरं सख्यु रेमाते तेन धीमता ।  
 ततः कुबलयश्वं तौ कृत्वा किञ्चित्कथान्तरं ॥ ७८ ॥  
 अब्रूतां प्रणयोपेतं स्वगेहगमनं प्रति ।  
 तावाह नृपपुत्रोऽसौ नन्विदं भवतोर्गृहं ॥ ७९ ॥  
 धनवाहनवस्त्रादि यन्मदीयं तदेव वां ।  
 यत्तु वां वाञ्छितं दातुं धनं रत्नमथापि वा ॥ ८० ॥  
 तद्दीयतां द्विजसुतौ यदि वां प्रणयो मयि ।  
 एतावताहं दैवेन वञ्चितोऽस्मि दुरात्मना ॥ ८१ ॥  
 यद्भवद्भ्यां ममत्वं नो मदीये क्रियते गृहे ।

यदि वां मत्प्रियं कार्यमनुग्राह्योऽसि वां यदि ॥ ८२ ॥

तद्धने मम गेहे च ममत्वमनुकल्प्यतां ।

युवयोर्यन्मादीयं तन्नामकं युवयोः स्वकं ॥ ८३ ॥

एतत् सत्यं विजानीतं युवां प्राणा बहिश्चराः ।

पुनर्नैवं विभिन्नार्थं वक्तव्यं द्विजसत्तमौ ॥ ८४ ॥

मत्प्रसादपरौ प्रीत्या शापितौ हृदयेन मे ।

ततः स्नेहार्द्रवदनौ तावुभौ नागनन्दनौ ॥ ८५ ॥

ऊचतुर्नृपतेः पुत्रं किञ्चित् प्रणयकोपितौ ।

ऋतध्वज न सन्देहो यथैवाह भवानिदं ॥ ८६ ॥

तथैव चास्मान्मनसि नात्र चिन्त्यमतोऽन्यथा ।

किन्त्वावयोः स्वयं पित्रा प्रोक्तमेतन्माहात्मना ॥ ८७ ॥

द्रष्टुं कुबलयाश्वं तमिच्छामीति पुनः पुनः ।

ततः कुबलयाश्वोऽसौ समुत्थाय वरासनात् ॥

यथाह तातेति वदन् प्रणाममकरोद्भुवि ॥ ८८ ॥

कुबलयाश्व उवाच ॥

धन्योऽहमतिपुण्योऽहं कोऽन्योऽस्ति सदृशो मया ।

यत्तातो मामभिद्रष्टुं करोति प्रवणं मनः ॥ ८९ ॥

तदुत्तिष्ठत गच्छामस्तामाज्ञां क्षणमप्यहं ।

नातिक्रान्तुमिहेच्छामि पद्भ्यां तस्य शपाय्यहं ॥ ९० ॥

जड उवाच ॥

एवमुक्त्वा ययौ सोऽथ सह ताभ्यां नृपात्मजः ।

प्राप्तश्च गोमतीं पुण्यां निर्गम्य नगराद्वहिः ॥ ९१ ॥

तन्मध्येन ययुस्ते वै नागेन्द्रनृपनन्दनाः ।  
 मेने च राजपुत्रोऽसौ पारे तस्यास्तयोर्गृहं ॥ ६२ ॥  
 ततश्चाक्षय पातालं ताभ्यां गीतो नृपात्मजः ।  
 पाताले ददृशे चोभौ स पन्नगकुमारकौ ॥ ६३ ॥  
 फणामणिकृतोद्योतौ व्यक्तस्वस्तिकलक्षणौ ।  
 विलोक्य तौ सुरूपाङ्गौ विमयोत्फुल्ललोचनः ॥ ६४ ॥  
 विहस्य चाब्रवीत् प्रेम्णा साधु भो द्विजसत्तमौ ।  
 काययामासतुस्तौ च पितरं पन्नगेश्वरं ॥ ६५ ॥  
 शान्तमश्वतरं नाम माननीयं दिवौकसां ।  
 रमणीयं ततोऽपश्यत् पातालं स नृपात्मजः ॥ ६६ ॥  
 कुमारैस्तरुणैर्वृद्धैरुरगैरुपशोभितं ।  
 तथैव नागकन्याभिः क्रीडन्तीभिरितस्ततः ॥ ६७ ॥  
 चारुकुण्डलहाराभिस्ताराभिर्गङ्गां यथा ।  
 गीतशब्दैस्तथान्यत्र वीणावेणुस्वनानुगैः ॥ ६८ ॥  
 मृदङ्गपणवातोद्यं हारिवेश्याशताकुलं ।  
 वीक्षमाणः स पातालं ययौ शत्रुजितः सुतः ॥ ६९ ॥  
 सह ताभ्यामभीष्टाभ्यां पन्नगाभ्यामरिन्दमः ।  
 ततः प्रविश्य ते सर्वे नागराजनिवेशनं ॥ १०० ॥  
 ददृशुस्ते महात्मानमुरगाधिपतिं स्थितं ।  
 दिव्यमाल्याम्बरधरं मणिकुण्डलभूषणं ॥ १०१ ॥  
 स्वच्छमुक्ताफललताहारिहारोपशोभितं ।  
 केयूरिणं महाभागमासने सर्वकामने ॥ १०२ ॥

मणिविद्रुमवैदूर्यजालान्तरितरूपके ।  
 स ताभ्यां दर्शितस्तस्य तातोऽस्माकमसाविति ॥ १०३ ॥  
 वीरः कुबलयाश्वोऽयं पित्रे चासौ निवेदितः ।  
 ततो ननाम चरणौ नागेन्द्रस्य ऋतध्वजः ॥ १०४ ॥  
 तमुत्थाप्य बलाद्गाढं नागेन्द्रः परिपस्वजे ।  
 मूर्ध्नि चैनमुपाग्राय चिरं जीवेत्युवाच सः ॥ १०५ ॥  
 निहतामित्रवर्गश्च पित्रोः शुश्रूषणं कुरु ।  
 वत्स धन्यस्य कथ्यन्ते परोक्षस्यापि ते गुणाः ॥ १०६ ॥  
 भवतो मम पुत्राभ्यामसामान्या निवेदिताः ।  
 त्वमेवानेन वर्द्धेया मनोवाक्कायचेष्टितैः ॥ १०७ ॥  
 जीवितं गुणिनः स्नाध्यं जीवन्नेव मृतोऽगुणः ।  
 गुणवान्निर्दृतिं पित्रोः शूचूणां हृदयज्वरं ॥ १०८ ॥  
 करोत्यात्महितं कुर्वन् विश्वासञ्च महाजने ।  
 देवताः पितरो विप्रा मिचार्थिविकलादयः ॥ १०९ ॥  
 बान्धवाश्च तथेच्छन्ति जीवितं गुणिनश्चिरं ।  
 परिवादनिरुत्तानां दुर्गतेषु दयावतां ॥  
 गुणिनां सफलं जन्म संश्रितानां विपन्नतैः ॥ ११० ॥

जड उवाच ॥

एवमुक्त्वा स तं वीरं पुत्राविदमथाब्रवीत् ।  
 पूजां कुबलयाश्वस्य कर्तुंकामो भुजङ्गमः ॥ १११ ॥  
 स्नानादिककर्म कृत्वा सर्वमेव यथाक्रमं ।  
 मधुपानादिसमोगमाहारञ्च यथेष्टितं ॥ ११२ ॥

ततः कुबलयास्त्रेन हृदयोत्सवभूतया ।

कथया स्वल्पकं कालं स्थास्यामो हृष्टचेतसः ॥ ११३ ॥

अनुमेने च तन्मौनी वचः शृजितः सुतः ।

तथा चकार नृपतिः पन्नगानामुदारधीः ॥ ११४ ॥

समेत्य तैरात्मजभूपनन्दनै

र्महोरगाणामधिपः स सत्यवाक् ।

मुदान्वितोऽन्नानि मधूनि चात्मवान्

यथोपयोगं बुभुजे स भोगभुक् ॥ ११५ ॥

इति श्रीशार्ङ्गयोग्यपुराणे मदारालसीपाख्याने कुबलयास्त्रपाताल-  
गमनं ॥ २३ ॥

चतुर्विंशोऽध्यायः ॥

जड उवाच ॥

लताहारं महात्मानमधिपं पवनाशिनां ।

उपासाञ्चक्रिरे पुत्रौ भूपालतनयस्तथा ॥ १ ॥

कथाभिरनुरूपाभिः स महात्मा भुजङ्गमः ।

प्रीतिं सञ्जनयामास पुत्रसख्युक्त्वा च ॥ २ ॥

तव भद्रं सुखं ब्रूहि गेहमभ्यागतस्य यत् ।

कर्त्तव्यमुत्सृजाशङ्कां पितरीव सुतो मयि ॥ ३ ॥

रजतं वा सुवर्णं वा वस्त्रं वाहनमासनं ।

यद्वाभिमतमत्यर्थं दुर्लभं तद्वागुष्य मां ॥ ४ ॥



कुबलयान् उवाच ॥

तव प्रसादाद्भगवन् सुवर्णादि गृहे मम ।  
 पितुरस्ति ममाद्यापि न किञ्चित् कार्यमीदृशं ॥ ५ ॥  
 ताते वर्षसहस्राणि शासतीमां वसुन्धरां ।  
 तथैव त्वयि पातालं न मे याचञ्जोन्मुखं मनः ॥ ६ ॥  
 ते स्वर्ग्याश्च सुपुण्याश्च येषां पितरि जीवति ।  
 तृणकोटिसमं वित्तं तारुण्याद्वित्तकोटिषु ॥ ७ ॥  
 मित्राणि तुल्यशिष्टानि तद्वद्देहमनामयं ।  
 जनिता भ्रियते वित्तं यौवनं किन्तु नास्ति मे ॥ ८ ॥  
 असत्यर्थे नृणां याच्ञा प्रवणं जायते मनः ।  
 सत्यशेषे कथं याच्ञां मम जिह्वा करिष्यति ॥ ९ ॥  
 यैर्न चिन्त्यं धनं किञ्चिन्मम गेहेऽस्ति नास्ति वा ।  
 पितृबाहुतरुच्छायां संश्रिताः सुखिनो हि ते ॥ १० ॥  
 ये तु बाल्यात् प्रभृत्येव विना पित्रा कुटुम्बिनः ।  
 ते सुखास्वादविभ्रंसान्मन्ये धात्रैव वञ्चिताः ॥ ११ ॥  
 तद्वयं त्वत्प्रसादेन धनरत्नादिसञ्चयान् ।  
 पितृमुक्तान् प्रयच्छामः कामतो नित्यमर्थिनां ॥ १२ ॥  
 तत्सर्वमिह संप्राप्तं यदङ्घ्रियुगलं तव ।  
 मञ्जूडामणिना स्पृष्टं यच्चाङ्गस्पर्शमाप्तवान् ॥ १३ ॥

जड उवाच ॥

इत्येवं प्रसृतं वाक्यमुक्तः पन्नगसत्तमः ।  
 ग्राह्यं राजसुतं प्रीत्या पुत्रयोरुपकारिणं ॥ १४ ॥

नाग उवाच ॥

यदि रत्नसुवर्णादि मत्तोऽवाप्तुं न ते मनः ।  
यदन्यन्मनसः प्रीत्यै तद्ब्रूहि त्वं ददाम्यहं ॥ १५ ॥

कुवलययाश्च उवाच ॥

भगवंस्त्वत्प्रसादेन प्रार्थितस्य गृहे मम ।  
सर्व्वमस्ति विशेषेण संप्राप्तं तव दर्शनात् ॥ १६ ॥  
कृतकृत्योऽस्मि चैतेन सफलं जीवितञ्च मे ।  
यद्भक्तसंश्लेषमितस्तव देवस्य मानुषः ॥ १७ ॥  
ममोत्तमाङ्गे त्वत्पादरजसा यदिहास्पदं ।  
कृतं तेनैव न प्राप्तं किं मया पन्नगेश्वर ॥ १८ ॥  
यदि त्ववश्यं दातव्यो वरो मम यथेक्षितः ।  
तत्पुण्यकर्मसंस्कारो हृदयान्मा व्यपैत मे ॥ १९ ॥  
सुवर्णमणिरत्नादि वाहनं गृहमासनं ।  
स्त्रियोऽन्नपानं पुत्राश्च चारुमाल्यानुलेपनं ॥ २० ॥  
एते च विविधाः कामा गीतवाद्यादिकञ्च यत् ।  
सर्व्वमेतन्मम मतं फलं पुण्यवनस्पतेः ॥ २१ ॥  
तस्मान्नरेण तन्मूलः कार्य्यो यत्नः कृतात्मना ।  
कर्त्तव्यः पुण्यसक्तानां नकिञ्चिद्भुवि दुर्लभं ॥ २२ ॥

अश्वतर उवाच ॥

एवं भविष्यति प्राज्ञ तव धर्म्माश्रिता मतिः ।  
सत्यञ्चैतत्फलं सर्व्वं धर्म्मास्योक्तं यथा त्वया ॥ २३ ॥  
तथाप्यवश्यं मङ्गेहमागतेन त्वयाधुना ।

ग्राह्यं यन्मानुषे लोके दुष्प्रापं भवती मृतं ॥ २४ ॥

जड उवाच ॥

तस्यैतद्वचनं श्रुत्वा स तदा नृपनन्दनः ।

मुखावलोकनञ्चक्रे पन्नगेश्वरपुत्रयोः ॥ २५ ॥

ततस्तौ प्रणिपत्योभौ राजपुत्रस्य यन्मतं ।

तत् पितुः सकलं वीरौ कथयामासतुः स्फुटं ॥ २६ ॥

पुत्रावूचुतुः ॥

ततोऽस्य पत्नी दयिता श्रुत्वेमं विनिपातितं ।

अत्यजदयितान् प्राणान् विप्रलब्ध्या दुरात्मना ॥ २७ ॥

केनापि कृतवैरेण दानवेन कुबुद्धिना ।

गन्धर्व्वराजस्य सुता नाम्ना ख्याता मदालसा ॥ २८ ॥

कृतज्ञोऽयं ततस्तात प्रतिज्ञां कृतवानिमां ।

नान्या भार्या भविषीति वर्जयित्वा मदालसां ॥ २९ ॥

द्रष्टुं तां चारुसर्वाङ्गीमयं वीर चतुर्ध्वजः ।

तात वाञ्छति यद्येतत् क्रियते तत्कृतं भवेत् ॥ ३० ॥

अश्वतर उवाच ॥

भूतैर्वियोगिनो योगस्तादृशैरेव तादृशः ।

कथमेतद्विना स्वप्नं मायां वा शम्बरोदितां ॥ ३१ ॥

जड उवाच ॥

प्रणिपत्य भुजङ्गेशं पुत्रः शत्रुजितस्ततः ।

प्रत्युवाच महात्मानं प्रेमलज्जासमन्वितः ॥ ३२ ॥

मायामयीमप्यधुना मम तात मदालसां ।

यदि दर्शय ते मन्ये परं कृतमनुग्रहं ॥ ३३ ॥

अश्वतर उवाच ॥

तस्मात् पश्येह वत्स त्वं मायाञ्चेद् द्रष्टुमिच्छसि ।

अनुग्राह्यो भवान् गेहं बालोऽप्यभ्यागतो गुरुः ॥ ३४ ॥

जड उवाच ॥

आनयामास नागेन्द्रो गृहगुप्तां मदालसां ।

तेषां सम्मोहनार्थाय जजल्प च ततः स्फुटं ॥ ३५ ॥

दर्शयामास च तदा राजपुत्राय तां शुभां ।

सेयं न वेति ते भार्या राजपुत्र मदालसा ॥ ३६ ॥

जड उवाच ॥

स दृष्ट्वा तां तदा तन्वीं तत्क्षणात् विगतत्रयः ।

प्रियेति तामभिमुखं ययौ वाचमुदीरयन् ॥

निवारयामास च तं नागः सोऽश्वतरस्वरन् ॥ ३७ ॥

अश्वतर उवाच ॥

मायेयं पुत्र मास्पाक्षीः प्रागेव कथितं तव ।

अन्तर्द्धानमुपेत्याशु माया संस्पर्शनादिभिः ॥ ३८ ॥

ततः पपात मेदिन्यां स तु मूर्च्छापरिप्लुतः ।

हा प्रियेति वदन् सोऽथ चिन्तयामास भाविनीं ॥ ३९ ॥

अहो स्नेहोऽस्य नृपतेर्ममोपर्य्यचलं मनः ।

येनायं पातनोऽरीणां विना शस्त्रेण पातितः ॥ ४० ॥

मायेति दर्शिता तेन मिथ्या मायेति यत् स्फुटं ।

वायुम्बुतेजसां भूमेराकाशस्य च चेष्टया ॥ ४१ ॥

जड उवाच ॥

ततः कुबलयाश्र्वं तं समाश्वास्य भुजङ्गमः ।  
कथयामास तत्सर्वं मृतसञ्जीवनादिकं ॥ ४२ ॥

ततः प्रहृष्टः प्रतिलभ्य कान्तां  
प्रणम्य नागं निजगाम सोऽथ ।  
सुशोभमानः स्वपुरं तमश्व-  
मारुह्य संचिन्तितमभ्युपेतं ॥ ४३ ॥

इति श्रीमार्कण्डेयपुराणे मदालसा प्राप्तिः ॥ २४ ॥

पञ्चविंशोऽध्यायः ॥

—>>169<<—

जड उवाच ॥

आगम्य स्वपुरं सोऽथ पित्रोः सर्वमशेषतः ।  
कथयामास तन्वङ्गी यथा प्राप्ता पुनर्मृता ॥ १ ॥  
ननाम सा च चरणौ श्वश्रूश्वशुरयोः शुभा ।  
स्वजनञ्च यथापूर्वं वन्दनाश्लेषणादिभिः ॥ २ ॥  
पूजयामास तन्वङ्गी यथान्यायं यथावयः ।  
ततो महोत्सवो जज्ञे पौराणां तत्र वै पुरे ॥ ३ ॥  
ऋतध्वजश्च सुचिरं तया रेमे सुमध्यया ।  
निर्भरेषु च शैलानां निम्नगापुलिनेषु च ॥ ४ ॥  
काननेषु च रम्येषु तथैवोपवनेषु च ।  
पुण्यक्षयं वाञ्छमाना सापि कामोपभोगतः ॥ ५ ॥

फ

सह तेनातिकान्तेन रेमे रम्यासु भूमिषु ।  
 ततः कालेन महता शत्रुजित् स नराधिपः ॥ ६ ॥  
 सम्यक् प्रशास्य वसुधां कालधर्ममुपेयिवान् ।  
 ततः पौरा महात्मानं पुत्रं तस्य ऋतध्वजं ॥ ७ ॥  
 अभ्यषिञ्चन्त राजानमुदाराचारचेष्टितं ।  
 सम्यक् पालयतस्तस्य प्रजाः पुत्रानिवौरसान् ॥ ८ ॥  
 मदालसायाः सञ्जज्ञे पुत्रः प्रथमजस्ततः ।  
 तस्य चक्रे पिता नाम विद्वान्त इति धीमतः ॥ ९ ॥  
 तुतुपुस्तेन वै भृत्या जहास च मदालसा ।  
 सा वै मदालसा पुत्रं बालगुत्तानशायिनं ॥  
 उल्लापनच्छलेनाह रुदमानमविस्वरं ॥ १० ॥

शुद्धोऽसि रे तात न तेऽस्ति नाम

वृत्तं हि ते कल्पनयाधुनेव ।

पञ्चात्मकं देहमिदं तवेत-

नैवास्य त्वं रोदिषि कस्य हेतोः ॥ ११ ॥

न वा भवान्नोदिति वै स्वजन्मा

शब्दोऽयमासाद्य महीशसूनुं ।

विकल्पमाना विविधा गुणारते

ऽगुणाश्च भौताः सकलेन्द्रियेषु ॥ १२ ॥

भूतानि भूतैः परिदुर्बलानि

दृष्टिं समायान्ति यथेह पुंसः ।

अन्नाम्बुदानादिभिरेव कस्य

न तेऽस्तिबुद्धिर्न च तेऽस्ति हानिः ॥ १३ ॥  
 त्वं कञ्चुके शीर्यमाणे निजेऽस्मिं-  
 स्तस्मिंश्च देहे मूढतां मा व्रजेथाः ।  
 शुभाशुभैः कर्माभिर्देहमेत-  
 न्मदादिमूढैः कञ्चुकस्तेपि नद्धः ॥ १४ ॥  
 तातेति किञ्चित्तनयेति किञ्चि-  
 दस्मेति किञ्चिद्दयितेति किञ्चित् ।  
 ममेति किञ्चिन्न ममेति किञ्चित्  
 त्वं भूतसङ्घं बहु मानयेथाः ॥ १५ ॥  
 दुःखानि दुःखोपशमाय भोगान्  
 सुखाय जानाति विमूढचेताः ।  
 तान्येव दुःखानि पुनः सुखानि  
 जानात्यविद्वान् सुविमूढचेताः ॥ १६ ॥  
 ह्यासोऽस्थिसन्दर्शनमक्षियुग्म-  
 मत्युज्ज्वलं तर्जनमङ्गनायाः ।  
 कुचादि पीनं पिशितं घनं तत्  
 स्थानं रतेः किं नरकं न योषित् ॥ १७ ॥  
 यानं क्षितौ यानगतञ्च देहं  
 देहेऽपि चान्यः पुरुषो निविष्टः ।  
 ममत्वबुद्धिर्न तथा यथा स्वे  
 देहेऽतिमात्रं वत मूढतैषा ॥ १८ ॥  
 इति श्रीमार्कण्डेयपुराणे मदान्तसोपाख्याने ॥ २५ ॥

बहुविंशोऽध्यायः ॥



जड उवाच ॥

वर्द्धमानं सुतं सा तु राजपत्नी दिने दिने ।  
 तमुक्त्वापादिना बोधमनयन्निर्ममात्मकं ॥ १ ॥  
 यथायथं बलं लेभे यथा लेभे मतिं पितुः ।  
 तथा तथात्वबोधञ्च सोऽवाप मातृभापितैः ॥ २ ॥  
 इत्थं तथा स तनयो जन्मप्रभृति बोधितः ।  
 चकार न मतिं प्राप्नो गार्हस्थ्यं प्रति निर्गमः ॥ ३ ॥  
 द्वितीयोऽस्याः सुतो जज्ञे तस्य नामाकरोत्पिता ।  
 सुबाहुरयमित्यक्तो सा जहास मदालसा ॥ ४ ॥  
 तमप्येवं यथापूर्वं बालमुक्त्वापनादिना ।  
 प्राह बाल्यात् स च प्राप तथा बोधं महामतिः ॥ ५ ॥  
 तृतीयं तनयं जातं स राजा शत्रुमर्दनं ।  
 यदाह तेन सा सुभूर्जहासातिचिरं पुनः ॥ ६ ॥  
 तथैव सोऽपि तन्वज्रया बालत्वादवबोधितः ।  
 क्रियाश्चकार निष्कामो न किञ्चिदुपकारकं ॥ ७ ॥  
 चतुर्थस्य सुतस्याथ चिकीर्षुर्नाम भूमिपः ।  
 ददर्श तां शुभाचारामीषद्वासां मदालसां ॥  
 तामाह राजा हसतीं किञ्चित् कौतूहलान्वितः ॥ ८ ॥

राजोवाच ॥

क्रियमाणे सकृन्नान्नि कथ्यतां हास्यकारणं ।



विक्रान्तश्च सुबाहुश्च तथान्यः शत्रुमर्दनः ॥ ९ ॥  
 शोभनानीति नामानि मया मन्ये कृतानि वै ।  
 योग्यानि चत्रबन्धूनां शौर्याटोपयुतानि च ॥ १० ॥  
 असन्त्येतानि चेद्भद्रे यदि ते मनसि स्थितं ।  
 तदस्य क्रियतां नाम चतुर्थस्य सुतस्य मे ॥ ११ ॥

मदालसोवाच ॥

मयाज्ञा भवतः कार्य्या महाराज यथात्थ मां ।  
 तथा नाम करिष्यामि चतुर्थस्य सुतस्य ते ॥ १२ ॥  
 अलर्क इति धर्मज्ञः ख्यातिं लोके प्रयास्यति ।  
 कनीयानेष ते पुत्रो मतिमांश्च भविष्यति ॥ १३ ॥  
 तच्छ्रुत्वा नाम पुत्रस्य कृतं मात्रा महीपतिः ।  
 अलर्क इत्यसम्बद्धं ग्रहस्येदमथाब्रवीत् ॥ १४ ॥

राजोवाच ॥

भवत्या यदिदं नाम मत्पुत्रस्य कृतं शुभे ।  
 किमीदृशमसम्बद्धमर्थः कोऽस्य मदालसे ॥ १५ ॥

मदालसोवाच ॥

कल्पनेयं महाराज कृता सा व्यवहारिकी ।  
 त्वत्कृतानां तथा नाम्नां शृणु भूप निरर्थतां ॥ १६ ॥  
 वदन्ति पुरुषाः प्राज्ञा व्यापिनं पुरुषं यतः ।  
 क्रान्तिश्च गतिरुद्दिष्टा देशादेशान्तरन्तु या ॥ १७ ॥  
 सर्व्वगो न प्रयातीति व्यापी देहेश्वरो यतः ।  
 ततो विक्रान्तसंज्ञेयं मता मम निरर्थका ॥ १८ ॥

सुबाहुरिति या संज्ञा कृतान्यस्य सुतस्य ते ।  
 निरर्था साप्यमूर्त्तत्वात् पुरुषस्य महीपते ॥ १९ ॥  
 पुत्रस्य यत्कृतं नाम तृतीयस्यारिमर्दनः ।  
 मन्ये तदप्यसम्बद्धं शृणु चाप्यत्र कारणं ॥ २० ॥  
 एक एव शरीरेषु सर्वेषु पुरुषो यदा ।  
 तदास्य राजन् कः शत्रुः को वा मित्रमिहेष्यते ॥ २१ ॥  
 भूतैर्भूतानि मृद्यन्ते अमूर्त्तो मृद्यते कथं ।  
 क्रोधादीनां पृथग्भावात् कल्पनेयं निरर्थका ॥ २२ ॥  
 यदि संव्यवहारार्थमसन्नाम प्रकल्प्यते ।  
 नाम्नि कस्मादलर्काख्ये नैरर्थ्यं भवतो मतं ॥ २३ ॥

जड उवाच ॥

एवमुक्तस्तथा साधु महिष्या स महीपतिः ।  
 तथेत्याह महाबुद्धिर्दयिता तथ्यवादिनीं ॥ २४ ॥  
 तच्चापि सा सुतं सुभूर्यथापूर्वसुतांस्तथा ।  
 प्रोवाच बोधजननं तामुवाच स पार्थिवः ॥ २५ ॥  
 करोषि किमिदं मूढे मम भावाय सन्ततेः ।  
 दुष्टावबोधदानेन यथापूर्वं सुतेषु मे ॥ २६ ॥  
 यदि ते मत्प्रियं कार्यं यदि ग्राह्यं वचो मम ।  
 तदेनं तनयं मार्गे प्रवृत्तेः सन्नियोजय ॥ २७ ॥  
 कर्ममार्गः समुच्छेदं नैवं देवि गमिष्यति ।  
 पितृपिण्डनिवृत्तिश्च नैवं साध्वि भविष्यति ॥ २८ ॥  
 पितरो देवलोकस्थास्तथा तिर्य्यक्त्वमागताः ।

तद्वन्मनुष्यतां याता भूतवर्गे च संस्थिताः ॥ २९ ॥  
 सपुण्यान्सपुण्यांश्च क्षुत्क्षामान् तृट्परिभुतान् ।  
 पिण्डोदकप्रदानेन नरः कर्मण्यवस्थितः ॥ ३० ॥  
 सदाप्याययते सुभ्रु तद्वद्देवातिथीनपि ।  
 देवैर्मनुष्यैः पितृभिः प्रेतैर्भूतैः सगुह्यकैः ॥ ३१ ॥  
 वयोभिः कृमिकीटैश्च नर एवोपजीव्यते ।  
 तस्मात्तन्वज्जि पुत्रं मे यत्कार्यं द्यौचयोनिभिः ॥ ३२ ॥  
 ऐहिकामुष्मिकफलं तत्सम्यक् प्रतिपादय ।  
 तेनैवमुक्ता सा भर्त्ता वरनारी मदालसा ॥ ३३ ॥  
 अलर्कं नाम तनयमुवाचोक्तापवादिनी ।  
 पुत्र बर्द्धस्व मङ्गर्तुर्मनो नन्दय कर्मभिः ॥  
 मित्राणामुपकाराय दुर्हृदां नाशनाय च ॥ ३४ ॥  
 धन्योऽसि रे यो वसुधामश्रु-  
 रेकश्चिरं पालयितासि पुत्र ।  
 तत्पालनादस्तु सुखोपभोगो  
 धर्मात्फलं प्राप्स्यसि चामरत्वं ॥ ३५ ॥  
 धरामरान् पर्वसु तर्पयेथाः  
 समीहितं बन्धुषु पूरयेथाः ।  
 हितं परस्मै हृदि चिन्तयेथाः  
 मनः परस्त्रीषु निवर्त्तयेथाः ॥ ३६ ॥  
 यज्ञैरनेकैर्विवुधानजस-  
 मर्थैर्द्विजान् प्रीणय संश्रितांश्च ।

स्त्रियश्च कामैरतुलैश्चिराय  
 युद्धैश्चारींस्तोषयितासि वीर ॥ ३७ ॥  
 बालो मनो नन्दय बान्धवानां  
 गुरोस्तथाज्ञाकरणैः कुमारः ।  
 रत्नीणां युवा सत्कुलभूषणानां  
 वृद्धो वने वत्स वनेचराणां ॥ ३८ ॥  
 राज्यं कुर्वन् सुहृदो नन्दयेथाः  
 साधून्त्रक्ष्णात यज्ञैर्यजेथाः ।  
 दुष्टान्निघ्नन् वैरिणश्चाजिमध्ये  
 गोविप्रार्थे वत्स मृत्युं व्रजेथाः ॥ ३९ ॥

इति श्रीमार्कण्डेयपुराणे पुत्रानुशासनं ॥ २६ ॥

सप्तविंशोऽध्यायः ॥



जड उवाच ॥

एवमुक्त्वाप्यमानस्तु स तु मात्रा दिने दिने ।  
 वृद्धे वयसा बालो बुद्ध्या चालर्कसंज्ञितः ॥ १ ॥  
 स कौमारकमासाद्य ऋतध्वजसुतस्ततः ।  
 कृतोपनयनः प्राज्ञः प्रणिपत्याह मातरं ॥ २ ॥  
 मया यदत्र कर्त्तव्यमैहिकामुष्णिकाय वै ।  
 सुखाय वद तत्सर्वं प्रश्रयावनतस्य मे ॥ ३ ॥

मदालसोवाच ॥

वत्स राज्येऽभिषिक्तेन प्रजारञ्जनमादितः ।  
 कर्तव्यमविरोधेन स्वधर्मस्य महीभृता ॥ ४ ॥  
 व्यसनानि परित्यज्य सप्त मूलहराणि वै ।  
 आत्मा रिपुभ्यः संरक्ष्यो वह्निर्मन्त्रविनिर्गमात् ॥ ५ ॥  
 अष्टधा नाशमाप्नोति सुचक्रात् स्थन्दनाद्यथा ।  
 तथा राजाप्यसन्दिग्धं वह्निर्मन्त्रविनिर्गमात् ॥ ६ ॥  
 दुष्टादुष्टांश्च जानीयादमात्यानरिदोषतः ।  
 चरैश्चरास्तथा शत्रोरन्वेष्टव्याः प्रयत्नतः ॥ ७ ॥  
 विश्वासो न तु कर्तव्यो राज्ञा मित्राप्तबन्धुषु ।  
 कार्ययोगादमित्रेऽपि विश्वसीत नराधिपः ॥ ८ ॥  
 स्थानद्विद्विषयज्ञेन पाङ्गुगणगुणिनात्मना ।  
 भवितव्यं नरेन्द्रेण न कामवशवर्त्तिना ॥ ९ ॥  
 प्रागात्मा मन्त्रिणश्चैव ततो भृत्या महीभृता ।  
 जेयाश्चानन्तरं पौरा विरुध्येत ततोऽरिभिः ॥ १० ॥  
 यत्स्वेतानविजित्यैव वैरिणो विजिगीषते ।  
 सोऽजितात्मा जितामात्यः शत्रुवर्गेण बाध्यते ॥ ११ ॥  
 तस्मात् कामादयः पूर्वं जेयाः पुत्र महीभुजा ।  
 तज्जये हि जयोऽवश्यं राजा नश्यति तैर्जितः ॥ १२ ॥  
 कामः क्रोधश्च लोभश्च मदो मानस्तथैव च ।  
 हर्षश्च शत्रवो ह्येते विनाशाय महीभृतां ॥ १३ ॥  
 कामप्रसक्तमात्मानं स्मृत्वा पाण्डुं निपातितं ।

निवर्त्तयेत्तथा क्रोधादनुहादं हतात्मजं ॥ १४ ॥  
 हतमैलं तथा लोभान्मदादेनं द्विजैर्हतं ।  
 मानादनायुषा पुत्रं बलिं हर्षात् पुरञ्जयं ॥ १५ ॥  
 एभिर्जितैर्जितं सर्वं मरुत्तेन महात्मना ।  
 स्मृत्वा विवर्जयेदेतान् दोषान् स्वीयान्महीपतिः ॥ १६ ॥  
 काककोकिलभृङ्गाणां मृगव्यालशिखण्डिनां ।  
 हंसकुक्कुटलोहानां शिखेत चरितं नृपः ॥ १७ ॥  
 कीटकस्य क्रियां कुर्यात् विपक्षे मनुजेश्वरः ।  
 चेष्टां पिपीलिकानाञ्च काले भूपः प्रदर्शयेत् ॥ १८ ॥  
 ज्ञेयाग्निविष्णुलिङ्गानां बीजचेष्टा च शास्त्रलेः ।  
 चन्द्रसूर्यस्वरूपेण नीत्यर्थे पृथिवीक्षिता ॥ १९ ॥  
 बन्धकीपद्मशरभशूलिकागुर्बिम्बीस्तनात् ।  
 प्रज्ञा नृपेण चादेया तथा गोपालयोषितः ॥ २० ॥  
 शक्रार्कयमसोमानां तद्वद्वायोर्महीपतिः ।  
 रूपाणि पञ्च कुर्वीत महीपालनकर्मणि ॥ २१ ॥  
 यथेन्द्रश्चतुरो मासान् तोयोत्सर्गेण भूगतं ।  
 आप्याययेत्तथा लोकं परिहारैर्महीपतिः ॥ २२ ॥  
 मासानष्टौ यथा सूर्यस्तोयं हरति रश्मिभिः ।  
 सूक्त्येगैवाभ्युपायेन तथा शुल्कादिकं नृपः ॥ २३ ॥  
 यथा यमः प्रियदेष्ये प्राप्तकाले नियच्छति ।  
 तथा प्रियाप्रिये राजा दुष्टादुष्टे समो भवेत् ॥ २४ ॥  
 पूर्णान्दमालोक्य यथा प्रीतिमान् जायते नरः ।

एवं यच्च प्रजाः सर्वा निर्वृत्तास्तच्छत्रितं ॥ २५ ॥  
 मारुतः सर्वभूतेषु निगूढश्चरते यथा ।  
 एवं नृपश्चरेच्चरैः पौरामात्यादिबन्धुषु ॥ २६ ॥  
 न लोभाद्वा न कामाद्वा नार्थाद्वा यस्य मानसं ।  
 यथान्यैः कृष्यते वत्स स राजा स्वर्गमृच्छति ॥ २७ ॥  
 उत्पथग्राहिणी मूढान् स्वधर्माञ्चलतो नरान् ।  
 यः करोति निजे धर्मे स राजा स्वर्गमृच्छति ॥ २८ ॥  
 वर्णाधर्मा न सीदन्ति यस्य राज्ये तथाश्रमाः ।  
 वत्स तस्य सुखं प्रेत्य परचेह च शास्वतं ॥ २९ ॥  
 एतद्राज्ञः परं कृत्यं तथैतत् सिद्धिकारकं ।  
 स्वधर्मास्थापनं नृणां चाल्यते यत्कुबुद्धिभिः ॥ ३० ॥  
 पालनेनैव भूतानां कृतकृत्यो महीपतिः ।  
 सम्यक् पालयिता भागं धर्मास्याप्नोति यत्नतः ॥ ३१ ॥

इति श्रीमार्कण्डेयपुराणे पुञ्चानुशासनं ॥ २७ ॥

अष्टाविंशोऽध्यायः ॥

—१११—

जड उवाच ॥

तन्मातुर्व्यचनं श्रुत्वा सोऽलर्को मातरं पुनः ।  
 पप्रच्छ वर्णाधर्मांश्च धर्मा ये चाश्रमेषु च ॥ १ ॥

अलक उवाच ॥

कथितोऽयं महाभागे राज्यतन्त्राश्रितस्त्वया ।  
धर्मं तमहमिच्छामि श्रोतुं वर्णाश्रमात्मकं ॥ २ ॥

मदालसोवाच ॥

दानमध्ययनं यज्ञो ब्राह्मणस्य त्रिधा मतः ।  
नान्यश्चतुर्थो धर्मोऽस्ति धर्मास्तस्य पदं विना ॥ ३ ॥  
याजनाध्यापने शुद्धे तथा पूतप्रतिग्रहः ।  
एषा सम्यक् समाख्याता त्रिविधा चास्य जीविका ॥ ४ ॥  
दानमध्ययनं यज्ञः क्षत्रियस्याप्ययं त्रिधा ।  
धर्मः प्रोक्तः क्षितेरष्टा शस्त्रार्जीवञ्च जीविका ॥ ५ ॥  
दानमध्ययनं यज्ञो वैश्यस्यापि त्रिधैव सः ।  
वाणिज्यं पाशुपाल्यञ्च कृषिश्चैवास्य जीविका ॥ ६ ॥  
दानं यज्ञोऽथ शुश्रूषा द्विजातीनां त्रिधा मया ।  
व्याख्यातः शूद्रधर्मोऽपि जीविका कारुकर्म च ॥ ७ ॥  
तद्वद्विजातिशुश्रूषा पोषणं क्रयविक्रयो ।  
वर्णाधर्मास्त्रिमे प्रोक्ताः श्रूयन्तां चाश्रमाश्रयाः ॥ ८ ॥  
स्ववर्णाधर्मात् संसिद्धिं नरः प्राप्नोति न च्युतः ।  
प्रयाति नरकं प्रेत्य प्रतिषिद्धनिषेवनात् ॥ ९ ॥  
यावत्तु नोपनयनं क्रियते वै द्विजन्मनः ।  
कामचेष्टोक्तिभक्ष्यश्च तावद्भवति पुत्रक ॥ १० ॥  
कृतोपनयनः सम्यक् ब्रह्मचारी गुरोर्गृहे ।  
वसेत्तत्र च धर्मोऽस्य कथ्यते तं निबोध मे ॥ ११ ॥



स्वाध्यायोऽथाग्निशुश्रूषा स्नानं भिक्षाटनं तथा ।  
 गुरोर्निवेद्य तच्चान्नमनुज्ञातेन सर्व्वदा ॥ १२ ॥  
 गुरोः कर्मणि सोद्योगः सम्यक् प्रीत्युपपादनं ।  
 तेनाहृतः पठेच्चैव तत्परो नान्यमानसः ॥ १३ ॥  
 एकं द्वौ सकलान् वापि वेदान् प्राप्य गुरोर्मुखात् ।  
 अनुज्ञातोऽथ वन्दित्वा दक्षिणां गुरवे ततः ॥ १४ ॥  
 गार्हस्थ्याश्रमकामस्तु गृहस्थाश्रममावसेत् ।  
 वानप्रस्थाश्रमं वापि चतुर्थं चेच्छयात्मनः ॥ १५ ॥  
 तत्रैव वा गुरोर्गेहे द्विजो निष्ठामवाप्नुयात् ।  
 गुरोरभावे तत्पुत्रे तच्छिष्ये तत्सुतं विना ॥ १६ ॥  
 शुश्रूषुर्निरभीमानो ब्रह्मचर्य्याश्रमं वसेत् ।  
 उपावृत्तस्ततस्तस्मात् गृहस्थाश्रमकाम्यया ॥ १७ ॥  
 ततोऽसमानर्षिकुलां तुल्यां भार्य्यामरोगिणीं ।  
 उद्वहेन्व्यायतोऽव्यङ्गां गृहस्थाश्रमकारणात् ॥ १८ ॥  
 स्वकर्मणा धनं लब्ध्वा पितृदेवातिथींस्तथा ।  
 सम्यक् समीणयन् भक्त्या पोषयेच्चाश्रितांस्तथा ॥ १९ ॥  
 भृत्यात्मजान् जामयोऽथ दीनान्धपतितानपि ।  
 यथाशक्त्यान्नदानेन वयांसि पशवस्तथा ॥ २० ॥  
 एष धर्मो गृहस्थस्य चरतावभिगमस्तथा ।  
 पञ्चयज्ञविधानन्तु यथाशक्त्या न हापयेत् ॥ २१ ॥  
 पितृदेवातिथिज्ञातिभुक्तशेषं स्वयं नरः ।  
 भुञ्जीत च समं भृत्यैर्यथाविभवमादृतः ॥ २२ ॥

एष तूद्देशतः प्रोक्तो गृहस्थस्याश्रमो मया ।  
 वानप्रस्थस्य धर्मान्ते कथयाम्यवधार्यतां ॥ २३ ॥  
 अपत्यसन्ततिं दृष्ट्वा प्राज्ञो देहस्य चानतिं ।  
 वानप्रस्थाश्रमं गच्छेदात्मनः शुद्धिकारणात् ॥ २४ ॥  
 तत्रारण्योपभोगश्च तपोभिश्चानुकर्षणं ।  
 भूमौ शय्या ब्रह्मचर्यं पितृदेवातिथिक्रिया ॥ २५ ॥  
 होमस्तिपवणस्नानं जटावल्कलधारणं ।  
 योगाभ्यासः सदा चैव वन्यस्त्रेहनिषेवनं ॥ २६ ॥  
 इत्येष पापशुद्ध्यर्थमात्मनश्चोपकारकः ।  
 वानप्रस्थाश्रमस्तस्माद्भिषोस्तु चरमोऽपरः ॥ २७ ॥  
 चतुर्थस्य स्वरूपन्तु श्रूयतामाश्रमस्य मे ।  
 यः स्वधर्मोऽस्य धर्माज्ञैः प्रोक्तस्तात महात्मभिः ॥ २८ ॥  
 सर्वसङ्गपरित्यागो ब्रह्मचर्यमकोपिता ।  
 यतेन्द्रियत्वमावासे नैकस्मिन् वसतिश्चिरं ॥ २९ ॥  
 अनारम्भस्तथाहारो भैक्षान्नेनैककालिना ।  
 आत्मज्ञानावबोधेच्छा तथा चात्मावलोकनं ॥ ३० ॥  
 चतुर्थे त्वाश्रमे धर्मो मयायं ते निवेदितः ।  
 सामान्यमन्यवर्णानामाश्रमाणाञ्च मे शृणु ॥ ३१ ॥  
 सत्यं शौचमहिंसा च अनसूया तथा क्षमा ।  
 आनृशंस्यमकार्षण्यं सन्तोषश्चाष्टमो गुणः ॥ ३२ ॥  
 एते सङ्क्षेपतः प्रोक्ता धर्मा वर्णाश्रमेषु ते ।  
 एतेषु च स्वधर्मेषु स्वेषु तिष्ठेत् समन्ततः ॥ ३३ ॥

यश्चोक्तद्वयं स्वकं धर्मं स्ववर्णाश्रमसंज्ञितं ।  
 नरोऽन्यथा प्रवर्त्तते स दण्ड्यो भूभृतो भवेत् ॥ ३४ ॥  
 ये च स्वधर्मसन्त्यागात् पापं कुर्वन्ति मानवाः ।  
 उपेक्षतस्तान्नृपतेरिष्टापूर्त्तं प्रणश्यति ॥ ३५ ॥  
 तस्माद्राज्ञा प्रयत्नेन सर्वे वर्णाः स्वधर्मतः ।  
 प्रवर्त्तन्तोऽन्यथा दण्ड्याः स्थाप्याश्चैव स्वकर्मासु ॥ ३६ ॥  
 इति श्रीमार्कण्डेयपुराणे पुञ्चानुशासने मदालसावाक्यं ॥ २८ ॥

ऊनचिंशोऽध्यायः ॥



अलर्क उवाच ॥

यत्कार्यं परुषाणाञ्च गार्हस्थ्यमनुवर्त्ततां ।  
 बन्धश्च स्यादकरणे क्रियाया यस्य चोच्छ्रितिः ॥ १ ॥  
 उपकाराय यन्नृणां यच्च वर्ज्यं गृहे सता ।  
 यथा च क्रियते तन्मे यथावत् पृच्छतो वद ॥ २ ॥

मदालसोवाच ॥

वत्स गार्हस्थ्यमादाय नरः सर्वमिदं जगत् ।  
 पुष्पाति तेन लोकांश्च स जयत्यभिवाञ्छितान् ॥ ३ ॥  
 पितरो मुनयो देवा भूतानि मनुजास्तथा ।  
 कृमिकीटपतङ्गाश्च वयांसि पशवोऽसुराः ॥ ४ ॥  
 गृहस्थमुपजीवन्ति ततस्तृप्तिं प्रयान्ति च ।


मुखं चास्य निरीक्षन्ते अपि नो दास्यतीति वै ॥ ५ ॥  
 सर्वस्याधारभूतेयं वत्स धेनुस्त्रयीमयी ।  
 यस्यां प्रतिष्ठितं विश्वं विश्वहेतुश्च या मता ॥ ६ ॥  
 ऋक्पृष्ठासौ यजुर्मध्या सामवक्त्रशिरोधरा ।  
 इष्टापूर्त्तविपाणा च साधुसूक्ततनूरुहा ॥ ७ ॥  
 शान्तिपुष्टिशङ्खनूत्रा वर्णापादप्रतिष्ठिता ।  
 आजीव्यमाना जगतां साश्रया नापचीयते ॥ ८ ॥  
 स्वाहाकारस्वधाकारौ वषट्कारश्च पुत्रक ।  
 हन्तकारस्तथा चान्यस्तस्यास्तनचतुष्टयं ॥ ९ ॥  
 स्वाहाकारं स्तनं देवाः पितरश्च स्वधामयं ।  
 मुनयश्च वषट्कारं देवभूतसुरेतराः ॥ १० ॥  
 हन्तकारं मनुष्याश्च पिवन्ति सततं स्तनं ।  
 एवमाध्याययत्येषा वत्स धेनुस्त्रयीमयी ॥ ११ ॥  
 तेषामुच्छेदकर्त्ता च यो नरोऽत्यन्तपापकृत् ।  
 स तमस्यन्धतामिस्त्रे तामिस्त्रे च निमज्जति ॥ १२ ॥  
 यश्चेमां मानवो धेनुं स्वैर्वत्सैरमरादिभिः ।  
 पाययत्युचिते काले स स्वर्गायोपपद्यते ॥ १३ ॥  
 तस्मात् पुत्र मनुष्येण देवर्षिपितृमानवाः ।  
 भूतानि चानुदिवसं पोष्याणि स्वतनुर्यथा ॥ १४ ॥  
 तस्मात् स्नातः शुचिर्भूत्वा देवर्षिपितृतर्पणं ।  
 प्रजापतेस्तथैवाङ्घ्रिः काले कुर्यात् समाहितः ॥ १५ ॥  
 सुमनोगन्धपुष्पैश्च देवानभ्यर्च्य मानवाः ।

ततोऽग्नेस्तर्पणं कुर्याद्देयाश्च बलयस्तथा ॥ १६ ॥  
 ब्रह्मणे गृहमध्ये तु विश्वेदेवेभ्य एव च ।  
 धन्वन्तरिं समुद्दिश्य प्रागुदीच्यां बलिं क्षिपेत् ॥ १७ ॥  
 प्राच्यां शक्राय याम्यायां यमाय बलिमाहरेत् ।  
 प्रतीच्यां वरुणायथ सोमायोत्तरतो बलिं ॥ १८ ॥  
 दद्याद्वाचे विधात्रे च बलिं द्वारे गृहस्य तु ।  
 अर्थमोऽथ वहिर्दद्याद्गृहेभ्यश्च समन्ततः ॥ १९ ॥  
 नक्तञ्चरेभ्यो भूतेभ्यो बलिमाकाशतो हरेत् ।  
 पितॄणां निर्व्वपेच्चैव दक्षिणाभिमुखस्थितः ॥ २० ॥  
 गृहस्थस्तत्परो भूत्वा सुसमाहितमानसः ।  
 ततस्तीयमुपादाय तेष्वेवाचमनाय वै ॥ २१ ॥  
 स्थानेषु निक्षिपेत् प्राज्ञस्तास्ता उद्दिश्य देवताः ।  
 एवं गृहबलिं कृत्वा गृहे गृहपतिः शुचिः ॥ २२ ॥  
 आप्यायनाय भूतानां कुर्यादुत्सर्गमादरात् ।  
 श्वभ्यश्च श्वपचेभ्यश्च वयोभ्यश्चावपेद्भुवि ॥ २३ ॥  
 वैश्वदेवं हि नामैतत् सायं प्रातरुदाहृतं ।  
 आचम्य च ततः कुर्यात् प्राज्ञो दारावलोकनं ॥ २४ ॥  
 मुहूर्त्तस्याष्टमं भागमुदीक्ष्योऽप्यतिथिर्भवेत् ।  
 अतिथिं तत्र सम्प्राप्तमन्त्राद्येनोदकेन च ॥ २५ ॥  
 सम्पूजयेद्यथा शक्तिं गन्धपुष्पादिभिस्तथा ।  
 न मित्रमतिथिं कुर्यान्नैकग्रामनिवासिनं ॥ २६ ॥  
 अज्ञातकुलनामानं तत्कालसमुपस्थितं ।

बुभुक्षुमागतं श्रान्तं याचमानमकिञ्चनं ॥ २७ ॥  
 ब्राह्मणं प्राहुरतिथिं स पूज्यः शक्तितो बुधैः ।  
 न पृच्छेन्नोचचरणं स्नाध्यायञ्चापि पण्डितः ॥ २८ ॥  
 शोभनाशोभनाकारं तं मन्येत प्रजापतिं ।  
 अनित्यं हि स्थितो यस्मात्तस्मादतिथिरुच्यते ॥ २९ ॥  
 तस्मिंस्तृप्ते न्ययन्नोत्थादृणान्मुच्येद् गृहाश्रमी ।  
 तस्मा अदत्त्वा यो भुङ्क्ते स्वयं किल्बिषभुङ्गुरः ॥ ३० ॥  
 स पापं केवलं भुङ्क्ते पुरीषञ्चान्यजन्मनि ।  
 अतिथिर्यस्य भग्नाशो गृहात् प्रतिनिवर्तते ॥ ३१ ॥  
 स दत्त्वा दुष्कृतं तस्मै पुण्यमादाय गच्छति ।  
 अप्यन्नुशाकदानेन यद्वाप्यश्नाति स स्वयं ॥ ३२ ॥  
 पूजयेत्तु नरः शक्त्या तेनैवातिथिमादरात् ।  
 कुर्याच्चाहरहः श्राद्धमन्नाद्येनोदकेन च ॥ ३३ ॥  
 पितृनुद्दिश्य विप्रांश्च भोजयेद्विप्रमेव वा ।  
 अन्नस्याग्रं तदुद्धृत्य ब्राह्मणायोपपादयेत् ॥ ३४ ॥  
 भिक्षाञ्च याचतां दद्यात् परिव्राड्ब्रह्मचारिणां ।  
 ग्रासप्रमाणा भिक्षा स्यादग्रं ग्रासचतुष्टयं ॥ ३५ ॥  
 अग्रं चतुर्गुणं प्राहुर्हन्तकारं द्विजोत्तमाः ।  
 भोजनं हन्तकारं वा अग्रं भिक्षामथापि वा ॥ ३६ ॥  
 अदत्त्वा तु न भोक्तव्यं यथाविभवमात्मनः ।  
 पूजयित्वातिथीनिष्ठान् ज्ञातीन् बन्धून्स्तथार्थिनः ॥ ३७ ॥  
 विकलान् बालवृद्धांश्च भोजयेच्चातुरांस्तथा ।

वाञ्छते क्षुत्परीतात्मा यच्चान्योऽन्नमकिञ्चनः ॥ ३८ ॥  
 कुटुम्बिना भोजनीयः समर्थो विभवे सति ।  
 श्रीमन्तं ज्ञातिमासाद्य यो ज्ञातिरवसीदति ॥ ३९ ॥  
 सीदता यत्कृतं तेन तत्पापं स समश्नुते ।  
 सायं चैव विधिः कार्यः सूर्योदं तत्र चातिथिं ॥ ४० ॥  
 पूजयीत यथाशक्ति शयनासनभोजनैः ।  
 एवमुदहतस्तात गार्हस्थ्यं भारमाहितं ॥ ४१ ॥  
 क्त्वा विधाता देवाश्च पितरश्च महर्षयः ।  
 श्रेयोभिर्वर्षिणः सर्वे तथैवातिथिवान्धवाः ॥ ४२ ॥  
 पशुपक्षिगणास्तृप्ता ये चान्ये सूक्ष्माकीटकाः ।  
 गाथाश्चात्र महाभाग स्वयमचिरगायत ॥ ४३ ॥  
 ताः शृणुष्व महाभाग गृहस्थाश्रमसंस्थिताः ।  
 देवान् पितृन्श्चातिथींश्च तद्वत् सम्पूज्य बान्धवान् ॥ ४४ ॥  
 जामयश्च गुरुञ्चैव गृहस्थो विभवे सति ।  
 श्वभ्यश्च श्वपचेभ्यश्च वयोभ्यश्चावपेद्भुवि ॥ ४५ ॥  
 वैश्वदेवं हि नामैतत् कुर्यात् सायं तथा दिने ।  
 मांसमन्नं तथा शाकं गृहे यच्चोपसाधितं ॥  
 न च तत् स्वयमश्नीयाद्विधिवद्यन्न निर्व्वपेत् ॥ ४६ ॥

इति श्रीमार्कण्डेयपुराणे मन्वाणसोपदेशः ॥ २८ ॥




नित्यं नैमित्तिकञ्चैव नित्यनैमित्तिकं तथा ।  
 गृहस्थस्य तु यत् कर्मा तन्निशामय पुत्रक ॥ १ ॥  
 पञ्चयज्ञाश्रितं नित्यं यदेतत् कथितं तव ।  
 नैमित्तिकं तथैवान्यत् पुत्रजन्मक्रियादिकं ॥ २ ॥  
 नित्यनैमित्तिक ज्ञेयं पर्वश्राद्धादि पण्डितैः ।  
 तत्र नैमित्तिकं वक्ष्ये श्राद्धमभ्युदयं तव ॥ ३ ॥  
 पुत्रजन्मानि यत्कार्यं जातकर्मा समं नरैः ।  
 विवाहादौ च कर्तव्यं सर्वं सम्यक् क्रमोदितं ॥ ४ ॥  
 पितरश्चात्र सम्पूज्याः ख्याता नान्दीमुखास्तु ये ।  
 पिण्डांश्च दधिसंमिश्रान्दद्याद्यवसमन्वितान् ॥ ५ ॥  
 उदङ्मुखः प्राङ्मुखो वा यजमानः समाहितः ।  
 वैश्वदेवविहीनन्तत् केचिदिच्छन्ति मानवाः ॥ ६ ॥  
 युग्माश्चात्र द्विजाः कार्यास्ते च पूज्याः प्रदक्षिणं ।  
 एतन्नैमित्तिकं वृद्धौ तथान्यच्चौर्ध्वदेहिकं ॥ ७ ॥  
 मृताहनि च कर्तव्यमेकोद्दिष्टं शृणुष्व तत् ।  
 दैवहीनं तथा कार्यं तथैवैकपवित्रकं ॥ ८ ॥  
 आवाहनं न कर्तव्यमग्नौ करणवर्जितं ।  
 प्रेतस्य पिण्डमेकञ्च दद्यादुच्छिष्टसन्निधौ ॥ ९ ॥  
 तिलोदकं चापसव्यं तन्नामस्मरणान्वितं ।



अक्षय्यममुकस्येति स्थाने विप्रविसर्जने ॥ १० ॥  
 अभिरम्यतामिति ब्रूयाद्ब्रूयुस्तेऽभिरताः स्म ह ।  
 प्रतिमासं भवेदेतत् कार्यमावत्सरं नरैः ॥ ११ ॥  
 अथ संवत्सरे पूर्णो यदा वा क्रियते नरैः ।  
 सपिण्डीकरणं कार्यं तस्यापि विधिरुच्यते ॥ १२ ॥  
 तच्चापि दैवरहितमेकार्घ्यकपविचक्रं ।  
 नैवाग्नौ करणं तत्र तच्चावाहनवर्जितं ॥ १३ ॥  
 अपसव्यञ्च तच्चापि भोजयेद्युजो द्विजान् ।  
 विशेषस्तत्र चान्योऽस्ति प्रतिमासं क्रियाधिकः ॥ १४ ॥  
 तं कथ्यमानमेकाग्रो वदन्त्या मे निशामय ।  
 तिलगन्धोदकैर्युक्तं तत्र पात्रचतुष्टयं ॥ १५ ॥  
 कुर्यात् पितृणां त्रितयमेकं प्रेतस्य पुत्रक ।  
 पात्रत्रये प्रेतपात्रमर्ध्यञ्चैव प्रसेचयेत् ॥ १६ ॥  
 ये समाना इति जपन् पूर्ववच्छेषमाचरेत् ।  
 स्त्रीणामप्येवमेवैतदेकोद्दिष्टमुदाहृतं ॥ १७ ॥  
 सपिण्डीकरणं तासां पुत्राभावे न विद्यते ।  
 प्रतिसंवत्सरं कार्यमेकोद्दिष्टं नरैः स्त्रियाः ॥ १८ ॥  
 मृताहनि यथान्यायं नृणां यद्वदिहोदितं ।  
 पुत्राभावे सपिण्डास्तु तद्भावे सहोदकाः ॥ १९ ॥  
 मातुः सपिण्डा ये च सूर्ये च मातुः सहोदकाः ।  
 कुर्युरेनं विधिं सम्यगपुत्रस्य सुतासुतः ॥ २० ॥  
 कुर्युर्मातामहायैवं पुत्रिकास्तनयास्तथा ।

द्यामुष्यायणसंज्ञास्तु मातामहपितामहान् ॥ २१ ॥  
 पूजयेयुर्यथान्यायं श्राद्धेनैमिक्तिकैरपि ।  
 सर्वाभावे स्त्रियः कुर्युः स्वभर्तृणाममन्त्रकं ॥ २२ ॥  
 तदभावे च नृपतिः कारयेत् स्वकुटुम्बिना ।  
 तज्जातीयैर्नरैः सम्यक् दाहाद्याः सकलाः क्रियाः ॥ २३ ॥  
 सर्वेषामेव वर्णानां बान्धवो नृपतिर्यतः ।  
 एतास्ते कथिता वत्स नित्यनैमित्तिकास्तथा ॥ २४ ॥  
 क्रियां श्राद्धाश्रयामन्यां नित्यनैमित्तिकीं शृणु ।  
 दर्शस्तत्र निमित्तं वै कालश्चन्द्रक्षयात्मकः ॥  
 नित्यतां नियतः कालस्तस्याः संसूचयत्यथ ॥ २५ ॥  
 इति श्रीमार्कण्डेयपुराणेऽलर्कानुशासने नैमित्तिकादिश्राद्धकल्पः ॥ ३० ॥

एकत्रिंशोऽध्यायः ॥



महालसोवाच ॥

सपिण्डीकरणादूर्ध्वं पितुर्यः प्रपितामहः ।  
 स तु लेपभुजो याति प्रलुप्तः पितृपिण्डतः ॥ १ ॥  
 तेषामन्यश्चतुर्थो यः पुत्रलेपभुजान्नभुक् ।  
 सोऽपि सम्बन्धतो हीनमुपभोगं प्रपद्यते ॥ २ ॥  
 पिता पितामहश्चैव तथैव प्रपितामहः ।  
 पिण्डसम्बन्धिनो ह्येते विज्ञेयाः पुत्रघास्त्रयः ॥ ३ ॥

लेपसम्बन्धिनश्चान्ये पितामहपितामहात् ।  
 प्रभृत्युक्तास्त्रयस्तेषां यजमानश्च सप्तमः ॥ ४ ॥  
 इत्येष मुनिभिः प्रोक्तः सम्बन्धः साप्तपौरुषः ।  
 यजमानात् प्रभृत्यूर्ध्वमनुलेपभुजस्तथा ॥ ५ ॥  
 ततोऽन्ये पूर्वजाः सर्वे ये चान्ये नरकौकसः ।  
 ये च तिर्य्यक्त्वापन्ना ये च भूतादिसंस्थिताः ॥ ६ ॥  
 तान् सर्वान् यजमानो वै आह्वं कुर्वन् यथाविधि ।  
 समाप्याययते वत्स येन येन शृणुष्व तत् ॥ ७ ॥  
 अन्नप्रकिरणं यत्तु मनुष्यैः क्रियते भुवि ।  
 तेन तृप्तिमुपायान्ति ये पिशाचत्वमागताः ॥ ८ ॥  
 यदम्बु स्नानवस्त्रोत्थं भूमौ पतति पुच्छक ।  
 तेन ते तरुतां प्राप्तास्तेषां तृप्तिः प्रजायते ॥ ९ ॥  
 यास्तु गाचाम्बुकणिकाः पतन्ति धरणीतले ।  
 ताभिरप्यायनं तेषां ये देवत्वं कुले गताः ॥ १० ॥  
 उद्धृतेष्वथ पिण्डेषु याश्चान्नकणिका भुवि ।  
 ताभिराप्यायनं प्राप्ता ये तिर्य्यक्त्वां कुले गताः ॥ ११ ॥  
 ये वा दग्धाः कुले बालाः क्रियायोग्या ह्यसंस्कृताः ।  
 विपन्नास्तेऽन्नविकिरसमार्जनजलाग्निनः ॥ १२ ॥  
 भुक्त्वा चाचामतां यच्च जलं यच्चाङ्घ्रिसेचने ।  
 ब्राह्मणानां तथैवान्ये तेन तृप्तिं प्रायान्ति वै ॥ १३ ॥  
 एवं यो यजमानस्य यश्च तेषां द्विजन्मनां ।  
 कश्चिज्जलान्नविक्षेपः शुचिरुच्छिष्ट एव वा ॥ १४ ॥

तेनान्ये तत्कुले तत्र तत्तद्योन्यन्तरं गताः ।  
 प्रयान्त्याप्यायनं वत्स सम्यक् आङ्गक्रियावतां ॥ १५ ॥  
 अन्यायोपार्जितैरर्थैर्यच्छाङ्गं क्रियते नरैः ।  
 तृप्यन्ते तेन चाण्डालपुङ्गवाद्यासु योनिषु ॥ १६ ॥  
 एवमाप्यायनं वत्स बहूनामिह बान्धवैः ।  
 आङ्गं कुर्वद्भिरन्नाम्बुविन्दुक्षेपेण जायते ॥ १७ ॥  
 तस्माच्छाङ्गं नरो भक्त्या शाकैरपि यथा विधि ।  
 कुर्वीत कुर्वतः आङ्गं कुले कश्चिन्न सीदति ॥ १८ ॥  
 तस्य कालानहं वक्ष्ये नित्यनैमित्तिकात्मकान् ।  
 विधिना येन च नरैः क्रियते तन्निबोध मे ॥ १९ ॥  
 कार्यं आङ्गममावास्यां मासि मास्युदुपश्ये ।  
 तथाष्टकास्वप्यवश्यमिच्छाकालं निबोध मे ॥ २० ॥  
 विशिष्टब्राह्मणप्राप्तौ सूर्येन्दुग्रहणेऽयने ।  
 विषुवे रविसंक्रान्तौ व्यतिपाते च पुत्रक ॥ २१ ॥  
 आङ्गार्हद्रव्यसम्प्राप्तौ तथा दुःस्वप्नदर्शने ।  
 जन्मार्क्षग्रहपीडासु आङ्गं कुर्वीत चेच्छया ॥ २२ ॥  
 विशिष्टः श्रोत्रियो योगी वेदविज्येष्ठसामगः ।  
 त्रिणाचिकेतस्त्रिमधुस्त्रिसुपर्णाः षडङ्गवित् ॥ २३ ॥  
 दौहित्र ऋत्विग्जामातृस्वस्त्रीयाः श्वशुरस्तथा ।  
 पञ्चाग्निकर्म्मनिष्ठश्च तपोनिष्ठोऽथ मातुलः ॥ २४ ॥  
 मातापितृपरश्चैव शिष्यसम्बन्धिवान्धवाः ।  
 एते द्विजोत्तमाः आङ्गे समस्ता केतनक्षमाः ॥ २५ ॥

अचकीर्णी तथा रोगी न्यूने चाङ्गे तथाधिके ।  
 पौनर्भवस्तथा काणः कुण्डो गोलोऽथ पुच्छक ॥ २६ ॥  
 मित्रधुक् कुनखी क्लीवः श्यावदन्तो निराकृतिः ।  
 अभिशस्तस्तु तातेन पिशुनः सोमविक्रयी ॥ २७ ॥  
 कन्यादूषयिता वैद्यो गुरुपिचोस्तथोज्झकः ।  
 भृतकाध्यापको मित्रः परपूर्वापतिस्तथा ॥ २८ ॥  
 वेदोज्झाः धाम्निसन्त्यागी वृषलीपतिदूषितः ।  
 तथान्ये च विकर्मास्था वज्र्याः पिच्येषु वै द्विजाः ॥ २९ ॥  
 निमन्त्रयेत पूर्व्यद्युः पूर्वोक्तान् द्विजसत्तमान् ।  
 दैवे नियोगे पिच्ये च तांस्तथैवोपकल्पयेत् ॥ ३० ॥  
 तैश्च संयतिभिर्भावं यश्च आङ्गं करिष्यति ।  
 आङ्गं दत्त्वा च भुक्त्वा च मैथुनं योऽनुगच्छति ॥ ३१ ॥  
 पितरस्तु तयोर्मासं तस्मिन्नेतसि शेरते ।  
 गत्वा च योषितं आङ्गे यो भुङ्क्ते यश्च गच्छति ॥ ३२ ॥  
 रेतोमूत्रवृताहारास्तन्मासं पितरस्तयोः ।  
 तस्मात्तु प्रथमं कार्यं प्राञ्चेनोपनिमन्त्रणं ॥ ३३ ॥  
 अग्राप्तौ तद्दिने चापि वज्र्या योषितसङ्गिनः ।  
 भिक्षार्थमागतान् वापि काले संयमिनो यतीन् ॥ ३४ ॥  
 भोजयेत् प्रणिपाताद्यैः प्रसाद्य यतमानसः ।  
 यथैव शुक्लपक्षाद्वै पितॄणामसितः प्रियः ॥ ३५ ॥  
 तथापराह्णः पूर्वाह्णात् पितॄणामतिरिच्यते ।  
 संपूज्य स्वागतेनैतानभ्युपेतान् गृहे द्विजान् ॥ ३६ ॥

पवित्रपाणिराचान्तानासनेषूपवेशयेत् ।  
 पितृणामयुजः कामं युग्मान् देवै द्विजोत्तमान् ॥ ३७ ॥  
 एकैकं वा पितृणाञ्च देवानाञ्च स्वशक्तितः ।  
 तथा मातामहानाञ्च तुल्यं वा वैश्वदेविकं ॥ ३८ ॥  
 पृथक् तयोस्तथा चान्ये केचिद्विच्छन्ति मानवाः ।  
 प्राङ्मुखान्देवसंकल्पान्पेक्षान् कुर्यादुदङ्मुखान् ॥ ३९ ॥  
 तथैव मातामहानां विधिरुक्ती सनीषिभिः ।  
 विष्टरार्थं कुशान् दत्त्वापूज्य चार्घ्यादिना बुधः ॥ ४० ॥  
 पवित्रकादि वै दत्त्वा तेभ्योऽनुज्ञामवाप्य च ।  
 कुर्यादावाहनं प्राञ्चो देवानां गन्तव्यो द्विजः ॥ ४१ ॥  
 यवाम्भोभिस्तथा चार्घ्यं दत्त्वा वै वैश्वदेविकं ।  
 गन्धमाल्याम्बुधूपञ्च दत्त्वा सग्न्यक् सदीपकं ॥ ४२ ॥  
 अपसव्यं पितृणाञ्च सर्वमेवोपकल्पयेत् ।  
 दर्भाञ्च द्विगुणान्दत्त्वा तेभ्योऽनुज्ञामवाप्य च ॥ ४३ ॥  
 मन्त्रपूर्वं पितृणाञ्च कुर्यादावाहनं बुधः ।  
 अपसव्यं तथा चार्घ्यं यवार्थञ्च तथा तिलैः ॥ ४४ ॥  
 निष्पादयेन्महाभाग पितृणां प्रीणने रतः ।  
 अग्नौ कार्यमनुज्ञातः कुरुष्वेति ततो द्विजैः ॥ ४५ ॥  
 जुहुयाद्यज्ञनश्राववर्जमन्नं यथाविधि ।  
 अग्नये कथ्यवाहाय स्वाहेति प्रथमाहुतिः ॥ ४६ ॥  
 सोमाय वै पितृमते स्वाहेत्यग्न्या तथा भवेत् ।  
 यमाय प्रेतपतये स्वाहेति त्रितयाहुतिः ॥ ४७ ॥

हुतावशिष्टं दद्याच्च भाजनेषु द्विजन्तानां ।  
 भाजनालम्भनं कृत्वा दद्याच्चान्नं यथाविधि ॥ ४८ ॥  
 यथा सुखं जुषध्वं भोयित्तिवाच्यमनिष्ठुरं ।  
 भुञ्जीरंश्च ततस्तेऽपि तच्चित्ता मौनिनः सुखं ॥ ४९ ॥  
 यद्यदिष्टतमं तेषां तत्तदन्नमसत्वरं ।  
 अन्नार्थंश्च नरो दद्यात् सम्भवेन प्रलोभयन् ॥ ५० ॥  
 रक्षोघ्नांश्च जपेन्मन्त्रांस्तिलैश्च विकिरेन्महीं ।  
 सिद्धार्थकैश्च रक्षार्थं श्राद्धं हि प्रचुरच्छलं ॥ ५१ ॥  
 पुष्टैस्तृप्तैश्च तृप्ताः स्थ तृप्ताः सा इति वादिभिः ।  
 अनुज्ञातो नरस्त्वन्नं प्रकिरेत् भुवि सर्व्वतः ॥ ५२ ॥  
 तद्वदाचमनार्थाय दद्यादापः सकृत् सकृत् ।  
 अनुज्ञाच्च ततः प्राप्य यतवाक्कायमानसः ॥ ५३ ॥  
 सतिलेन ततोऽन्नेन पिण्डान् सव्येन पुञ्चक ।  
 पितृनुद्दिश्य दूर्भेषु दद्यादुच्छिष्टसन्निधौ ॥ ५४ ॥  
 पितृतीर्थेन तोयच्च दद्यात्तेभ्यः समाहितः ।  
 पितृनुद्दिश्य यद्भक्ष्या यजमानो नृपात्मज ॥ ५५ ॥  
 तद्वन्मातामहानाञ्च दत्त्वा पिण्डान् यथाविधि ।  
 गन्धमाख्यादिसंयुक्तं दद्यादाचमनं ततः ॥ ५६ ॥  
 दत्त्वा च दक्षिणां शक्त्या सुखधाश्विति तान् वदेत् ।  
 तैश्च तुष्टैस्तथेत्युक्त्वा वाचयेद्वैश्वदेविकान् ॥ ५७ ॥  
 प्रीयन्तामिति भद्रं वो विश्वे देवा इतीरयेन् ।  
 तथेति चोक्ते तैर्विप्रैः प्रार्थनीयास्तदाशिषः ॥ ५८ ॥

विसर्जयेत् प्रियाण्युक्ता प्रणिपत्य च भक्तितः ।  
 आद्वारमनुगच्छेच्चागच्छेच्चानुप्रमोदितः ॥ ५९ ॥  
 ततो नित्यक्रियां कुर्याद्भोजयेच्च तथातिथीन् ।  
 नित्यक्रियां पितृणाञ्च केचिदिच्छन्ति सत्तमाः ॥ ६० ॥  
 न पितृणान्तथैवान्ये शेषं पूर्ववदाचरेत् ।  
 पृथक् पाकेन नेत्यन्ये केचित् पूर्वञ्च पूर्ववत् ॥ ६१ ॥  
 ततस्तदन्नं भुञ्जीत सह मृत्यादिभिर्नरः ।  
 एवं कुर्वीत धर्म्मज्ञः आह्नं पित्र्यं समाहितः ॥ ६२ ॥  
 यथा वा द्विजमुख्यानां परितोषोऽभिजायते ।  
 त्रीणि श्राद्धे पवित्राणि दौहित्रं कुतपस्तिलाः ॥ ६३ ॥  
 वर्ज्यानि चाहुर्विप्रेन्द्र कोपोऽध्वगमनं त्वरा ।  
 राजतञ्च तथा पात्रं शस्तं श्राद्धेषु पुत्रक ॥ ६४ ॥  
 रजतस्य तथा कार्यं दर्शनं दानमेव वा ।  
 राजते हि स्वधा दुग्धा पितृभिः श्रूयते मही ॥  
 तस्मात् पितृणां रजतमभीष्टं प्रीतिवर्द्धनं ॥ ६५ ॥

इति श्रीमार्कण्डेयपुराणेऽलर्कानुशासने पार्वणश्राद्धकल्पः ॥ ३१ ॥

दात्रिंशोऽध्यायः ॥

—→→→—

मदालसीवाच ॥

अतः परं शृणुष्वेमं पुत्र भक्त्या यदाहृतं ।  
 पितृणां प्रीतये यद्वा वर्ज्यं वा प्रीतिकारकं ॥ १ ॥



मासं पितृणां तृप्तिश्च हविष्यान्नेन जायते ।  
 मासद्वयं मत्स्यमांसैस्तृप्तिं यावत् पितामहाः ॥ २ ॥  
 चीन्मासान् हारिणं मांसं विज्ञेयं पितृतृप्तये ।  
 चतुर्मासांस्तु पुष्पाति शशस्य पिशितं पितृन् ॥ ३ ॥  
 शाकुनं पञ्च वै मासान् षण्मासान् शूकरामिषं ।  
 ह्यगलं सप्त वै मासान् नैयञ्चाष्टमासिकीं ॥ ४ ॥  
 करोति तृप्तिं नव वै कुरोर्मांसं न संशयः ।  
 गवयस्यामिषं तृप्तिं करोति दशमासिकीं ॥ ५ ॥  
 तथैकादशमासांस्तु ऊरुभ्रं पितृतृप्तिदं ।  
 संवत्सरं तथा गव्यं पयः पायसमेव वा ॥ ६ ॥  
 बाध्रीणसामिषं लौहं कालशकन्तथा मधु ।  
 दौहित्रामिषमन्यच्च यच्चान्यत् स्वकुलोद्भवैः ॥ ७ ॥  
 अनन्तां वै प्रयच्छन्ति तृप्तिं गौरी सुतस्तथा ।  
 पितृणां नात्र सन्देहो गयाश्राद्धञ्च पुत्रक ॥ ८ ॥  
 श्यामाकराजश्यामाकौ तद्वच्चैव प्रसातिकाः ।  
 नीवाराः पौष्कलाश्चैव धान्यानां पितृतृप्तये ॥ ९ ॥  
 यवब्रीहिसगोधूमतिला मुद्गाः सप्तर्षपाः ।  
 प्रियङ्गवः कोविदारा निष्पावाश्चातिशोभनाः ॥ १० ॥  
 वर्ज्या मर्कटकाः श्राद्धे राजमाषास्तथाणवः ।  
 विप्राधिका मसूराश्च श्राद्धकर्मणि गर्हिताः ॥ ११ ॥  
 लशुनं गृज्जनञ्चैव पलाण्डुं पिण्डमूलकं ।  
 करम्भं यानि चान्यानि हीनानि रसवर्णतः ॥ १२ ॥


गान्धारिकामलाबूनि लवणान्यूषराणि च ।  
 आरक्ता ये च निर्यासाः प्रत्यक्षलवणानि च ॥ १३ ॥  
 वर्ज्यान्येतानि वै श्राद्धे यच्च वाचा न शस्यते ।  
 यच्चोक्तोच्चादिना प्राप्तं पतिताद्यदुपार्जितं ॥ १४ ॥  
 अन्यायकन्याशुल्कोत्थं द्रव्यञ्चात्र विगर्हितं ।  
 दुर्गन्धि फेणिलञ्चाम्बु तथैवाल्पतरोदकं ॥ १५ ॥  
 न लभेद्यत्र गौस्तृप्तिं नक्तं यच्चाप्युपाहृतं ।  
 यन्न सर्वापचोत्सृष्टं यच्चाभोज्यं निपानजं ॥ १६ ॥  
 तद्वर्ज्यं सलिलं तात सदैव पितृकर्मणि ।  
 मार्गमाविकमौष्ट्रञ्च सर्व्वमैकशफञ्च यत् ॥ १७ ॥  
 माहिषञ्चामरञ्चैव धेन्वा गोश्चाप्यनिर्द्दशं ।  
 पित्रर्थं मे प्रयच्छस्वेत्युक्ता यच्चाप्युपाहृतं ॥ १८ ॥  
 वर्जनीयं सदा सद्भिस्तत्पयः श्राद्धकर्मणि ।  
 वर्ज्या जन्तुमती रुक्षा क्षितिः सुष्टा तथाभिना ॥ १९ ॥  
 अनिष्टदुष्टशब्दोग्रदुर्गन्धा चात्र कर्मणि ।  
 कुलापमानकाः श्राद्धे व्यायुज्य कुलहिंसकाः ॥ २० ॥  
 नग्नाः पातकिनश्चैव हन्युर्दृष्ट्या पितृक्रियां ।  
 अपमानपवित्रश्च कुक्कुटो ग्रामशूकरः ॥ २१ ॥  
 श्वा चैव हन्ति श्राद्धानि यातुधानाश्च दर्शनात् ।  
 तस्मात्सुसंवृतो दद्यात्तिलैश्चावकिरन्महीं ॥ २२ ॥  
 एवं रक्षा भवेच्छ्राद्धे कृता तातोभयोरपि ।  
 शावसूतकसंस्पृष्टं दीर्घरोगिभिरेव च ॥ २३ ॥

पतितैर्मलिनैश्चैव न पुष्पाति पितामहान् ।  
 वर्जनीयं तथा आङ्घ्रे तथोदक्याश्च दर्शनं ॥ २४ ॥  
 मुण्डशौण्डसमाभ्यासो यजमानेन चादरात् ।  
 केशकीटावपन्नञ्च तथाश्वभिरवेक्षितं ॥ २५ ॥  
 पूति पर्युषितञ्चैव वार्त्ताक्षभिषवांस्तथा ।  
 वर्जनीयानि वै आङ्घ्रे यच्च वस्त्रानिलाहतं ॥ २६ ॥  
 अङ्घ्र्या परया दत्तं पितृणां नामगोचतः ।  
 यदाहारास्तु ते जातास्तदाहारत्वमेति तत् ॥ २७ ॥  
 तस्मात् अङ्घ्रावता पाचे यच्छस्तं पितृकर्माणि ।  
 यथावच्चैव दातव्यं पितृणां तृप्तिमिच्छता ॥ २८ ॥  
 योगिनश्च सदा आङ्घ्रे भोजनीया विपश्चिता ।  
 योगाधारा हि पितरस्तस्मात्तान् पूजयेत् सदा ॥ २९ ॥  
 ब्राह्मणानां सहस्रेभ्यो योगी त्वग्राशनो यदि ।  
 यजमानञ्च भोक्तृञ्च नौरिवाम्नासि तारयेत् ॥ ३० ॥  
 पितृगाथास्तथैवात्र गीयन्ते ब्रह्मवादिभिः ।  
 या गीताः पितृभिः पूर्वमैलस्यासीन्दाहीपतेः ॥ ३१ ॥  
 कदा नः सन्ततावग्रः कस्यचिद्भविता सुतः ।  
 यो योगिभुक्तशेषान्नो भुवि पिण्डं प्रदास्यति ॥ ३२ ॥  
 गयायामथवा पिण्डं खड्गमांसं महाहविः ।  
 कालशाकं तिलाढ्यं वा कृसरं मासतृप्तये ॥ ३३ ॥  
 वैश्वदेवञ्च सौम्यञ्च खड्गमांसं परं हविः ।  
 विपाणवर्ज्यखड्गाभ्या आसूर्यञ्चाश्रुवामहे ॥ ३४ ॥

दद्यात् आञ्जं त्रयोदश्यां मघासु च यथाविधि ।  
 मधुसर्पिःसमायुक्तं पायसं दक्षिणायने ॥ ३५ ॥  
 तस्मात् सम्पूजयेत् भक्त्या स्वपितृन् पुत्र मानवः ।  
 कामानभीष्टान् सकलान् पापाच्चात्मविमोचनं ॥ ३६ ॥  
 वसून् रुद्रांस्तथादित्यान्स्रजग्रहतारकाः ।  
 प्रीणयन्ति मनुष्याणां पितरः आद्वतर्पिताः ॥ ३७ ॥  
 आयुः प्रज्ञां धनं विद्यां स्वर्गं मोक्षं सुखानि च ।  
 प्रयच्छन्ति तथा राज्यं पितरः आद्वतर्पिताः ॥ ३८ ॥  
 एतत्ते पुत्र कथितं आद्वकर्म यथोदितं ।  
 काम्यानां श्रूयतां वत्स आद्वानां तिथिकीर्तनं ॥ ३९ ॥

इति श्रीमार्कण्डेयपुराणे आद्वकल्पः ॥ ३२ ॥

त्रयस्त्रिंशोऽध्यायः ॥



मदालसोवाच ॥

प्रतिपद्भनलाभाय द्वितीया द्विपदप्रदा ।  
 वरार्थिनी तृतीया तु चतुर्थी शत्रुनाशिनी ॥ १ ॥  
 श्रियं प्राप्नोति पञ्चम्यां षष्ठ्यां पूज्यो भवेन्नरः ।  
 गाणाधिपत्यं सप्तम्यामष्टम्यां वृद्धिसुत्तमां ॥ २ ॥  
 स्त्रियो नवम्यां प्राप्नोति दशम्यां पूर्णकामतां ।  
 वेदांस्तथामुयात् सर्वानेकादश्यां क्रियापरः ॥ ३ ॥

द्वादश्यां जयलाभञ्च प्राप्नोति पितृपूजकः ।  
 प्रजां मेधां पशुं वृद्धिं स्वातन्त्र्यं पुष्टिमुत्तमां ॥ ४ ॥  
 दीर्घमायुरथैश्वर्यं कुर्वाणस्तु त्रयोदशी ।  
 अवाप्नोति न सन्देहः श्राद्धं श्रद्धापरो नरः ॥ ५ ॥  
 यथा संभावितान्नेन श्राद्धसम्पत्समन्वितः ।  
 युवानः पितरो यस्य मृताः शस्त्रेण वा हताः ॥ ६ ॥  
 तेन कार्यं चतुर्दश्यां तेषां प्रीतिमभीप्सता ।  
 श्राद्धं कुर्वन्नमावस्यां यत्नेन पुरुषः शुचिः ॥ ७ ॥  
 सर्वान् कामानवाप्नोति स्वर्गञ्चानन्तमश्नुते ।  
 दत्तिकासु पितृनर्च्य स्वर्गमाप्नोति मानवः ॥ ८ ॥  
 अपत्यकामो रोहिण्यां सौम्ये चौजस्वितां लभेत् ।  
 शौर्यमार्द्रासु चाप्नोति चेचादि च पुनर्वसौ ॥ ९ ॥  
 पुष्टिं पुष्ये सदाभ्यर्च्य अश्लेषासु वरान् सुतान् ।  
 मघासु स्वजनश्रेष्ठं सौभाग्यं फल्गुणीषु च ॥ १० ॥  
 प्रदानशीलो भवति सापत्यश्चोत्तरासु च ।  
 प्रयाति श्रेष्ठतां सत्यं हस्ते श्राद्धप्रदो नरः ॥ ११ ॥  
 रूपयुक्तश्च चित्रासु तथापत्यान्यवाप्नुयात् ।  
 वाणिज्यलाभेदा स्वातिर्विशाखा पुत्रकामदा ॥ १२ ॥  
 कुर्वन्तश्चानुराधासु लभन्ते चक्रवर्त्तितां ।  
 आधिपत्यञ्च ज्येष्ठासु मूले चारोग्यमुत्तमं ॥ १३ ॥  
 आषाढासु यशःप्राप्तिरुत्तरासु विशेषता ।  
 अवशे च शुभान् लोकान् धनिष्ठासु धनं महत् ॥ १४ ॥

वेदवित्त्वमभिजिति भिषक्सिद्धिन्तु वारुणे ।  
 अजाविकं प्रौष्ठपदे विन्देद्वावांस्तथोत्तरे ॥ १५ ॥  
 रेवतीषु तथा कुप्यमश्विनीषु तुरङ्गमान् ।  
 आङ्गं कुर्व्वंस्तथाप्नोति भरणीष्वायुर्त्तमं ॥  
 तस्मात् काम्यानि कुर्व्वीत ऋक्षेष्वेतेषु तत्त्ववित् ॥ १६ ॥

इति श्रीमार्कण्डेयपुराणे काम्यआङ्गफलकथनं ॥ ३३ ॥

चतुस्त्रिंशोऽध्यायः ॥

—१११—

मदालसोवाच ॥

एवं पुत्र गृहस्थेन देवताः पितरस्तथा ।  
 संपूज्या हव्यकव्याभ्यामन्नेनातिथिवान्धवाः ॥ १ ॥  
 भूतानि भृत्याः सकलाः पशुपक्षिपिपीलिकाः ।  
 भिक्षवो याचमानाश्च ये चान्ये वसता गृहे ॥ २ ॥  
 सदाचारवता तात साधुना गृहमेधिना ।  
 पापं भुङ्क्ते समुल्लङ्घ्य नित्यनैमित्तिकीः क्रियाः ॥ ३ ॥

अलर्क उवाच ॥

कथितं मे त्वया मातर्नित्यं नैमित्तिकञ्च यत् ।  
 नित्यनैमित्तिकञ्चैव त्रिविधं कर्म पौरुषं ॥ ४ ॥  
 सदाचारमहं श्रोतुमिच्छामि कुलनन्दिनि ।  
 यत् कुर्व्वन् सुखमाप्नोति परचेह च मानवः ॥ ५ ॥

मदालसोवाच ॥

गृहस्थेन सदा कार्यमाचारपरिपालनं ।

न ह्याचारविहीनस्य सुखमत्र परत्र वा ॥ ६ ॥

यज्ञदानतपांसीह पुरुषस्य न भूतये ।

भवन्ति यः सदाचारं समुल्लङ्घ्य प्रवर्तते ॥ ७ ॥

दुराचारो हि पुरुषो नेहायुर्विन्दते महत् ।

कार्यो यत्नः सदाचारे आचारो हन्त्यलक्षणं ॥ ८ ॥

तस्य स्वरूपं वक्ष्यामि सदाचारस्य पुत्रक ।

तन्ममैकमनाः श्रुत्वा तथैव परिपालय ॥ ९ ॥

त्रिवर्गसाधने यत्नः कर्तव्यो गृहमेधिना ।

तत्संसिद्धौ गृहस्थस्य सिद्धिरत्र परत्र च ॥ १० ॥

पादेनार्थस्य पारत्र्यं कुर्यात् सञ्चयमात्मवान् ।

अङ्गन चात्मभरणन्नित्यनैमित्तिकान्वितं ॥ ११ ॥

पादञ्चात्मार्यमायस्य मूलभूतं विवर्द्धयेत् ।

एवमाचरतः पुत्र अर्थः साफल्यमर्हति ॥ १२ ॥

तद्वत् पापनिषेधार्थं धर्मः कार्यो विपश्चिता ।

परत्रार्थं तथैवान्यः काम्योऽत्रैव फलप्रदः ॥ १३ ॥

प्रत्यवायभयात् काम्यस्तथान्यश्चाविरोधवान् ।

द्विधा कामोऽपि गदितस्त्रिवर्गस्याविरोधतः ॥ १४ ॥

परम्परानुबन्धांश्च सर्वानेतान् विचिन्तयेत् ।

विपरीतानुबन्धांश्च धर्मादींस्तान् शृणुष्व मे ॥ १५ ॥

धर्मो धर्मानुबन्धार्थो धर्मो नात्मार्यबाधकः ।

उभाभ्याञ्च द्विधा कामस्तेन तौ च द्विधा पुनः ॥ १६ ॥  
 ब्राह्मे मुहूर्ते बुध्येत धर्म्मार्थौ चापि चिन्तयेत् ।  
 समुत्थाय तथाचम्य प्राङ्मुखो नियतः शुचिः ॥ १७ ॥  
 पूर्वां सन्ध्यां सनक्षत्रां पश्चिमां सदिव्वाकरां ।  
 उपासीत यथान्यायं नैनां जह्यादनापदि ॥ १८ ॥  
 असत्प्रलापमन्वृतं वाक्पारुष्यञ्च वर्जयेत् ।  
 असच्छास्त्रमसद्वादमसत्सेवाञ्च पुत्रक ॥ १९ ॥  
 सायं प्रातस्तथा होमं कुर्वीत नियतात्मवान् ।  
 नोदयास्तमने विस्वमुदीक्षेत विवस्वतः ॥ २० ॥  
 केशप्रसाधनादर्शदर्शनं दन्तधावनं ।  
 पूर्वाह्ण एव कार्याणि देवतानाञ्च तर्पणं ॥ २१ ॥  
 ग्रामावसथतीर्थानां क्षेत्राणाञ्चैव वर्त्मनि ।  
 विगमूत्रं नानुतिष्ठेत न कृष्टे न च गोव्रजे ॥ २२ ॥  
 नग्रां परस्त्रियं नेष्टेन्न पश्येदात्मनः शक्यत् ।  
 उदक्या दर्शनं स्पर्शो वर्ज्यं संभाषणन्तथा ॥ २३ ॥  
 नाप्सु मूत्रं पुरीषं वा मैथुनं वा समाचरेत् ।  
 नाधितिष्ठेच्छृङ्खलमूत्रकेशभस्मकपालिकाः ॥ २४ ॥  
 तुषाङ्गारास्थिशिर्षाणि रज्जुवस्त्रादिकानि च ।  
 नाधितिष्ठेत्तथा प्राज्ञः पथि चैवन्तथा भुवि ॥ २५ ॥  
 पितृदेवमनुष्याणां भूतानाञ्च तथार्चनं ।  
 कृत्वा विभवतः पश्चाद्गृहस्थो भोक्तुमर्हति ॥ २६ ॥  
 प्राङ्मुखोदङ्मुखोवापि स्वाचान्तो वाग्यतः शुचिः ।



भुञ्जीतान्नञ्च तच्चित्तो ह्यान्तर्जानुः सदा नरः ॥ २७ ॥  
 उपघाताद्वते दोषं नान्यस्योदीरयेद्बुधः ।  
 प्रत्यक्षलवणं वर्ज्यमन्नमत्युष्णमेव च ॥ २८ ॥  
 न गच्छन्न च तिष्ठन् वै विषमूत्रोत्सर्गमात्मवान् ।  
 कुर्वीत नैव चाचामन् यत् किञ्चिदपि भक्षयेत् ॥ २९ ॥  
 उच्छिष्टो नालपेत् किञ्चित् स्वाध्यायञ्च विवर्जयेत् ।  
 गां ब्राह्मणं तथा चाग्निं स्वमूर्ध्नि नञ्च न स्पृशेत् ॥ ३० ॥  
 न च पश्येद्रविं नेन्दुं न नक्षत्राणि कामतः ।  
 भिन्नासनं तथा शय्यां भाजनञ्च विवर्जयेत् ॥ ३१ ॥  
 गुरुणामासनं देयमभ्युत्थानादिसत्कृतं ।  
 अनुकूलं तथालापमभिवादनपूर्वकं ॥ ३२ ॥  
 तथानुगमनं कुर्यात् प्रतिकूलं न संजपेत् ।  
 नैकवस्त्रश्च भुञ्जीत न कुर्याद्देवतार्चनं ॥ ३३ ॥  
 न वाहयेद्विजान्नाग्नौ मेहं कुर्वीत बुद्धिमान् ।  
 स्नायीत न नरो नग्मो न शयीत कदाचन ॥ ३४ ॥  
 न पाणिभ्यामुभाभ्याञ्च कण्डूयेत शिरस्तथा ।  
 न चाभीष्टां शिरःस्नानं कार्यं निष्कारणं नरैः ॥ ३५ ॥  
 शिरःस्नातश्च तैलेन नाङ्गं किञ्चिदपि स्पृशेत् ।  
 अनध्यायेषु सर्वेषु स्वाध्यायञ्च विवर्जयेत् ॥ ३६ ॥  
 ब्राह्मणानिलगोसूर्यान् मेहेत कदाचन ।  
 उदङ्मुखो दिवा रात्रावुत्सर्गं दक्षिणामुखः ॥ ३७ ॥  
 आबाधापु यथाकामं कुर्यान्मूत्रपुरीषयोः ।

दुष्कृतं न गुरोर्ब्रूयात् क्रुद्धं चैनं प्रसादयेत् ॥ ३८ ॥  
 परिवादं न शृणुयादन्येषामपि कुर्वतां ।  
 पन्था देयो ब्राह्मणानां राज्ञो दुःखातुरस्य च ॥ ३९ ॥  
 विद्याधिकस्य गुर्विग्या भारार्त्तस्य यवीयसः ।  
 मूकान्धबधिराणाञ्च मत्तस्योन्मत्तकस्य च ॥ ४० ॥  
 पुंश्चल्याः कृतवैरस्य बालस्य पतितस्य च ।  
 देवालयं चैत्यतरुं तथैव च चतुष्पथं ॥ ४१ ॥  
 विद्याधिकं गुरुं देवं बुधः कुर्यात् प्रदक्षिणं ।  
 उपानद्वस्त्रमाल्यादि धृतमन्यैर्न धारयेत् ॥ ४२ ॥  
 उपवीतमलङ्कारं करकञ्चैव वर्जयेत् ।  
 चतुर्दश्यान्तथाष्टम्यां पञ्चदश्याञ्च पर्वसु ॥ ४३ ॥  
 तैलाभ्यङ्गं तथा भोगं योषितश्च विवर्जयेत् ।  
 न क्षिप्तपादजङ्घश्च प्राज्ञस्तिष्ठेत् कदाचन ॥ ४४ ॥  
 न चापि विक्षिपेत् पादौ पादं पादेन नाक्रमेत् ।  
 मर्माभिघातमाक्रोशं पैशुन्यञ्च विवर्जयेत् ॥ ४५ ॥  
 दम्भाभिमानतोष्ठणानि न कुर्वीत विचक्षणः ।  
 मूर्खोन्मत्तव्यसनिनो विरूपान्मायिनस्तथा ॥ ४६ ॥  
 न्यूनाङ्गांश्चाधिकाङ्गांश्च नोपहासैर्विदूषयेत् ।  
 परस्य दण्डं नोद्यच्छेच्छिषार्थं पुत्रशिष्ययोः ॥ ४७ ॥  
 तद्वन्नोपविशेत् प्राज्ञः पादेनाक्रम्य चासनं ।  
 संयावं कृपरं मांसं नात्मार्यमुपसाधयेत् ॥ ४८ ॥  
 सायं प्रातश्च भोक्तव्यं कृत्वा चातिथिपूजनं ।

प्राङ्मुखोदङ्मुखोवापि वाग्यतो दन्तधावनं ॥ ४६ ॥

कुर्वीत सततं वत्स वर्जयेद्द्वर्ज्यवीरुधः ।

नोदक्शिराः स्वपेज्जातु न च प्रत्यक्शिरा नरः ॥ ५० ॥

शिरस्यगस्त्यमास्थाय शयीताथ पुरन्दरं ।

न तु गन्धवतीष्वसु स्नारीत न तथा निशि ॥ ५१ ॥

उपरागे परं स्नानमृते दिनमुदाहृतं ।

अपमृज्यान्न चास्नातो गात्राण्यम्बरपाणिभिः ॥ ५२ ॥

न चापि धूनयेत्केशान् वाससी न च धूनयेत् ।

नानुलेपनमादद्यादस्नातः कर्हिचिद्बुधः ॥ ५३ ॥

न चापि रक्तवासाः स्याच्चित्रासितधरोऽपि वा ।

न च कुर्याद्विपर्यासं वाससोर्नापि भूषणे ॥ ५४ ॥

वर्ज्यञ्च विदशं वस्त्रमत्यन्तोपहृतञ्च यत् ।

केशकीटावपन्नञ्च क्षुण्णं श्वभिरवेक्षितं ॥ ५५ ॥

अवलीढावपन्नञ्च सारोद्धरणदूषितं ।

पृष्ठमांसं दृथामांसं वर्ज्यमांसञ्च पुत्रक ॥ ५६ ॥

न भक्षयीत सततं प्रत्यक्षलवणानि च ।

वर्ज्यं चिरोपितं पुत्रं भक्तं पर्युपितञ्च यत् ॥ ५७ ॥

पिष्टशकेक्षुपयसां विकारान्नृपनन्दन ।

तथा मांसविकारांश्च ते च वर्ज्याश्चिरोपिताः ॥ ५८ ॥

उदयास्तमने भानोः शयनञ्च विवर्जयेत् ।

नास्नातो नैव संविष्टो न चैवान्यमना नरः ॥ ५९ ॥

न चैव शयने नोर्व्यामुपविष्टो न शब्दवत् ।

न चैकवस्त्रो न वदन् प्रेक्षतामप्रदाय च ॥ ६० ॥  
 भुञ्जीत पुरुषः स्नातः सायं प्रातर्यथाविधि ।  
 परदारा न गन्तव्याः पुरुषेण विपश्चिता ॥ ६१ ॥  
 इष्टापूर्त्तायुषां हन्त्री परदारगतिर्नृणां ।  
 न हीदृशमनायुष्यं लोके किञ्चन विद्यते ॥ ६२ ॥  
 यादृशं पुरुषस्येह परदाराभिमर्षणं ।  
 देवार्चनाग्निकार्याणि तथा गुर्वभिवादनं ॥ ६३ ॥  
 कुर्वीत सम्यगाचम्य तद्वदन्नभुजिक्रियां ।  
 अफेनाभिरगन्धाभिरङ्गिरच्छाभिरादरात् ॥ ६४ ॥  
 आचामेत् पुत्र पुण्याभिः प्राङ्मुखोदङ्मुखोऽपि वा ।  
 अन्तर्जलादावसथाद्वल्मीकान्मूषिकस्थलात् ॥ ६५ ॥  
 कृतशौचावशिष्टाश्च वर्जयेत् पञ्च वै मृदः ।  
 प्रक्षाल्य हस्तौ पादौ च समभ्युक्ष्य समाहितः ॥ ६६ ॥  
 अन्तर्जानुस्तथाचामेच्चिश्चतुर्वा पिवेदपः ।  
 परिमृज्य द्विरास्यान्तं खानि मूर्द्धानमेव च ॥ ६७ ॥  
 सम्यगाचम्य तोयेन क्रियां कुर्वीत वै शुचिः ।  
 देवतानामृषीणाञ्च पितृणाञ्चैव यत्नतः ॥ ६८ ॥  
 समाहितमना भूत्वा कुर्वीत सततं नरः ।  
 जुत्वा निष्ठीव्य वासश्च परिधायचमेद्भूधः ॥ ६९ ॥  
 चुतेऽवल्लिढे वान्ते च तथा निष्ठीवनादिषु ।  
 कुर्यादाचमनं स्पर्शं गोष्ठस्यार्कदर्शनं ॥ ७० ॥  
 कुर्वीतालम्बनं चापि दक्षिणश्रवणस्य वै ।

यथा विभवतो ह्येतत् पूर्वाभावे ततः परं ॥ ७१ ॥  
 अविद्यमाने पूर्वोक्ते उत्तरप्राप्तिरिष्यते ।  
 न कुर्यादन्तसङ्घर्षं नात्मनो देहताडनं ॥ ७२ ॥  
 स्वप्राध्ययनभोज्यानि सन्धायोश्च विवर्जयेत् ।  
 सन्ध्यायां मैथुनञ्चापि तथा प्रस्थानमेव च ॥ ७३ ॥  
 पूर्वाह्णे तात देवानां मनुष्याणाञ्च मध्यमे ।  
 भक्त्या तथापराह्णे च कुर्वीत पितृपूजनं ॥ ७४ ॥  
 शिरःस्नातश्च कुर्वीत दैवं पैत्र्यमथापि वा ।  
 प्राङ्मुखोदङ्मुखो वापि श्मश्रुकर्म च कारयेत् ॥ ७५ ॥  
 व्यङ्गिनीं वर्जयेत् कन्यां कुलजामपि रोगिणीं ।  
 विकृतां पिङ्गलाञ्चैव वाचाटां सर्वदूषितां ॥ ७६ ॥  
 अव्यङ्गीं सौम्यनासाञ्च सर्वलक्षणलक्षितां ।  
 तादृशीमुद्वहेत् कन्यां श्रेयःकामो नरः सदा ॥ ७७ ॥  
 उद्वहेत् पितृमात्रोश्च सप्तमीं पञ्चमीन्तथा ।  
 रक्षेद्द्वारान् त्यजेदीर्घां दिवा च स्वप्नमैथुने ॥ ७८ ॥  
 परोपतापकं कर्म जन्तुपीडाञ्च वर्जयेत् ।  
 उदक्या सर्ववर्णानां वर्ज्यां रात्रिचतुष्टयं ॥ ७९ ॥  
 स्त्रीजन्मपरिहारार्थं पञ्चमीमपि वर्जयेत् ।  
 ततः पष्ठ्यां व्रजेद्रात्र्यां श्रेष्ठा युग्मासु पुत्रक ॥ ८० ॥  
 युग्मासु पुत्रा जायन्ते स्त्रियोऽयुग्मासु रात्रिषु ।  
 तस्माद्युग्मासु पुत्रार्थी संविशेत् सदा नरः ॥ ८१ ॥  
 विधर्मिणोऽहि पूर्वाख्ये सन्ध्याकाले च पण्डुकाः ।

क्षुरकर्मणि वान्ते च स्त्रीसम्भोगे च पुत्रक ॥ ८२ ॥  
 स्नायीत चेलवान् प्राज्ञः कटभूमिसुपेत्य च ।  
 देववेदद्विजातीनां साधुसत्यमहात्मनां ॥ ८३ ॥  
 गुरोः पतिव्रतानाञ्च तथा यज्वितपस्विनां ।  
 परिवादं न कुर्वीत परिहासञ्च पुत्रक ॥ ८४ ॥  
 कुर्वतामविनीतानां न श्रोतव्यं कथञ्चन ।  
 नोत्कृष्टशय्यासनयोर्नापकृष्टस्य चारुहेत् ॥ ८५ ॥  
 न चामङ्गल्यवेशः स्यान्न चामङ्गल्यवाग्भवेत् ।  
 धवलाम्बरसंवीतः सितपुष्पविभूषितः ॥ ८६ ॥  
 नोद्भूतोन्मत्तमूढैश्च नाविनीतैश्च पण्डितः ।  
 गच्छेन्मैत्रीं न चाशीलैर्न च चौर्थादिदूषितैः ॥ ८७ ॥  
 न चातिथ्यशीलैश्च न लुब्धैर्नापि वैरिभिः ।  
 न बन्धकीभिर्न न्यूनैर्बन्धकीपतिभिस्तथा ॥ ८८ ॥  
 साङ्गं न बलिभिः कुर्यान्न च न्यूनैर्न निन्दितैः ।  
 न सर्वशङ्किभिर्नित्यं न च दैवपरैर्नरैः ॥ ८९ ॥  
 कुर्वीत साधुभिर्मैत्रीं सदाचारावलम्बिभिः ।  
 प्राज्ञैरपिशुनैः शक्तैः कर्मण्युद्योगभागिभिः ॥ ९० ॥  
 सहृद्दीक्षितभूपालसूतकश्चशुरैः सह ।  
 ऋत्विगादीन् षडर्घाहानर्चयेच्च गृहागतान् ॥ ९१ ॥  
 यथा विभवतः पुत्र द्विजान् संवत्सरोषितान् ।  
 अर्चयेन्मधुपर्कणं यथाकालमतन्वितः ॥ ९२ ॥  
 तिष्ठेच्च शासने तेषां श्रेयस्कामो द्विजोत्तमः ।

न च तान् विवदेद्भीमानाकृष्टश्चापि तैः सदा ॥ ६३ ॥  
 सम्यग्गृहार्चनं कृत्वा यथास्थानमनुक्रमात् ।  
 सम्पूजयेत्ततो वह्निं दद्याच्चैवाहुतीः क्रमात् ॥ ६४ ॥  
 प्रथमां ब्रह्मणे दद्यात् प्रजानां पतये ततः ।  
 तृतीयाञ्चैव गुह्येभ्यः कश्यपाय तथापरां ॥ ६५ ॥  
 ततोऽनुमतये दत्त्वा दद्याद्गृहवलिन्ततः ।  
 पूर्वाख्यातं मया यत्ते नित्यकर्माक्रियाविधौ ॥ ६६ ॥  
 वैश्वदेवन्ततः कुर्याद्दलयस्तत्र मे शृणु ।  
 यथास्थानविभागन्तु देवानुद्दिश्य वै पृथक् ॥ ६७ ॥  
 पर्जन्याय धरित्रीणां दद्याच्च माणके चयं ।  
 वायवे च प्रतिदिशं दिग्भ्यः प्राच्यादितः क्रमात् ॥ ६८ ॥  
 ब्रह्मणे चान्तरीक्षाय सूर्याय च यथाक्रमं ।  
 विश्वेभ्यश्चैव देवेभ्यो विश्वभूतेभ्य एव च ॥ ६९ ॥  
 उपसे भूतपतये दद्याच्चोत्तरतस्ततः ।  
 स्वधा नम इतीत्युक्ता पितृभ्यश्चापि दक्षिणे ॥ १०० ॥  
 कृत्वापसव्यं वायव्यां यक्ष्मैतत्तेति भाजनात् ।  
 अन्नावशेषमिच्छन् वै तोयं दद्याद्यथाविधि ॥ १०१ ॥  
 ततोऽन्नायं समुद्धृत्य हन्तकारोपकल्पनं ।  
 यथाविधि यथान्यायं ब्राह्मणायोपपादयेत् ॥ १०२ ॥  
 कुर्यात् कर्माणि तीर्थेन स्वेन स्वेन यथाविधि ।  
 देवादीनान्तथा कुर्याद्वाक्ष्येणाचमनक्रियां ॥ १०३ ॥  
 अङ्गुष्ठोत्तरतो रेखा पाणेर्या दक्षिणस्य तु ।

एतद्वाह्यमिति ख्यातं तीर्थमाचमनाय वै ॥ १०४ ॥  
 तर्जन्यङ्गुष्ठयोरन्तः पैत्र्यं तीर्थमुदाहृतं ।  
 पितृणां तेन तोयादि दद्यान्नान्दीमखादृते ॥ १०५ ॥  
 अङ्गुल्यग्रे तथा दैवं तेन दिव्यक्रियाविधिः ।  
 तीर्थं कनिष्ठिकामूले कायं तेन प्रजापतेः ॥ १०६ ॥  
 एवमेभिः सदा तीर्थैर्देवानां पितृभिः सह ।  
 सदा कार्याणि कुर्वीत नान्यतीर्थेन कर्हिचित् ॥ १०७ ॥  
 ब्राह्मेप्रणाचमनं शस्तं पित्र्यं पैत्र्येण सर्वदा ।  
 देवतीर्थेन देवानां प्राजापत्यं निजेन च ॥ १०८ ॥  
 नान्दीमुखानां कुर्वीत प्राज्ञः पिण्डोदकक्रियां ।  
 प्राजापत्येन तीर्थेन यच्च किञ्चित् प्रजापतेः ॥ १०९ ॥  
 युगपज्जलमग्निञ्च बिभ्रयान्न विचक्षणः ।  
 गुरुदेवान् प्रति तथा न च पादौ प्रसारयेत् ॥ ११० ॥  
 नाचक्षीत धयन्तीं गां जलं नाञ्जलिना पिवेत् ।  
 शौचकालेषु सर्वेषु गुरुष्वल्पेषु वा पुनः ॥ १११ ॥  
 न विलम्बेत शौचार्यं न मुखेनानलं धमेत् ।  
 तत्र पुत्रं न वस्तव्यं यत्र नास्ति चतुष्टयं ॥ ११२ ॥  
 ऋणप्रदाता वैद्यश्च श्रोत्रियः सजला नदी ।  
 जितामित्रो नृपो यत्र बलवान् धर्मतत्परः ॥ ११३ ॥  
 तत्र नित्यं वसेत् प्राज्ञः कुतः कुन्तपतौ सुखं ।  
 यत्राप्रधृष्यो नृपतिर्यत्र शस्यवती मही ॥ ११४ ॥  
 पौराः सुसंयता यत्र सततं न्यायवर्त्तिनः ।



यत्रामत्सरिणो लोकास्तत्र वासः सुखोदयः ॥ ११५ ॥

यस्मिन् कृषीबला राधे प्रायशो नातिभोगिनः ।

यत्रौषधान्यशेषाणि वसेत्तत्र विचक्षणः ॥ ११६ ॥

तत्र पुत्र न वस्तव्यं यच्चैतच्चितयं सदा ।

जिगीषुः पूर्ववैरश्च जनश्च सततोत्सवः ॥ ११७ ॥

वसेन्नित्यं सुशीलेषु सहवासिषु पण्डितः ।

इत्येतत् कथितं पुत्र मया ते हितकाम्यया ॥ ११८ ॥

इति श्रीमार्कण्डेयपुराणे अलङ्कारशासने सदाचाराध्यायः ॥ ३४ ॥

पञ्चत्रिंशोऽध्यायः ॥



मदालसोवाच ॥

अतःपरं शृणुष्व त्वं वर्ज्यावर्ज्यप्रतिक्रियां ।

भोज्यमन्नं पर्युषितं स्नेहाक्तं चिरसम्भृतं ॥ १ ॥

अस्नेहाश्चापि गोधूमयवगोरसविक्रियाः ।

शशकः कच्छपो गोधा श्वावित् खड्गोऽथ पुत्रक ॥ २ ॥

भक्ष्या ह्येते तथा वर्ज्यौ ग्रामशूकरकुक्कुटौ ।

पितृदेवादिशेषश्च श्राद्धे ब्राह्मणकाम्यया ॥ ३ ॥

प्रोक्षितञ्चौषधार्थञ्च खादन्मांसं न दुष्यति ।

शङ्खाश्वस्वर्गरूप्याणां रज्जूनामथ वाससां ॥ ४ ॥

शकमूलफलानाञ्च तथा विदलचर्मणां ।  
 मणिवज्रप्रवालानान्तथा मुक्ताफलस्य च ॥ ५ ॥  
 गाचाणाञ्च मनुष्याणामम्बुना शौचमिष्यते ।  
 यथायसानां तोयेन ग्राह्यः संघर्षणेन च ॥ ६ ॥  
 सस्नेहानाञ्च भाण्डानां शुद्धिरुष्णेन वारिणा ।  
 सूर्पधान्याजिनानाञ्च मुषलीलूखलस्य च ॥ ७ ॥  
 संहतानाञ्च वस्त्राणां प्रोक्षणात् सञ्चयस्य च ।  
 वल्कलानामशेषाणामम्बुमृच्छौचमिष्यते ॥ ८ ॥  
 तृणकाष्ठौषधीनाञ्च प्रोक्षणाच्छुद्धिरिष्यते ।  
 आविकानां समस्तानां केशानाञ्चापि मेध्यता ॥ ९ ॥  
 सिद्धार्थकानां कल्केन तिलकल्केन वा पुनः ।  
 साम्बुना तात भवति उपघातवतां सदा ॥ १० ॥  
 तथा कार्पासिकानाञ्च विशुद्धिर्जलभस्माना ।  
 दारुदन्तास्थिशृङ्गाणां तक्षणाच्छुद्धिरिष्यते ॥ ११ ॥  
 पुनः पाकेन भाण्डानां पार्थिवानाञ्च मेध्यता ।  
 शुचिर्भक्षं कारुहस्तः पण्यं योषिन्मुखं तथा ॥ १२ ॥  
 रथ्यागतमविज्ञातं दासवर्गादिनाहतं ।  
 वाक्प्रशस्तं चिरातीतमनेकान्तरितं लघु ॥ १३ ॥  
 अतिप्रभूतं बालञ्च वृद्धातुरविचेष्टितं ।  
 कर्मान्ताङ्गारशालाश्च स्तनन्धयसुताः स्त्रियः ॥ १४ ॥  
 शुचिन्यश्च तथैवापः स्रवन्त्योऽगन्धबुद्धदाः ।  
 भूमिर्विशुद्ध्यते कालाद्देहमार्जनगोक्रमैः ॥ १५ ॥

लेपादुल्लेखनात् सेकादेश्मसंमार्जनाच्चनात् ।  
 केशकीटावपन्ने च गोघ्राते मक्षिकान्विते ॥ १६ ॥  
 मृदम्बुभस्मना तात प्रोक्षितव्यं विशुद्ध्ये ।  
 औदुम्बराणामस्त्वेन चारेण चपसीसयोः ॥ १७ ॥  
 भस्माम्बुभिश्च कांस्यानां शुद्धिः प्लावा द्रवस्य च ।  
 अमेध्याक्तस्य मृत्तोयैर्गन्धापहरणेन च ॥ १८ ॥  
 अन्येषाञ्चैव तद्द्रव्यैर्वर्णागन्धापहारतः ।  
 शुचि गोदृष्टिवृत्तोयं प्रवृत्तिस्थं महीगतं ॥ १९ ॥  
 तथा मांसञ्च चण्डालकव्यादादिनिपातितं ।  
 रथ्यागतञ्च चेलादि तात वाताच्छुचि स्मृतं ॥ २० ॥  
 रजोऽग्निरश्वो गौश्छाया रश्मयः पवनो मही ।  
 विप्रुषो मल्लिकाद्याश्च दुष्टसंज्ञाददोषिणः ॥ २१ ॥  
 अजाश्वौ मुखतो मेध्यौ न गोर्वत्सस्य चाननं ।  
 मातुः प्रसवणे मेध्यं शकुनिः फलपातने ॥ २२ ॥  
 आसनं शयनं यानं नावः पथि तृणानि च ।  
 सोमसूर्यांशुपवनैः शुद्ध्यन्ते तानि पण्यवत् ॥ २३ ॥  
 रथ्यावसर्पणस्नानक्षुत्पानम्लानकर्मसु ।  
 आचामेत यथान्यायं वासो विपरिधाय च ॥ २४ ॥  
 स्पृष्टानामप्यसंसर्गैर्विरथ्याकर्हमाभसां ।  
 पङ्केष्टरचितानाञ्च मेध्यता वायुसङ्गमात् ॥ २५ ॥  
 प्रभूतोपहतादन्नादग्रमुद्धृत्य सन्त्यजेत् ।  
 शेषस्य प्रोक्षणं कुर्यादाचम्याङ्गिस्तथा मृदा ॥ २६ ॥

उपवासस्त्रिराचन्तु दुष्टभक्ताशिनो भवेत् ।  
 अज्ञाते ज्ञानपूर्वन्तु तद्दोषोपशमेन तु ॥ २७ ॥  
 उदक्याश्चशृगालादीन् सुतिकान्त्यावसायिनः ।  
 स्पृष्ट्वा स्नायीत शौचार्थं तथैव मृतहारिणः ॥ २८ ॥  
 नारं स्पृष्ट्वास्थि सस्नेहं स्नातः शुद्ध्यति मानवः ।  
 आचम्यैव तु निःस्नेहं गामालभ्यार्कमीक्ष्य वा ॥ २९ ॥  
 न लङ्घयेत्तथैवाष्टकृष्ठीवनोद्वर्त्तनानि च ।  
 नोद्यानादौ विकालेषु प्राञ्जस्तिष्ठेत् कदाचन ॥ ३० ॥  
 न चालपेज्जनद्विष्टां वीरहीनान्तथा स्त्रियं ।  
 गृहादुच्छिष्टविगमूत्रपादाम्भांसि क्षिपेद्वहिः ॥ ३१ ॥  
 पञ्च पिण्डाननुद्धृत्य न स्नायात् परवारिणि ।  
 स्नायीत देवस्वातेषु गङ्गाह्रदसरित्सु च ॥ ३२ ॥  
 देवतापितृसच्छास्त्रयज्ञमन्त्रादिनिन्दकैः ।  
 कृत्वा तु स्पर्शनालापं शुद्धोत्तार्कावलोकनात् ॥ ३३ ॥  
 अवलोक्य तथोदक्यामन्त्यजं पतितं शवं ।  
 विधर्मिसूतिकापण्डविवस्त्रान्त्यावसायिनः ॥ ३४ ॥  
 सूतनिर्यातकांश्चैव परदाररताश्च ये ।  
 एतदेव हि कर्त्तव्यं प्राज्ञैः शोधनमात्मनः ॥ ३५ ॥  
 अभोज्यं सूतिकापण्डमार्जाराखुश्चकुक्कुटान् ।  
 पतिताविद्धचण्डालमृतहारांश्च धर्मवित् ॥ ३६ ॥  
 संस्पृश्य शुद्ध्यते स्नानादुदक्याग्रामशूकरौ ।  
 तद्वच्च सूतिकाशौचदूषितौ पुरुषावपि ॥ ३७ ॥

यस्य चानुदिनं हानिर्गृहे नित्यस्य कर्मणः ।  
 यश्च ब्राह्मणसन्त्यक्तः किल्बिषी स नराधमः ॥ ३८ ॥  
 नित्यस्य कर्मणो हानिं न कुर्वीत कदाचन ।  
 तस्य त्वकरणे बन्धः केवलं मृतजन्मसु ॥ ३९ ॥  
 दशाहं ब्राह्मणस्तिष्ठेद्दानहोमादिवर्जितः ।  
 क्षत्रियो द्वादशाहञ्च वैश्यो मासार्द्धमेव च ॥ ४० ॥  
 शूद्रस्तु मासमासीत निजकर्मविवर्जितः ।  
 ततः परं निजं कर्म कुर्युः सर्वे यथोदितं ॥ ४१ ॥  
 प्रेताय सलिलं देयं वह्निर्दग्धा तु गोचिकैः ।  
 प्रथमेऽहि चतुर्थे च सप्तमे नवमे तथा ॥ ४२ ॥  
 भस्मास्थिचयनं कार्यं चतुर्थे गोचिकैर्दिने ।  
 ऊर्ध्वं सञ्चयनात्तेषामङ्गस्पर्शो विधीयते ॥ ४३ ॥  
 सोदकैस्तु क्रियाः सर्वाः कार्याः सञ्चयनात्परं ।  
 स्पर्शएव सपिण्डानां मृताहनि तथोभयोः ॥ ४४ ॥  
 अन्वेकमृक्षमाशस्वतोयोद्धन्धनवह्निषु ।  
 विषप्रपातादिमृते प्रायो नाशकयोरपि ॥ ४५ ॥  
 बाले देशान्तरस्थे च तथा प्रव्रजिते मृते ।  
 सद्यःशौचमथान्यैश्च च्यवमुक्तमशौचकं ॥ ४६ ॥  
 सपिण्डानां सपिण्डस्तु मृतेऽन्यस्मिन्मृतो यदि ।  
 पूर्वाशौचसमाख्यातैः कार्यास्वच दिनैः क्रियाः ॥ ४७ ॥  
 एष एव विधिर्दृष्टो जन्मन्यपिहि सूतके ।  
 सपिण्डानां सपिण्डेषु यथावत्सोदकेषु च ॥ ४८ ॥

जाते पुत्रे पितुः स्नानं सचेलंतु विधीयते ।  
 तत्रापि यदि चान्यस्मिन् जाते जायेत चापरः ॥ ४६ ॥  
 तत्रापि शुद्धिरुद्दिष्टा पूर्वजन्मवतो दिनैः ।  
 दशद्वादशमासार्द्धमाससंख्यैर्दिनैर्गतैः ॥ ५० ॥  
 स्वाः स्वाः कर्मक्रियाः कुर्युः सर्वे वर्णा यथाविधि ।  
 प्रेतमुद्दिश्य कर्त्तव्यमेकोद्दिष्टं ततः परं ॥ ५१ ॥  
 दानानि चैव देयानि ब्राह्मणेभ्यो मनीषिभिः ।  
 यद्यदिष्टतमं लोके यच्चापि दयितं गृहे ॥ ५२ ॥  
 तत्तद्गुणवते देयं तदेवाश्रयमिच्छता ।  
 पूगैस्तु दिवसैः स्पृष्ट्वा सलिलं वाहनायुधं ॥ ५३ ॥  
 प्रतोददण्डौ च तथा सम्यग्वर्णाः कृतक्रियाः ।  
 स्ववर्गाधर्मनिर्दिष्टमुपादानं तथा क्रियाः ॥ ५४ ॥  
 कुर्युः समस्ताः शुचिनः परत्रेह च भूतिदाः ।  
 अध्येतव्या त्रयी नित्यं भवितव्यं विपश्चिता ॥ ५५ ॥  
 धर्मतो धनमाहार्यं यष्टव्यञ्चापि यत्नतः ।  
 यच्चापि कुर्वतो नात्मा जुगुप्सामेति पुत्रक ॥ ५६ ॥  
 तत्कर्त्तव्यमशङ्केन यन्न गोप्यं महाजने ।  
 एवमाचरतो वत्स पुरुषस्य गृहे सतः ॥  
 धर्मार्थकामसंप्राप्त्या परत्रेह च शोभनं ॥ ५७ ॥

इति श्रीमार्कण्डेयपुराणेऽलंकारानुशासने वर्ज्यावर्ज्याध्यायः ॥ ३५ ॥

षट्त्रिंशोऽध्यायः ॥

--&gt;&gt;&lt;&lt;--

जड उवाच ॥

स एवमनुशिष्टः सन् मात्रा संप्राप्य यौवनं ।  
 ऋतध्वजसुतश्चक्रे सम्यग्दारपरिग्रहं ॥ १ ॥  
 पुत्रांश्चोत्पादयामास यज्ञैश्चाप्ययजद्विभुः ।  
 पितुश्च सर्वकालेषु चकाराज्ञानुपालनं ॥ २ ॥  
 ततः कालेन महता संप्राप्य चरमं वयः ।  
 चक्रेऽभिषेकं पुत्रस्य तस्य राज्ये ऋतध्वजः ॥ ३ ॥  
 भार्यया सह धर्मात्मा यियासुस्तपसे वनं ।  
 अवतीर्णो महारथो महाभागो महीपतिः ॥ ४ ॥  
 मदालसा च तनयं प्राहेदं पश्चिमं वचः ।  
 कामोपभोगसंसर्गप्रहाणाय सुतस्य वै ॥ ५ ॥

मदालसोवाच ॥

यदा दुःखमसह्यं ते प्रियबन्धुवियोगजं ।  
 शत्रुबाधोद्भवं वापि वित्तनाशात्मसम्भवं ॥ ६ ॥  
 भवेत्तत्कुर्वतो राज्यं गृहधर्मावलम्बिनः ।  
 दुःखायतनभूतो हि ममत्वालम्बनो गृही ॥ ७ ॥  
 तदास्मात् पुत्र निष्कृष्य महत्तादङ्गुलीयकात् ।  
 वाच्यन्ते शासनं पट्टे सूक्ष्माक्षरनिवेशितं ॥ ८ ॥

जड उवाच ॥

इत्युक्त्वा प्रददौ तस्मै सौवर्णं साङ्गुलीयकं ।

आशिषश्चापि या योग्याः पुरुषस्य गृहे सतः ॥ ९ ॥  
 ततः कुबलयाश्चोऽसौ सा च देवी मदालसा ।  
 पुत्राय दत्वा तद्राज्यं तपसे काननं गतः ॥ १० ॥

इति श्रीमार्कण्डेयपुराणे मदालसोपाख्यानं ॥ ३६ ॥

सप्तत्रिंशोऽध्यायः ॥



जड उवाच ॥

सोऽप्यलर्को यथान्यायं पुत्रवन्मुदिताः प्रजाः ।  
 पालयामास धर्मात्मा स्वे स्वे कर्मण्यवस्थिताः ॥ १ ॥  
 दुष्टेषु दण्डं शिष्टेषु सम्यक् च परिपालनं ।  
 कुर्वन् परां मुदं लेभे इयाज च महामखैः ॥ २ ॥  
 अजायन्त सुताश्चास्य महाबलपराक्रमाः ।  
 धर्मात्मानो महात्मानो विमार्गपरिपन्थिनः ॥ ३ ॥  
 चकार सोऽर्थं धर्मेण धर्ममर्थेन वा पुनः ।  
 तयोश्चैवाविरोधेन बुभुजे विषयानपि ॥ ४ ॥  
 एवं बहूणि वर्षाणि तस्य पालयतो महीं ।  
 धर्मार्थकामसक्तस्य जग्मुरेकमहर्षया ॥ ५ ॥  
 वैराग्यं नास्य सञ्जज्ञे भुञ्जतो विषयान् प्रियान् ।  
 न चाप्यलमभूत्तस्य धर्मार्थोपार्जनं प्रति ॥ ६ ॥



तं तथा भोगसंसर्गप्रमत्तमजितेन्द्रियं ।  
 सुबाहुर्नाम शुश्राव भ्राता तस्य वनेचरः ॥ ७ ॥  
 तं बुबोधयिषुः सोऽयं चिरं ध्यात्वा महीपतिः ।  
 तद्वैरिसंश्रयं तस्य श्रेयोऽमन्यत भूपतेः ॥ ८ ॥  
 ततः स काशिभूपालमुदीर्य बलवाहनं ।  
 स्वराज्यं प्राप्तुमागच्छद्बहुशः शरणं कृती ॥ ९ ॥  
 सोऽपि चक्रे बलोद्योगमलर्कं प्रति पार्थिवः ।  
 दूतञ्च प्रेषयामास राज्यमस्मै प्रदीयतां ॥ १० ॥  
 सोऽपि नैच्छत्तदा दातुमाज्ञापूर्वं स्वधर्मवित् ।  
 प्रत्युवाच च तं दूतमलर्कः काशिभूभृतः ॥ ११ ॥  
 मामेवाभ्येत्य हार्द्देन याचतां राज्यमग्रजः ।  
 नाक्रान्त्या संप्रदास्यामि भयेनाल्पामपि क्षितिं ॥ १२ ॥  
 सुबाहुरपि नो याच्ञाञ्चकार मतिमांस्तदा ।  
 न धर्मः क्षत्रियस्येति याच्ञा वीर्यधनो हि सः ॥ १३ ॥  
 ततः समस्तसैन्येन काशीशः परिवारितः ।  
 आक्रान्तुमभ्यगाद्राष्ट्रमलर्कस्य महीपतेः ॥ १४ ॥  
 अनन्तरैश्च संश्लेषमभ्येत्य तदनन्तरं ।  
 तेषामन्यतमैर्भृत्यैः समाक्रम्यानयद्वशं ॥ १५ ॥  
 अपीडयंश्च सामन्तांस्तस्य राष्ट्रोपरोधनैः ।  
 तथा दुर्गानुपालांश्च चक्रे चाटविकान् वशे ॥ १६ ॥  
 कांश्चिच्चोपप्रदानेन कांश्चिद्भेदेन पार्थिवान् ।  
 साम्नैवान्यान् वशं निन्ये निभृतास्तस्य येऽभवन् ॥ १७ ॥

ततः सोऽल्पबलो राजा परचक्रावपीडितः ।  
 कोपक्षयमवापोच्चैः पुरञ्चारुध्यतारिणा ॥ १८ ॥  
 इत्थं सम्पीड्यमानस्तु क्षीणकोपो दिने दिने ।  
 विषादमागात्परमं व्याकुलत्वञ्च चेतसः ॥ १९ ॥  
 आर्त्तिं स परमां प्राप्य तत्संस्माराङ्गुरीयकं ।  
 यदुद्दिश्य पुरा प्राह माता तस्य मदालसा ॥ २० ॥  
 ततः स्नातः शुचिर्भूत्वा वाचयित्वा द्विजोत्तमान् ।  
 निष्कृष्य शासनं तस्माद्दृष्टे प्रस्फुटाक्षरं ॥ २१ ॥  
 तत्रैव लिखितं मात्रा वाचयामास पार्थिवः ।  
 प्रकाशपुलकाङ्गोऽसौ प्रहर्षोत्फुल्ललोचनः ॥ २२ ॥  
 सङ्गः सर्वात्मना त्याज्यः स चेत्त्यक्तुं न शक्यते ।  
 स सङ्गिः सह कर्त्तव्यः सतां सङ्गो हि भेषजं ॥ २३ ॥  
 कामः सर्वात्मना हेयो हातुञ्चेच्छक्यते न सः ।  
 मुमुक्षां प्रति तत्कार्यं सैव तस्यापि भेषजं ॥ २४ ॥  
 वाचयित्वा तु बहुशो नृणां श्रेयः कथं त्विति ।  
 मुमुक्षुयेति निश्चित्य सा च तत्सङ्गतो यतः ॥ २५ ॥  
 ततः स साधुसम्पर्कं चिन्तयन् पृथिवीपतिः ।  
 दत्तात्रेयं महाभागमगच्छत् परमार्त्तिमान् ॥ २६ ॥  
 तं समेत्य महात्मानमकल्मषमसङ्गिनं ।  
 प्रणिपत्याभिसम्पूज्य यथान्यायमभाषत ॥ २७ ॥  
 ब्रह्मन् कुरु प्रसादं मे शरणं शरणार्थिनां ।  
 दुःखापहारं कुरु मे दुःखार्त्तस्यातिकामिनः ॥ २८ ॥

दत्तात्रेय उवाच ॥

दुःखापहारमद्यैव करोमि तव पार्थिव ।  
सत्यं ब्रूहि किमर्थं ते दुःखं तत्पृथिवीपते ॥ २८ ॥

जड उवाच ॥

इत्युक्तश्चिन्तयामास स राजा तेन धीमता ।  
त्रिविधस्यापि दुःखस्य स्थानमात्मानमेव च ॥ ३० ॥  
स विमृष्य चिरं राजा पुनःपुनरुदारधीः ।  
आत्मानमात्मना धीरः प्रहस्येदमथाब्रवीत् ॥ ३१ ॥  
नाहमुर्ल्वी न सलिलं न ज्योतिरनिलो न च ।  
नाकाशं किन्तु शरीरं समेत्य सुखमिष्यते ॥ ३२ ॥  
न्यूनातिरिक्तां याति पञ्चकोऽस्मिन् सुखासुखं ।  
यदि स्यान्मम किन्न स्यादन्यस्येऽपि हितं मयि ॥ ३३ ॥  
नित्यप्रभूतसद्भावे न्यूनाधिक्यान्नतोन्नते ।  
तथाच ममतात्यक्तो विशेषेणोपलभ्यते ॥ ३४ ॥  
तन्मात्रावस्थिते सूक्ष्मे तृतीयांशे च पश्यतः ।  
तथैव भूतसद्भावं शरीरं किं सुखासुखं ॥ ३५ ॥  
मनस्यवस्थितं दुःखं सुखं वा मानसञ्च यत् ।  
यतस्ततो न मे दुःखं सुखं वा नह्यहं मनः ॥ ३६ ॥  
नाहङ्कारो न च मनो बुद्धिर्नाहं यतस्ततः ।  
अन्तःकरणजं दुःखं पारक्यं मम तत्कथं ॥ ३७ ॥

नाहं शरीरं न मनो यतोऽहं

पृथक् शरीरान्मनसस्तथाहं ।

तत्सन्तु चेतस्यथवापि देहे  
 सुखानि दुःखानि च किं ममात्र ॥ ३८ ॥  
 राज्यस्य वाञ्छां कुरुतेऽग्रजोऽस्य  
 देहस्य चेत् पञ्चमयः स राशिः ।  
 गुणप्रवृत्त्या मम किन्तु तत्र  
 तत्स्थः स चाहञ्च शरीरतोऽन्यः ॥ ३९ ॥  
 न यस्य हस्तादिकमप्यशेषं  
 मांसं न चास्थीनि शिराविभागः ।  
 कस्तस्य नागाश्वरथादिकोषैः  
 स्वल्पोऽपि सम्बन्ध इहास्ति पुंसः ॥ ४० ॥  
 तस्मान्न मेऽरिर्न च मेऽस्ति दुःखं  
 न मे सुखं नापि पुरं न कोषं ।  
 न चाश्वनागादि बलं न तस्य  
 नान्यस्य वा कस्य चिद्वा ममास्ति ॥ ४१ ॥  
 यथा घटीकुम्भकमण्डलुस्थ-  
 माकाशमेकं बहुधा हि दृष्टं ।  
 तथा सुबाहुः स च काशिपोऽहं  
 मन्ये च देहेषु शरीरभेदैः ॥ ४२ ॥

इति श्रीमार्कण्डेयपुराणे पितापुत्रसंवादे आत्मविवेकोऽध्यायः ॥ ३७ ॥

अष्टत्रिंशोऽध्यायः ॥

—199—

जड उवाच ॥

दत्तात्रेयं ततो विप्रं प्रणिपत्य स पार्थिवः ।  
 प्रत्युवाच महात्मानं प्रश्रयावनतो वचः ॥ १ ॥  
 सम्यक् प्रपश्यतो ब्रह्मन् मम दुःखं न किञ्चन ।  
 असम्यग्दर्शिनो मग्नाः सर्वदैवासुखार्णावे ॥ २ ॥  
 यस्मिन् यस्मिन्ममासक्ता बुद्धिः पुंसः प्रजायते ।  
 ततस्ततः समादाय दुःखान्येव प्रयच्छति ॥ ३ ॥  
 मार्जारभक्षिते दुःखं यादृशं गृहकुक्कुटे ।  
 न तादृङ्ममताशून्ये कलविङ्केऽथ मूषिके ॥ ४ ॥  
 सोऽहं न दुःखी न सुखी यतोऽहं प्रकृतेः परः ।  
 यो भूताभिभवो भूतैः सुखदुःखात्मको हि सः ॥ ५ ॥

दत्तात्रेय उवाच ॥

एवमेतन्नरव्याघ्र यथैतद्वाहृतं त्वया ।  
 ममेति मूलं दुःखस्य न ममेति च निर्दतेः ॥ ६ ॥  
 मत्तश्चादेव ते ज्ञानमुत्पन्नमिदमुत्तमं ।  
 ममेति प्रत्ययो येन शिस्तः शास्त्रमलितूलवत् ॥ ७ ॥  
 अहमित्यङ्कुरोत्पन्नो ममेति स्तब्धवान् महान् ।  
 गृहक्षेत्रीचशाखाश्च पुत्रदारादिपल्लवः ॥ ८ ॥  
 धनधान्यमहापत्रो नैककालप्रवर्द्धितः ।

पुण्यापुण्याग्रपुष्पश्च सुखदुःखमहाफलः ॥ ९ ॥  
 तत्र मुक्तिपथव्यापी मूढसम्पर्कसेचनः ।  
 विधित्साभृङ्गमालाढ्यो कृत्यज्ञानमहातरुः ॥ १० ॥  
 संसाराध्वपरिश्रान्ता ये तच्छायां समाश्रिताः ।  
 भ्रान्तिज्ञानसुखाधीनास्तेषामात्यन्तिकं कुतः ॥ ११ ॥  
 यैस्तु सत्सङ्गपाषाणशितेन समतातरुः ।  
 छिन्नो विद्याकुठारेण ते गतास्तेन वर्त्मना ॥ १२ ॥  
 प्राप्य ब्रह्मवनं शीतं नीरजस्कमकण्टकं ।  
 प्राप्नुवन्ति परां प्राज्ञा निर्दृतिं दृत्तिवर्जिताः ॥ १३ ॥  
 भूतेन्द्रियमयं स्थूलं न त्वं राजन्न चाप्यहं ।  
 न तन्मात्रं मया वाच्यं नैवान्तःकरणात्मकौ ॥ १४ ॥  
 कं वा पश्यामि राजेन्द्र प्रधानमिदमावयोः ।  
 यतः परो हि क्षेत्रज्ञः संघातो हि गुणात्मकः ॥ १५ ॥  
 मशकोदुम्बरेषीकामुञ्जमत्याम्भसां यथा ।  
 एकत्वेऽपि पृथग्भावस्तथा क्षेत्रात्मनोर्द्वय ॥ १६ ॥

अलर्क उवाच ॥


भगवंस्त्वत्प्रसादेन ममाविर्भूतमुत्तमं ।  
 ज्ञानं प्रधानचिच्छक्तिविवेककरमीदृशं ॥ १७ ॥  
 किन्त्वत्र विषयाक्रान्ते स्थैर्यवत्त्वं न चेतसि ।  
 न चापि वेद्मि मुच्येयं कथं प्रकृतिबन्धनात् ॥ १८ ॥  
 कथं न भूयां भूयश्च कथं निर्गुणतामियां ।  
 कथञ्च ब्रह्मणैकत्वं ब्रजेयं शाश्वतेन वै ॥ १९ ॥

तन्नो योगन्तथा ब्रह्मन् प्रणतायाभियाचते ।

सम्यग्ब्रूहि महाप्राज्ञ सत्सङ्गो ह्युपवन्नृणां ॥ २० ॥

इति श्रीमार्कण्डेयपुराणे पितापुत्रसंवादे प्रश्नाध्यायः ॥ ३८ ॥

ऊनचत्वारिंशोऽध्यायः ॥



दत्तात्रेय उवाच ॥

ज्ञानपूर्वो वियोगो योऽज्ञानेन सह योगिनः ।

सा मुक्तिर्ब्रह्मणा चैक्यमनैक्यं प्राकृतैर्गुणैः ॥ १ ॥

मुक्तिर्योगात्तथा योगः सम्यग् ज्ञानान्महीपते ।

ज्ञानं दुःखोद्भवं दुःखं ममत्वासक्तचेतसां ॥ २ ॥

तस्मात् सङ्गं प्रयत्नेन मुमुक्षुः सन्त्यजेन्नरः ।

सङ्गाभावे ममेत्यस्याः ख्यातेर्हानिः प्रजायते ॥ ३ ॥

निर्म्ममत्वं सुखायैव वैराग्याद्दोषदर्शनं ।

ज्ञानादेव च वैराग्यं ज्ञानं वैराग्यपूर्वकं ॥ ४ ॥

तद्गृहं यच्च वसतिस्तद्भोज्यं येन जीवति ।

यन्मुक्तये तदेवोक्तं ज्ञानमज्ञानमन्यथा ॥ ५ ॥

उपभोगेन पुण्यानामपुण्यानाञ्च पार्थिव ।

कर्त्तव्यानाञ्च नित्यानामकामकरणात्तथा ॥ ६ ॥

असञ्चयादपूर्वस्य श्रयात् पूर्वार्जितस्य च ।  
 कर्मणो बन्धमाप्नोति शरीरं न पुनः पुनः ॥ ७ ॥  
 एतत्ते कथितं राजन् योगं चेमं निबोध मे ।  
 यं प्राप्य ब्रह्मणो योगी शाश्वतान्नान्यतां व्रजेत् ॥ ८ ॥  
 प्रागेवात्मात्मना जेयो योगिनां स हि दुर्जयः ।  
 कुर्वीत तज्जये यत्नं तस्योपायं शृणुष्व मे ॥ ९ ॥  
 प्राणायामैर्हृद्दोषान् धारणाभिश्च किल्बिषं ।  
 प्रत्याहारेण विषयान् ध्यानेनानीश्वरान् गुणान् ॥ १० ॥  
 यथा पर्वतधातूनां दोषा दह्यन्ति धाम्यतां ।  
 तथेन्द्रियकृता दोषा दह्यन्ते प्राणनिग्रहात् ॥ ११ ॥  
 प्रथमं साधनं कुर्यात् प्राणायामस्य योगवित् ।  
 प्राणापाननिरोधस्तु प्राणायाम उदाहृतः ॥ १२ ॥  
 लघुमध्योत्तरीयाख्यः प्राणायामस्त्रिधोदितः ।  
 तस्य प्रमाणं वक्ष्यामि तदलर्कं शृणुष्व मे ॥ १३ ॥  
 लघुर्द्वादशमात्रस्तु द्विगुणः स तु मध्यमः ।  
 त्रिगुणाभिस्तु मात्राभिरुत्तमः परिकीर्तितः ॥ १४ ॥  
 निमेषोन्मेषणौ मात्राकालौ लघुश्चरस्तथा ।  
 प्राणायामस्य सङ्ख्यार्थं स्मृतौ द्वादशमात्रिकः ॥ १५ ॥  
 प्रथमेन जयेत् स्वेदं मध्यमेन च वेपथुं ।  
 विषादं हि तृतीयेन जयेद्दोषाननुक्रमात् ॥ १६ ॥  
 मृदुत्वं सेव्यमानास्तु सिंहशार्दूलकुञ्जराः ।  
 यथा यान्ति तथा प्राणो वश्यो भवति योगिनः ॥ १७ ॥



वश्यं मत्तं यथेच्छातो नागं नयति हस्तिपः ।  
 तथैव योगी सच्छन्दः प्राणं नयति साधितं ॥ १८ ॥  
 यथा हि साधितः सिंहो मृगान् हन्ति न मानवान् ।  
 तद्वन्निषिद्धपवनः किल्बिषं न नृणां तनुं ॥ १९ ॥  
 तस्माद्युक्तः सदा योगी प्राणायामपरो भवेत् ।  
 श्रूयतां मुक्तिफलदं तस्यावस्थाचतुष्टयं ॥ २० ॥  
 ध्वस्तिः प्राप्तिस्तथा संवित् प्रसादश्च महीपते ।  
 स्वरूपं शृणु चैतेषां कथ्यमानमनुक्रमात् ॥ २१ ॥  
 कर्मणामिष्टदुष्टानां जायते फलसंशयः ।  
 चेतसोऽपकषायत्वं यत्र सा ध्वस्तिरुच्यते ॥ २२ ॥  
 ऐहिकामुष्मिकान् कामान् लोभमोहात्मकान् स्वयं ।  
 निरुध्यास्ते सदा योगी प्राप्तिः सा सार्वकालिकी ॥ २३ ॥  
 अतीतानागतानर्थान् विप्रकृष्टतिरोहितान् ।  
 विजानातीन्दुसूर्यर्क्षग्रहाणां ज्ञानसम्पदा ॥ २४ ॥  
 तुल्यप्रभावस्तु यदा योगी प्राप्नोति सम्पदं ।  
 तदा संविदिति ख्याता प्राणायामस्य संस्थितिः ॥ २५ ॥  
 यान्ति प्रसादं येनास्य मनः पञ्च च वायवः ।  
 इन्द्रियाणीन्द्रियार्थाश्च स प्रसाद इति स्मृतः ॥ २६ ॥  
 शृणुष्व च महीपाल प्राणायामस्य लक्षणं ।  
 युञ्जतश्च सदा योगं यादृग्विहितमासनं ॥ २७ ॥  
 पद्ममर्द्वासनञ्चापि तथा स्वस्तिकमासनं ।  
 आस्थाय योगं युञ्जीत कृत्वा च प्रणवं हृदि ॥ २८ ॥

समः समासनो भूत्वा संहृत्य चरणानुभौ ।  
 संवृतास्यस्तथैवोरू सम्यग्विष्टभ्य चाग्रतः ॥ २९ ॥  
 पार्ष्णिभ्यां लिङ्गदृषणावस्पृशन् प्रयतः स्थितः ।  
 किञ्चिदुन्नामितशिरा दन्तैर्दन्तान्न संस्पृशेत् ॥ ३० ॥  
 संपश्यन्नासिकाग्रं स्वं दिशश्चानवलोकयन् ।  
 रजसा तमसो दृत्तिं सत्त्वेन रजसस्तथा ॥ ३१ ॥  
 सक्त्वाद्य निर्मले सत्त्वे स्थितो युञ्जीत योगवित् ।  
 इन्द्रियाणीन्द्रियार्थेभ्यः प्राणादीन्मन एव च ॥ ३२ ॥  
 निगृह्य समवायेन प्रत्याहारमुपक्रमेत् ।  
 यस्तु प्रत्याहरेत्कामान् सर्वाङ्गानीव कच्छपः ॥ ३३ ॥  
 सदात्मरतिरेकस्थः पश्यत्यात्मानमात्मनि ।  
 स बाह्याभ्यन्तरं शौचं निष्पाद्याकण्ठनाभितः ॥ ३४ ॥  
 पूरयित्वा बुधो देहं प्रत्याहारमुपक्रमेत् ।  
 प्राणायामा दश द्वौ च धारणा साभिधीयते ॥ ३५ ॥  
 द्वे धारणे स्मृते योगे योगिभिस्तत्त्वदृष्टिभिः ।  
 तथा वै योगयुक्तस्य योगिनो नियतात्मनः ॥ ३६ ॥  
 सर्वे दोषाः प्रणश्यन्ति स्वस्थश्चैवोपजायते ।  
 वीक्षते च परं ब्रह्म प्राकृतांश्च गुणान् पृथक् ॥ ३७ ॥  
 व्योमादिपरमाणुंश्च तथात्मानमकस्मिन् ।  
 इत्थं योगी यताहारः प्राणायामपरायणः ॥ ३८ ॥  
 जितां जितां जनैर्भूमिमारोहेत यथा गृहं ।  
 दोषान् व्याधींस्तथा मोहमाक्रान्ता भूरनिर्जिता ॥ ३९ ॥

विवर्द्धयति नारोहेत्तस्माद्भूमिमनिर्जिताम् ।  
 प्राणानामुपसंरोधात्प्राणायाम इति स्मृतः ॥ ४० ॥  
 धारणेत्युच्यते चेयं धार्यते यन्मनो यया ।  
 शब्दादिभ्यः प्रवृत्तानि यदक्षानि यतात्मभिः ॥ ४१ ॥  
 प्रत्याह्वयन्ते योगेन प्रत्याहारस्ततः स्मृतः ।  
 उपायश्चात्र कथितो योगिभिः परमर्षिभिः ॥ ४२ ॥  
 येन व्याध्यादयो दोषा न जायन्ते हि योगिनः ।  
 यथा तोयार्थिनस्तोयं यन्त्रनालादिभिः शनैः ॥ ४३ ॥  
 आपिवेयुस्तथा वायुं पिवेद्योगी जितश्रमः ।  
 प्राङ्गुभ्यां हृदये चात्र तृतीये च तथोरसि ॥ ४४ ॥  
 कण्ठे मुखे नासिकाग्रे नेत्रभ्रूमध्यमूर्धसु ।  
 किञ्च तस्मात्परसिंशंश्च धारणा परमा स्मृता ॥ ४५ ॥  
 दशैता धारणाः प्राप्य प्राप्नोत्यक्षरसाम्यताम् ।  
 नाध्मातः क्षुधितः श्रान्तो नच व्याकुलचेतनः ॥ ४६ ॥  
 युञ्जीत योगं राजेन्द्र योगी सिद्ध्यर्थमादृतः ।  
 नातिशीते नचोष्णे वै न द्वन्द्वेनानिलात्मके ॥ ४७ ॥  
 कालेष्वेतेषु युञ्जीत न योगं ध्यानतत्परः ।  
 सशब्दाम्निजलाभ्यासे जीर्णागोष्ठे चतुष्पथे ॥ ४८ ॥  
 शुष्कपर्णाचये नद्यां श्मशाने ससरीम्हपे ।  
 सभये कूपतीरे वा चैत्यवल्मीकसञ्चये ॥ ४९ ॥  
 देशेष्वेतेषु तत्त्वज्ञो योगाभ्यासं विवर्जयेत् ।  
 सत्त्वस्यानुपपत्तौ च देशकालं विवर्जयेत् ॥ ५० ॥

नासतो दर्शनं योगे तस्मात्तत्परिवर्जयेत् ।  
 देशानेताननादृत्य मूढत्वाद्यो युनक्ति वै ॥ ५१ ॥  
 विघ्नाय तस्य वै दोषा जायन्ते तन्निबोध मे ।  
 बाधिर्यं जडता लोपः स्मृतेर्मूकत्वमन्धता ॥ ५२ ॥  
 ज्वरश्च जायते सद्यस्तत्तदज्ञानयोगिनः ।  
 प्रमादाद्योगिनो दोषा यद्येते स्युश्चिकित्सितं ॥ ५३ ॥  
 तेषां नाशाय कर्त्तव्यं योगिनां तन्निबोध मे ।  
 सिग्धां यवागूमत्युष्णां भुक्त्वा तत्रैव धारयेत् ॥ ५४ ॥  
 वातगुल्मप्रशान्त्यर्थमुदावर्त्तं तथोदरे ।  
 यवागूं वापि पवनं वायुग्रन्थिं प्रतिक्षिपेत् ॥ ५५ ॥  
 तद्वत्कल्पो महाशैलं स्थिरं मनसि धारयेत् ।  
 विघाते वचसो वाचं बाधिर्ये श्रवणेन्द्रियं ॥ ५६ ॥  
 यथैवाम्रफलं ध्यायेत् तृष्णात्तो रसनेन्द्रिये ।  
 यस्मिन् यस्मिन्नुजा देहे तस्मिंस्तदुपकारिणी ॥ ५७ ॥  
 धारयेद्धारणामुष्णो शीतां शीते च दाहिनीं ।  
 कीलं शिरसि संस्थाप्य काष्ठं काष्ठेन ताडयेत् ॥ ५८ ॥  
 लुप्तस्मृतेः स्मृतिः सद्यो योगिनस्तेन जायते ।  
 द्यावापृथिव्यौ वायुग्नी व्यापिनावपि धारयेत् ॥ ५९ ॥  
 अमानुषात् सत्त्वजाद्वा बाधास्वेताश्चिकित्सिताः ।  
 अमानुषं सत्त्वमन्तर्योगिनं प्रविशेद्यदि ॥ ६० ॥  
 वायुग्निधारणेनैनं देहसंस्थं विनिर्देहेत् ।  
 एवं सर्वात्मना रक्षा कार्या योगविदा नृप ॥ ६१ ॥

धर्मार्थकाममोक्षाणां शरीरं साधनं यतः ।  
 प्रवृत्तिलक्षणाख्यानाद्योगिनो विस्मयात्तथा ॥  
 विज्ञानं विलयं याति तस्मान्नोप्याः प्रवृत्तयः ॥ ६२ ॥  
 आलोल्यमारोग्यमनिष्ठुरत्वं  
 गन्धः शुभो मूत्रपुरीषमत्तं ।  
 कान्तिः प्रसादः स्वरसोग्यता च  
 योगप्रवृत्तेः प्रथमं हि चिह्नं ॥ ६३ ॥  
 अनुरागी जनो याति परोक्षे गुणकीर्त्तनं ।  
 न विभ्यति च सत्त्वानि सिद्धेर्लक्षणमुत्तमं ॥ ६४ ॥  
 शीतोष्णादिभिरत्युग्रैर्यस्य बाधा न विद्यते ।  
 न भीतिमेति चान्येभ्यस्तस्य सिद्धिरुपस्थिता ॥ ६५ ॥

इति श्रीमार्कण्डेयपुराणे जडोपाख्याने योगाध्यायः ॥ ३६ ॥

चत्वारिंशोऽध्यायः ॥



दत्तात्रेय उवाच ॥

उपसर्गाः प्रवर्त्तन्ते दृष्टे ह्यात्मनि योगिनः ।  
 ये तांस्ते संप्रवक्ष्यामि समासेन निबोध मे ॥ १ ॥  
 काम्याः क्रियास्तथा कामान् मानुषानभिवाञ्छति ।  
 स्त्रियो दानफलं विद्यां मायां कूप्यं धनं दिवं ॥ २ ॥

श

देवत्वममरेशत्वं रसायनचयः क्रियाः ।  
 मरुत्प्रपतनं यज्ञं जलाग्रावेशनन्तथा ॥ ३ ॥  
 आद्धानां सर्वदानानां फलानि नियमांस्तथा ।  
 तथोपवासात् पूर्त्ताञ्च देवताभ्यर्चनादपि ॥ ४ ॥  
 तेभ्यस्तेभ्यश्च कर्माभ्य उपसृष्टोऽभिवाञ्छति ।  
 चित्तमित्यं वर्त्तमानं यत्नाद्योगी निवर्त्तयेत् ॥ ५ ॥  
 ब्रह्मसङ्गि मनः कुर्वन्नुपसर्गात् प्रमुच्यते ।  
 उपसर्गैर्जितैरेभिरुपसर्गास्ततः पुनः ॥ ६ ॥  
 योगिनः संप्रवर्त्तन्ते सात्त्वराजसतामसाः ।  
 प्रातिभः आवणो दैवो भ्रमावर्त्तौ तथापरौ ॥ ७ ॥  
 पञ्चैते योगिनां योगविघ्नाय कटुकोदयाः ।  
 वेदार्थाः काव्यशास्त्रार्थाः विद्याशिल्पान्यशेषतः ॥ ८ ॥  
 प्रतिभान्ति यदस्येति प्रातिभः स तु योगिनः ।  
 शब्दार्थानखिलान् वेत्ति शब्दं गृह्णाति चैव यत् ॥ ९ ॥  
 योजनानां सहस्रेभ्यः आवणः सोऽभिधीयते ।  
 समन्ताद्दीक्षते चाष्टौ स यदा देवतोपमः ॥ १० ॥  
 उपसर्गन्तमप्याहुर्देवमुन्मत्तवद्बुधाः ।  
 भ्राम्यते यन्निरालम्बं मनो दोषेण योगिनः ॥ ११ ॥  
 समस्ताचारविभ्रंशाङ्गमः स परिकीर्त्तितः ।  
 आवर्त्त इव तीयस्य ज्ञानावर्त्तो यदाकुलः ॥ १२ ॥  
 नाशयेच्चित्तमावर्त्त उपसर्गः स उच्यते ।  
 एतैर्नाशितयोगास्तु सकला देवयोनयः ॥ १३ ॥

उपसर्गैर्महाघोरैरावर्तन्ते पुनःपुनः ।  
 प्रावृत्य कम्बलं शुक्तं योगी तस्मान्मनोमयं ॥ १४ ॥  
 चिन्तयेत् परमं ब्रह्म कृत्वा तत्प्रवणं मनः ।  
 योगयुक्तः सदा योगी लघ्वाहारो जितेन्द्रियः ॥ १५ ॥  
 सूक्ष्मास्तु धारणाः सप्त भूराद्या मुर्द्धि धारयेत् ।  
 धरित्री धारयेद्योगी तत् सौख्यं प्रतिपद्यते ॥ १६ ॥  
 आत्मानं मन्यते चोर्वीं तद्वन्धञ्च जहाति सः ।  
 तथैवात्सु रसं सूक्ष्मं तद्वद्रूपञ्च तेजसि ॥ १७ ॥  
 स्पर्शं वायौ तथा तद्वद्विभ्रतस्तस्य धारणां ।  
 व्योम्नः सूक्ष्मां प्रवृत्तिञ्च शब्दं तद्वज्जहाति सः ॥ १८ ॥  
 मनसा सर्वभूतानां मनस्याविशते यदा ।  
 मानसीं धारणां विभ्रन्मनः सूक्ष्माञ्च जायते ॥ १९ ॥  
 तद्वद्बुद्धिमशेषाणां सत्त्वानामेत्य योगवित् ।  
 परित्यजति सम्प्राप्य बुद्धिसौक्ष्ममनुत्तमं ॥ २० ॥  
 परित्यजति सूक्ष्माणि सप्त त्वेतानि योगवित् ।  
 सम्यग्विज्ञाय योऽलर्कं तस्यावृत्तिर्न विद्यते ॥ २१ ॥  
 एतासां धारणानान्तु सप्तानां सौक्ष्ममात्मवान् ।  
 दृष्ट्वा दृष्ट्वा ततः सिद्धिं त्यक्त्वा त्यक्त्वा परां व्रजेत् ॥ २२ ॥  
 यस्मिन् यस्मिंश्च कुरुते भूते रागं महीपते ।  
 तस्मिंस्तस्मिन् समासक्तिं संप्राप्य स विनश्यति ॥ २३ ॥  
 तस्माद्विदित्वा सूक्ष्माणि संसक्तानि परस्परं ।  
 परित्यजति यो देही स परं प्राप्नुयात् पदं ॥ २४ ॥

एतान्येव तु सन्धाय सप्त सूक्ष्माणि पार्थिव ।  
 भूतादीनां विरागोऽत्र सद्भावज्ञस्य मुक्तये ॥ २५ ॥  
 गन्धादिषु समासक्तिं सम्प्राप्य स विनश्यति ।  
 पुनरावर्त्तते भूप स ब्रह्मापरमानुषं ॥ २६ ॥  
 सप्तैता धारणा योगी समतीत्य यदिच्छति ।  
 तस्मिंस्तस्मिंस्तयं सूक्ष्मे भूते याति नरेश्वर ॥ २७ ॥  
 देवानामसुराणां वा गन्धर्व्वोरगरक्षसां ।  
 देहेषु लयमायाति सङ्गं नाप्नोति च क्वचित् ॥ २८ ॥  
 अणिमा लघिमा चैव महिमा प्राप्तिरेव च ।  
 प्राक्कायञ्च तथेशित्वं वशित्वञ्च तथापरं ॥ २९ ॥  
 यत्र कामावशायित्वं गुणानेतांस्तथैश्वरान् ।  
 प्राप्नोत्यष्टौ नरव्याघ्र परं निर्वाणसूचकान् ॥ ३० ॥  
 सूक्ष्मात्सूक्ष्मातमोऽणीयान् शीघ्रत्वं लघिमा गुणः ।  
 महिमाशेषपूज्यत्वात् प्राप्तिर्नाप्राप्यमस्य यत् ॥ ३१ ॥  
 प्राक्कायमस्य व्यापित्वादीशित्वञ्जेश्वरो यतः ।  
 वशित्वाद्दशिमा नाम योगिनः सप्तमो गुणः ॥ ३२ ॥  
 यत्रेच्छास्थानमप्युक्तं यत्र कामावशायिता ।  
 रेश्वर्यकारणैरेभिर्योगिनः प्रोक्तमष्टधा ॥ ३३ ॥  
 मुक्तिरसूचकं भूप परं निर्वाणमात्मनः ।  
 ततो न जायते नैव वर्द्धते न विनश्यति ॥ ३४ ॥  
 नापि क्षयमवाप्नोति परिणामं न गच्छति ।  
 केदं क्लेशं तथा दाहं शोषं भूरादितो न च ॥ ३५ ॥



भूतवर्गादवाप्नोति शब्दाद्यैः ह्रियते न च ।  
 नचास्य सन्ति शब्दाद्यास्तद्भोक्ता तैर्न युज्यते ॥ ३६ ॥  
 यथाहि कनकं खण्डमपद्रव्यवदग्निना ।  
 दग्धदोषं द्वितीयेन खण्डेनैक्यं ब्रजन्तृप ॥ ३७ ॥  
 न विशेषमवाप्नोति तद्वद्योगाग्निना यतिः ।  
 निर्दग्धदोषस्तेनैक्यं प्रयाति ब्रह्मणा सह ॥ ३८ ॥  
 यथाग्निरग्नौ संक्षिप्तः समानत्वमनुब्रजेत् ।  
 तदाख्यस्तन्मयो भूतो न गृह्येत विशेषतः ॥ ३९ ॥  
 परेण ब्रह्मणा तद्वत्प्राप्यैक्यं दग्धकिल्बिषः ।  
 योगी याति पृथग्भावं न कदाचिन्महीपते ॥ ४० ॥  
 यथा जलं जलेनैक्यं निक्षिप्तमुपगच्छति ।  
 तथात्मा साम्यमभ्येति योगिनः परमात्मनि ॥ ४१ ॥

इति श्रीमार्कण्डेयपुराणे योगिसिद्धिर्नामाध्यायः ॥ ४० ॥

एकचत्वारिंशोऽध्यायः ॥



अथर्क उवाच ॥

भगवन् योगिनश्चर्यां श्रोतुमिच्छामि तत्त्वतः ।  
 ब्रह्मवर्त्मन्यनुसरन् यथा योगी न सीदति ॥ १ ॥

दत्तात्रेय उवाच ॥

मानापमानौ यावेतौ प्रीत्युद्देगकरो नृणां ।

तावेव विपरीतार्थौ योगिनः सिद्धिकारकौ ॥ २ ॥  
 मानापमानौ यावेतौ तावेवाहुर्विषामृते ।  
 अपमानोऽमृतं तत्र मानस्तु विषमं विषं ॥ ३ ॥  
 चक्षुःपूतं न्यसेत्पादं वस्त्रपूतं जलं पिबेत् ।  
 सत्यपूतां वदेद्वाणीं बुद्धिपूतञ्च चिन्तयेत् ॥ ४ ॥  
 आतिथ्यश्राद्धयज्ञेषु देवयात्रोत्सवेषु च ।  
 महाजनञ्च सिद्ध्यर्थं न गच्छेद्योगदित् क्वचित् ॥ ५ ॥  
 व्यस्ते विधूमे व्यङ्गारे सर्वस्मिन् भुक्तवज्जने ।  
 अष्टेत योगविज्ञैश्च नतु त्रिष्वेव नित्यशः ॥ ६ ॥  
 यथैवमवमन्यन्ते जनाः परिभवन्ति च ।  
 तथा युक्तश्चरेद्योगी सतां वर्त्म न दूषयन् ॥ ७ ॥  
 भैक्ष्यच्चरेद्गृहस्थेषु यायावरगृहेषु च ।  
 श्रेष्ठा तु प्रथमा चेति वृत्तिरस्योपदिश्यते ॥ ८ ॥  
 अथ नित्यं गृहस्थेषु शालीनेषु चरेद्यतिः ।  
 अर्द्धधानेषु दान्तेषु श्रोत्रियेषु महात्मसु ॥ ९ ॥  
 अत ऊर्ध्वं पुनश्चापि अदुष्टापतितेषु च ।  
 भैक्ष्यचर्या विवर्णेषु जघन्या वृत्तिरिष्यते ॥ १० ॥  
 भैक्ष्यं यवागूं तक्रां वा पयोयावकमेव वा ।  
 फलं मूलं प्रियङ्गुं वा कणपिण्याकशक्तवः ॥ ११ ॥  
 इत्येते च शुभाहारा योगिनः सिद्धिकारकाः ।  
 तत्प्रयुज्ज्यान्मुनिर्भक्त्या परमेण समाधिना ॥ १२ ॥  
 अपः पूर्वं सकृत् प्राश्या तूष्णीं भूत्वा समाहितः ।

प्राणयेति ततस्तस्य प्रथमा ह्याहुतिः स्मृता ॥ १३ ॥  
 अपानाय द्वितीया तु समानायेति चापरा ।  
 उदानाय चतुर्थी स्याद्दानायेति च पञ्चमी ॥ १४ ॥  
 प्राणायामैः पृथक् कृत्वा शेषं भुञ्जीत कामतः ।  
 अपः पुनः सकृत्प्राश्य आचम्य हृदयं स्पृशेत् ॥ १५ ॥  
 अस्तेयं ब्रह्मचर्यञ्च त्यागोऽलोभस्तथैव च ।  
 व्रतानि पञ्च भिक्षूणामहिंसापरमाणि वै ॥ १६ ॥  
 अक्रोधो गुरुशुश्रूषा शौचमाहारलाघवं ।  
 नित्यस्वाध्याय इत्येते नियमाः पञ्च कीर्तिताः ॥ १७ ॥  
 सारभूतमुपासीत ज्ञानं यत्कार्यसाधकं ।  
 ज्ञानानां बहुता येयं योगविघ्नकरा हि सा ॥ १८ ॥  
 इदं ज्ञेयमिदं ज्ञेयमिति यस्तृपितश्चरेत् ।  
 अपि कल्पसहस्रेषु नैव ज्ञेयमवाप्नुयात् ॥ १९ ॥  
 त्यक्तसङ्गो जितक्रोधो लघ्वाहारो जितेन्द्रियः ।  
 विधाय बुद्ध्या द्वाराणि मनो ध्याने निवेशयेत् ॥ २० ॥  
 शून्येष्वेवावकाशेषु गुहासु च वनेषु च ।  
 नित्ययुक्तः सदा योगी ध्यानं सम्यगुपक्रमेत् ॥ २१ ॥  
 वाग्दण्डः कर्मादण्डश्च मनोदण्डश्च ते त्रयः ।  
 यस्यैते नियता दण्डाः स त्रिदण्डी महायतिः ॥ २२ ॥  
 सर्वमात्ममयं यस्य सदसज्जगदीदृशं ।  
 गुणागुणमयन्तस्य कः प्रियः को नृपाप्रियः ॥ २३ ॥  
 विशुद्धबुद्धिः समलोद्भवाश्चनः

ससस्तभूतेषु च तत्समाहितः ।

स्थानं परं शाश्वतमव्ययञ्च

परं हि मत्वा न पुनः प्रजायते ॥ २४ ॥

वेदाः श्रेष्ठाः सर्वयज्ञक्रियाश्च

यज्ञाज्जप्यं ज्ञानमार्गश्च जप्यात् ।

ज्ञानाद्धानं सङ्गरागव्यपेतं

तस्मिन् प्राप्ते शाश्वतस्योपलब्धिः ॥ २५ ॥

समाहितो ब्रह्मपरोऽप्रमादी

शुचिस्तथैकान्तरतिर्यतेन्द्रियः ।

समाप्नुयाद्योगमिमं महात्मा

विमुक्तिमाप्नोति ततः स्वयोगतः ॥ २६ ॥

इति श्रीमार्कण्डेयपुराणे योगिचर्याध्यायः ॥ ४९ ॥

द्विचत्वारिंशोऽध्यायः ॥



इत्तामेव उवाच ।

एवं यो वर्त्तते योगी सम्यग्योगव्यवस्थितः ।

न स व्यावर्त्तितुं शक्यो जन्मान्तरणतैरपि ॥ १ ॥

दृष्ट्वा च परमात्मानं प्रत्यक्षं विश्वरूपिणं ।

विश्वपादशिरोग्रीवं विश्वेशं विश्वभावनं ॥ २ ॥

तत्प्राप्तये महत्पुण्यमोमित्येकाक्षरं जपेत् ।

तद्देवाध्ययनं तस्य स्वरूपं शृण्वतः परं ॥ ३ ॥

अकारश्च तथोकारो मकारश्चाक्षरचयं ।

एता एव च यो मात्राः सात्त्वराजसतामसाः ॥ ४ ॥

निर्गुणा योगिगम्यान्या चार्द्धमाचोर्द्धसंस्थिता ।

गान्धारीति च विज्ञेया गान्धारस्वरसंश्रया ॥ ५ ॥

पिपीलिकागतिस्यर्शा प्रयुक्ता मूर्द्ध्नि लक्ष्यते ।

यथा प्रयुक्त ओङ्कारः प्रतिनिर्याति मूर्द्धनि ॥ ६ ॥

तथोङ्कारमयो योगी त्वक्षरे त्वक्षरो भवेत् ।

प्राणोधनुः शरो ह्यात्मा ब्रह्म वेध्यमनुत्तमं ॥ ७ ॥

अप्रमत्तेन वेदव्यं शरवत्तन्मायो भवेत् ।

ओमित्येतच्च यो वेदास्त्रयो लोकास्त्रयोऽवयवः ॥ ८ ॥

विष्णुर्ब्रह्मा हरश्चैव ऋक्सामानि यजुंषि च ।

मात्राः सार्द्धाश्च तिस्रश्च विज्ञेयाः परमार्थतः ॥ ९ ॥

तत्र युक्तस्तु यो योगी स तल्लयमवाप्नुयात् ।

अकारस्त्वथ मूर्द्ध्नीक उकारश्चोच्यते भुवः ॥ १० ॥

सव्यञ्जनो मकारश्च स्वर्गीकः परिकल्प्यते ।

व्यक्ता तु प्रथमा मात्रा द्वितीया व्यक्तसंज्ञिता ॥ ११ ॥

मात्रा तृतीया चिच्छक्तिरर्द्धमात्रा परं पदं ।

अनेनैव क्रमेणैता विज्ञेया योगभूतयः ॥ १२ ॥

ओमित्युच्चारणात् सर्वं गृहीतं सदसद्भवेत् ।

ह्रस्वा तु प्रथमा मात्रा द्वितीया दीर्घसंयुता ॥ १३ ॥

तृतीया च पुनार्द्धाख्या यवसः सा न गोचरा ।

इत्येतदक्षरं ब्रह्म परमोङ्कारसंज्ञितं ॥ १४ ॥  
 यस्तु वेद नरः सम्यक् तथा ध्यायति वा पुनः ।  
 संसारचक्रमुत्सृज्य त्यक्तत्रिविधबन्धनः ॥ १५ ॥  
 प्राप्नोति ब्रह्मणि लयं परमे परमात्मनि ।  
 अशीणकर्मबन्धश्च ज्ञात्वा मृत्युमरिष्टतः ॥ १६ ॥  
 उत्क्रान्तिकाले संस्मृत्य पुनर्योगित्वमृच्छति ।  
 तस्मादसिद्धयोगेन सिद्धयोगेन वा पुनः ॥  
 ज्ञेयान्यरिष्टानि सदा येनोत्क्रान्ती न सीदति ॥ १७ ॥

इति श्रीमार्कण्डेयपुराणे योगधर्मे ओङ्काराध्यायः ॥ ४२ ॥

त्रिचत्वारिंशोऽध्यायः ॥

दत्तात्रेय उवाच ॥

अरिष्टानि महाराज शृणु वक्ष्यामि तानि ते ।  
 येषामालोकनान्मृत्युं निजं जानाति योगवित् ॥ १ ॥  
 देवमार्गं ध्रुवं शुक्रं सोमच्छायामरुन्धतीं ।  
 यो न पश्येन्न जीवेत् स नरः संवत्सरात्परं ॥ २ ॥  
 अरणिं विम्बं सूर्यस्य वह्निं चैवांशुमालिनं ।  
 दृष्ट्वा दशमासात् नरो नोर्द्ध्वं तु जीवति ॥ ३ ॥  
 बान्ते मूत्रपूरीषे च यः स्वर्णं रजतं तथा ।  
 प्रत्यक्षं कुरुते स्वप्ने जीवेत् स दशमासिकं ॥ ४ ॥

दृष्ट्वा प्रेतपिशाचादीन् गन्धर्व्वनगराणि च ।  
 सुवर्णावर्णान् वृक्षांश्च नव मासान् स जीवति ॥ ५ ॥  
 स्थूलः कृशः कृशः स्थूलो योऽकस्मादेव जायते ।  
 प्रकृतेश्च निवर्त्तत तस्यायुश्चाष्टमासिकं ॥ ६ ॥  
 खण्डं यस्य पदं पाष्णां पादस्याग्रे च वा भवेत् ।  
 पांशुकर्दमयोर्मध्ये सप्त मासान् स जीवति ॥ ७ ॥  
 गृध्रः कपोतः काकोलो वायसो वापि मूर्ध्नि ।  
 क्रव्यादो वा खगो नीलः षण्मासायुःप्रदर्शकः ॥ ८ ॥  
 हन्यते काकपङ्क्तीभिः पांशुवर्षेण वा नरः ।  
 स्वां च्छायामन्यथा दृष्ट्वा चतुः पञ्च स जीवति ॥ ९ ॥  
 अनभ्रे विद्युतं दृष्ट्वा दक्षिणां दिशमाश्रितां ।  
 रात्राविन्द्रधनुश्चापि जीवितं द्वित्रिमासिकं ॥ १० ॥  
 घृते तैले तथादर्शे तोये वा नात्मनस्तनुं ।  
 यः पश्येदशिरस्कां वा मासादूर्ध्वं न जीवति ॥ ११ ॥  
 यस्य वस्तसमो गन्धो गात्रे श्वसमोऽपि वा ।  
 तस्यार्द्धमासिकं ज्ञेयं योगिनो नृप जीवितं ॥ १२ ॥  
 यस्य वै स्नातमात्रस्य हृत्पादमवशुष्यते ।  
 पिवतश्च जलं शोषो दशाहं सोऽपि जीवति ॥ १३ ॥  
 सभिन्नो मारुतो यस्य मर्मस्थानानि वृन्तति ।  
 हृष्यते नाम्बुसंस्पर्शात् तस्य मृत्युरूपस्थितः ॥ १४ ॥  
 चक्षवानरयानस्थो गायन् यो दक्षिणां दिशं ।  
 स्वप्ने प्रयाति तस्यापि न मृत्युः कालमिच्छति ॥ १५ ॥

रक्तवर्णाश्वरधरा भाग्यवती हसती च यः ।  
 दक्षिणाशान्नयेनारी स्वप्ने सोऽपि न जीवति ॥ १६ ॥  
 नगं क्षपणकं स्वप्ने हसमानं महाबलं ।  
 शकं संवीक्ष्य बलान्तं विद्यान्मृत्युमुपस्थितं ॥ १७ ॥  
 आमस्तकतलाद्यस्तु निमग्नं पङ्कसागरे ।  
 स्वप्ने पश्यत्यथात्मानं स सद्यो म्रियते नरः ॥ १८ ॥  
 केशाङ्गारांस्तथा भस्म भुजङ्गान्निर्जलां नदीं ।  
 दृष्ट्वा स्वप्ने दशाहातु मृत्युरेकादशे दिने ॥ १९ ॥  
 कराक्षैर्विकटैः कृष्णैः पुरुषैर्यतायुधैः ।  
 पापाण्येस्ताडितः स्वप्ने सद्यो मृत्युं लभेन्नरः ॥ २० ॥  
 सूर्जोदये यस्य शिवा क्रोशन्ती याति समुखं ।  
 विपरीतं परीतं वा स सद्यो मृत्युमुच्छति ॥ २१ ॥  
 यस्य वै भुक्तमात्रस्य हृदयं बाधते शुधा ।  
 जायते दन्तघर्षणं स गतायुर्न संशयं ॥ २२ ॥  
 दीपगन्धं नद्यो वेत्ति त्रस्यत्यह्नि तथा निशि ।  
 नात्मानं परत्रेक्ष्यं वीक्षते न स जीवति ॥ २३ ॥  
 शङ्कायुधं चार्द्धरात्रे दिवा यत्तु गमन्तथा ।  
 दृष्ट्वा सन्धेत सञ्चीणमात्मजीवितमात्मवित् ॥ २४ ॥  
 नासिका वक्रतामेति कर्मायोर्न मनोन्नती ।  
 नेत्रञ्च वामं क्षतति यस्य तस्यायुरुज्जतं ॥ २५ ॥  
 आरक्ततामेति सुखं जिह्वा वा श्यासतां यदा ।  
 तदा प्राची विजानीयान्मृत्युमासन्नमात्मानः ॥ २६ ॥



उद्धरासभयानेन यः स्वप्ने दक्षिणां दिशं ।

प्रयाति तच्च जानीयात् सद्योमृत्युं न संशयः ॥ २७ ॥

पिधाय कर्णौ निर्घोषं न शृणोत्यात्मसम्भवं ।

नश्यते चक्षुषोर्ज्योतिर्यस्य सोऽपि न जीवति ॥ २८ ॥

पततो यस्य वै गर्जे स्वप्ने द्वारं पिपीयते ।

नचोत्तिष्ठति यः श्वभ्रातृदन्तं तस्य जीवितं ॥ २९ ॥

आर्क्षा च दृष्टिर्न च संप्रतिष्ठा

रक्षा पुनः संपरिवर्त्तमाना ।

मुखस्य चोष्णा शुषिरञ्च नाभेः

शंसन्ति पुंसामपरं शरीरं ॥ ३० ॥

स्वप्नेऽग्निं प्रविशेद्यस्तु न च निष्क्रामते पुनः ।

जलाप्रवेशादपि वा तदन्तं तस्य जीवितं ॥ ३१ ॥

यश्चाभिहन्यते दुष्टैर्भूतेराचावधौ दिवा ।

स मृत्युं सप्तरात्र्यन्ते नरः प्राप्नोत्यसंशयं ॥ ३२ ॥

स्ववस्त्रममलं शुक्लं रक्तं पश्यत्यथासितं ।

यः पुमान् मृत्युमासन्नं तस्यापि हि विनिर्दिशेत् ॥ ३३ ॥

स्वभाववैपरीत्यन्तु प्रकृतेश्च विपर्ययः ।

कथयन्ति मनुष्याणां सदासन्नौ यमान्तकौ ॥ ३४ ॥

येषां विनीतः सततं येऽस्य पूज्यतमा मताः ।

तानेव चावजानाति तानेव च विनिन्दति ॥ ३५ ॥

देवान्नाचर्यते वृद्धान् गुरुन् विप्रांश्च निन्दति ।

मातापित्रोर्न सत्कारं जामातृणां करोति च ॥ ३६ ॥

योगिनां ज्ञानविदुषामन्येषाञ्च महात्मनां ।  
 प्राप्ते तु काले पुरुषस्तद्विज्ञेयं विचक्षणैः ॥ ३७ ॥  
 योगिनां सततं यत्नादरिष्टान्यवनीपते ।  
 संवत्सरान्ते तज्ज्ञेयं फलदानि दिवानिशं ॥ ३८ ॥  
 विलोक्या विशदा चैषां फलपंक्तिः सुभीषणा ।  
 विज्ञाय कार्थ्यो मनसि स च कालो नरेश्वर ॥ ३९ ॥  
 ज्ञात्वा कालञ्च तं सम्यगभयस्थानमाश्रितः ।  
 युञ्जीत योगी कालोऽसौ यथा नास्याफलो भवेत् ॥ ४० ॥  
 दृष्ट्वारिष्टं तथा योगी त्यक्त्वा मरणजं भयं ।  
 तत्सुभावं तदालोक्य काले यावद्युपागतं ॥ ४१ ॥  
 तस्य भागे तथैवाहो योगं युञ्जीत योगवित् ।  
 पूर्वाह्णे चापराह्णे च मध्याह्णे चापि तद्दिने ॥ ४२ ॥  
 यत्र वा रजनीभागे तदरिष्टं निरीक्षितं ।  
 तत्रैव तावद्युञ्जीत यावत्प्राप्तं हि तद्दिनं ॥ ४३ ॥  
 ततस्त्यक्त्वा भयं सर्वं जित्वा तं कालमात्मवान् ।  
 तत्रैवावसथे स्थित्वा यत्र वा स्थैर्यमात्मनः ॥ ४४ ॥  
 युञ्जीत योगं निर्जित्य चीन् गुणान् परमात्मनि ।  
 तन्नायश्चात्मना भूत्वा चिद्धृत्तिमपि सन्न्यजेत् ॥ ४५ ॥  
 ततः परमनिर्वाणमतीन्द्रियमगोचरं ।  
 यदुद्देर्यन्न चाख्यातुं शक्यते तत्समश्रुते ॥ ४६ ॥  
 एतत्सर्वं समाख्यातं तवात्मर्कं यथार्थवत् ।  
 प्राप्स्यसे येन तद्गुहा संक्षेपात्तन्निबोध मे ॥ ४७ ॥

शशाङ्गरश्मिसंयोगाच्चन्द्रकान्तमणिः पयः ।  
 समुत्सृजति नायुक्तः सोपमा योगिनः स्मृता ॥ ४८ ॥  
 यच्चार्करश्मिसंयोगादर्ककान्तो हुताशनं ।  
 आविष्करोति नैकः सन्नुपमा सापि योगिनः ॥ ४९ ॥  
 पिपीलिकाखुनकुलगृहगोधाकपिञ्जलाः ।  
 वसन्ति स्वामिवद्देहे ध्वस्ते यान्ति ततोऽन्यतः ॥ ५० ॥  
 दुःखन्तु स्वामिनो ध्वंसे तस्य तेषां न किञ्चन ।  
 वेश्मनो यत्र राजेन्द्र सोपमा योगसिद्धये ॥ ५१ ॥  
 मृदेहिकाल्पदेहापि मुखग्रेणाप्यणीयसा ।  
 करोति मृद्गारचयमुपदेशः स योगिनः ॥ ५२ ॥  
 पशुपक्षिमनुष्याद्यैः पत्रपुष्पफलान्वितं ।  
 दृक्षं विलुप्यमानन्तु दृष्ट्वा सिद्ध्यन्ति योगिनः ॥ ५३ ॥  
 रुरुशावविषाणाग्रमालक्ष्य तिलकाकृतिं ।  
 सह तेन विवर्द्धन्तं योगी सिद्धिमवाप्नुयात् ॥ ५४ ॥  
 द्रवपूर्णमुपादाय पात्रमारोहतो भुवः ।  
 तुङ्गमङ्गं विलोक्योच्चैर्विज्ञातं किं न योगिना ॥ ५५ ॥  
 सर्वस्वे जीवनायालं निग्वाते पुरुषस्य या ।  
 चेष्टा तां तत्त्वतो ज्ञात्वा योगिनः कृतकृत्यता ॥ ५६ ॥  
 तद्गृहं यत्र वसति तद्भोज्यं येन जीवति ।  
 येन सम्पद्यते चार्थस्तत्सुखं ममताञ्च का ॥ ५७ ॥  
 अभ्यर्थितोऽपि तैः कार्यं करोति करणैर्यथा ।  
 तथा बुद्ध्यादिभिर्योगी पारवैः साधयेत्परं ॥ ५८ ॥

जड उवाच ।

ततः प्रणम्यात्रिपुञ्जमलर्कः स महीपतिः ।  
प्रश्रयावनतो वाक्यमुवाचातिमुदान्वितः ॥ ५८ ॥

अलर्क उवाच ।

दिष्ट्या दैवैरिदं ब्रह्मन् पराभिभवसम्भवं ।  
उपपादितमत्युग्रं प्राणसन्देहदम्भयं ॥ ६० ॥  
दिष्ट्या काशिपतेभूरिबलसम्यत्पराक्रमः ।  
यदुच्छेदादिहायातः स युष्मत्सङ्गदो मम ॥ ६१ ॥  
दिष्ट्या मन्दबलश्चाहं दिष्ट्या भृत्याश्च मे हताः ।  
दिष्ट्या कोषः क्षयं यातो दिष्ट्याहं भीतिमागतः ॥ ६२ ॥  
दिष्ट्या त्वत्पादयुगलं मम स्मृतिपथं गतं ।  
दिष्ट्या त्वदुक्तयः सर्वा मम चेतसि संस्थिताः ॥ ६३ ॥  
दिष्ट्या ज्ञानं ममोत्पन्नं भवतश्च समागमात् ।  
भवता चैव कारुण्यं दिष्ट्या ब्रह्मन् कृतं मम ॥ ६४ ॥  
अनर्थोऽप्यर्थतां याति पुरुषस्य शुभोदये ।  
यथेदमुपकाराय व्यसनं सङ्गमात्तव ॥ ६५ ॥  
सुबाहुरुपकारी मे स च काशिपतिः प्रभो ।  
ययोः कृतेऽहं संग्राप्सो योगीश भवतोऽन्तिकं ॥ ६६ ॥  
सोऽहन्तत्र प्रसादाग्निनिर्दग्धाज्ञानकिल्बिषः ।  
तथा यतिष्ये येनेदृङ् भूयां दुःखभाजनं ॥ ६७ ॥  
परित्यजिष्ये गार्हस्थ्यमार्त्तिपादपकाननं ।  
त्वत्तोऽनुज्ञां समासाद्य ज्ञानदालुर्महात्मनः ॥ ६८ ॥

दत्तात्रेय उवाच ।

गच्छ राजेन्द्र भद्रं ते यथा ते कथितं मया ।  
निर्झामो निरहङ्कारस्तथा चर विमुक्तये ॥ ६६ ॥

जड उवाच ।

एवमुक्तः प्रणम्यैनमाजगाम त्वराञ्चितः ।  
यच्च काशिपतिभ्रीता सुबाहुश्चास्य सोऽग्रजः ॥ ७० ॥  
समुत्पत्य महाबाहुं सोऽलर्कः काशिभूपतिं ।  
सुबाहोरग्रतो वीरमुवाच प्रहसन्निव ॥ ७१ ॥  
राज्यकामुक काशीश भुज्यतां राज्यमूर्जितं ।  
तथा च रोचते तद्वत् सुबाहोः संग्रयच्छ वा ॥ ७२ ॥

काशिराज उवाच ।

किमलर्क परित्यक्तं राज्यन्ते संयुगं विना ।  
क्षत्रियस्य न धर्म्मोऽयं भवांश्च क्षत्रधर्म्मवित् ॥ ७३ ॥  
निर्जितामात्यवर्गस्तु त्यक्त्वा मरणजं भयं ।  
सन्द्धीत शरं राजा लक्ष्यमुद्दिश्य वैरिणं ॥ ७४ ॥  
तं जित्वा नृपतिर्भोगान् यथाभिलषितान् वरान् ।  
भुञ्जीत परमं सिद्धौ यजेत च महामखैः ॥ ७५ ॥

अलर्क उवाच ।

एवमीदृशकं वीर ममाप्यासीन्ननः पुरा ।  
साम्प्रतं विपरीतार्थं शृणु चाप्यत्र कारणं ॥ ७६ ॥  
यथायं भौतिकः सङ्घस्तथान्तःकरणं नृणां ।  
गुणास्तु सकलास्तद्वदशेषेष्वेव जन्तुषु ॥ ७७ ॥

स

चिच्छक्तिरेकवायं यदा नान्योऽस्ति कश्चन ।  
 तदा का नृपते ज्ञानान्मिचारिप्रभुभृत्यता ॥ ७८ ॥  
 तन्मया दुःखमासाद्य त्वङ्गयोद्भवमुत्तमं ।  
 दत्तात्रेयप्रसादेन ज्ञानं प्राप्तं नरेश्वर ॥ ७९ ॥  
 निर्जितेन्द्रियवर्गस्तु त्यक्त्वा सङ्गमशेषतः ।  
 मनो ब्रह्माणि सन्धाय तज्जये परमो जयः ॥ ८० ॥  
 संसाध्यमन्यत्तत्सिद्धौ यतः किञ्चिन्न विद्यते ।  
 इन्द्रियाणि च संयम्य ततः सिद्धिं नियच्छति ॥ ८१ ॥

सोऽहं न तेऽरिर्न ममासि शत्रुः  
 सुबाहुरेपो न ममापकारी ।  
 दृष्टं मया सर्वमिदं यथात्मा  
 अन्विष्यतां भूप रिपुस्त्वयान्यः ॥ ८२ ॥  
 इत्थं स तेनाभिहितो नरेन्द्रो  
 हृष्टः समुत्थाय ततः सुबाहुः ।  
 दिष्टोति तं भ्रातरमाभिनन्द्य  
 काशीश्वरं वाक्यमिदं बभाषे ॥ ८३ ॥

इति श्रीमार्कण्डेयपुराणेऽष्टाध्यायः ॥ ४३ ॥

चतुस्त्रिंशोऽध्यायः ॥



सुबाहुशवाच ॥

यदर्थं नृपशार्दूल त्वामहं शरणं गतः ।  
तन्मया सकलं प्राप्तं यास्यामि त्वं सुखी भव ॥ १ ॥

काशिराज उवाच ॥

किन्निमित्तं भवान् प्राप्तो निष्पन्नोऽर्थश्च कस्तव ।  
सुबाहो तन्ममाचक्ष परं कौतूहलं हि मे ॥ २ ॥  
समाक्रान्तमलर्केण पितृपैतामहं महत् ।  
राज्यं देहीति निर्जित्य त्वयाहमभिचोदितः ॥ ३ ॥  
ततो मया समाक्रम्य राज्यमस्यानुजस्य ते ।  
एतत्ते बलमानोतं तद्गङ्गुस्व कुलोचितं ॥ ४ ॥

सुबाहुशवाच ॥

काशिराज निबोध त्वं यदर्थमयमुद्यमः ।  
कृतो मया भवांश्चैव कारितोऽत्यन्तमुद्यमं ॥ ५ ॥  
भ्राता ममायं ग्राम्येषु शक्तो भोगेषु तत्त्ववित् ।  
विमूढौ बोधवन्तौ च भ्रातरावगुजौ मम ॥ ६ ॥  
तयोर्मम च यन्मात्रा बाल्ये स्तन्यं यथा मुखे ।  
तथावबोधो विन्यस्तः कर्मायोरवनीपते ॥ ७ ॥  
तयोर्मम च विज्ञेयाः पदार्था ये मता नृभिः ।  
प्रकाश्यम्मानसो नीतास्ते मात्रा नास्य पार्थिव ॥ ८ ॥

यथैकमर्थं यातानामेकस्मिन्नवसीदति ।  
 दुःखं भवति साधूनां तथास्माकं महीपते ॥ ९ ॥  
 गार्हस्थ्यमोहमापन्ने सीदत्यखिन्नरेश्वर ।  
 सम्बन्धिन्यस्य देहस्य बिभ्रति भ्रातृकल्पनां ॥ १० ॥  
 ततो मया विनिश्चित्य दुःखाद्वैराग्यभावना ।  
 भविष्यतीत्यस्य भवानित्युद्योगाय संश्रितः ॥ ११ ॥  
 तदस्य दुःखाद्वैराग्यं संबोधादवनीपते ।  
 समुद्भूतं कृतं कार्यं भद्रं तेऽस्तु ब्रजाम्यहं ॥ १२ ॥  
 उद्धा मदालसागर्भे पीत्वा तस्यास्तथा स्तनं ।  
 नान्यनारीमुतैर्यातं वर्त्म यात्विति पार्थिव ॥ १३ ॥  
 विचार्य तन्मया सर्वं युष्मात्संश्रयपूर्वकं ।  
 कृतं तच्चापि निष्पन्नं प्रयास्ये सिद्धये पुनः ॥ १४ ॥  
 उपेक्ष्यते सीदमानः स्वजनो बान्धवः सुहृत् ।  
 येर्नरेन्द्र न तान् मन्ये सेन्द्रिया विकला हि ते ॥ १५ ॥  
 सुहृदि स्वजने बन्धौ समर्थे योऽवसीदति ।  
 धर्मार्थकाममोक्षेभ्यो वाच्यास्ते तत्र न त्वसौ ॥ १६ ॥  
 एतत् त्वत्सङ्गमाद् भूप मया कार्यं महत्कृतं ।  
 स्वस्ति तेऽस्तु गमिष्यामि ज्ञानभाग्यव सत्तम ॥ १७ ॥

काशिराज उवाच ॥

उपकारस्त्वया साधोरत्नकस्य कृतो महान् ।  
 ममोपकाराय कथं न करोषि स्वमानसं ॥ १८ ॥  
 फलदायी सतां सद्भिः सङ्गमो नाफलो यतः ।



तस्माच्चत्संश्रयाद्युक्ता मया प्राप्ता समुन्नतिः ॥ १९ ॥

सुबाहुश्वाच ॥

धर्म्मार्थकाममोक्षाख्यं पुरुषार्थचतुष्टयं ।

तच्च धर्म्मार्थकामास्ते सकला ह्यीयतेऽपरः ॥ २० ॥

तत्ते सङ्क्षेपतो वक्ष्ये तदिहैकमनाः शृणु ।

श्रुत्वा च सम्यगालोच्य यतेशाः श्रेयसे नृप ॥ २१ ॥

ममेतिप्रत्ययो भूप न कार्योऽहमिति त्वया ।

सम्यगालोच्य धर्म्मो हि धर्म्माभावे निराश्रयः ॥ २२ ॥

कस्याहमिति सङ्क्षेयमित्यालोच्य त्वयात्मना ।

वाह्यान्तर्गतमालोच्यमालोच्यापरराशिषु ॥ २३ ॥

अव्यक्तादिविशेषान्तमविकारमचेतनं ।

व्यक्ताव्यक्तं त्वया ज्ञेयं ज्ञाता कस्याहमित्युत ॥ २४ ॥

एतस्मिन्नेव विज्ञाते विज्ञातमखिलं त्वया ।

अनात्मन्यात्मविज्ञानमस्ये स्वमिति मूढता ॥ २५ ॥

सोऽहं सर्व्वगतो भूप लोकसंव्यवहारतः ।

मयेदमुच्यते सर्व्वं त्वया पृष्टो ब्रजाम्यहं ॥ २६ ॥

एवमुक्त्वा ययौ धीमान् सुबाहुः काशिभूमिपं ।

काशिराजोऽपि संपूज्य सोऽलङ्कं स्वपुरं ययौ ॥ २७ ॥

अलर्कोऽपि सुतं ज्येष्ठमभिषिच्य नराधिपं ।

वनं जगाम सन्त्यक्तसर्व्वसङ्गः स्वसिद्धये ॥ २८ ॥

ततः कालेन महता निर्द्वन्द्वो निष्परिग्रहः ।

प्राप्य योगर्द्धिमतुलां परं निर्वाणमाप्तवान् ॥ २९ ॥

पश्यन् जगदिदं सर्वं सदेवासुरमानुषं ।  
 पाशैर्गुणमयैर्बद्धं बध्यमानञ्च नित्यशः ॥ ३० ॥  
 पुत्रादिभ्रातृपुत्रादिस्वपारक्यादिभावितैः ।  
 आकृष्यमाणं करणैर्दुःखार्तं भिन्नदर्शनं ॥ ३१ ॥  
 अज्ञानपङ्कगर्भस्थमनुद्धारं महामतिः ।  
 आत्मानञ्च समुत्तीर्णं गाथामेतामगायत ॥ ३२ ॥  
 अहो कष्टं यदस्माभिः पूर्वं राज्यमनुष्ठितं ।  
 इति पश्चान्मया ज्ञातं योगान्नास्ति परं सुखं ॥ ३३ ॥

जड उवाच ॥

तातैनं त्वं समातिष्ठ मुक्तये योगमुत्तमं ।  
 प्राप्स्यसे येन तद्ब्रह्म यत्र गत्वा न शोचसि ॥ ३४ ॥  
 ततोऽहमपि यास्यामि किं यज्ञैः किं जपेन मे ।  
 कृतकृत्यस्य करणं ब्रह्मभावाय कल्पते ॥ ३५ ॥  
 त्वत्तोऽनुज्ञामवाप्याहं निर्द्वन्द्वो निष्परिग्रहः ।  
 प्रयतिष्ये तथा मुक्तौ यथा यास्यामि निर्द्विति ॥ ३६ ॥

पक्षिण उवाच ॥

एवमुक्त्वा स पितरं प्राप्यानुज्ञां ततश्च सः ।  
 ब्रह्मन् जगाम मेधावी परित्यक्तपरिग्रहः ॥ ३७ ॥  
 सोऽपि तस्य पिता तद्वत् क्रमेण सुमहामतिः ।  
 वानप्रस्थं समास्थाय चतुर्थाश्रममभ्यगात् ॥ ३८ ॥  
 तत्रात्मजं समासाद्य हित्वा बन्धं गुणादिकं ।  
 प्राप सिद्धिं परां प्राचस्तत्कालोपात्तसंमतिः ॥ ३९ ॥

एतत्ते कथितं ब्रह्मन् यत्पृष्टा भवता वयं ।  
सुविस्तरं यथावच्च किमन्यच्छ्रोतुमिच्छसि ॥ ४० ॥

इति श्रीमार्कण्डेयपुराणे पितापुत्रसंवादे जडोपाख्यानं समाप्तं ॥ ४४ ॥

पञ्चचत्वारिंशोऽध्यायः ।

जैमिनिरवाच

सम्यगेतन्ममाख्यातं भवद्भिर्द्विजसत्तमाः ।  
प्रवृत्तिश्च निवृत्तिश्च द्विविधं कर्म वैदिकं ॥ १ ॥  
अहो पितृप्रसादेन भवतां ज्ञानभीष्टशं ।  
येन तिर्यक्त्वमप्येतत्प्राप्य मोहस्तिरस्कृतः ॥ २ ॥  
धन्या भवन्तः संसिद्धौ प्रागवस्थास्थितं यतः ।  
भवतां विषयोद्भूतैर्न मोहैश्चाल्यते मनः ॥ ३ ॥  
दिष्ट्या भगवता तेन मार्कण्डेयेन धीमता ।  
भवन्तो वै समाख्याताः सर्वसन्देहहृत्तमाः ॥ ४ ॥  
संसारेऽस्मिन्मनुष्याणां भ्रमतामतिसङ्कटे ।  
भवद्भिर्धैः समं सङ्गो जायते न तपस्विनां ॥ ५ ॥  
यद्यहं सङ्गमासाद्य भवद्भिर्ज्ञानदृष्टिभिः ।  
न स्यां कृतार्थस्तनूनं न मेऽन्यच्च कृतार्थता ॥ ६ ॥  
प्रवृत्ते च निवृत्ते च भवतां ज्ञानकर्माणि ।

मतिमस्तमलां मन्थे यथा नान्यस्य कस्यचित् ॥ ७ ॥  
 यदि त्वनुग्रहवती मयि बुद्धिर्द्विजोत्तमाः ।  
 भवतां तत्समाख्यातुमर्हतेदमशेषतः ॥ ८ ॥  
 कथमेतत्समुद्भूतं जगत् स्थावरजङ्गमं ।  
 कथञ्च प्रलयं काले पुनर्यास्यति सत्तमाः ॥ ९ ॥  
 कथञ्च वंशाद्देवर्षिपितृभूतादिसद्भावाः ।  
 मन्वन्तराणि च कथं वंशानुचरितञ्च यत् ॥ १० ॥  
 यावत्थः सृष्टयश्चैव यावन्तः प्रलयास्तथा ।  
 यथा कल्पविभागश्च या च मन्वन्तरस्थितिः ॥ ११ ॥  
 यथा च क्षितिसंस्थानं यत्प्रमाणञ्च वै भुवः ।  
 यथास्थिति समुद्राद्रिनिम्नगाः काननानि च ॥ १२ ॥  
 भूर्लोकदिस्वर्लोकानां गणः पातालसंश्रयः ।  
 गतिस्तथार्कसीमादिग्रहर्क्षज्योतिषामपि ॥ १३ ॥  
 श्रोतुमिच्छाम्यहं सर्वमेतदाहृतसंभुवं ।  
 उपसंहृते च यच्छेषं जगत्स्थान् भविष्यति ॥ १४ ॥

पक्षिण ऊचुः ॥

प्रश्नभारोऽयमतुलो यस्त्वया मुनिसत्तम ।  
 पृष्टस्तन्ते प्रवक्ष्यामस्तत् शृणुष्वेह जैमिने ॥ १५ ॥  
 मार्कण्डेयेन कथितं पुरा कौष्टुभे यथा ।  
 द्विजपुत्राय शान्ताय व्रतस्नाताय धीमते ॥ १६ ॥  
 मार्कण्डेयं महात्मानमुपासीनं द्विजोत्तमैः ।  
 कौष्टुकिः परिप्रच्छ यदेतत्पृष्टवान् प्रभो ॥ १७ ॥

तस्य चाकथयत् प्रीत्या यन्मुनिर्भृगुनन्दनः ।  
तत्ते प्रकथयिष्यामः शृणु त्वं द्विजसत्तम ॥ १८ ॥  
प्रणिपत्य जगन्नाथं पद्मयोनिं पितामहं ।  
जगद्योनिं स्थितं स्मृष्टौ स्थितौ विष्णुस्वरूपिणं ॥  
प्रलये चान्तकर्त्तारं रौद्रं रुद्रस्वरूपिणं ॥ १९ ॥

मार्कण्डेय उवाच ।

उत्पन्नमात्रस्य पुरा ब्रह्मणोऽव्यक्तजन्मनः ।  
पुराणमेतद्देदाश्च मुखेभ्योऽनुविनिःसृताः ॥ २० ॥  
पुराणसंहिताश्चक्रुर्बहुलाः परमर्षयः ।  
वेदानां प्रविभागश्च कृतस्तैस्तु सहस्रशः ॥ २१ ॥  
धर्मज्ञानञ्च वैराग्यमैश्वर्यञ्च महात्मनः ।  
तस्योपदेशेन विना न हि सिद्धञ्चतुष्टयं ॥ २२ ॥  
वेदान् सप्तर्षयस्तस्माज्जगृहुस्तस्य मानसाः ।  
पुराणं जगृहुश्चाद्या मुनयस्तस्य मानसाः ॥ २३ ॥  
भृगोः सकाशाच्चयवनस्तेनोक्तञ्च द्विजन्मनां ।  
ऋषिभिश्चापि दत्ताय प्रोक्तमेतन्महात्मभिः ॥ २४ ॥  
दक्षेण चापि कथितमिदमासीत्तदा मम ।  
तत्तुभ्यं कथयाम्यद्य कलिकल्मषनाशनं ॥ २५ ॥  
सर्वमेतन्महाभाग श्रूयतां मे समाधिना ।  
यथाश्रुतं मया पूर्वं दक्षस्य गदतो मुने ॥ २६ ॥  
प्रणिपत्य जगद्योनिमजमव्ययमाश्रयं ।  
चराचरस्य जगतो धातारं परमं पदं ॥ २७ ॥

ब्रह्माणमादिपुरुषमुत्पत्तिस्थितिसंयमे ।  
 यत्कारणमनौरस्यं यच्च सर्वं प्रतिष्ठितं ॥ २८ ॥  
 तस्मै हिरण्यगर्भाय लोकतन्त्राय धीमते ।  
 प्रणम्य सम्यग्वक्ष्यामि भूतवर्गमनुत्तमं ॥ २९ ॥  
 महदाद्यं विशेषान्तं सर्वरूप्यं सलक्षणं ।  
 प्रमाणैः पञ्चभिर्गम्यं स्रोतोभिः सद्भिरन्वितं ॥ ३० ॥  
 पुरुषाधिष्ठितं नित्यमनित्यमिव च स्थितं ।  
 तच्छूयतां महाभाग परमेण समाधिना ॥ ३१ ॥  
 प्रधानं कारणं यत्तदव्यक्ताख्यं महर्षयः ।  
 यदाहुः प्रकृतिं सूक्ष्मां नित्यां सदसदात्मिकां ॥ ३२ ॥  
 ध्रुवमक्षय्यमजरममेयं नान्यसंश्रयं ।  
 गन्धरूपरसैर्हीनं शब्दस्पर्शविवर्जितं ॥ ३३ ॥  
 अनाद्यन्तं जगद्योनिं त्रिगुणप्रभवाप्ययं ।  
 असाम्प्रतमविज्ञेयं ब्रह्माग्रे समवर्तत ॥ ३४ ॥  
 प्रलयस्यानु तेनेदं व्याप्तमासीदशेषतः ।  
 गुणसाम्यात्ततस्तस्मात् क्षेत्रज्ञाधिष्ठितान्मुने ॥ ३५ ॥  
 गुणभावात्सृज्यमानात् सर्गकाले ततः पुनः ।  
 प्रधानं तत्त्वमुद्भूतं महान्तं तत्समावृणोत् ॥ ३६ ॥  
 यथा बीजं त्वचा तद्वदव्यक्तेनावृतो महान् ।  
 सात्त्विको राजसश्चैव तामसश्च त्रिधोदितः ॥ ३७ ॥  
 ततस्तस्मादहङ्कारस्त्रिविधो वै व्यजायत ।  
 वैकारिकस्तैजसश्च भूतादिश्च सतामसः ॥ ३८ ॥

महता चावृतः सोऽपि यथाव्यक्तेन वै महान् ।  
 भूतादिस्तु विकुर्वाणः शब्दस्तन्मात्रकन्ततः ॥ ३९ ॥  
 ससर्ज शब्दतन्मात्रादाकाशं शब्दलक्षणं ।  
 आकाशं शब्दमात्रन्तु भूतादिश्चावृतोत्ततः ॥ ४० ॥  
 स्पर्शतन्मात्रमेवेह जायते नात्र संशयः ।  
 बलवान् जायते वायुस्तस्य स्पर्शगुणो मतः ॥ ४१ ॥  
 वायुश्चापि विकुर्वाणो रूपमात्रं ससर्ज ह ।  
 ज्योतिरुत्पद्यते वायोस्तद्रूपगुणमुच्यते ॥ ४२ ॥  
 स्पर्शमात्रस्तु वै वायूरूपमात्रं समावृतोत् ।  
 ज्योतिश्चापि विकुर्वाणं रसमात्रं ससर्ज ह ॥ ४३ ॥  
 सम्भवन्ति ततो ह्यापश्चासन् वै ता रसात्मिकाः ।  
 रसमात्रन्तु ताह्यापो रूपमात्रं समावृतोत् ॥ ४४ ॥  
 आपश्चापि विकुर्वन्त्यो गन्धमात्रं ससर्जिरे ।  
 सङ्घातो जायते तस्मात्तस्य गन्धो गुणो मतः ॥ ४५ ॥  
 तस्मिंस्तस्मिंस्तु तन्मात्रं तेन तन्मात्रता स्मृता ।  
 अविशेषवाचकत्वादविशेषास्ततश्च ते ॥ ४६ ॥  
 न शान्ता नापि घोरास्ते न मूढाश्चाविशेषतः ।  
 भूततन्मात्रसर्गोऽयमहङ्कारात्तु तामसात् ॥ ४७ ॥  
 वैकारिकादहङ्कारात् सत्त्वोद्विक्तात्तु सात्त्विकात् ।  
 वैकारिकः स सर्गस्तु युगपत् सम्प्रवर्तते ॥ ४८ ॥  
 बुद्धीन्द्रियाणि पञ्चैव पञ्च कर्मेन्द्रियाणि च ।  
 तैजसानीन्द्रियाण्याहुर्द्देवा वैकारिका दश ॥ ४९ ॥

एकादशं मनस्तत्र देवा वैकारिकाः स्मृताः ।  
 श्रोत्रं त्वक्चक्षुषी जिह्वा नासिका चैव पञ्चमी ॥ ५० ॥  
 शब्दादीनामवाप्त्यर्थं बुद्धियुक्तानि वक्ष्यते ।  
 पादौ पायुरुपस्थश्च हस्तौ वाक् पञ्चमी भवेत् ॥ ५१ ॥  
 गतिर्विसर्गो ह्यानन्दः शिल्पं वाक्यञ्च कर्म तत् ।  
 आकाशं शब्दमात्रन्तु स्पर्शमात्रं समाविशत् ॥ ५२ ॥  
 द्विगुणो जायते वायुस्तस्य स्पर्शो गुणो मतः ।  
 रूपन्तयैवाविशतः शब्दस्पर्शगुणावुभौ ॥ ५३ ॥  
 द्विगुणस्तु ततश्चाग्निः स शब्दस्पर्शरूपवान् ।  
 शब्दः स्पर्शश्च रूपञ्च रसमात्रं समाविशत् ॥ ५४ ॥  
 तस्माच्चतुर्गुणा ह्यापो विज्ञेयास्ता रसात्मिकाः ।  
 शब्दः स्पर्शश्च रूपञ्च रसो गन्धं समाविशत् ॥ ५५ ॥  
 संहता गन्धमात्रेण आदृग्वंस्ते महीमिमां ।  
 तस्मात् पञ्चगुणा भूमिः स्थूला भूतेषु दृश्यते ॥ ५६ ॥  
 शान्ता घोराश्च मूढाश्च विशेषास्तेन ते स्मृताः ।  
 परस्परानुप्रवेशाद्धारयन्ति परस्परं ॥ ५७ ॥  
 भूमेरन्तस्त्विमं सर्व्वं लोकालोकं घनादृतं ।  
 विशेषाश्चेन्द्रियग्राह्या नियतत्वाच्च ते स्मृताः ॥ ५८ ॥  
 गुणं पूर्व्वस्य पूर्व्वस्य प्राप्तुवन्त्युत्तरोत्तरं ।  
 नानावीर्याः पृथग्भूताः सप्तैते संहतिं विना ॥ ५९ ॥  
 नाशक्रुवन् प्रजाः स्तष्टुमसमागम्य कृत्स्नशः ।  
 समेत्यान्योन्यसंयोगमन्योन्याश्रयिनश्च ते ॥ ६० ॥



एकसंघातचिह्नाश्च संप्राप्यैक्यमशेषतः ।

पुरुषाधिष्ठितत्वाच्च अव्यक्तानुग्रहेण च ॥ ६१ ॥

महदाद्या विशेषान्ता ह्यण्डमुत्पादयन्ति ते ।

जलबुद्बुदवत्तच्च क्रमाद्वै दृद्धिमागतं ॥ ६२ ॥

भूतेभ्योऽण्डं महाबुद्धे दृढत्तदुदकेशयं ।

प्राकृतेऽण्डे विवृद्धः सन् क्षेचज्ञो ब्रह्मसंज्ञितः ॥ ६३ ॥

स वै शरीरी प्रथमः स वै पुरुष उच्यते ।

आदिकर्त्ता च भूतानां ब्रह्माग्रे समवर्त्तत ॥ ६४ ॥

तेन सर्व्वमिदं व्याप्तं चैलोक्यं सचराचरं ।

मेरुस्तस्यानुसम्भूतो जरायुश्चापि पर्व्वताः ॥ ६५ ॥

समुद्रा गर्भसलिलं तस्याण्डस्य महात्मनः ।

तस्मिन्नण्डे जगत्सर्व्वं सदेवासुरमानुषं ॥ ६६ ॥

द्वीपाद्यद्रिसमुद्राश्च सज्योतिर्लोकसंग्रहः ।

जलानिलानलाकाशैस्ततो भूतादिना वहिः ॥ ६७ ॥

दृढमण्डं दशगुणैरेकैकत्वेन तैः पुनः ।

महता तत्प्रमाणेन सहैवानेन वेष्टितः ॥ ६८ ॥

मह्यस्तैः सहितः सर्व्वैरव्यक्तेन समावृतः ।

एभिरावरणैरण्डं सप्तभिः प्राकृतैर्वृतं ॥ ६९ ॥

अन्योन्यमावृतवता अष्टौ प्रकृतयः स्थिताः ।

एषा सा प्रकृतिर्निर्न्या तदन्तः पुरुषश्च सः ॥ ७० ॥

ब्रह्माख्यः कथितो यस्ते समासात् श्रूयतां पुनः ।

यथा मग्नो जले कश्चिदुन्मज्जन् जलसम्भवं ॥ ७१ ॥

जलञ्च क्षिपति ब्रह्मा स तथा प्रकृतिर्विभुः ।  
 अथक्तं चेन्नमुद्दिष्टं ब्रह्मा चेन्न उच्यते ॥ ७२ ॥  
 एतत्समस्तं जानीयात् चेन्नचेन्नलक्षणं ।  
 इत्येष प्राकृतः सर्गः चेन्नजाधिष्ठितस्तु सः ॥  
 अबुद्धिपूर्वः प्रथमः प्रादुर्भूतस्तद्विद्यया ॥ ७३ ॥

इति श्रीमार्कण्डेयपुराणे ब्रह्मोत्पत्तिर्नाम ॥ ७५ ॥

मदसत्कारिंशोऽध्यायः ॥

कौस्तुभिरवाच ।

भगवंस्त्वण्डसम्भूतिर्यथावत् कथिता मम ।  
 ब्रह्माण्डे ब्रह्माणो जन्म तथाचोक्तं महात्मनः ॥ १ ॥  
 एतदिच्छाम्यहं श्रोतुं त्वत्तो भृगुहृलोद्भव ।  
 यदा न सृष्टिर्भूतानामस्ति किन्नु न चास्ति वा ॥  
 काले वै प्रलयस्यान्ते सर्वस्मिन्नुपसंहृते ॥ २ ॥

मार्कण्डेय उवाच ॥

यदा तु प्रकृतौ याति लयं विश्वमिदं जगत् ।  
 तदोच्यते प्राकृतोऽयं विद्वद्भिः प्रतिसञ्चरः ॥ ३ ॥  
 स्वात्मन्यवस्थितेऽन्यक्ते विकारे प्रतिसंहृते ।  
 प्रकृतिः पुरुषश्चैव साधर्म्येणावतिष्ठतः ॥ ४ ॥

तदा तमश्च सत्त्वश्च समत्वेन व्यवस्थितौ ।  
 अनुद्रिक्तावनूनौ च तत्प्रोतौ च परस्परं ॥ ५ ॥  
 तिलेषु वा यथा तैलं घृतं पयसि वा स्थितं ।  
 तथा तमसि सत्त्वे च रजोऽप्यनुसृतं स्थितं ॥ ६ ॥  
 उत्पत्तिर्ब्रह्मणो यावदायुषो द्विपरार्द्धिकं ।  
 तावद्दिनं परेशस्य तत्समा संयमे निशा ॥ ७ ॥  
 अहर्गुखे प्रबुद्धस्तु जगदादिरनादिमान् ।  
 सर्वहेतुरचिन्त्यात्मा परः कोऽप्यपरक्रियः ॥ ८ ॥  
 प्रकृतिं पुरुषञ्चैव प्रविश्याशु जगत्पतिः ।  
 श्लोभयामास योगेन परेण परमेश्वरः ॥ ९ ॥  
 यथा मदो नवस्त्रीणां यथा वा माधवानिलः ।  
 अनुप्रविष्टः श्लोभाय तथासौ योगमूर्त्तिमान् ॥ १० ॥  
 प्रधाने श्लोभ्यमाने तु स देवो ब्रह्मसञ्ज्ञितः ।  
 समुत्पन्नोऽण्डकोषस्थो यथा ते कथितं मया ॥ ११ ॥  
 स एव श्लोभकः पूर्वं स श्लोभ्यः प्रकृतेः पतिः ।  
 स संकोचविकाशाभ्यां प्रधानत्वेऽपि च स्थितः ॥ १२ ॥  
 उत्पन्नः स जगद्योनिरगुणोऽपि रजोगुणं ।  
 भुञ्जन् प्रवर्त्तते सर्गे ब्रह्मत्वं समुपाश्रितः ॥ १३ ॥  
 ब्रह्मत्वे स प्रजाः सृष्ट्वा ततः सत्त्वातिरेकवान् ।  
 विष्णुत्वमेत्य धर्मेण कुरुते परिपालनं ॥ १४ ॥  
 ततस्तमोगुणोद्रिक्तो रुद्रत्वे चाखिलं जगत् ।  
 उपसंहृत्य वै शेते चैलोऽक्षं त्रिगुणोऽगुणः ॥ १५ ॥

यथा प्राग्व्यापकः क्षेत्री पालको लावकस्तथा ।  
 तथा स संज्ञामायाति ब्रह्मविष्णुशकारिणी ॥ १६ ॥  
 ब्रह्मत्वे सृजते लोकान् रुद्रत्वे संहरत्यपि ।  
 विष्णुत्वे चाप्यदासीनस्तिस्त्रोऽवस्थाः स्वयम्भूवः ॥ १७ ॥  
 रजोब्रह्मा तमो रुद्रो विष्णुः सत्त्वं जगत्पतिः ।  
 एत एव त्रयो देवा एत एव त्रयो गुणाः ॥ १८ ॥  
 अन्योन्यमिथुना ह्येते अन्योन्याश्रयिणस्तथा ।  
 क्षणं वियोगो न ह्येषां न त्यजन्ति परस्परं ॥ १९ ॥  
 एवं ब्रह्मा जगत्पूर्वो देवदेवश्चतुर्मुखः ।  
 रजोगुणं समाश्रित्य स्रष्टृत्वे स व्यवस्थितः ॥ २० ॥  
 हिरण्यगर्भो देवादिरनादिरुपचारतः ।  
 भूपद्मकर्णिकासंस्थो ब्रह्माग्रे समजायत ॥ २१ ॥  
 तस्य वर्षशतं त्वेकं परमायुर्महात्मनः ।  
 ब्राह्मेणैव हि मानेन तस्य संख्यां निबोध मे ॥ २२ ॥  
 निमेषैर्दशभिः काष्ठा तथा पञ्चभिरुच्यते ।  
 कलास्त्रिंशच्च वै काष्ठा मुहूर्त्तं त्रिंशत्ताः कलाः ॥ २३ ॥  
 अहोरात्रं मुहूर्त्तानां नवृणां त्रिंशत्तु वै स्मृतं ।  
 अहोरात्रैश्च त्रिंशद्भिः पक्षौ द्वौ मास उच्यते ॥ २४ ॥  
 तैः षड्विरयनं वर्षं द्वेऽयने दक्षिणोत्तरे ।  
 तद्देवानामहोरात्रं दिनं तत्रोत्तरायणं ॥ २५ ॥  
 दिव्यैर्वर्षसहस्रैस्तु कृतचेतादिसंज्ञितं ।  
 चतुर्युगं द्वादशभिस्तद्विभागं शृणुष्व मे ॥ २६ ॥

चत्वारि तु सहस्राणि वर्षाणां कृतमुच्यते ।  
 शतानि सन्ध्या चत्वारि सन्ध्यांश्च तथाविधः ॥ २७ ॥  
 चेता चीणि सहस्राणि दिव्याब्दानां शतत्रयं ।  
 तत्सन्ध्या तत्समा चैव सन्ध्यांश्च तथाविधः ॥ २८ ॥  
 द्वापरं द्वे सहस्रे तु वर्षाणां द्वे शते तथा ।  
 तस्य सन्ध्या समाख्याता द्वे शताब्दे तदंशकः ॥ २९ ॥  
 कलिः सहस्रं दिव्यानामब्दानां द्विजसत्तम ।  
 सन्ध्या सन्ध्यांश्चैव शतकौ समुदाहृतौ ॥ ३० ॥  
 रपा द्वादशसाहस्री युगाख्या कविभिः कृता ।  
 एतत् सहस्रगुणितमहो ब्राह्मणमुदाहृतं ॥ ३१ ॥  
 ब्रह्मणो दिवसे ब्रह्मन् मनवः स्युश्चतुर्दश ।  
 भवन्ति भागशस्तेषां सहस्रं तद्विभज्यते ॥ ३२ ॥  
 देवाः सप्तर्षयः सेन्द्रा मनुस्तत्सूनवो नृपाः ।  
 मनुना सह ऋज्यन्ते संह्रियन्ते च पूर्ववत् ॥ ३३ ॥  
 चतुर्थुगानां संख्याता साधिका ह्येकसप्ततिः ।  
 मन्वन्तरं तस्य संख्यां मानुषाब्देर्निर्बोध मे ॥ ३४ ॥  
 त्रिंशत् कोट्यस्तु संपूर्णाः संख्याताः संख्यया द्विज ।  
 सप्तषष्टिस्तथान्यानि नियुतानि च संख्यया ॥ ३५ ॥  
 विंशतिश्च सहस्राणि कालोऽयं साधिकं विना ।  
 एतन्मान्वन्तरं प्रोक्तं दिव्यैर्वर्षैर्निर्बोध मे ॥ ३६ ॥  
 अष्टौ वर्षसहस्राणि दिव्यया संख्यया युतं ।  
 द्विपञ्चाशत्तथान्यानि सहस्राण्यधिकानि तु ॥ ३७ ॥

चतुर्दशगुणो ह्येष कालो ब्राह्मणमहः स्मृतं ।  
 तस्यान्ते प्रलयः प्रोक्तो ब्रह्मन् नैमित्तिको बुधैः ॥ ३८ ॥  
 भूर्लोकोऽथ भुवर्लोकः स्वर्लोकश्च विनाशिनः ।  
 तथा विनाशमायाति महर्लोकश्च तिष्ठति ॥ ३९ ॥  
 तद्वासिनोऽपि तापेन जनलोकं प्रयान्ति वै ।  
 एकार्णावे च त्रैलोके ब्रह्मा स्वपिति वै निशि ॥ ४० ॥  
 तत्प्रमाणैव सा रात्रिस्तदन्ते सृज्यते पुनः ।  
 एवन्तु ब्रह्मणो वर्षमेकं वर्षशतन्तु तत् ॥ ४१ ॥  
 शतं हि तस्य वर्षाणां परमित्यभिधीयते ।  
 पञ्चाशद्विंशस्तथा वर्षैः परार्द्धमिति कीर्त्त्यते ॥ ४२ ॥  
 एवमस्य परार्द्धन्तु व्यतीतं द्विजसत्तम ।  
 यस्यान्तेऽभून्महाकल्पः पाद्मइत्यभिविश्रुतः ॥ ४३ ॥  
 द्वितीयस्य परार्द्धस्य वर्त्तमानस्य वै द्विज ।  
 वाराह इति कल्पोऽयं प्रथमः परिकल्पितः ॥ ४४ ॥

इति श्रीमार्कण्डेयपुराणे ब्रह्मायुः प्रमाणं ॥ ४६ ॥

सप्तचत्वारिंशोऽध्यायः ॥



कौटुकिखवाच ॥

यथा ससर्ज वै ब्रह्मा भगवानादिवृत्प्रजाः ।  
 प्रजापतिः पतिर्देवस्तन्मे विस्तरतो वद ॥ १ ॥

मार्कण्डेय उवाच ॥

कथयाम्येष ते ब्रह्मान् ससर्ज भगवान् यथा ।  
 लोककच्छाश्रितः कृत्स्नं जगत् स्थावरजङ्गमं ॥ २ ॥  
 पद्मावसाने प्रलये निशासुप्तोत्थितः प्रभुः ।  
 सच्योद्विक्तस्तदा ब्रह्मा शून्यं लोकमवैक्षत ॥ ३ ॥  
 इमञ्चोदाहरन्त्यत्र श्लोकं नारायणं प्रति ।  
 ब्रह्मास्वरूपिणं देवं जगतः प्रभवाव्ययं ॥ ४ ॥  
 आपो नारा वै तनव इत्यपां नाम शुश्रुम ।  
 तासु शेते स यस्माच्च तेन नारायणः स्मृतः ॥ ५ ॥  
 विबुधः सलिले तस्मिन् विज्ञायान्तर्गतामहीं ।  
 अनुमानात् समुद्धारं कर्तुंकामस्तदा क्षितेः ॥ ६ ॥  
 अकरोत् स तनूरन्याः कल्पादिषु यथा पुरा ।  
 मत्स्यकुर्मादिकास्तद्वद्वाराहं वपुरास्थितः ॥ ७ ॥  
 वेदयन्ममं दिव्यं वेदयन्ममो विभुः ।  
 रूपं कृत्वा विवेशाप्सु सर्वगः सर्वसम्भवः ॥ ८ ॥  
 समुद्धृत्य च पातालान्ममोच सलिले भुवं ।  
 जनलोकस्थितैः सिद्धैश्चिन्त्यमानो जगत्पतिः ॥ ९ ॥  
 तस्योपरि जलौघस्य महती नौरिव स्थिता ।  
 विततत्वात्तु देहस्य न मही याति संश्लवं ॥ १० ॥  
 ततः क्षितिं समीकृत्य पृथिव्यां सोऽसृजङ्गिरीन् ।  
 प्राक् सर्गे दह्यमाने तु तदा सम्बर्त्तकाग्निना ॥ ११ ॥  
 तेनाग्निना विशीर्णास्ते पर्वता भुवि सर्वशः ।

शैला एकार्गवे मग्ना वायुनापस्तु संहताः ॥ १२ ॥  
 निपक्ता यत्र यत्रासंस्तत्र तत्राचला भवन् ।  
 भूविभागन्ततः कृत्वा सप्तद्वीपोपशोभितं ॥ १३ ॥  
 गूराद्यांश्चतुरो लोकान् पूर्ववत् समकल्पयत् ।  
 सृष्टिञ्चिन्तयतस्तस्य कल्पादिषु यथा पुरा ॥ १४ ॥  
 अबुद्धिपूर्वकस्तस्मात् प्रादुर्भूतस्तमोमयः ।  
 तमो मोहो महामोहस्तामिस्रो ह्यन्धसंज्ञितः ॥ १५ ॥  
 अविद्या पञ्चपूर्वेषां प्रादुर्भूता महात्मनः ।  
 पञ्चधावस्थितः सर्गो ध्यायतोऽप्रतिबोधवान् ॥ १६ ॥  
 वहिरन्तश्चाप्रकाशः संवृतात्मा नगात्मकः ।  
 मुख्या नगा यतश्चोक्ता मुख्यसर्गस्ततस्त्वयं ॥ १७ ॥  
 तं दृष्ट्वा साधकं सर्गममन्यदपरं पुनः ।  
 तस्याभिधायतः सर्गं तिर्यक्स्त्रोतो ह्यवर्त्तत ॥ १८ ॥  
 यस्मात्तिर्यक्प्रवृत्तिः सा तिर्यक्स्त्रोतस्ततः स्मृतः ।  
 पश्चादयस्ते विख्यातास्तमःप्राया ह्यवेदिनः ॥ १९ ॥  
 उत्पथग्राहिणश्चैव तेऽज्ञाने ज्ञानमानिनः ।  
 अहंकृता अहंमाना अष्टाविंशद्विधात्मकाः ॥ २० ॥  
 अन्तःप्रकाशास्ते सर्वे आवृतास्तु परस्परं ।  
 तमप्यसाधकं मत्वा ध्यायतोऽन्यस्ततोऽभवत् ॥ २१ ॥  
 ऊर्ध्वस्त्रोतस्तृतीयस्तु सात्त्विकोर्ध्वमवर्त्तत ।  
 ते सुखप्रीतिबहुला वहिरन्तस्त्वनावृताः ॥ २२ ॥  
 प्रकाशा वहिरन्तश्च ऊर्ध्वस्त्रोतःसमुद्भवाः ।



तुष्टात्मानस्तृतीयस्तु देवसर्गो हि स स्मृतः ॥ २३ ॥  
 तस्मिन् सर्गेऽभवत् प्रीतिर्निष्पन्ने ब्रह्माणस्तदा ।  
 ततोऽन्यं स तदा दध्यौ साधकं सर्गमत्तमं ॥ २४ ॥  
 तथाभिधायतस्तस्य सत्याभिधायिनस्ततः ।  
 प्रादुर्ब्वभौ तदाव्यक्तादर्वाक्स्त्रोतस्तु साधकः ॥ २५ ॥  
 यस्मादर्वाग्भवत्तन्त ततोऽर्वाक्स्त्रोतसस्तु त ।  
 ते च प्रकाशबहुलास्तमोद्विक्ता रजोऽधिकाः ॥ २६ ॥  
 तस्मात्ते दुःखबहुला भूयोभूयश्च कारिणः ।  
 प्रकाशा वह्निरन्तश्च मनुष्याः साधकाश्च ते ॥ २७ ॥  
 पञ्चमोऽनुग्रहः सर्गः स चतुर्धा व्यवस्थितः ।  
 विपर्ययेण सिद्धा च शान्त्या तुष्ट्या तथैव च ॥ २८ ॥  
 निर्वृत्तं वर्त्तमानञ्च तेऽर्थं जानन्ति वै पुनः ।  
 भूतादिकानां भूतानां षष्ठः सर्गः स उच्यते ॥ २९ ॥  
 ते परिग्रहिणः सर्व्वे संविभागरतास्तथा ।  
 चोदनाश्चाप्यशीलाश्च ज्ञेया भूतादिकाश्च ते ॥ ३० ॥  
 प्रथमो महतः सर्गो विज्ञेयो ब्रह्माणस्तु सः ।  
 तन्मात्राणां द्वितीयस्तु भूतसर्गः स उच्यते ॥ ३१ ॥  
 वैकारिकस्तृतीयस्तु सर्गश्चैन्द्रियकः स्मृतः ।  
 इत्येष प्राकृतः सर्गः संभूतो बुद्धिपूर्व्वकः ॥ ३२ ॥  
 मुख्यः सर्गश्चतुर्थस्तु मूल्या वै स्थावराः स्मृताः ।  
 तिर्य्यक्स्त्रोतस्तु यः प्रोक्तस्तेर्य्यग्योन्यः स पञ्चमः ॥ ३३ ॥  
 ततोऽर्द्धस्त्रोतसां षष्ठो देवसर्गस्तु स स्मृतः ।

ततोर्वाक्स्त्रोतसां सर्गः सप्तमः स तु मानुषः ॥ ३४ ॥

अष्टमोऽनुग्रहः सर्गः सात्त्विकस्तामसश्च सः ।

पञ्चैते वैद्यताः सर्गाः प्राकृतास्तु त्रयः स्मृताः ॥ ३५ ॥

प्राकृतो वैद्यतश्चैव कौमारो नवमः स्मृतः ।

इत्येते वै समाख्याता नव सर्गाः प्रजापतेः ॥ ३६ ॥

इति श्रीमार्कण्डेयपुराणे प्राकृतवैद्यतसर्गः ॥ ३७ ॥

अष्टचत्वारिंशोऽध्यायः ॥



कौटुकिरुवाच ॥

समासात् कथिता सृष्टिः सम्यग्भगवता मम ।

देवादीनां भवं ब्रह्मन् विस्तरात्तु ब्रवीहि मे ॥ १ ॥

मार्कण्डेय उवाच ॥

कुशला कुशलैर्ब्रह्मन् भाविता पूर्वकर्मभिः ।

ख्याता तथा ह्यनिर्मुक्ताः प्रलये ह्युपसंहृताः ॥ २ ॥

देवाद्याः स्थावरान्ताश्च प्रजा ब्रह्माश्चतुर्विधाः ।

ब्रह्मणः कुर्वतः सृष्टिं जज्ञिरे मानसास्तदा ॥ ३ ॥

ततो देवासुरपितृन् मानुषांश्च चतुष्टयं ।

सिसृचुरग्नां स्येतानि स्वमात्मानमयूयुजत् ॥ ४ ॥

युक्तात्मनस्तमोमात्रा उद्विक्ताभूत् प्रजापतेः ।

सिसृक्षोर्जघनात् पूर्वमसुरा जज्ञिरे ततः ॥ ५ ॥  
 उत्ससर्ज ततस्तान् तमोमात्रात्मिकां तनुं ।  
 सापविद्धा तनुस्तेन सद्यो रात्रिरजायत ॥ ६ ॥  
 अन्यां तनुमुपादाय सिंहेद्युः प्रीतिमाप सः ।  
 सत्त्वोद्रेकास्ततो देवा मुखतस्तस्य जज्ञिरे ॥ ७ ॥  
 उत्ससर्ज च भूतेशस्तनुं तामप्यसौ विभुः ।  
 सा चापविद्धा दिवसं सत्त्वप्रायमजायत ॥ ८ ॥  
 सत्त्वमात्रात्मिकामेव ततोऽन्यां जगृहे तनुं ।  
 पितृवन्नान्यमानस्य पितरस्तस्य जज्ञिरे ॥ ९ ॥  
 सृष्ट्वा पितृनुत्ससर्ज तनुं तामपि स प्रभुः ।  
 सा चोत्सृष्टाभवत् सन्ध्या दिननक्तान्तरस्थिता ॥ १० ॥  
 रजोमात्रात्मिकामन्यां तनुं भेजेऽथ स प्रभुः ।  
 ततो मनुष्याः समभूता रजोमात्रासमुद्भवाः ॥ ११ ॥  
 सृष्ट्वा मनुष्यान् स विभुरुत्ससर्ज तनुं ततः ।  
 ज्योत्स्ना समभवत् सा च नक्तान्तेऽहर्मुखे च या ॥ १२ ॥  
 इत्येतास्तनवस्तस्य देवदेवस्य धीमतः ।  
 ख्याता रात्र्यहनी चैव सन्ध्या ज्योत्स्ना च वै द्विज ॥ १३ ॥  
 ज्योत्स्ना सन्ध्या तथैवाहः सत्त्वमात्रात्मकं चयं ।  
 तमोमात्रात्मिका रात्रिः सा वै तस्मात् त्रियामिका ॥ १४ ॥  
 तस्माद्देवा दिवा रात्रावसुरास्तु बलान्विताः ।  
 ज्योत्स्नागमे च मनुजाः सन्ध्यायां पितरस्तथा ॥ १५ ॥  
 भवन्ति बलिनोऽधृष्या विपक्षाणां न संशयः ।

तद्विपर्ययमासाद्य प्रयान्ति च विपर्ययं ॥ १६ ॥  
 ज्योत्स्ना रात्र्यहनी सन्ध्या चत्वार्येतानि वै प्रभोः ।  
 ब्रह्मणस्तु शरीराणि त्रिगुणोपश्रितानि तु ॥ १७ ॥  
 चत्वार्येतान्यथोत्पाद्य तनुमन्यां प्रजापतिः ।  
 रजस्तमोमयीं रात्रौ जगृहे क्षुत्तृडन्वितः ॥ १८ ॥  
 तदन्धकारे क्षुत्क्षामानसृजद्भगवानजः ।  
 विरूपान् श्मश्रुलान्तुमारब्धास्ते च तां तनुं ॥ १९ ॥  
 रक्षाम इति तेभ्योऽन्ये य ऊचुस्ते तु राक्षसाः ।  
 खादाम इति ये चोचुस्ते यच्चा यक्षणात् द्विज ॥ २० ॥  
 तान् दृष्ट्वा ह्यप्रियेणास्य केशाः शीर्यन्त वेधसः ।  
 समारोहणहीनाश्च शिरसो ब्रह्मणस्तु ते ॥ २१ ॥  
 सर्पणात्तेऽभवन् सर्पा हीनत्वादहयः स्मृताः ।  
 सर्पान् दृष्ट्वा ततः क्रोधात् क्रोधात्मानो विनिर्ममे ॥ २२ ॥  
 वर्णान् कपिलेनोग्रास्ते भूताः पिशिताशनाः ।  
 ध्यायतो गां ततस्तस्य गन्धर्व्वा जज्ञिरे सुताः ॥ २३ ॥  
 जज्ञिरे पिवतो वाचं गन्धर्व्वास्तेन ते स्मृताः ।  
 अष्टाप्त्रेतासु सृष्टासु देवयोनिषु स प्रभुः ॥ २४ ॥  
 ततः स्वदेहतोऽन्यानि वयांसि पशवोऽसृजत् ।  
 मुखतोऽजाः ससर्जाथ वक्षसश्चावयोऽसृजत् ॥ २५ ॥  
 गावश्चैवोदराद्ब्रह्मा पार्श्वीभ्याञ्च विनिर्ममे ।  
 पद्माञ्चाश्चान् समातङ्गान्वाशभान् शशकान् मृगान् ॥ २६ ॥  
 उद्गानश्वतर्गंश्चैव नानारूपाश्च जातयः ।

ओषध्यः फलमूलिन्यो रोमभ्यस्तस्य जज्ञिरे ॥ २७ ॥  
 एवं पश्वोषधीः सृष्ट्वा ह्ययजच्चाध्वरे विभुः ।  
 तस्मादादौ तु कल्पस्य चेतायुगमुखे तदा ॥ २८ ॥  
 गौरजः पुरुषो मेघो अश्वाश्चतरगर्दभाः ।  
 रतान् ग्राम्यान् पशूनाहुरारण्यांश्च निबोध मे ॥ २९ ॥  
 श्वापदं द्विखुरं हस्ती वानराः पक्षिपञ्चमाः ।  
 श्रौदकाः पशवः षष्ठाः सप्तमास्तु सरीसृपाः ॥ ३० ॥  
 गायत्रीञ्च च्युचञ्चैव त्रिष्टुत् साम रथन्तरं ।  
 अग्निष्टोमञ्च यज्ञानां निर्गमे प्रथमान्मुखात् ॥ ३१ ॥  
 यजूंषि त्रैष्टुभं छन्दः स्तोमं पञ्चदशन्तथा ।  
 दृहत् साम तथोक्तञ्च दक्षिणादष्टजन्मुखात् ॥ ३२ ॥  
 सामानि जगतीछन्दः स्तोमं पञ्चदशन्तथा ।  
 वैरूपमतिरात्रञ्च निर्गमे पश्चिमान्मुखात् ॥ ३३ ॥  
 एकविंशमथर्वाणमाप्तोर्यार्माणमेव च ।  
 अनुष्टुभं सवैराजमुत्तरादसृजन्मुखात् ॥ ३४ ॥  
 विद्युतोऽशनिमेघाश्च रोहितेन्द्रधनूंषि च ।  
 वयांसि च ससर्जादौ कल्पस्य भगवान् विभुः ॥ ३५ ॥  
 उच्चावचानि भूतानि गात्रेभ्यस्तस्य जज्ञिरे ।  
 सृष्ट्वा चतुष्टयं पूर्वं देवासुरपितॄन् प्रजाः ॥ ३६ ॥  
 ततोऽसृजत् स भूतानि स्थावराणि चराणि च ।  
 यक्षान् पिशाचान् गन्धर्वान्स्तथैवाप्सरसाङ्गणान् ॥ ३७ ॥  
 नरकिन्नररक्षांसि वयःपशुमृगोरगान् ।

अव्ययञ्च व्ययञ्चैव यदिदं स्थाणुजङ्गमं ॥ ३८ ॥  
 तेषां ये यानि कर्माणि प्राक् सृष्टेः प्रतिपेदिरे ।  
 तान्येव प्रतिपद्यन्ते सृज्यमानाः पुनः पुनः ॥ ३९ ॥  
 हिस्त्राहिंस्त्रे मृदुक्कूरे धर्माधर्मावृतान्वृते ।  
 तद्भाविताः प्रपद्यन्ते तस्मात्तत्तस्य रोचते ॥ ४० ॥  
 इन्द्रियार्थेषु भूतेषु शरीरेषु च स प्रभुः ।  
 नानात्वं विनियोगञ्च धातैव व्यदधात् स्वयं ॥ ४१ ॥  
 नामरूपञ्च भूतानां कृत्यानाञ्च प्रपञ्चनं ।  
 वेदशब्देभ्य एवादौ देवादीनाञ्चकार सः ॥ ४२ ॥  
 ऋषीणां नामधेयानि याश्च देवेषु सृष्टयः ।  
 सर्व्वर्थ्यन्ते प्रसूतानामन्येषाञ्च ददाति सः ॥ ४३ ॥  
 यथार्त्तावृत्तुलिङ्गानि नानारूपाणि पर्य्यये ।  
 दृश्यन्ते तानि तान्येव तथा भावा युगादिषु ॥ ४४ ॥  
 एवंविधाः सृष्टयस्त ब्रह्मणोऽत्यक्तजन्मनः ।  
 सर्व्वर्थ्यन्ते प्रबुद्धस्य कल्पे कल्पे भवन्ति वै ॥ ४५ ॥

इति श्रीमार्कण्डेयपुराणे सृष्टिप्रकरणे ॥ ४८ ॥

ऊनपञ्चाशोऽध्यायः ॥

—

कौटुकिरुवाच ।

अर्चाक्श्रोतस्तु कथितो भवता यस्तु मानुषः ।  
 ब्रह्मन् विस्तरतो ब्रूहि ब्रह्मा समसृजद्यथा ॥ १ ॥

यथा च वर्णानसृजद्यद्गुणांश्च महामते ।

यच्च येषां स्मृतं कर्मा विप्रादीनां वदस्व तत् ॥ २ ॥

मार्कण्डेय उवाच ।

ब्रह्मणः सृजतःपूर्वं सत्याभिधायिनस्तथा ।

मिथुनानां सहस्रन्तु मुखात्सोऽथासृजन्मुने ॥ ३ ॥

जातास्ते ह्युपपद्यन्ते सत्त्वोद्रिक्ताः स्वतेजसः ।

सहस्रमन्यद्वक्षस्तो मिथुनानां ससर्ज ह ॥ ४ ॥

ते सर्वे रजसोद्रिक्ताः शुष्मिणश्चाप्यमर्षिणः ।

ससर्जान्यत् सहस्रन्तु दुःस्थानां मरुतः पुनः ॥ ५ ॥

रजस्तमोभ्यामुद्रिक्ता ईहाशीलास्तु ते स्मृताः ।

पद्भ्यां सहस्रमन्यच्च मिथुनानां ससर्ज ह ॥ ६ ॥

उद्रिक्तास्तमसा सर्वे निश्रीका ह्यल्पचेतसः ।

ततः संहर्षमानास्ते द्वन्द्वोत्पन्नास्तु प्राणिनः ॥ ७ ॥

अन्योन्यकृच्छ्राविष्टा मैथुनायोपचक्रमुः ।

ततः प्रभृति कल्पोऽस्मिन् मिथुनानां हि सम्भवः ॥ ८ ॥

मासि मास्यार्त्तवं यत्तु न तदासीत्तु योषितां ।

तस्मात्तदा न सुषुवुः सेवितैरपि मैथुनैः ॥ ९ ॥

आयुषोऽन्ते प्रसूयन्ते मिथुनान्येव ताः सकृत् ।

ततः प्रभृति कल्पोऽस्मिन् मिथुनानां हि सम्भवः ॥ १० ॥

ध्यानेन मनसा तासां प्रजानां जायते सकृत् ।

शब्दादिर्विषयः शुद्धः प्रत्येकं पञ्चलक्षणं ॥ ११ ॥

इत्येषा मानुषी सृष्टिर्या पूर्वं वै प्रजापतेः ।

तस्यान्ववायसम्भूता यैरिदं पूजितं जगत् ॥ १२ ॥  
 सरित्सरःसमुद्रांश्च सेवन्ते पर्वतानपि ।  
 तास्तदा ह्यल्पशीतोष्णा युगे तस्मिंश्चरन्ति वै ॥ १३ ॥  
 तृप्तिं स्वाभाविकीं प्राप्ता विषयेषु महामते ।  
 न तासां प्रतिघातोऽस्ति न द्वेषो नापि मत्सरः ॥ १४ ॥  
 पर्वतोदधिसेविन्यो ह्यनिकेतास्तु सर्व्वशः ।  
 ता वै निष्कामचारिण्यो नित्यं मुदितमानसाः ॥ १५ ॥  
 पिशाचोरगरक्षांसि तथा मत्सरिणो जनाः ।  
 पशवः पक्षिणश्चैव नक्का मत्स्याः सरीसृपाः ॥ १६ ॥  
 अवारका ह्यगुडजा वा ते ह्यधर्मप्रसूतयः ।  
 न मूलफलपुष्पाणि नार्त्तवा वत्सराणि च ॥ १७ ॥  
 सर्व्वकालसुखः कालो नात्यर्थं धर्मशीतता ।  
 कालेन गच्छता तेषां चित्रा सिद्धिरजायत ॥ १८ ॥  
 ततश्च तेषां पूर्वाह्णे मध्याह्ने च वितृप्तता ।  
 पुनस्तथेक्षतां तृप्तिरनायासेन साभवत् ॥ १९ ॥  
 इक्षताञ्च तथायासो मनसः समजायत ।  
 अपां सौच्छ्रं ततस्तासां सिद्धिर्नाम्नावयो न सा ॥ २० ॥  
 समजायत चैवान्धा सर्व्वकामप्रदायिनी ।  
 असंस्कार्य्यैः शरीरैश्च प्रजास्ताः स्थिरयौवनाः ॥ २१ ॥  
 तासां विना तु संकल्पं जायन्ते मिथुनाः प्रजाः ।  
 समं जन्म च रूपञ्च म्रियन्ते चैव ताः समं ॥ २२ ॥  
 अनिक्काद्वेषसंयुक्ता वर्तन्ते तु परस्परं ।



तुल्यरूपायुषः सर्वा अधमोत्तमतां विना ॥ २३ ॥  
 चत्वारि तु सहस्राणि वर्षाणां मानुषाणि तु ।  
 आयुःप्रमाणं जीवन्ति न च ह्येताद्विपत्तयः ॥ २४ ॥  
 कचित्कचित्पुनः साभूत् क्षितिर्भाग्येन सर्वशः ।  
 कालेन गच्छता नाशमुपयान्ति यथा प्रजाः ॥ २५ ॥  
 तथा ताः क्रमशो नाशं जग्मुः सर्वत्र सिद्धयः ।  
 तासु सर्वासु नष्टासु नभसः प्रच्युता नराः ॥ २६ ॥  
 प्रायशः कल्पवृक्षास्ते समूता गृहसंज्ञिताः ।  
 सर्वे प्रत्युपभोगाश्च तासां तेभ्यः प्रजायते ॥ २७ ॥  
 वर्त्तयन्ति स्म तेभ्यस्तास्त्रेतायुगमुखे तदा ।  
 ततः कालेन वै रागस्तासामाकक्षिकोऽभवत् ॥ २८ ॥  
 मासि मास्यार्चवोत्पत्त्या गर्भोत्पत्तिः पुनः पुनः ।  
 रागोत्पत्त्या ततस्तासां वृक्षास्ते गृहसंज्ञिताः ॥ २९ ॥  
 ब्रह्मन्वन्वपरेषान्तु पेतुः शाखा महीरूहाः ।  
 वस्त्राणि च प्रसूयन्ते फलेष्वाभरणानि च ॥ ३० ॥  
 तेष्वेव जायते तेषां गन्धवर्णरसान्वितं ।  
 अमाक्षिकं महावीर्यं पुटके पुटके मधु ॥ ३१ ॥  
 तेन ता वर्त्तयन्ति स्म मुखे चैतायुगस्य वै ।  
 ततः कालान्तरेणैव पुनर्लोभान्वितास्तु ताः ॥ ३२ ॥  
 वृक्षास्ताः पर्यगृह्णन्त ममत्वाविष्टचेतसः ।  
 नेशुस्तेनापचारेण तेऽपि तासां महीरूहाः ॥ ३३ ॥  
 ततो द्वन्द्वान्यजायन्त शीतोष्णक्षुब्धानि वै ।

तास्तद्वन्धोपघातार्थं चक्रुः पूर्वं पुराणि तु ॥ ३४ ॥  
 मरुधन्वपु दुर्गेषु पर्वतेषु दरीषु च ।  
 संश्रयन्ति च दुर्गाणि वार्षं पार्वतमौदकं ॥ ३५ ॥  
 कृत्रिमञ्च तथा दुर्गं मित्वा मित्वात्मनोऽङ्गुलैः ।  
 मानार्थानि प्रमाणानि तास्तु पूर्वं प्रचक्रिरे ॥ ३६ ॥  
 परमाणुः परं सूक्ष्मां चपरेणुर्महीरजः ।  
 बालाग्रञ्चैव निष्कां च यूकां चाथ यवोदरं ॥ ३७ ॥  
 एकादशगुणं तेषां यवमध्यं तथाङ्गुलं ।  
 षडङ्गुलं पदन्तश्च वितस्तिद्विगुणं स्मृतं ॥ ३८ ॥  
 द्वे वितस्ती तथा हस्तो ब्राह्मतीर्थादिवेष्टनं ।  
 चतुर्हस्तं धनुर्दण्डो नाडिकायुगमेव च ॥ ३९ ॥  
 धनुषां द्वे सहस्रे तु गव्यूतिस्तच्चतुर्गुणं ।  
 प्रोक्तञ्च योजनं प्राज्ञैः संख्यानार्थमिदं परं ॥ ४० ॥  
 चतुर्गामथ दुर्गाणां स्वसमुत्थानि त्रीणि तु ।  
 चतुर्थं कृत्रिमं दुर्गं तच्च कुर्यात् सतस्तु ते ॥ ४१ ॥  
 पुरञ्च खेटकञ्चैव तद्वद्ग्रीणीमुखं द्विजः ।  
 शाखानगरकञ्चापि तथा कर्क्वटकं त्रयी ॥ ४२ ॥  
 ग्रामसंघोषविन्यासं तेषु चावसथान् पृथक् ।  
 सोत्सेधवप्रकारञ्च सर्वतः परिखादृतं ॥ ४३ ॥  
 योजनाद्वाह्विविष्कम्भमष्टभागाय तं पुरं ।  
 प्रागुदक्प्लवनं शस्तं शुद्धवंशवहिर्गमं ॥ ४४ ॥  
 तदह्वनं तथा खेटं तत्पादेन च कर्क्वटं ।

न्यूनं द्रोणीमुखं तस्मादन्तभागेन चोच्यते ॥ ४५ ॥  
प्राकारं परिखाहीनं पुरं वर्मवदुच्यते ।  
शाखानगरकञ्चान्यन्मन्त्रिसामन्तभुक्तिमत् ॥ ४६ ॥  
तथा शूद्रजलप्रायाः स्वसमृद्धिकृषीवलाः ।  
क्षेत्रोपभोग्यभूमध्ये वसतिग्रामसंज्ञिता ॥ ४७ ॥  
अन्यस्मान्नगरादेर्या कार्यमुद्दिश्य मानवैः ।  
क्रियते वसतिः सा वै विज्ञेया वसतिर्नवैः ॥ ४८ ॥  
दुष्टप्रायो विना क्षेत्रैः परभूमिचरो बली ।  
ग्रामएवाकिमीसंज्ञो राजवल्लभसंश्रयः ॥ ४९ ॥  
शकटारूढभाण्डैश्च गोपालैर्विपणं विना ।  
गोसमूहस्तथा घोषो यचेच्छा भूमिकेतनः ॥ ५० ॥  
तएवं नगरादींस्तु कृत्वा वासार्थमात्मनः ।  
निकेतनानि द्वन्द्वानां चक्रुरावसथाय वै ॥ ५१ ॥  
गृहाकारा यथा पूर्वं तेषामासन्महीरुहाः ।  
तथा संसृज्य तत्सर्वं चक्रुर्वृक्षानि ताः प्रजाः ॥ ५२ ॥  
वृक्षस्यैवङ्गताः शाखास्तथैवञ्चापरा गताः ।  
नताश्चैवोन्नताश्चैव तद्वच्छाखाः प्रचक्रिरे ॥ ५३ ॥  
याः शाखाः कल्पवृक्षाणां पूर्वमासन् द्विजोत्तम ।  
ताएव शाखा गेहानां शालात्वं तेन तासु तत् ॥ ५४ ॥  
कृत्वा द्वन्द्वोपघातन्ते वार्त्तोपायमचिन्तयत् ।  
नष्टेषु मधुना सार्द्धं कल्पवृक्षेष्वशेषतः ॥ ५५ ॥  
विषादव्याकुलास्ता वै प्रजास्तृष्णाक्षुधार्दिताः ।

ततः प्रादुर्बभौ तासां सिद्धिस्त्रेतामुखे तदा ॥ ५६ ॥  
 वार्त्तास्वसाधिता ह्यन्या वृष्टिस्तासां निकामतः ।  
 तासां वृष्ट्यादकानीह यानि निस्सगतानि वै ॥ ५७ ॥  
 वृष्ट्यावरुद्धैरभवत् स्रोतःस्त्रातानि निम्नगाः ।  
 ये पुरस्तादपां स्तोका आपन्नाः पृथिवीतले ॥ ५८ ॥  
 ततो भूमेश्च संयोगादोषध्यस्तास्तदाभवन् ।  
 अफालवृष्टाश्चानुप्ता ग्राम्यारण्याश्चतुर्दश ॥ ५९ ॥  
 चतुर्पुष्पफलाश्चैव वृक्षा गुल्माश्च जज्जिरे ।  
 प्रादुर्भावस्तु चेतायामाद्योऽयमौषधस्य तु ॥ ६० ॥  
 तेनौषधेन वर्त्तन्ते प्रजास्त्रेतायुगे मुने ।  
 रागलोभौ समासाद्य प्रजाश्चाकस्मिकौ तदा ॥ ६१ ॥  
 ततस्ताः पर्यगृह्णन्त नदीक्षेत्राणि पर्वतान् ।  
 वृक्षगुल्मोषधीश्चैवमात्मन्याद्याद्यथा बलं ॥ ६२ ॥  
 तेन दोषेण ता नेशुरौषध्यो मिपतां द्विजः ।  
 अग्रसङ्घूर्युगपत्तास्तदौषध्यो महामते ॥ ६३ ॥  
 पुनस्तासु प्रणष्टासु विभ्रान्तास्ताः पुनः प्रजाः ।  
 ब्रह्माणं शरणं जग्मुः क्षुधार्त्ताः परमेष्ठिनं ॥ ६४ ॥  
 स चापि तत्त्वतो ज्ञात्वा तदा ग्रस्तां वसुन्धरां ।  
 वत्सं कृत्वा समेरुन्तु दुदोह भगवान् विभुः ॥ ६५ ॥  
 दुग्धेयं गौस्तादा तेन सस्यानि पृथिवीतले ।  
 जज्जिरे तानि बीजानि ग्राम्यारण्यास्तु ताः पुनः ॥ ६६ ॥  
 औषध्यः फलपाकान्ता गणाः सप्तदश स्मृताः ।

ब्रीहयश्च यवाश्चैव गोधूमा अणवस्तिलाः ॥ ६७ ॥  
 प्रियङ्गवो ह्युदाराश्च कोरूपाः सचीनकाः ।  
 मापा मुक्ता मसूराश्च निष्पावाः सकुलत्थकाः ॥ ६८ ॥  
 आढकाश्चनकाश्चैव गणाः सप्तदश स्मृताः ।  
 इत्येता ओषधीनान्तु ग्राम्याणां जातयः पुरा ॥ ६९ ॥  
 ओषध्यो यन्त्रियाश्चैव ग्राम्यारण्याश्चतुर्दश ।  
 ब्रीहयश्च यवाश्चैव गोधूमा अणवस्तिलाः ॥ ७० ॥  
 प्रियङ्गुसप्तमा ह्येते अष्टमास्तु कुलत्थकाः ।  
 श्यामाकास्त्वथ नीवारा यत्तिला सगवेधुकाः ॥ ७१ ॥  
 कुरुविन्दा मर्कटकास्तथावेणुग्रधाश्च ये ।  
 ग्राम्यारण्याः स्मृता ह्येता ओषध्यश्च चतुर्दश ॥ ७२ ॥  
 यदा प्रवृष्टा ओषध्यो न प्ररोहन्ति ताः पुनः ।  
 ततः स तासां वृद्ध्यर्थं वार्त्तोपायञ्चकार ह ॥ ७३ ॥  
 ब्रह्मा स्वयम्भुर्भगवान् हस्तसिद्धिञ्च कर्मजां ।  
 ततः प्रभृत्यथौषध्यः दृष्टपच्यास्तु जज्ञिरे ॥ ७४ ॥  
 संसिद्धायान्तु वार्त्तीयां ततस्तासां स्वयं प्रभुः ।  
 मर्यादां स्थापयामास यथान्यायं यथागुणं ॥ ७५ ॥  
 वर्णाणामाश्रमाणाञ्च धर्मान् धर्माभ्युत्तांवर ।  
 लोकानां सर्व्ववर्णाणां सम्यक्धर्माधर्मापलिनां ॥ ७६ ॥  
 प्राजापत्यं ब्राह्मणानां स्मृतं स्थानं क्रियावतां ।  
 स्थानमैन्द्रं क्षत्रियाणां संग्रामेष्वपलायिनां ॥ ७७ ॥  
 वैश्यानां मारुतं स्थानं स्वधर्माभ्युवर्त्ततां ।

गान्धर्वं शूद्रजातीनां परिचर्यानुवर्त्ततां ॥ ७८ ॥  
 अष्टाशीतिसहस्राणामृषीणामूर्द्धरेतसां ।  
 स्मृतं तेषान्तु यत् स्थानं तदेव गुरुवासिनां ॥ ७९ ॥  
 सप्तर्षीणान्तु यत् स्थानं स्मृतं तद्वै वनौकसां ।  
 प्राजापत्यं गृहस्थानां न्यासिनां ब्रह्मणः क्षयं ॥  
 योगिनामस्मृतं स्थानमिति वै स्थानकल्पना ॥ ८० ॥

इति श्रीमार्कण्डेयपुराणे सृष्टिप्रकरणे ॥ ८६ ॥

पञ्चाशोऽध्यायः ॥

—>>>—

मार्कण्डेय उवाच ॥

ततोऽभिधायतस्तस्य जज्ञिरे मानसीः प्रजाः ।  
 तच्छरीरसमुत्पन्नैः कार्य्यैस्तैः कारणैः सह ॥ १ ॥  
 श्वेत्तन्नाः समवर्त्तन्त गात्रेभ्यस्तस्य धीमतः ।  
 ते सर्वे समवर्त्तन्त ये मया प्रागुदाहृताः ॥ २ ॥  
 देवाद्याः स्थावरान्ताश्च त्रैगुण्यविषयाः स्मृताः ।  
 एवस्मृतानि स्मृतानि स्थावराणि चराणि च ॥ ३ ॥  
 यदास्य ताः प्रजाः सर्वा न व्यवर्द्धन्त धीमतः ।  
 अथान्यान्मानसान् पुत्रान् सदृशानात्मनोऽसृजत् ॥ ४ ॥  
 भृगुं पुलस्त्यं पुलहं क्रतुमग्निरसन्तथा ।  
 मरीचिं दक्षमत्रिच वशिष्टञ्चैव मानसं ॥ ५ ॥

नव ब्रह्माण इत्येते पुराणे निश्चयज्ञताः ।  
 ततोऽसृजत् पुनर्ब्रह्मा रुद्रं क्रोधात्मसम्भवं ॥ ६ ॥  
 सङ्कल्पञ्चैव धर्मञ्च पूर्वेषामपि पूर्वजं ।  
 सनन्दनादयो ये च पूर्वं सृष्टाः स्वयमुवा ॥ ७ ॥  
 न ते लोकेषु सज्जन्तो निरपेक्षाः समाहिताः ।  
 सर्वे तेऽनागतज्ञाना वीतरागा विमत्सराः ॥ ८ ॥  
 तेष्वेवं निरपेक्षेषु लोकसृष्टौ महात्मनः ।  
 ब्रह्मणोऽभून्महाक्रोधस्ततोत्पन्नोऽर्कसन्निभः ॥ ९ ॥  
 अर्द्धनारीनरवपुः पुरुषोऽतिशरीरवान् ।  
 विभजात्मानमित्युक्त्वा स तदान्तर्दधे ततः ॥ १० ॥  
 स चोक्तो वै पृथक् स्त्रीत्वं पुरुषत्वं तथाकरोत् ।  
 विभेद पुरुषत्वञ्च दशधा चैकधा तु सः ॥ ११ ॥  
 सौम्यासौम्यैस्तथा शान्तैः पुंस्त्वं स्त्रीत्वञ्च स प्रभुः ।  
 विभेद बहुधा देवः पुरुषैरसितैः सितैः ॥ १२ ॥  
 ततो ब्रह्मात्मसम्भूतं पूर्वं स्वायमुवं प्रभुः ।  
 आत्मनः सदृशं कृत्वा प्रजापालो मनुं विजः ॥ १३ ॥  
 शतरूपाञ्च तां नारीं तपोनिर्धूतकल्पायां ।  
 स्वायमुवो मनुर्देवः पत्नीत्वे जगृहे विभुः ॥ १४ ॥  
 तस्माच्च पुरुषात्पुत्रौ शतरूपा व्यजायत ।  
 प्रियव्रतोत्तानपादौ प्रख्यातावात्मकर्माभिः ॥ १५ ॥  
 कन्ये हे च तथाऋद्धिं प्रसूतिञ्च ततः पिता ।  
 ददौ प्रसूतिं दक्षाय तथा ऋद्धिं रुचेः पुरा ॥ १६ ॥

प्रजापतिः स जग्राह तयोर्यज्ञः सदक्षिणः ।  
 पुत्रो जज्ञे महाभाग दम्पतीमिथुनं ततः ॥ १७ ॥  
 यज्ञस्य दक्षिणायान्तु पुत्रा द्वादश जज्ञिरे ।  
 यामा इति समाख्याता देवाः स्वायम्भुवोऽन्तरं ॥ १८ ॥  
 तस्य पुत्रास्तु यज्ञस्य दक्षिणायां सभाम्बराः ।  
 प्रसूत्याच्च तथा दक्षश्चतस्रो विंशतिस्तथा ॥ १९ ॥  
 ससर्ज कन्यास्तासाञ्च सम्यङ्नामानि मे शृणु ।  
 श्रद्धा लक्ष्मीर्धृतिस्तुष्टिः पुष्टिर्मेधा क्रिया तथा ॥ २० ॥  
 बुद्धिर्लज्जा वपुः शान्तिः सिद्धिः कीर्त्तिस्त्रयोदशी ।  
 पद्मार्थे प्रतिजग्राह धर्मो दाक्षायणीः प्रभुः ॥ २१ ॥  
 ताभ्यः शिष्टा यवीयस्य एकादश सुलोचनाः ।  
 ख्यातिः सत्यश्च सम्भूतिः स्मृतिः प्रीतिस्तथा क्षमा ॥ २२ ॥  
 सन्ततिश्चानसूया च ऊर्जा स्वाहा स्वधा तथा ।  
 भृगुर्भवो मरीचिश्च तथा चैवाङ्गिरा मुनिः ॥ २३ ॥  
 पुलस्त्यः पुलहश्चैव कृतश्च चतुपयस्तथा ।  
 वशिष्ठोऽचिस्तथा वह्निः पितरश्च यथा क्रमं ॥ २४ ॥  
 ख्यात्याद्या जगृहुः कन्या मुनयो मुनिसत्तमाः ।  
 श्रद्धा कामं श्रीश्च दर्पं नियमं धृतिरात्मजं ॥ २५ ॥  
 सन्तोषश्च तथा तुष्टिर्लोभं पुष्टिरजायत ।  
 मेधा श्रुतं क्रिया दण्डं नयं विनयमेव च ॥ २६ ॥  
 बोधं बुद्धिस्तथा लज्जा विनयं वपुरात्मजं ।  
 व्यवसायं प्रजज्ञे वै क्षेमं शान्तिरसूयत ॥ २७ ॥



सुखं सिद्धिर्यशः कीर्त्तिरित्येते धर्मयोनयः ।  
 कामादतिमुदं हर्षं धर्मपौत्रमसूयत ॥ २८ ॥  
 हिंसा भार्या त्वधर्मस्य तस्यां जज्ञे तथानृतं ।  
 कन्या च निर्वृतिस्तस्यां सुतौ द्वौ नरकं भयं ॥ २९ ॥  
 माया च वेदना चैव मिथुनं द्वयमेतयोः ।  
 तयोर्जज्ञेऽथ वै माया मृत्युं भूतापहारिणं ॥ ३० ॥  
 वेदनात्मसुतश्चापि दुःखं जज्ञेऽथ रौरवात् ।  
 मृत्योर्व्याधिजराशोकतृष्णाक्रोधाश्च जज्ञिरे ॥ ३१ ॥  
 दुःखोद्भवाः स्मृता ह्येते सर्वे बाधर्मालक्षणाः ।  
 नैषां भार्यास्ति पुत्रो वा सर्वे ते ह्यूर्ध्वरेतसः ॥ ३२ ॥  
 निर्वृतिश्च तथा चान्या मृत्योर्भार्याभवन्मुने ।  
 अलक्ष्मीर्नाम तस्याञ्च मृत्योः पुत्राश्चतुर्दश ॥ ३३ ॥  
 अलक्ष्मीपुत्रका ह्येते मृत्योरादेशकारिणः ।  
 विनाशकालेषु नरान् भजन्त्येते शृणुष्व तान् ॥ ३४ ॥  
 इन्द्रियेषु दशस्वेते तथा मनसि च स्थिताः ।  
 स्वे स्वे नरं स्त्रियं वापि विषये योजयन्ति हि ॥ ३५ ॥  
 अथेन्द्रियाणि चाक्रम्य रागक्रोधादिभिर्नरान् ।  
 योजयन्ति यथा हानिं यान्त्यधर्मादिभिर्द्विज ॥ ३६ ॥  
 अहङ्कारगतश्चान्यस्तथान्यो बुद्धिसंस्थितः ।  
 विनाशाय नराः स्त्रीणां यतन्ते मोहसंश्रिताः ॥ ३७ ॥  
 तथैवान्ये गृहे पुंसां दुःसहो नाम विश्रुतः ।  
 क्षुत्क्षामोऽधोमुखो नग्नश्चीरो काकसमखनः ॥ ३८ ॥

स सर्वान् खादितुं सृष्टो ब्रह्मणा तपसो निधिः ।  
 दंष्ट्राकरालमत्यर्थं विष्टतास्यं सुभैरवं ॥ ३९ ॥  
 तमत्तुकाममाहेदं ब्रह्मा लोकपितामहः ।  
 सर्वब्रह्ममयः शुद्धः कारणं जगतोऽव्ययः ॥ ४० ॥

ब्रह्मोवाच ॥

नात्तव्यन्ते जगदिदं जहि कोपं शमं व्रज ।  
 त्यजैनान्तामसीं वृत्तिमपास्य रजसः कलां ॥ ४१ ॥

दुःसह उवाच ॥

क्षुत्क्षामोऽस्मि जगन्नाथ पिपासुश्चापि दुर्बलः ।  
 कथं तृप्तिमियान्नाथ भवेयं बलवान् कथं ॥  
 कश्चाश्रयो ममाख्याहि वर्त्तेयं यत्र निर्वृतः ॥ ४२ ॥

ब्रह्मोवाच ॥

तवाश्रयो गृहं पुंसां जनश्चाधार्गिको बलं ।  
 पुष्टिं नित्यक्रियाहान्या भवान् वत्स गमिष्यति ॥ ४३ ॥  
 वृथा स्फोटोऽथ ते वस्त्रमाहरञ्च ददामि ते ।  
 क्षतं कीटावपन्नञ्च तथा श्वभिरवेक्षितं ॥ ४४ ॥  
 भग्नभाण्डगतस्तादृक् मुखवातोपशसितं ।  
 उच्छिष्टापक्वमस्तिन्नमवलीढमसंस्कृतं ॥ ४५ ॥  
 भग्नासनस्थितैर्भुक्तमासन्नागतमेव च ।  
 विदिद्भुग्वं सन्धयोश्च नृत्यवाद्यस्वरोत्तमं ॥ ४६ ॥  
 उदवधोपहतं भुक्तमुदक्या दृष्टमेव च ।  
 यज्ञोपघातवत् किञ्चित् भक्ष्यं पेयमथापि वा ॥ ४७ ॥

रतानि तव पुष्ट्यर्थमन्यच्चापि ददामि ते ।  
 अथ द्वया हुतं दत्तमस्नातैर्यदवज्ञया ॥ ४८ ॥  
 यन्नाम्बुपूर्वकं क्षिप्तमनर्थीकृतमेव च ।  
 त्यक्तुमाविष्कृतं यत्तु दत्तं चैवातिविस्मयात् ॥ ४९ ॥  
 दुष्टं क्रुद्धान्तदत्तञ्च यश्च तद्भागि तत्फलं ।  
 यच्च पौनर्भवः किञ्चित् करोत्यामुष्मिकं क्रमं ॥ ५० ॥  
 यच्च पौनर्भवा योषित् तद्यश्च तव तृप्तये ।  
 कन्या शुल्कोपधानाय समुपास्ते धनक्रियाः ॥ ५१ ॥  
 तथैव यश्च पुष्ट्यर्थमसच्छास्त्रक्रियाश्च याः ।  
 यश्चार्थं निर्वृतं किञ्चिदधीतं यन्न सत्यतः ॥ ५२ ॥  
 तत्सर्व्वं तव कालांश्च ददामि तव सिद्धये ।  
 गुर्व्विण्यभिगमे सन्धानित्यकार्य्यव्यतिक्रमे ॥ ५३ ॥  
 असच्छास्त्रक्रियालापदूषितेषु च दुःसह ।  
 तवाभिभवसामर्थ्यं भविष्यति सदा नृपु ॥ ५४ ॥  
 पङ्क्तिभेदे दृथापाके पाकभेदे तथा क्रिया ।  
 नित्यञ्च गेहकलहे भविता वसतिस्तव ॥ ५५ ॥  
 अपोष्यमाणे च तथा बद्धे गोवाहनादिके ।  
 असन्ध्याभ्युक्षितागारे काले त्वच्चो भयं नृणां ॥ ५६ ॥  
 नक्षत्रग्रहपीडासु चिविधोत्पातदर्शने ।  
 अशान्तिकपरान् यश्च नरानभिभविष्यसि ॥ ५७ ॥  
 दृथोपवासिनो मर्त्या द्यूतस्त्रीषु सदा रताः ।  
 त्वद्भाषणोपकर्तारो वैडालव्रतिकाश्च ये ॥ ५८ ॥

अब्रह्मचारिणाधीतमिज्या चाविदुषा कृता ।  
 तपोवने ग्राम्यभुजां तथैवानिर्जितात्मनां ॥ ५९ ॥  
 ब्राह्मणक्षत्रियविशां भूद्राणाञ्च स्वकर्मातः ।  
 परिच्छुतानां या चेष्टा परलोकार्थमिषतां ॥ ६० ॥  
 तस्याश्च यत्फलं सर्वं तत्ते यश्च भविष्यति ।  
 अन्यच्च ते प्रयच्छामि पुष्टार्थं सन्निबोध तत् ॥ ६१ ॥  
 भवतो वैश्वदेवान्ते नामोच्चारणपूर्वकं ।  
 एतत्तवेति दास्यन्ति भवतो बलिमूर्जितं ॥ ६२ ॥  
 यः संस्कृताशी विधिवच्छुचिरन्तस्तथा वहिः ।  
 अलोलुपोऽजितस्त्रीकस्तज्ञेहमपवर्ज्य ॥ ६३ ॥  
 पूज्यन्ते हव्यकव्याभ्यां देवताः पितरस्तथा ।  
 यामयोऽतिथयश्चापि तज्ञेहं यश्च वर्ज्य ॥ ६४ ॥  
 यत्र मैत्रीगृहे बालवृद्धयोपिन्नरेषु च ।  
 तथा स्वजनवर्गेषु गृहं तच्चापि वर्ज्य ॥ ६५ ॥  
 योपितोऽभिरता यत्र न वहिर्गमनोत्सुकाः ।  
 लज्जान्विताः सदा गेहं यश्च तत्परिवर्ज्य ॥ ६६ ॥  
 वयःसखन्धयोग्यानि शयनान्यशनानि च ।  
 यत्र गेहे त्वया यश्च तद्वर्ज्यं वचनान्नाम ॥ ६७ ॥  
 यत्र कारुणिका नित्यं साधुकर्माण्यवस्थिताः ।  
 सामान्योपस्करैर्युक्तास्त्यजेथा यच्च तद्गृहं ॥ ६८ ॥  
 यत्रासनस्थास्तिष्ठत्सु गुरुद्विजातिषु ।  
 न तिष्ठन्ति गृहं तच्च वर्ज्यं यश्च त्वया सदा ॥ ६९ ॥

तरुगुल्मादिभिर्द्वारं न विद्धं यस्य वेश्मनः ।  
 मर्मभेदोऽथवा पुंसस्तच्छ्रेयो भवनं न ते ॥ ७० ॥  
 देवतापितृमर्त्यानामतिथीनाञ्च वर्त्तनं ।  
 यस्यावशिष्टेनान्नेन पुंसस्तस्य गृहं त्यज ॥ ७१ ॥  
 सत्यवाक्यान् क्षमाशीलानहिंस्त्रान्नानुतापिनः ।  
 पुरुषानीदृशान् यच्च त्यजेथाश्चानसूयकान् ॥ ७२ ॥  
 भर्तृशुश्रूषणे युक्तामसत्स्वीसङ्गवर्जितां ।  
 कुटुम्बभर्तृशेषान्नपुष्टाञ्च त्यज योषितं ॥ ७३ ॥  
 यजनाध्ययनाभ्यासदानासक्तमतिं सदा ।  
 याजनाध्यापनादानकृतवृत्तिं द्विजं त्यज ॥ ७४ ॥  
 दानाध्ययनयज्ञेषु सदोद्युक्तञ्च दुःसह ।  
 क्षत्रियं त्यज सच्छुल्कशस्त्राजीवात्तवेतनं ॥ ७५ ॥  
 त्रिभिः पूर्वगुणैर्युक्तं पाशुपाल्यवणिज्ययोः ।  
 कृषेश्चावाप्तवृत्तिञ्च त्यज वैश्यमकल्मषं ॥ ७६ ॥  
 दानेज्याद्विजशुश्रूपातत्परं यश्च सन्त्यज ।  
 शूद्रञ्च ब्राह्मणादीनां शुश्रूपावृत्तिपोषकं ॥ ७७ ॥  
 श्रुतिस्मृत्यविरोधेन कृतवृत्तिर्गृहे गृही ।  
 यत्र तत्र च तत्पत्नी तस्यैवानुगतात्मिका ॥ ७८ ॥  
 यत्र पुत्रो गुरोः पूजां देवानाञ्च तथा पितुः ।  
 पत्नी च भर्तुः कुरुते तत्रालक्ष्मीभयं कुतः ॥ ७९ ॥  
 यदानुलिप्तं सन्ध्यासु गृहमम्बुसमुच्चितं ।  
 कृतपुष्पबलिं यच्च न त्वं शक्नोषि वीक्षितुं ॥ ८० ॥

भास्करादृष्टशय्यानि नित्याग्निसलिलानि च ।  
 सूर्यावलोकदीपानि लक्ष्म्या गेहानि भाजनं ॥ ८१ ॥  
 यत्रोक्षा चन्दनं वीणा आदर्शो मधुसर्पिषी ।  
 विषाज्यताम्रपाचाणि तद्गृहं न तवाश्रयः ॥ ८२ ॥  
 यत्र कण्टकिनो वृक्षा यत्र निष्पाववत्सरी ।  
 भार्या पुनर्भूर्बल्मीकस्तद्यच्च तव मन्दिरं ॥ ८३ ॥  
 यस्मिन् गृहे नराः पञ्च स्त्रीचयं तावतीश्च गाः ।  
 अन्धकारेभ्यनाग्निश्च तद्गृहं वसतिस्तव ॥ ८४ ॥  
 एकच्छागं द्विवालेयं त्रिगवं पञ्चमाहिपं ।  
 षडश्वं सप्तमातङ्गं गृहं यक्षाशु शोपय ॥ ८५ ॥  
 कुदालदाचपिटकं तद्वत् स्थाल्यादिभाजनं ।  
 यत्र तच्चैव क्षिप्तानि तव दद्युः प्रतिश्रयं ॥ ८६ ॥  
 मुपलोदूखले स्त्रीणामास्या तद्वदुदुम्बरे ।  
 अवस्करे मन्त्रणश्च यच्चैतदुपकृत् तव ॥ ८७ ॥  
 लङ्घ्यन्ते यत्र धान्यानि पक्वापक्वानि वेश्मनि ।  
 तद्वच्छास्त्राणि तत्र त्वं यथेष्टं चर दुःसह ॥ ८८ ॥  
 स्थालीपिधाने यत्राग्निर्दत्तो दर्वीफलेन वा ।  
 गृहे तत्र हि रिष्टानामशेषाणां समाश्रयः ॥ ८९ ॥  
 मानुषास्थि गृहे यत्र दिवाराचं मृतस्थितिः ।  
 तत्र यच्च तवावासस्तथान्येषाञ्च रक्षसां ॥ ९० ॥  
 अदत्त्वा भुञ्जते ये वै बन्धोः पिण्डं तथोदकं ।  
 सपिण्डान् सोदकांश्चैव तत्काले तान् नरान् भज ॥ ९१ ॥

यत्र पद्ममहापद्मी युवती मोदकाग्निनी ।  
 वृषभैरावतो यत्र कल्पते तद्गृहं त्यज ॥ ८२ ॥  
 अशस्त्रा देवता यत्र राशस्त्राश्चाहवं विना ।  
 कल्पन्ते मनुजैरर्च्यस्तत्परित्यज मन्दिरं ॥ ८३ ॥  
 पौरजानपदा यत्र प्राक्प्रसिद्धमहोत्सवाः ।  
 क्रियन्ते पूर्ववद्गृहे न त्वं तत्र गृहे चर ॥ ८४ ॥  
 भूर्पवातघटाम्भोभिः स्नानं वस्त्राग्नविप्रुपैः ।  
 नखाग्रसलिलैश्चैव तान् याहि हतलक्षणान् ॥ ८५ ॥

देशाचारान् समयान् ज्ञातिधर्मां

जयं होमं मङ्गलं देवतेष्टिं ।

सम्यक् शौचं विधिवल्लोकवादान्

पुंसस्त्वया कुर्वतो माऽस्तु सङ्गः ॥ ८६ ॥

मार्कण्डेय उवाच ॥

इत्युक्त्वा दुःसहं ब्रह्मा तच्चेवान्तरधीयत ।

चकार शासनं सोऽपि तथा पङ्कजजम्बनः ॥ ८७ ॥

इति श्रीमार्कण्डेयपुराणे यत्नागुशासनं नाम पञ्चाशीऽध्यायः ॥ ५० ॥

एकपञ्चाशोऽध्यायः ॥

मार्कण्डेय उवाच ॥

दुःसहस्याभवद्भार्या निर्माष्टिर्नाम नामतः ।  
जाता कलेस्तु भार्यायामृतौ चाण्डालदर्शनात् ॥ १ ॥  
तयोरपत्यान्यभवन् जगद्धापीनि षोडश ।  
अष्टौ कुमाराः कन्याश्च तथाष्टावतिभीषणाः ॥ २ ॥  
दन्ताकृष्टिस्तथोक्तिश्च परिवर्त्तस्तथापरः ।  
अङ्गधृक् शकुनिश्चैव गण्डप्रान्तरतिस्तथा ॥ ३ ॥  
गर्भहा सस्यहा चान्यः कुमारास्तनयास्तयोः ।  
कन्याश्चान्यास्तथैवाष्टौ तासां नामानि मे शृणु ॥ ४ ॥  
नियोजिका वै प्रथमा तथैवान्या विरोधिनी ।  
खयंहारकरी चैव भ्रामणी ऋतुहारिका ॥ ५ ॥  
स्मृतिवीजहरे चान्ये तयोः कन्येऽतिदारुणे ।  
विद्वेषमयष्टमी नाम कन्या लोकभयावहा ॥ ६ ॥  
एतासां कर्म वक्ष्यामि दोषप्रशमनञ्च यत् ।  
अष्टानाञ्च कुमाराणां श्रूयतां द्विजसत्तम ॥ ७ ॥  
दन्ताकृष्टिः प्रसूतानां बालानां दशनस्थितः ।  
करोति संहर्षमती चिकीर्षुर्दुःसहागमं ॥ ८ ॥  
तस्योपशमनं कार्यं सुप्तस्य सितसर्पपैः ।  
शयनस्योपरि श्विसैर्मानुषैर्दशनोपरि ॥ ९ ॥



सुवर्चसौपधीस्तानात्तथा सच्छास्त्रकीर्त्तनात् ।  
 उष्ट्रकाटकखड्गास्थिश्चौमवस्त्रविधारणात् ॥ १० ॥  
 तिष्ठत्यन्यकुमारस्तु तथास्त्वित्यसकृद्ब्रुवन् ।  
 शुभाशुभे नृणां युंक्ते तथोक्तिस्तच्च नान्यथा ॥ ११ ॥  
 तस्माददृष्टं मङ्गल्यं वक्तव्यं पण्डितैः सदा ।  
 दुष्टे श्रुते तथैवोक्ते कीर्त्तनीयो जनार्दनः ॥ १२ ॥  
 चराचरगुरुर्ब्रह्मा या यस्य कुलदेवता ।  
 अन्यगर्वो परान् गर्भान् सदैव परिवर्त्तयन् ॥ १३ ॥  
 रतिमाप्नोति वाक्यञ्च विवक्षोरन्यदेव यत् ।  
 परिवर्त्तकसंज्ञोऽयं तस्यापि सितसर्पपैः ॥ १४ ॥  
 रक्षोघ्नमन्त्रजप्यैश्च रक्षां कुर्वीत तत्त्ववित् ।  
 अन्यश्चानिलवन्नृणामङ्गेषु स्फुरणोदितं ॥ १५ ॥  
 शुभाशुभं समाचष्टे कुशैस्तस्याङ्गताडनं ।  
 काकादिपक्षिसंस्थोऽन्यः खादेन खगतोऽपिवा ॥ १६ ॥  
 शुभाशुभञ्च कुशलैः कुमारोऽन्यो ब्रवीति वै ।  
 तत्रापि दुष्टे व्याक्षेपः प्रारम्भात्यागरव च ॥ १७ ॥  
 शुभे द्रुततरं कार्यमिति प्राह प्रजापतिः ।  
 गण्डान्तेषु स्थितश्चान्यो गुह्यर्त्ताङ्गं द्विजोत्तम ॥ १८ ॥  
 सर्वारम्भान् कुमारोऽस्ति शस्तताञ्चानसूयतां ।  
 विप्रोक्त्या देवतास्तुत्या मूलोत्खातेन च द्विज ॥ १९ ॥  
 गोमूत्रसर्पपस्तनैस्तदृक्षग्रहपूजनैः ।  
 पुनश्च धर्मोपनिषत्कारणैः शस्तदर्शनैः ॥ २० ॥

अवज्ञया जन्मनश्च प्रशमं याति गण्डवान् ।  
 गर्भस्त्रीणां तथाऽन्यस्तु फलनाशी सुदारुणः ॥ २१ ॥  
 तस्य रक्षा सदा कार्या नित्यं शौचनिषेवणात् ।  
 प्रसिद्धमन्त्रलिखनाच्छस्तमाल्यादिधारणात् ॥ २२ ॥  
 विशुद्धगेहावसथादनायासाच्च वै द्विज ।  
 तथैव सस्यहा चान्यः सस्यर्द्धिमुपहन्ति यः ॥ २३ ॥  
 तस्यापि रक्षां कुर्वीत जीर्णोपानद्विधारणात् ।  
 तथापसव्यगमनाच्चाण्डालस्य प्रवेशनात् ॥ २४ ॥  
 वह्निर्वलिप्रदानाच्च सोमाम्नुपरिकीर्त्तनात् ।  
 परदारपरद्रव्यहरणादिषु मानवान् ॥ २५ ॥  
 नियोजयति चैवान्यान् कन्या सा च नियोजिका ।  
 तस्याः पवित्रपठनात् क्रोधलोभादिवर्जनात् ॥ २६ ॥  
 नियोजयति मामेषु विरोधाच्च विवर्जनं ।  
 आकुष्टोऽन्येन मन्येत ताडितो वा नियोजिका ॥ २७ ॥  
 नियोजयत्येनमिति न गच्छेत्तद्वशं बुधः ।  
 परदारादिसंसर्गं चित्तमात्मानमेव च ॥ २८ ॥  
 नियोजयत्यत्र सा मामिति प्राज्ञो विचिन्तयेत् ।  
 विरोधं कुरुते चान्या दम्पत्योः प्रीयमाणयोः ॥ २९ ॥  
 बन्धूनां सुहृदां पित्रोः पुत्रैः सावर्गिकैश्च या ।  
 विरोधिनी सा तद्रक्षां कुर्वीत बलिकर्मणा ॥ ३० ॥  
 तथातिवादसहनाच्छास्त्राचारनिषेवणात् ।  
 धान्यं खलान्नृहान्नोभयः पयः सर्पिस्तथापरा ॥ ३१ ॥

समृद्धिमुद्दिमद्द्रव्यादपहन्ति च कन्यका ।  
 सा खयंहारिकेत्युक्ता सदानार्थानतत्परा ॥ ३२ ॥  
 महानमादर्हसिद्धमन्नागारस्थितं तथा ।  
 परिविश्यमाणञ्च सदा सार्द्धं भुङ्क्ते च भुञ्जता ॥ ३३ ॥  
 उच्छेषाणां मनुष्याणां हरत्यनञ्च दुर्हरा ।  
 कर्मान्तागारशालाभ्यः सिद्धिर्द्धिं हरति द्विज ॥ ३४ ॥  
 गोस्त्रीस्तनेभ्यश्च पयः क्षीरहारी सदैव सा ।  
 दध्नी धृतं तिक्तात्तैलं सुरागारात्तथा सुरां ॥ ३५ ॥  
 रागं कुसम्भुकादीनां कार्पासात् सूचमेव च ।  
 सा खयंहारिका नाम हरत्यविरतं द्विज ॥ ३६ ॥  
 कुर्याच्छिखण्डिनो हृन्दं रक्षार्थं वृजिमां स्त्रियं ।  
 रक्षाश्चैव गृहे लब्ध्या वञ्च्यार्थं च सोप्राता तथा ॥ ३७ ॥  
 होमाग्निदेवताधूपभस्मना च परिष्कृता ।  
 कार्या क्षीरादिभाण्डानामेव तद्रक्षणं स्मृतं ॥ ३८ ॥  
 उद्वेगं जनयत्यन्या एकस्थाननिवासिनः ।  
 पुरुषस्य तु या प्रोक्ता भामिनी सा तु कन्यका ॥ ३९ ॥  
 तस्याथ रक्षां कुर्वीत विक्षिप्तैः सितसर्पपैः ।  
 आसने शयने चोर्व्यां यच्चास्ते स तु मानवः ॥ ४० ॥  
 चिन्तयेच्च नरः पापा मामेषा दुष्टचेतना ।  
 भामयत्वमवृत्तजप्यं भुवः सूक्तं समाधिना ॥ ४१ ॥  
 स्त्रीणां पुष्पं हरत्यन्या प्रवृत्तं सा तु कन्यका ।  
 अथ प्रवृत्तं सा ज्ञेया दौःसहा चतुर्हारिका ॥ ४२ ॥

कुर्वीत तीर्थदेवौ कश्चैत्यपर्वतसानुगु ।  
 नदीसङ्गमवातेषु स्नपनं तत्प्रशान्तये ॥ ४३ ॥  
 मन्त्रवित् हततत्त्वज्ञः पर्वमूपसि च द्विज ।  
 चिकित्साज्ञश्च वै वेद्यः संप्रयुक्तैर्वरौपधैः ॥ ४४ ॥  
 स्मृतिञ्चापहरत्यन्या स्त्रीणां सा स्मृतिहारिका ।  
 विविक्तदेशसेवित्वात्तस्याश्वोपशमो भवेत् ॥ ४५ ॥  
 बीजापहारिणी चान्या स्त्रीपुंसोरतिभीषणा ।  
 मेधान्नभोजनैः स्नानैस्तस्याश्वोपशमो भवेत् ॥ ४६ ॥  
 अष्टमी द्वेषणी नाम कन्या लोकभयावहा ।  
 या करोति नवद्विष्टं नरं नारीमथापिवा ॥ ४७ ॥  
 मधुचीरघृताक्तांस्तु शान्त्यर्थं होमयेत्तिलान् ।  
 कुर्वीत मित्रविन्दाञ्च तथेष्टिन्तत्प्रशान्तये ॥ ४८ ॥  
 एतेषान्तु कुमारणां कन्यानां द्विजसत्तम ।  
 अष्टत्रिंशदपत्यानि तेषां नामानि मे शृणु ॥ ४९ ॥  
 दन्तावृष्टेरभूत् कन्या विजल्पा कलहा तथा ।  
 अवज्ञान्दुष्टोक्तिर्विजल्पा तत्प्रशान्तये ॥ ५० ॥  
 तामेव चिन्तयेत् प्राज्ञः प्रयतश्च गृही भवेत् ।  
 कलहा कलहं गेहे करोत्यविरतं नृणां ॥ ५१ ॥  
 कुटुम्बनाशहेतुः सा तत्प्रशान्तिं निशमय ।  
 दूर्वाक्षुरान्मधुघृतक्षीराक्तान् बलिकर्मणि ॥ ५२ ॥  
 विश्लिपेज्जुहुयाच्चैवानलं मित्रञ्च कीर्त्तयेत् ।  
 भूतानां सातृभिः सार्द्धं बालकानान्तु शान्तये ॥ ५३ ॥

विद्यानां तपसाश्चैव संयमस्य यमस्य च ।  
 कृपां वाणिज्यलाभे च शान्तिं कुर्वन्तु मे सदा ॥ ५४ ॥  
 पूजिताश्च यथान्यायं तुष्टिं गच्छन्तु सर्वशः ।  
 कुष्माण्डा यातुधानाश्च ये चान्ये गणसंज्ञिताः ॥ ५५ ॥  
 महादेवप्रासादेन महेश्वरमतेन च ।  
 सर्वे एते नृणां नित्यं तुष्टिमाशु व्रजन्तु ते ॥ ५६ ॥  
 तुष्टाः सर्वं निरस्यन्तु दुष्कृतं दुरनुष्ठितं ।  
 महापातकजं सर्वं यच्चान्यद्विघ्नकारणं ॥ ५७ ॥  
 तेषामेव प्रासादेन विघ्ना नश्यन्तु सर्वशः ।  
 उद्वाहेषु च सर्वेषु वृद्धिकर्मासु चैव हि ॥ ५८ ॥  
 पुण्यानुष्ठानयोगेषु गुरुदेवार्चनेषु च ।  
 जपयज्ञविधानेषु यात्रासु च चतुर्दश ॥ ५९ ॥  
 शरीरारोग्यभोग्येषु सुखदानधनेषु च ।  
 वृद्धवालातुरेष्वेव शान्तिं कुर्वन्तु मे सदा ॥ ६० ॥  
 सोमाम्बुषौ तथाभ्योधिः सविता चानिलानलौ ।  
 तथोक्तेः कालजिह्वोऽभूत् पुच्छस्तालनिकेतनः ॥ ६१ ॥  
 स येषां जननीसंरक्षस्तानसाधून् विवाधते ।  
 परिवर्त्तसुतौ द्वौ तु विरूपविकृतौ द्विज ॥ ६२ ॥  
 तौ तु वृक्षाग्रपरिखाप्राकाराभ्योधिसंश्रयौ ।  
 गुर्विग्याः परिवर्त्तन्तौ कुरुतः पादपादिषु ॥ ६३ ॥  
 क्रौष्टुके परिवर्त्तन्त्या गर्भस्यान्योदरात्ततः ।  
 न वृक्षं चैव नैवाहं न प्राकारं महोदधिं ॥ ६४ ॥

परिखां वा समाक्रामेद्वला गर्भधारिणी ।  
 अङ्गधृक् तनयं लेभे पिशुनं नाम नामतः ॥ ६५ ॥  
 सोऽस्थिमज्जागतः पुंसां बलमत्यजितात्मनां ।  
 श्येनकाककपोतांश्च गृध्रोलूकैश्च वै सुतान् ॥ ६६ ॥  
 अवाप शकुनिः पञ्च जगृहुस्तान् सुरासुराः ।  
 श्येनं जग्राह मृत्युश्च काकं कालो गृहीतवान् ॥ ६७ ॥  
 उलूकं निर्वृतिश्चैव जग्राहातिभयावहं ।  
 गृध्रं व्याधिस्तदीशोऽथ कपोतं च स्वयं यमः ॥ ६८ ॥  
 एतेषामेव चैवोक्ता भूताः पापोपपादने ।  
 तस्माच्छेनादयो यस्य निनीयेयुः शिरस्यथ ॥ ६९ ॥  
 तेनात्सरक्षणायालं शान्तिं कुर्याद्विजोत्तम ।  
 गेहे प्रसूतिरेतेषां तद्वन्नीडनिवेशनं ॥ ७० ॥  
 नरस्तं वर्जयेद्गेहं कपोताक्रान्तमस्तकं ।  
 श्येनः कपोतो गृध्रश्च काकोलूकौ गृहे द्विज ॥ ७१ ॥  
 प्रविष्टः कथयेदन्तं वसतां तच्च वेश्मनि ।  
 ईदृक् परित्यजेद्गेहं शान्तिं कुर्याच्च पण्डितः ॥ ७२ ॥  
 स्वप्नेऽपि हि कपोतस्य दर्शनं न प्रशस्यते ।  
 पण्डित्यानि कथ्यन्ते गण्डमान्तरतेस्तथा ॥ ७३ ॥  
 स्त्रीणां रजस्यवस्थानं तेषां कालांश्च मे शृणु ।  
 चत्वार्यहानि पूर्वानि तथैवान्यत् त्रयोदश ॥ ७४ ॥  
 एकादश तथैवान्यदपत्यं तस्य वै दिने ।  
 अन्यद्दिनाभिगमने श्राद्धदाने तथापरे ॥ ७५ ॥

पर्वस्त्वथान्यत् तस्मात्तु वर्ज्यान्धेतानि पण्डितैः ।  
 गर्भहन्तुः सुतो निम्नो मोहनी चापि कन्यका ॥ ७६ ॥  
 प्रविश्य गर्भमन्त्येको भुक्त्वा मोहयतेऽपरा ।  
 जायन्ते मोहनात्तस्याः सर्पमण्डूककच्छपाः ॥ ७७ ॥  
 सरीसृपाणि चान्यानि पुरीषमथवा पुनः ।  
 प्रमासान् गुर्विणीमांसमश्वानामसंयतां ॥ ७८ ॥  
 वृक्षच्छायाश्रयां रात्रावथवा त्रिचतुष्पथे ।  
 श्मशानकटभूमिष्ठामुत्तरीयविवर्जितां ॥ ७९ ॥  
 रुद्यमानां निशीथेऽथ आविशेत्तामसौ स्त्रियं ।  
 सस्यहन्तुस्तथैवैकः क्षुद्रको नाम नामतः ॥ ८० ॥  
 सस्यर्द्धिं स सदा हन्ति लब्ध्वा रन्ध्रं शृणुष्व तत् ।  
 अमङ्गल्यदिनारम्भे सुतप्तो वपते च यः ॥ ८१ ॥  
 क्षेपेणुप्रवेशं वै करोत्यन्तोपसङ्गिणु ।  
 तस्मात् कल्पः सुप्रशस्ते दिनेऽभ्यर्च्य निशाकरं ॥ ८२ ॥  
 कुर्यादारम्भमुत्तिष्ठ हृष्टस्तुष्टः सहायवान् ।  
 नियोजिकेति या कन्या दुःसहस्य मयोदिता ॥ ८३ ॥  
 जातं प्रचोदिकासंज्ञं तस्याः कन्याचतुष्टयं ।  
 मत्तोन्मत्तप्रमत्तास्तु नवा नार्थस्तु ताः सदा ॥ ८४ ॥  
 समाविशन्ति नाशाय चोदयन्तीह दारुणं ।  
 अधर्मां धर्मरूपेण कामञ्चाकामरूपिणं ॥ ८५ ॥  
 अनर्थञ्चार्थरूपेण मोक्षञ्चाभोक्षरूपिणं ।  
 दुर्विनीता विना शौचं दर्शयन्ति पृथङ्गरान् ॥ ८६ ॥

आभ्यन्ते ताभिरष्टाभिः पुरुषार्थात् पृथङ्नराः ।  
 तासां प्रवेशश्च गृहे सन्धर्त्तु उदुम्बरे ॥ ८७ ॥  
 धाताविधात्रोश्च बलिर्यत्र कालो न दीयते ।  
 भुञ्जतां पिबतां वापि सङ्गिभिर्जनविप्रुपैः ॥ ८८ ॥  
 नवनारीषु संक्रान्तिस्तासामास्तुभिजायते ।  
 विरोधिन्यास्तथः पुत्राश्चोदकग्राहकस्तथा ॥ ८९ ॥  
 तमःप्रच्छादकश्चान्यस्तत्त्वरूपं शृणुष्व मे ।  
 प्रदीपतैलसंसर्गदूषिते लङ्घिते तथा ॥ ९० ॥  
 मुषलोत्तूखले यत्र पादुके वासने स्तियः ।  
 सूर्पदात्रादिकं यत्र पदाक्षय्य तथासनं ॥ ९१ ॥  
 यत्रोपलिप्तञ्चानर्क्ष्य विहारः क्रियते गृहे ।  
 दूर्वीमुखेन यत्राग्निराहूतोऽन्यत्र नीयते ॥ ९२ ॥  
 विरोधिनीसुतास्तत्र विजृम्भन्ते प्रचोदिताः ।  
 शको जिह्वागतः पुंसां स्त्रीणाञ्चालीकसत्यवान् ॥ ९३ ॥  
 चोदको नाम स प्रोक्तः पैशुन्यं कुरुते गृहे ।  
 अवधानकृतश्चान्यः श्रवणस्थोऽतिदुर्मातिः ॥ ९४ ॥  
 करोति ग्रहणन्तेषां वचसां ग्राहकस्तु सः ।  
 आक्रमधान्यो मनो नृणां तमसाच्छाद्य दुर्मातिः ॥ ९५ ॥  
 क्रोधं जनयते यस्तु तमःप्रच्छादकस्तु सः ।  
 अयंहाय्यास्तु चौर्येन जनितन्तनयचयं ॥ ९६ ॥  
 सर्वहाय्यैर्हहारी च वीर्यहारी तथैव च ।  
 अनाचान्तगृहेष्वेते मन्दासारगृहेषु च ॥ ९७ ॥



अग्राक्षालितपादेषु प्रविशत्सु महानसं ।  
 खलेषु गोष्ठेषु च वै द्रोहो येषु गृहेषु वै ॥ ९८ ॥  
 तेषु सर्वे यथान्यायं विहरन्ति रमन्ति च ।  
 भ्रामण्यास्तनयस्त्वेकः काकाजङ्घ इति स्मृतः ॥ ९९ ॥  
 तेनाविष्टो रतिं सर्वो नैव प्राप्नोति वै पुरे ।  
 भुञ्जन् यो गायते मैत्रे गायते हसते च यः ॥ १०० ॥  
 सन्ध्यामैथुनिनञ्चैव नरमाविशति द्विज ।  
 कन्याचयं प्रसूता सा या कन्या ऋतुहारिणी ॥ १०१ ॥  
 एका कुचहरा कन्या अन्या व्यञ्जनहारिका ।  
 तृतीया तु समाख्याता कन्यका जातहारिणी ॥ १०२ ॥  
 यस्या न क्रियते सर्वः सम्यक् वैवाहिको विधिः ।  
 कालातीतोऽथवा तस्या हरत्येका कुचद्वयं ॥ १०३ ॥  
 सम्यक् श्राद्धमदत्त्वा च तथानर्च्य च मातरं ।  
 विवाहितायाः कन्याया हरति व्यञ्जनं तथा ॥ १०४ ॥  
 अग्न्यम्बुशून्ये च तथा विधूपे सृतिकागृहे ।  
 अदीपशस्त्रमुपले भूतिसर्पपवर्जिते ॥ १०५ ॥  
 अनुप्रविश्य सा जातमपहृत्यात्मसम्भवं ।  
 क्षणप्रसविनी बालं तच्चैवोत्सृजते द्विज ॥ १०६ ॥  
 सा जातहारिणी नाम सुघोरा पिशिताशना ।  
 तस्मात् संरक्षणं कार्यं यत्नतः सृतिकागृहे ॥ १०७ ॥  
 स्मृतिञ्चाप्रयतानाञ्च शून्यागारनिषेवणात् ।  
 आगहन्ति सुतस्तस्याः प्रचण्डो नाम नामतः ॥ १०८ ॥

पौत्रेभ्यस्तस्य सम्भूता लीकाः शतराहस्रशः ।  
 चण्डालयोनयश्चाष्टौ दण्डपाशातिभीषणाः ॥ १०६ ॥  
 क्षुधाविष्टास्ततो लीकास्ताश्च चण्डालयोनयः ।  
 अभ्यधावन्त चान्योन्यमत्तुकामाः परस्परं ॥ ११० ॥  
 प्रचण्डो वारयित्वा तु तास्ताश्चण्डालयोनयः ।  
 समये स्थापयामास यादृशे तादृशं शृणु ॥ १११ ॥  
 अद्य प्रभृति लीकानामावासं यो हि दास्यति ।  
 दण्डं तस्याहमतुलं पातयिष्ये न संशयः ॥ ११२ ॥  
 चण्डालयोन्योऽवसथे लीका या प्रसविष्यति ।  
 तस्याश्च सन्ततिः पूर्वा साच सद्यो न शिष्यति ॥ ११३ ॥  
 प्रसूते कन्यके द्वे तु रत्नीपुंसोर्वीजहारिणी ।  
 वातरूपामरूपाञ्च तस्याः प्रहरणन्तु ते ॥ ११४ ॥  
 वातरूपा निषेकान्ते सा यस्मै क्षिपते सुतं ।  
 स पुमान् वातशुक्रत्वं प्रयाति वनितापि वा ॥ ११५ ॥  
 तथैव गच्छतः सद्यो निर्वीजत्वमरूपया ।  
 अस्नाताशी नरो योऽसौ तथा चापि वियोगिनः ॥ ११६ ॥  
 विद्वेपिणी तु या कन्या भृकुटीकुटिलानना ।  
 तस्या द्वौ तनयौ पुंसामपकारप्रकाशकौ ॥ ११७ ॥  
 निर्वीजत्वं नरो याति नारी वा शौचवर्जिता ।  
 पैशुन्याभिरतं लोलमसज्जलनिषेवणं ॥ ११८ ॥  
 पुरुषद्वेपिणञ्चैतौ नरमाक्रम्य तिष्ठतः ।  
 भ्राता भ्राता तथा मित्रैरसीष्टैः स्वजनैः परैः ॥ ११९ ॥

विद्विष्टो नाशमायाति पुरुषो धर्मतोऽर्थतः ।  
 एकस्तु स्वगुणँल्लोके प्रकाशयति पापकृत् ॥ १२० ॥  
 द्वितीयस्तु गुणान् मैत्रीं लोकस्थामपकर्षति ।  
 इत्येते दौःसहाः सर्वे यश्रणः सन्ततावथ ॥  
 पापाचाराः समाख्याता यैर्व्याप्तमखिलं जगत् ॥ १२१ ॥

इति श्रीमार्कण्डेयपुराणे दौःसहोत्पत्तिसमापनं नाम ॥ ५१ ॥

दिपञ्चाशोऽध्यायः ॥



मार्कण्डेय उवाच ॥

इत्येप तामसः सर्गो ब्रह्माणोऽव्यक्तजन्मनः ।  
 रुद्रसर्गं प्रवक्ष्यामि तन्मे निगदतः शृणु ॥ १ ॥  
 तनयाश्च तथैवाष्टौ पत्नयः पुत्राश्च ते तथा ।  
 कल्पादावात्मनस्तुल्यं सुतं प्रध्यायतः प्रभोः ॥ २ ॥  
 प्रादुरासीदथाङ्गेऽस्य कुमारो नीललोहितः ।  
 रुरोद सुखरं सोऽथ द्रव्यंश्च द्विजसत्तम ॥ ३ ॥  
 किं रोदिपीति तं ब्रह्मा रुदन्तं प्रत्युवाच ह ।  
 नाम देहीति तं सोऽथ प्रत्युवाच जगत्पतिं ॥ ४ ॥  
 रुद्रस्त्वं देव नाम्नासि मा रोदीर्घैर्यमावह ।  
 एवमुक्तस्ततः सोऽथ सप्तशतवो रुरोद ह ॥ ५ ॥

ततोऽन्यानि ददौ तस्मै सप्त नामानि वै प्रभुः ।  
 स्थानानि चैषामष्टाजां पत्नीः पुत्रांश्च वै द्विज ॥ ६ ॥  
 भवं सर्व्वं तथेशानं तथा पशुपतिं प्रभुः ।  
 भीमसुग्रं महादेवमुवाच स पितामहः ॥ ७ ॥  
 चक्रे नामान्यथैतानि स्थानान्येषाञ्चकार ह ।  
 सूर्य्यो जलं मही वह्निर्वायुराकाशमेव च ॥ ८ ॥  
 दीक्षितो ब्राह्मणः सोम इत्येतास्तनवः क्रमात् ।  
 सुवर्च्वना तथैवोमा विकेशी चापरा खधा ॥ ९ ॥  
 खाहा दिशस्तथा दीक्षा रोहिणी च यथाक्रमं ।  
 सूर्य्यादीनां द्विजश्रेष्ठ रुद्राद्यैर्नामभिः सह ॥ १० ॥  
 शनैश्चरस्तथा शुक्रो लोहिताङ्गो मनोजवः ।  
 स्कन्दः सर्गोऽथ सन्तानो बुधश्चानुक्रमात् सुतः ॥ ११ ॥  
 एवमाकारो रुद्रोऽसौ सतीं भार्य्यामविन्दत ।  
 दक्षकोपाच्च तत्याज सा सती स्वं कलेवरं ॥ १२ ॥  
 हिमवद्बहिता साभूच्चोनायां द्विजसत्तम ।  
 तस्या आता तु मैनाकः सखाभोधेरनुत्तमः ॥ १३ ॥  
 उपयेमे पुनश्चैनामनन्यां भगवान् भवः ।  
 देवौ धाताविधातारौ मृगोः स्थातिरसूयत ॥ १४ ॥  
 श्रियञ्च देवदेवस्य पत्नी नारायणस्य या ।  
 आयतिर्नियतिश्चैव मेरोः कन्ये महात्मनः ॥ १५ ॥  
 धाताविधात्रोस्ते भार्य्ये तयोर्ज्जातौ सुताबुभौ ।  
 प्राणश्चैव मृकण्डुश्च पिता मम महायशः ॥ १६ ॥

मनस्विन्यामहं तस्मात् पुत्रो वेदशिरा मम ।  
 धूम्रवत्यां समभवत् प्राणस्यापि निबोध मे ॥ १७ ॥  
 प्राणस्य द्युतिमान् पुत्र उत्पन्नस्तस्य चात्मजः ।  
 अजराश्च तयोः पुत्राः पौत्राश्च बहवोऽभवन् ॥ १८ ॥  
 पत्नी मरीचेः सम्भूतिः पौर्णमासमसूयत ।  
 विरजाः पर्वतश्चैव तस्य पुत्रौ महात्मानः ॥ १९ ॥  
 तयोः पुत्रांस्तु रक्षिष्ये वंशसंकीर्त्तने द्विज ।  
 सृतिश्चाङ्गिरसः पत्नी प्रसूता कन्यकास्तथा ॥ २० ॥  
 शिनीवाली कुहुश्चैव राका भानुमती तथा ।  
 अनुसूया तथैवाचेर्जज्ञे पुत्रानकल्पान् ॥ २१ ॥  
 सोमं दुर्वाससश्चैव दत्तात्रेयञ्च योगिनं ।  
 प्रीत्यां पुलस्त्यभार्यायां दत्तोलिस्तात्सुतोऽभवत् ॥ २२ ॥  
 पूर्वजन्मनि सोऽगस्त्यः स्मृतः स्वायम्भुवेऽन्तरे ।  
 कर्दमश्चार्जुनश्च सहिष्णुश्च सुतत्रयं ॥ २३ ॥  
 क्षमा तु सुपुत्रे भार्या पुलहस्य प्रजापतेः ।  
 क्रतोस्तु सन्नतिर्भार्या बालिखिल्यानसूयत ॥ २४ ॥  
 प्रष्टिर्यानि सहस्रानि ऋषीणामूर्ध्वरतसां ।  
 उर्ज्यायान्तु वशिष्ठस्य सप्ताजायन्त वै सुताः ॥ २५ ॥  
 रजोगात्रोर्द्ध्वाहुश्च सवलश्चानघस्तथा ।  
 सुतपाः शुक्रदत्त्येते सर्वे सप्तर्षयः सृताः ॥ २६ ॥  
 नोऽसावग्निरभीमानी ब्रह्माणस्तनयोऽग्रजः ।  
 तस्मात् खाद्या सुतान् लेभे चीनुदारौजसो द्विज ॥ २७ ॥

पावकं पवमानञ्च शुचिञ्चापि जलाग्निं ।  
 तेषान्तु सन्ततावन्ये चत्वारिंशच्च पञ्च च ॥ २८ ॥  
 कथ्यन्ते बहुशश्चैते पिता पुत्रत्रयञ्च यत् ।  
 एवमेकोनपञ्चाशद्गुर्जयाः परिकीर्त्तिताः ॥ २९ ॥  
 पितरो ब्रह्मणा सृष्टा ये व्याख्याता मया तव ।  
 अग्निस्वात्ता वर्हिपदोऽनग्रयः सामग्रयश्च ये ॥ ३० ॥  
 तेभ्यः स्वधा सुते जज्ञे मेनां वै धारिणीं तथा ।  
 ते उभे ब्रह्मवादिन्यौ योगिन्यौ चाप्युभे द्विज ॥ ३१ ॥

इति श्रीमार्कण्डेयपुराणे रुद्रसर्गाभिधानो नाम ॥ ५२ ॥

त्रिपञ्चाशोऽध्यायः ॥

—▶▶◀◀—

कोटुक्तिरुवाच ॥

स्वायम्भुवं त्वयाख्यातमेतन्मन्वन्तरञ्च यत् ।  
 तदहं भगवन् सम्यक् श्रोतुमिच्छामि कथ्यतां ॥ १ ॥  
 मन्वन्तरप्रमाणञ्च देवा देवर्षयस्तथा ।  
 ये च क्षितीशा भगवन् देवेन्द्रश्चैव यस्तथा ॥ २ ॥

मार्कण्डेय उवाच ॥

मन्वन्तराणां संख्याता साधिका ह्येकसप्ततिः ।  
 मानुषेण प्रमाणेन शृणु मन्वन्तरञ्च मे ॥ ३ ॥

विंशत्कोट्यस्तु संख्याताः सहस्राणि च विंशतिः ।  
 सप्तपटिस्तथान्यानि नियुतानि च संख्यया ॥ ४ ॥  
 मन्वन्तरप्रमाणञ्च इत्येतत् साधिकं विना ।  
 अष्टौ शतसहस्राणि दिव्यया संख्यया स्मृतं ॥ ५ ॥  
 द्विपञ्चाशत्तथान्यानि सहस्राण्यधिकानि च ।  
 स्वायम्भुवो मनुः पूर्वं मनुः स्वारोचिषस्तथा ॥ ६ ॥  
 औत्तमस्तामसश्चैव रैवतश्चाक्षुषस्तथा ।  
 पडेते मनवोऽतीतास्तथा वैवस्वतोऽधुना ॥ ७ ॥  
 सावर्णिः पञ्च रौच्याश्च भौत्याश्चागमिनस्त्वमी ।  
 एतेषां विस्तरं भूयो मन्वन्तरपरिग्रहे ॥ ८ ॥  
 वक्ष्ये देवानृषींश्चैव यक्षेन्द्राः पितरश्च ये ।  
 उत्पत्तिं संयहं ब्रह्मन् श्रूयतामस्य सन्ततिः ॥ ९ ॥  
 यच्च तेषामभूत् क्षेत्रं तत्पुञ्जाणां महात्मनां ।  
 मनोः स्वायम्भुवस्यासन् दश पुञ्जास्तु तत्समाः ॥ १० ॥  
 यैरियं पृथिवी सर्वा सप्तद्वीपा सपर्वता ।  
 सप्तमुद्रा करवती प्रतिवर्षं निवेशिता ॥ ११ ॥  
 स्वायम्भुवेऽन्तरे पूर्वमाद्ये चैतायुगे तथा ।  
 प्रियव्रतस्य पुत्रैस्तैः पौत्रैः स्वायम्भुवस्य च ॥ १२ ॥  
 प्रियव्रतात् प्रजावत्यां वीरात् कन्या व्यजायत ।  
 कन्या सा तु महाभागा कर्दमस्य प्रजापतेः ॥ १३ ॥  
 कन्ये द्वे दश पुत्रांश्च सम्राट्कुक्षी च ते उभे ।  
 तयोर्वै श्वातरः शूराः प्रजापतिसमा दश ॥ १४ ॥

अग्नीध्रो मेधातिथिश्च वपुष्यांश्च तथापरः ।

ज्योतिषान्द्युतिमान् भव्यः सवनः सप्त एव ते ॥ १५ ॥

प्रियव्रतोऽभ्यषिञ्चतान् सप्त सप्तमु पार्थिवान् ।

द्वीपेषु तेन धर्माणा द्वीपांश्चैव निबोध मे ॥ १६ ॥

जम्बुद्वीपे तथाम्नीध्रं राजानं कृतवान् पिता ।

सुचद्वीपेश्वरश्चापि तेन मेधातिथिः कृतः ॥ १७ ॥

शाकालेस्तु वपुषान्तं ज्योतिषान्तं कुशाक्षये ।

कौचद्वीपे द्युतिमन्तं भव्यं शाकाक्षयेश्वरं ॥ १८ ॥

पुष्कराधिपतिश्चापि सवनं कृतवान् सुतं ।

महावीतो धातकिश्च पुष्कराधिपतेः सुतौ ॥ १९ ॥

द्विधा कृत्वा तयोर्वर्षं पुष्करः सन्त्यवेशयत् ।

भव्यस्य पुत्राः सप्तासन्नामतस्तान्निबोध मे ॥ २० ॥

जलदश्च कुमारश्च सुकुमारो मनीवकः ।

कुशोत्तरोऽथ मेधावी सप्तमस्तु महाद्रुमः ॥ २१ ॥

तन्नामकानि वर्षाणि शाकद्वीपे चकार सः ।

तथा द्युतिमतः सप्त पुत्रास्तांश्च निबोध मे ॥ २२ ॥

कुशलो मनुगश्चोष्णः प्राकरश्चार्यकारकः ।

मुनिश्च दुन्दुभिश्चैव सप्तमः परिकीर्तितः ॥ २३ ॥

तेषां स्वनामधेयानि कौचद्वीपे तथाभवन् ।

ज्योतिषातः कुशद्वीपे पुत्रनामाङ्कितानि वै ॥ २४ ॥

तत्रापि सप्त वर्षाणि तेषां नामानि मे शृणु ।

उद्भिदं वैष्णवं चैव सुरशं लखनं तथा ॥ २५ ॥



धृतिमत् प्राकरञ्चैव कापिलं चापि सप्तमं ।  
 वपुष्पातः सुताः सप्त शास्त्रालेशस्य चाभवन् ॥ २६ ॥  
 श्वेतश्च हरितश्चैव जीमूतो रोहितस्तथा ।  
 वैद्युतो यानसश्चैव केतुमान् सप्तमस्तथा ॥ २७ ॥  
 तथैव शास्त्रालेस्तेषां समनामानि सप्त वै ।  
 रात मेधातिथेः पुत्राः प्लक्षदीपेश्वरस्य वै ॥ २८ ॥  
 तेषां नामाङ्कितैर्वर्षैः प्लक्षदीपस्तु सप्तधा ।  
 पूर्वं शाकभवं वर्षं शिशिरन्तु सुखोदयं ॥ २९ ॥  
 आनन्दञ्च शिवञ्चैव क्षेमकञ्च भुवन्तथा ।  
 प्लक्षदीपादिभूतेषु शाकदीपान्निमेषु वै ॥ ३० ॥  
 ज्ञेयः पञ्चसु धर्मश्च वर्णाश्रमविभागजः ।  
 नित्यः स्वाभाविकश्चैव अहिंसाविधिवर्जितः ॥ ३१ ॥  
 पञ्चस्वेतेषु वर्षेषु सर्वसाधारणः स्मृतः ।  
 अग्नीध्राय पिता पूर्वं जम्बुद्वीपं ददौ द्विज ॥ ३२ ॥  
 तस्य पुत्रा बभूवुर्हि प्रजापतिसमा नव ।  
 ज्येष्ठो नाभिरिति स्यात्तस्तस्य किंपुरुषोऽनुजः ॥ ३३ ॥  
 हविर्वर्षस्तृतीयस्तु चतुर्थोऽभूदिलाहृतः ।  
 वश्यश्च पञ्चमः पुत्रो हिरण्यःपष्ठ उच्यते ॥ ३४ ॥  
 कुरुस्तु सप्तमस्तेषां भद्राश्चश्चाष्टमः स्मृतः ।  
 नवमः केतुमालश्च तन्नाम्ना वर्षसंस्थितिः ॥ ३५ ॥  
 यानि किंपुरुषाख्यानानि वर्जयित्वा हिमाह्वयं ।  
 तेषां स्वभावतः सिद्धिः सुखप्राया ह्ययत्नतः ॥ ३६ ॥

विपर्ययो न तेष्यस्ति जरासृत्युभयं न च ।  
 धर्माधर्मी न तेष्वस्तां नोत्तमाधममध्यमाः ॥ ३७ ॥  
 न वै चतुर्युगावस्था नार्त्तवा चतुतवो न च ।  
 अग्नीध्रसूनोर्नाभेस्तु चतुषभोऽभूत्सुतो द्विज ॥ ३८ ॥  
 चतुषभाङ्गरतो जज्ञे वीरः पुत्रशताद्वरः ।  
 सोऽभिषिच्यर्षभः पुत्रं महाप्रात्राज्यमास्थितः ॥ ३९ ॥  
 तपस्तेपे महाभागः पुत्रहाश्रमसंश्रयः ।  
 हिमाक्षं दक्षिणं वर्षं भरताय पिता ददौ ॥ ४० ॥  
 तस्मात्तु भारतं वर्षं तस्य नाम्ना महात्मनः ।  
 भरतस्याप्यभूत्पुत्रः सुमतिर्नाम धार्मिकः ॥ ४१ ॥  
 तस्मिन्नाज्यं समावेश्य भरतोऽपि वनं ययौ ।  
 एतेषां पुत्रपौत्रैस्तु सप्तद्वीपा वसन्धरा ॥ ४२ ॥  
 प्रियव्रतस्य पुत्रैस्तु भुक्ता स्वायम्भूवेऽन्तरे ।  
 यः स्वायम्भुवः सर्गः कथितस्ते द्विजोत्तम ॥ ४३ ॥  
 पूर्वमन्वन्तरे सम्यक् किमन्यत् कथयामि ते ॥ ४४ ॥

इति श्रीशार्कण्डेय पुराणे मन्वन्तरकथनं नाम ॥ ५३ ॥

चतुःपञ्चाशोऽध्यायः ॥

—३३३३३—

कीदृक्किञ्चाच ॥

कति द्वीपाः समुद्रा वा पर्वता वा कति द्विज ।  
 कियन्ति चैव वर्षाणि तेषां नद्यश्च का गुणे ॥ १ ॥

महाभूतप्रमाणञ्च लोकालोकान्तथैव च ।

पर्यासं परिमाणञ्च गतिञ्चन्द्रार्कयोरपि ॥ २ ॥

एतत् प्राब्रूहि मे सर्वं विस्तरेण महाभुजे ॥ ३ ॥

मार्कण्डेय उवाच ॥

शतार्द्धकोटिविस्तारा पृथिवी दृक्क्षुणो द्विज ।

तस्या हि स्थानमखिलं कथयामि शृणुष्व तत् ॥ ४ ॥

ये ते द्वीपा मया प्रोक्ता जम्बुद्वीपादयो द्विज ।

पुष्करान्ता महाभाग शृण्वेषां विस्तरं पुनः ॥ ५ ॥

द्वीपास्तु द्विगुणो द्वीपो जम्बुः सप्तोऽथ शाख्मलः ।

कुशः क्रौञ्चस्तथा शाकः पुष्करद्वीप एव च ॥ ६ ॥

लवणेक्षुसुरासर्पिर्दधिदुग्धजलाग्निभिः ।

द्विगुणैर्द्विगुणैर्वृद्धा सर्वतः परिवेष्टिताः ॥ ७ ॥

जम्बुद्वीपस्य संस्थानं प्रवक्ष्येऽहं निबोध मे ।

लक्षमेकं योजनानां दृक्षौ विस्तारदैर्धतः ॥ ८ ॥

हिमवान् हेमकूटश्च चतुर्भो मेरुरेव च ।

नीलः श्वेतस्तथा शृङ्गी सप्तास्मिन् वर्णपर्वताः ॥ ९ ॥

द्वौ लक्षयोजनायामौ मध्ये तत्र महाचलौ ।

तयोर्दक्षिणतो यौ तु यौ तथोत्तरतो गिरी ॥ १० ॥

दशभिर्दशभिर्न्यूनैः सहस्रैस्तैः परस्परं ।

द्विसाहस्रोक्ष्त्र्याः सर्वे तावद्विस्तारिणश्च ते ॥ ११ ॥


समुद्रान्तःप्रविष्टाश्च पङ्क्तिन् वर्णपर्वताः ।

दक्षिणोत्तरतो निम्ना मध्ये तुङ्गायता क्षितिः ॥ १२ ॥

वेद्यर्द्धे दक्षिणे त्रीणि त्रीणि वर्षाणि चोत्तरे ।  
 इलाहृतं तयोर्मध्ये चन्द्रार्द्धाकारवत् स्थितं ॥ १३ ॥  
 ततः पूर्वेण भद्राश्वं केतुमालञ्च पश्चिमे ।  
 इलाहृतस्य मध्ये तु मेरुः कनकपर्वतः ॥ १४ ॥  
 चतुरसीतिसाहस्रस्तस्योच्छायो महागिरेः ।  
 प्रविष्टः षोडशाधस्तादिस्तीर्णाः षोडशैव तु ॥ १५ ॥  
 शरावसंस्थितत्वाच्च द्वात्रिंशन्मूर्द्धि विस्तृतः ।  
 शुक्लः पीतोऽसितो रक्तः प्राच्यादिषु यथाक्रमं ॥ १६ ॥  
 विप्रो वैश्वस्तथा शूद्रः क्षत्रियश्च सवर्गातः ।  
 तस्योपरि तथैवाष्टौ पूर्वादिषु यथाक्रमं ॥ १७ ॥  
 इन्द्रादिलोकपालानां तन्मध्ये ब्रह्माणः सभा ।  
 योजनानां सहस्राणि चतुर्दश समुच्छ्रिता ॥ १८ ॥  
 अयुतोच्छायस्तस्याधस्तथा विष्णुमपर्वतः ।  
 प्राच्यादिषु क्रमेणैव मन्दरो गन्धमादनः ॥ १९ ॥  
 विपुलश्च सुपार्श्वश्च केतुपादपशोभिताः ।  
 कदम्बो मन्दरे केतुर्जम्बुर्वै गन्धमादने ॥ २० ॥  
 विपुले च तथाश्वत्यः सुपार्श्वे च वटो महान् ।  
 एकादशशतायामा योजनानामिमे नगाः ॥ २१ ॥  
 जठरो देवकूटश्च पूर्वस्यां दिशि पर्वतौ ।  
 आनीलनिषधौ प्राप्तौ परस्परनिरन्तरौ ॥ २२ ॥  
 निषधः पारिपात्रश्च मेरोः पार्श्वे तु पश्चिमे ।  
 यथा पूर्वी तथा चैतावानीलनिषधायतौ ॥ २३ ॥

कैलासो हिमवांश्चैव दक्षिणेन गच्छाचलो ।  
 पूर्वपश्चायतावेतावर्मावान्तर्व्यवस्थितौ ॥ २४ ॥  
 शृङ्गवान् जारुधिश्चैव तथैवोत्तरपर्वतौ ।  
 यथैव दक्षिणे तद्वदन्तर्वान्तर्व्यवस्थितौ ॥ २५ ॥  
 मर्यादपर्वता ह्येते कथ्यन्तेऽष्टौ हिमोत्तम ।  
 हिमवद्भेगकूटादिपर्वतानां परस्परं ॥ २६ ॥  
 नव योजनसाहस्रं प्रागुद्गच्छिणोत्तरं ।  
 मेरोरित्थावृते तद्वदन्तरे वै चतुर्दिशं ॥ २७ ॥  
 फलानि यानि वै जम्बा गन्धमादनपर्वते ।  
 गजदेहप्रमाणानि पतन्ति गिरियूर्ध्वनि ॥ २८ ॥  
 तेषां सावात् प्रभवति ख्याता जम्बूनदीतिवै ।  
 यत्र जाम्बूनदं नाम कनकं सम्रजायते ॥ २९ ॥  
 आ परिक्रम्य वै मेरुं जम्बूमूलं पुनर्नदी ।  
 विशति द्विजशार्दूल पीयमाना जनेश्वरैः ॥ ३० ॥  
 भद्राश्वेऽश्वशिरा विष्णुर्भारिते कूर्मसंस्थितः ।  
 वराहः केतुमाले च मत्स्यरूपस्तथोत्तरे ॥ ३१ ॥  
 तेषु नक्षत्रविन्यासाद्विषयाः समवस्थिताः ।  
 नतुर्ष्वपि द्विजश्रेष्ठ ग्रहाभिभवपाठकाः ॥ ३२ ॥

इति श्रीमार्कण्डेय पुराणे भुवनकोशे जम्बूद्वीपवर्णनं नाम ॥ ५४ ॥



मार्कण्डेय उवाच ॥


शैलषु मन्दराद्येषु चतुर्ध्वेव द्विजोत्तम ।  
 वनानि यानि चत्वारि सरांसि च निबोध मे ॥ १ ॥  
 पूर्वं चैत्ररथं नाम दक्षिणे नन्दनं वनं ।  
 वैभ्राजं पश्चिमे शैले सावित्रं चोत्तराचले ॥ २ ॥  
 अरुणोदं सरः पूर्वं मानसं दक्षिणे तथा ।  
 शीतोदं पश्चिमे मेरोर्महाभद्रं तथोत्तरे ॥ ३ ॥  
 शीतार्त्तश्चक्रमुञ्जश्च कुलीरोऽथ सुकङ्कवान् ।  
 मणिशैलोऽथ दृपवान् महानीलो भवाचलः ॥ ४ ॥  
 सनिन्दुर्मन्दरो वेणुस्तामसो निपधस्तथा ।  
 देवशैलश्च पूर्वण मन्दरस्य महाचलः ॥ ५ ॥  
 त्रिकूटशिखराद्रिश्च कलिङ्गोऽथ पतङ्गकः ।  
 रुचकः सानुमांश्चाद्रिस्ताम्रकोऽथ विशाखवान् ॥ ६ ॥  
 प्रवेतोदरः समूलश्च वसुधारश्च रत्नवान् ।  
 एकशृङ्गो महाशैलो राजशैलः पिपाठकः ॥ ७ ॥  
 पञ्चशैलोऽथ कैलासो हिमवांश्चाचलोत्तमः ।  
 इत्येते दक्षिणे पार्श्वे मेरोः प्रोक्ता महाचलाः ॥ ८ ॥  
 सुरसः शिशिराक्षश्च वैदुर्यः कपिलस्तथा ।  
 पिञ्जरोऽथ महाभद्रः सुरसः कपिलो मधुः ॥ ९ ॥

अञ्जनः कुक्कुटः कृष्णः पाण्डुरश्याचलोत्तमः ।  
 सहस्रशिखरश्चाद्रिः पारिपात्रः सशृङ्गवान् ॥ १० ॥  
 पश्चिमेन तथा मेरोर्विष्कम्भात् पश्चिमाद्वहिः ।  
 एतेऽचलाः समाख्याताः शृङ्गुष्वान्यांस्तथोत्तरान् ॥ ११ ॥  
 शङ्खकूटोऽथ दृपभो हंसनाभस्तथाचलः ।  
 कपिलेन्द्रस्तथा शैलः सानुमान् नील एव च ॥ १२ ॥  
 स्वर्णशृङ्गी शातशृङ्गी पुष्पको मेघपर्वतः ।  
 विरजाक्षी वराहाद्रिर्मयूरो जाकृधिस्तथा ॥ १३ ॥  
 इत्येते कथिता ब्रह्मन् मरोरुत्तरतो नगाः ।  
 एतेषां पर्वतानान्तु द्रोण्योऽतीवमनोहराः ॥ १४ ॥  
 वनैरमलपानीयैः सरोभिरुपशोभिताः ।  
 तासु पुण्यकृतां जन्म मनुष्याणां द्विजोत्तम ॥ १५ ॥  
 एते भौमा द्विजश्रेष्ठ स्वर्गाः स्वर्गगुणाधिकाः ।  
 न तासु पुण्यपापानामपूर्व्वानामुपार्जनं ॥ १६ ॥  
 पुण्योपभोगा एवोक्ता देवानामपि तास्वपि ।  
 शीतान्ताद्येषु चैतेषु शैलेषु द्विजसत्तम ॥ १७ ॥  
 विद्याधराणां यक्षाणां किन्नरीरगरक्षसां ।  
 देवानाञ्च महावासा गन्धर्व्वाणां च शोभनाः ॥ १८ ॥  
 महापुण्या मनोज्ञैश्च सदेवोपवनैर्युताः ।  
 सरांसि च मनोज्ञानि सर्व्वर्त्तुसुखदोऽनिलः ॥ १९ ॥  
 न चैतेषु मनुष्याणां वैसनस्यानि कुत्रचित् ।  
 तदेवं पार्थिवं पद्मं चतुष्पत्रं मयोदितं ॥ २० ॥

भद्राश्वभारताद्यानि पञ्चान्यस्य चतुर्दिशं ।  
 भारतं नाम यत्तर्पणं दक्षिणेन मयोदितं ॥ २१ ॥  
 तत् कर्माभूगिर्नान्यत्र संग्राप्तिः पुण्यपापयोः ।  
 एतत् प्रधानं विज्ञेयं यत्र सर्व्वं प्रतिष्ठितं ॥ २२ ॥  
 तस्यात् स्वर्गापवर्गा च मानुष्यनारकावपि ।  
 तिर्यक्त्वमथवाध्वस्यत् नरः प्राप्नोति वै क्षिज्ज ॥ २३ ॥

इति श्रीशार्ङ्गवेदेय पुराणे भुवनकोशे ॥ ५५ ॥

षट्पञ्चाशीऽध्यायः ॥



शार्ङ्गवेदेय उवाच ॥

भवाधारं जगत्सोनिं पदं नारायणस्य च ।  
 ततः प्रवृत्ता या देवी गङ्गा त्रिपथगामिनी ॥ १ ॥  
 सा प्रविश्य सुधायोनिं सोमभाधारमस्त्रसां ।  
 ततः सम्बध्यमानार्करश्मिसङ्गतिपावनी ॥ २ ॥  
 पपात मेरुपृष्ठे च सा चतुर्द्धा ततो ययौ ।  
 मेरुकूटतटान्तेभ्यो निपतन्ती विवर्चिता ॥ ३ ॥  
 विकीर्त्यमाणसखिला विरालम्बा पपात सा ।  
 मन्दरालोषु पादेषु प्रविभक्तोदका समं ॥ ४ ॥  
 चतुर्ध्रुपि पपाताभुविभिन्नाङ्घ्रिः प्रश्लोचया ।  
 पूर्वाशीतेऽतिविस्त्राता ययौ चैव रथं वनं ॥ ५ ॥




तत्प्लावयित्वा च ययौ वरुणोदं सरोवरं ।  
 शीतान्तश्च गिरिं तस्मात्ततश्चान्धान् गिरीन् क्रमात् ॥ ६ ॥  
 गत्वा भुवं समासाद्य भद्राश्चाज्जलधिं गता ।  
 तथैवालकनन्दाख्यं दक्षिणे गन्धमादने ॥ ७ ॥  
 मेरुपादवनं गत्वा नन्दनं देवनन्दनं ।  
 मानसञ्च महावेगात् प्लावयित्वा सरोवरं ॥ ८ ॥  
 आसाद्य शैलराजानं रयं हि शिखरन्तया ।  
 तस्माच्च पर्वतान् सर्वान् दक्षिणोपक्रयोदितान् ॥ ९ ॥  
 तान् प्लावयित्वा गंगाम्ना हिमवन्तं महागिरिं ।  
 दधार तत्र तां शम्भुर्न मुमोच वृषध्वजः ॥ १० ॥  
 भगीरथेनोपवासेः स्तुत्या चाराधितो विभुः ।  
 तत्र मुक्ता च शर्वेन सप्तधा दक्षिणोदधिं ॥ ११ ॥  
 प्रविवेश त्रिधा प्राच्यां ह्यावयन्ती महानदी ।  
 भगीरथरथस्थानु स्त्रोतसैकेन दक्षिणां ॥ १२ ॥  
 तथैव पश्चिमे पादे विपुले सा महानदी ।  
 खरश्रगिति विख्याता वैभ्राजं साचलं ययौ ॥ १३ ॥  
 शीतोदञ्च सरस्तस्मात् प्लावयन्ती महानदी ।  
 खरक्षुः पर्वतं प्राप्ता ततश्च त्रिशिवं गता ॥ १४ ॥  
 तस्मात् क्रमेण चाद्रीणां शिखरेषु निपत्य सा ।  
 केतुगालं समासाद्य प्रविष्टा खवणोदधिं ॥ १५ ॥  
 सुपार्श्वन्तु तथैवाद्रिं वन्द्यपादं हि सा गता ।  
 तत्र सोमेति विख्याता सा ययौ सवितुर्वनं ॥ १६ ॥

तत्पावयन्ती संप्राप्ता महामद्रं सरोवरं ।  
 ततश्च शङ्खकूटं सा प्रयाता वै महानदी ॥ १७ ॥  
 तस्माच्च वृषभादीन् सा क्रमात् प्राप्य शिलोच्चयान् ।  
 महार्णवमनुप्राप्ता भ्रावयित्वोत्तरान् कुरून् ॥ १८ ॥  
 एवमेषा मया गङ्गा कथिता ते द्विजर्षभ ।  
 जम्बुद्वीपनिवेशाच्च वर्षाणि च यथातथं ॥ १९ ॥  
 वसन्ति तेषु सर्वेषु प्रजाः किंपुरुषादिषु ।  
 सुखप्राया निरातङ्का न्यूनतोत्कर्षवर्जिताः ॥ २० ॥  
 नवस्वपि च वर्षेषु सप्त सप्त कुलाचलाः ।  
 एकैकसिंस्तदा देशे नद्यश्चाद्रिविनिस्तृताः ॥ २१ ॥  
 यानि किंपुरुषाद्यानि वर्षाण्यष्टौ द्विजोत्तम ।  
 तेषूद्भिदानि तोयानि मेघवार्य्यत्र भारते ॥ २२ ॥  
 वार्शी स्वाभाविकी देश्या तोयोत्था मानसी तथा ।  
 कर्माजा च नृणां सिद्धिर्व्वर्ष्वेतेषु चाष्टसु ॥ २३ ॥  
 कामप्रदेभ्यो वृक्षेभ्यो वार्शी सिद्धिः स्वभावजा ।  
 स्वाभाविकी समाख्याता वृष्टिर्देश्या च देशिकी ॥ २४ ॥  
 अपां सौच्छ्राच्च तोयात्था ध्यानोपेता च मानसी ।  
 उपासनादिकार्यास्तु धर्माजा साष्णुदाहृता ॥ २५ ॥  
 न चैतेषु युगावस्था नाधयो व्याधयो न च ।  
 पुण्यापुण्यसमारम्भो नैव तेषु द्विजोत्तम ॥ २६ ॥

इति श्रीशार्ङ्गदेवपुराणे गङ्गावतारो नाम ॥ ५६ ॥

सातगङ्गाशोऽध्यायः ॥



कौस्तुभिकवाच ॥

भगवन् कथितन्वेतज्जम्बुद्वीपं समासतः ।  
यदेतद्भवता प्रोक्तं कर्म नान्यत्र पुण्यदं ॥ १ ॥  
पापाय वा महाभाग वर्ज्जयित्वा तु भारतं ।  
इतः स्वर्गश्च मोक्षश्च मध्यच्चान्तश्च गम्यते ॥ २ ॥  
न खल्वन्यत्र मर्त्यानां भूमौ कर्म विधीयते ।  
तस्माद्विस्तरशो ब्रह्मन् ममैतद्भारतं वद ॥ ३ ॥  
ये चास्य भेदा यावन्तो यथावत् स्थितिरेव च ।  
वर्षोऽयं द्विजशार्दूल ये चास्मिन् देशपर्वताः ॥ ४ ॥

मार्कण्डेय उवाच ॥

भारतस्यास्य वर्षस्य नव भेदान्निबोध मे ।  
समुद्रान्तरिता ज्ञेयास्ते त्वगम्याः परस्परं ॥ ५ ॥  
इन्द्रद्वीपः कशेरूमांस्ताम्रवर्णो गभस्तिमान् ।  
नागद्वीपस्तथा सौम्यो गान्धर्वो वारुणस्तथा ॥ ६ ॥  
अयन्तु नवमस्तेषां द्वीपः सागरसंवृतः ।  
योजनानां सहस्रं वै द्वीपोऽयं दक्षिणोत्तरात् ॥ ७ ॥  
पूर्वं किराता यस्यान्ते पश्चिमे यवनास्तथा ।  
ब्राह्मणाः क्षत्रिया वैश्याः शूद्राश्चान्तःस्थिता द्विज ॥ ८ ॥  
इज्याध्यायवणिज्याद्यैः कर्माभिः कृतपावनाः ।  
तेषां संव्यवहारश्च एभिः कर्माभिरिष्यते ॥ ९ ॥

स्वर्गापवर्गप्राप्तिश्च पुण्यं पापञ्च वै तदा ।  
 महेन्द्रो मलयः सद्यः शुक्तिमान्वत्पर्वतः ॥ १० ॥  
 विन्ध्यश्च पारिपात्रश्च सप्तैवात्र कुलाचलाः ।  
 तेषां सहस्रशश्चान्ये भूधरा ये समीपगाः ॥ ११ ॥  
 विस्तारोच्छ्रयिणो रम्या विपुलाश्चात्र सानवः ।  
 कोलाहलः सर्वैश्चाजो मन्दरो दर्दुराचलः ॥ १२ ॥  
 वातस्वनो वैद्युतश्च गैनाकः स्वररास्तथा ।  
 तुङ्गप्रस्थो नागगिरी रोचनः पाण्डुराचलः ॥ १३ ॥  
 पुष्पो गिरिर्दुर्जयन्तो रैवतोऽर्बुद एव च ।  
 ऋष्यमूकः सगोमताः कूटशैलः कृतसारः ॥ १४ ॥  
 श्रीपर्वतश्च कोरश्च शतशोऽन्ये च पर्वताः ।  
 तैर्विमिश्रा जनपदा स्नेह्याश्चार्थ्याश्च भागशः ॥ १५ ॥  
 तैः पीयन्ते सरित्श्रेष्ठा यास्ताः सम्यङ्निबोध मे ।  
 गङ्गा सरस्वती सिन्धुश्चन्द्रभागा तथापरा ॥ १६ ॥  
 यमुना च शतद्रुश्च वितस्तोरावती कुहुः ।  
 गोमती धूतपापा च बाहुदा सदृशङ्गती ॥ १७ ॥  
 विपासा देविका रंद्गुर्निश्चीरा गण्डकी तथा ।  
 कौशिकी चापगा विप्र हिमवत्पादनिःसृताः ॥ १८ ॥  
 वेदसृतिर्वेदवती वृचघ्नी सिन्धुरेव च ।  
 वेङ्गवा सानन्दनी चैव सद्दानीरा मही तथा ॥ १९ ॥  
 पारा चर्मन्वती नूपी विदिशा वेजवत्यपि ।  
 शिपा ह्यवर्णी च तथा पारिपात्राश्चयाः रसताः ॥ २० ॥

शोणो महानदश्चैव नर्मदा सुरथा ऽद्रिजा ।  
 मन्दाकिनी दशाणी च चिचवूटा तथापरा ॥ २१ ॥  
 चित्रोत्पन्ना सतमसा करमोदा पिशाचिका ।  
 तथान्या पिप्पलिश्रोणिर्विपाशा वज्जुला नदी ॥ २२ ॥  
 सुमेरुजा शुक्तिमती शकुली चिदिवाक्रमुः ।  
 स्कन्धपादप्रसूता वै तथान्या वेगवाहिनी ॥ २३ ॥  
 शिपा पयोष्णी निर्विन्ध्या तापी सनिपधावती ।  
 वेण्या वैतरणी चैव सिनीवाली कुमुद्वती ॥ २४ ॥  
 कर्तोद्या महागौरी दुर्गा चान्ताःशिरा तथा ।  
 विन्धपादप्रसूतास्ता नद्यः पुण्यजलाः शुभाः ॥ २५ ॥  
 योदान्वरी भीमरथा कृष्णा वेण्या तथापरा ।  
 तुङ्गभद्रा सुप्रयोगा वाह्या कावेर्यश्वापरा ॥ २६ ॥  
 विन्धपादविनिष्क्रान्ता\* इत्येताः सरिदुत्तमाः ।  
 कृतमाला तापपर्णी पुष्पजा सूतप्लावती ॥ २७ ॥  
 सलयाद्रिसमुद्भूता नद्यः श्रीतजलास्त्रिभाः ।  
 पितृसोमर्षिकुल्या च इज्जुका चिदिवा च वा ॥ २८ ॥  
 लाङ्गलिनी वंशकरा महेन्द्रप्रभवाः सृताः ।  
 चतुर्षिकुल्या कुमारी च मन्दरा मन्दवाहिनी ॥ २९ ॥  
 लपा पलाशिनी चैव शुक्तिमत्प्रभवाः सृताः ।  
 सर्वाः पुनद्याः सरस्वत्यः सर्वा गङ्गाःसमुद्रगाः ॥ ३० ॥

\* सलपादविनिष्क्रान्ता इति पाठान्तरः ।

विश्वस्य मातरः सर्वाः सर्वपापहराः स्मृताः ।  
 अन्याः सहस्रशश्चोक्ताः क्षुद्रनद्यो द्विजतम ॥ ३१ ॥  
 प्रावृट्कालवहाः सन्ति सदाकालवहाश्च याः ।  
 मत्स्याश्चकूटाः कुल्याश्च कुन्तलाः काशिकोशलाः ॥ ३२ ॥  
 अथर्वाश्चार्कलिङ्गाश्च मलकाश्च टकैः सह ।  
 मध्यदेश्या जनपदाः प्रायशोऽमी प्रकीर्तिताः ॥ ३३ ॥  
 सह्यास्य चोत्तरे यास्तु यत्र गोदावरी नदी ।  
 पृथिव्यामपि कल्लजायां स प्रदेशो मनोरमः ॥ ३४ ॥  
 गोवर्द्धनं पुरं रम्यं भार्गवस्य महात्मनः ।  
 बाह्लीका वाटधानाश्च आभीराः कालतोयकाः ॥ ३५ ॥  
 अपरान्ताश्च भूदाश्च पल्लवाश्चर्माखण्डिकाः ।  
 गान्धारा गवलाश्चैव मिन्धुसौवीरमद्रकाः ॥ ३६ ॥  
 शतद्रजाः कलिङ्गाश्च पारदा हारभूपिकाः ।  
 माठरा बहुभद्राश्च कैकेया दशमालिकाः ॥ ३७ ॥  
 क्षत्रियोपनिवेशाश्च वैश्यभूद्रकुलानि च ।  
 कामोजा दरदाश्चैव बर्बरा हर्षवर्द्धनाः ॥ ३८ ॥  
 खीनाश्चैव तु खाराश्च बहुला बाह्यतोमराः ।  
 आचेयाश्च भरद्वाजाः पुष्कलाश्च कुशेरुकाः ॥ ३९ ॥  
 लम्पाकाः भूलकाराश्च चुलिका जागुडैः सह ।  
 श्यौपधानानिमद्राश्च किरातानाञ्च जातयः ॥ ४० ॥  
 तारमा हंसमार्गाश्च काश्यारास्तुङ्गनास्तथा ।  
 भूलिकाः कुहकाश्चैव जार्सा दूर्वास्तथैव च ॥ ४१ ॥

एते देशा ह्युदीच्यास्तु प्राच्यान्देशान्निबोध मे ।  
 अध्रारका मृदकरा अन्तर्गिर्या बहिर्गिराः ॥ ४२ ॥  
 तथा प्रवङ्गा रङ्गेया मानदा मानवर्त्तिकाः ।  
 बहोत्तराः प्रविजया भार्गवा ज्ञेयसत्तकाः ॥ ४३ ॥  
 प्राज्योतिषाश्च सद्राश्च विदेहास्ताय्रलिसकाः ।  
 मङ्गा मगधगोमन्ताः प्राच्या जनपदाः स्मृताः ॥ ४४ ॥  
 अथापरे जनपदा दक्षिणापथवासिनः ।  
 पुण्ड्राश्च केवलाश्चैव गोलाङ्गूलास्तथैव च ॥ ४५ ॥  
 शैलूपा मृषिकाश्चैव कुमुता नाम वासकाः ।  
 सहाराद्रा माहिषका कलिङ्गाश्चैव सर्वशः ॥ ४६ ॥  
 आभीराः सह वैशिक्या आढकाः शवराश्च ये ।  
 पुलिन्दा विन्ध्यमौलेया वैदर्भी दण्डकैः सह ॥ ४७ ॥  
 पौरिका मौलिकाश्चैव अशका भोगवर्द्धनाः ।  
 नैपिकाः कुन्तला अन्धा उद्भिदा वनदारकाः ॥ ४८ ॥  
 दक्षिणात्यास्त्वमी देशा अपरान्तान् निबोध मे ।  
 सूर्यारकाः कालिवला दुर्गाश्चानीकटैः सह ॥ ४९ ॥  
 पुलिन्दाश्च सुमीनाश्च रूपपाः स्तापदैः सह ।  
 तथा कुरुमिनश्चैव सर्वे चैव कठाश्वराः ॥ ५० ॥  
 नासिक्यावाश्च ये चान्ये येचैवोत्तरनर्मदाः ।  
 भीरुकच्छाः समाहेयाः सह सारसतीरपि ॥ ५१ ॥  
 काशीराश्च सुराद्राश्च अवन्त्याश्चार्जुदैः सह ।  
 ह्येते ह्यपराण्याश्च शृणु विन्ध्यनिवासिनः ॥ ५२ ॥

सरजाश्च करुपाश्च कौरवाश्चोत्तमैः सह ।  
 उत्तमर्गा दशार्गाश्च भोज्याः किष्किन्धकैः सह ॥ ५३ ॥  
 तोशलाः कोशलाश्चैव चैपरा वेदिशस्तथा ।  
 तुमुरास्तुमुलाश्चैव पटवो नैपधैः सह ॥ ५४ ॥  
 अन्नजास्तुष्टिकाराश्च वीरहोत्रा ह्यवन्तयः ।  
 एते जनपदाः सर्वे विन्ध्यपुष्टनिवासिनः ॥ ५५ ॥  
 अतो देशान् गन्धर्वाणि पर्वताग्रधिणश्च ये ।  
 गीहारा हंसमार्गाश्च कुरवो गुर्गणाः खसाः ॥ ५६ ॥  
 कुन्तप्रावरणाश्चैव क्षर्गा दार्वाः सकृत्तकाः ।  
 त्रिगर्ता गालवाश्चैव किरातारतामसैः सह ॥ ५७ ॥  
 कृतचेतादिकश्चात्र चतुर्युगकृतो विधिः ।  
 एतच्च आरतं वर्षं चतुःसंस्थानसंस्थितं ॥ ५८ ॥  
 दक्षिणापरतो ह्यस्य पूर्व्वेण च महोदधिः ।  
 हिमवानुत्तरेणारण्य कार्मुकस्य यथा गुणः ॥ ५९ ॥  
 तदेतद्भारतं वर्षं सर्व्वबीजं द्विजोत्तम ।  
 ब्रह्मात्मनश्शेषत्वं देवत्वं सरतस्तथा ॥ ६० ॥  
 मृगपक्षपक्षीतोनिस्तद्वत्सर्व्वं सरीसृपाः ।  
 स्थावराणाञ्च सर्व्वधामितो ब्रह्मन् शुभाशुभैः ॥ ६१ ॥  
 प्रधाति कर्मभूतज्ञान् नान्धा लोकेषु विद्यते ।  
 देवानामपि विधर्षं सदा एष मनोरथः ॥ ६२ ॥  
 अपि भानुष्ममाश्रमागो देवत्वात्प्राच्युताः क्षितौ ।  
 भानुषः कुरुते तच्च यत्र शक्यं सुमासुरैः ॥ ६३ ॥



तत्कूर्मानिगच्छन्तः स्वकूर्माख्यापनोत्सुकाः ।

न किञ्चित् कथिते कूर्मा सुखेऽप्योपट्टितैः ॥ ६४ ॥

इति श्रीमार्कण्डेयपुराणे नवविंशोऽध्यायः ॥ ५७ ॥

अष्टमोऽध्यायः ॥



कीलुकिस्वाच ॥

भगवन् कथितं सत्यम् भवता भारतं मम ।

सरितः पर्वता देशा ये च तत्र वसन्ति वै ॥ १ ॥

किन्तु कूर्मस्त्वया पूर्वं भारते भगवान् हरिः ।

कथितस्तस्य संस्थानं श्रीलुमिच्छाम्यशेषतः ॥ २ ॥

कथं स संस्थितो देवः कूर्मारूपी जगद्गर्भः ।

शुभाशुभं सनुष्याणं व्यज्यते च ततः कथं ॥

यथामुखं यथापादनस्य तद्ब्रूह्यशेषतः ॥ ३ ॥

मार्कण्डेय उवाच ॥

प्राङ्मुखो भगवान् देवः कूर्मारूपी व्यवस्थितः ।

आक्रम्य भारतं वर्षं नवभेदमिमं द्विज ॥ ४ ॥

नवधा संस्थितान्यस्य नक्षत्राणि समन्ततः ।

विप्रयाश्च द्विजश्रेष्ठ ये सत्यम् तान्निबोध मे ॥ ५ ॥

वेदमन्त्रा विमाण्डव्याः शास्त्रनीपास्तथा शकाः ।

उज्जिहानास्तथा वत्स घोषांस्तथा खणाः ॥ ६ ॥

मध्ये सारस्वता मत्स्याः शूरसेनाः समाश्रयाः ।  
 धर्मारण्या ज्योतिषिका गौरग्रीवा गुहाश्रमाः ॥ ७ ॥  
 वैदेहकाः सपाञ्चालाः संकेताः कङ्कमारुताः ।  
 कालकोटिसपाषण्डाः पारिपात्रनिवासिनः ॥ ८ ॥  
 कापिङ्गवाः कुरूर्वाह्यस्तथैवोडुम्बरा जनाः ।  
 गजाक्षयाश्च कूर्मस्य जलमध्यनिवासिनः ॥ ९ ॥  
 वृत्तिका रोहिणी सौम्या मतेपां मध्यवासिनां ।  
 नक्षत्रचितयं विप्र शुभाशुभविपाटकं ॥ १० ॥  
 दधध्वजोऽञ्जनश्चैव जम्बास्थो मानवाचलः ।  
 सूर्यकर्गो व्याघ्रमुखः खर्गकाः कर्कटाशनः ॥ ११ ॥  
 तथा चन्द्रेश्वराश्चैव खशाश्च मगधास्तथा ।  
 गिरयो मैथिलाः शुक्लास्तथा वदनदन्तुराः ॥ १२ ॥  
 प्राग्ज्योतिषाः सखौहित्याः सामुद्राः पुरुषादकाः ।  
 पूर्णोत्कटो भद्रगौरस्तथोदयगिरिर्द्विज ॥ १३ ॥  
 कशाया मेखलामुष्टास्तामलितैकपादपाः ।  
 वर्द्धमानाः कोशलाश्च भुखे कूर्मस्य संस्थिताः ॥ १४ ॥  
 रौद्रः पुनर्वसुः पुष्यो नक्षत्रचितयं भुखे ।  
 पादे तु दक्षिणे देशाः क्रोष्टुके वदतः शृणु ॥ १५ ॥  
 कलिङ्गवङ्गजठराः कोशला खर्पिकास्तथा ।  
 चेदयश्चोर्ध्वकर्माश्च मत्स्याद्या विन्ध्यवासिनः ॥ १६ ॥  
 विदर्भा नारिकेलीश्च धर्मादीनास्तथेलिकाः ।  
 व्याघ्रग्रीवा गजाग्रीवाश्चैवपुराः श्यशुधारिणः ॥ १७ ॥

कैलिन्या हैमकूटाश्च निषधाः कटकस्थलाः ।  
 दशार्णाहारिका नन्मा निषादाः काकुलाचकाः ॥ १८ ॥  
 तथैव पर्माश्वराः पादे वै पूर्वदक्षिणे ।  
 अश्लेषर्क्षं तथा पैच्छं फाल्गुण्यः प्रथमास्तथा ॥ १९ ॥  
 नक्षत्रचितयं पादमाश्रितं पूर्वदक्षिणं ।  
 लङ्का कालाजिनाश्चैव शैलिका निकटास्तथा ॥ २० ॥  
 महेन्द्रगलयाद्री च दर्दुरे च वसन्ति ये ।  
 कर्कोटकवने ये च भृगुकच्छाः सकोङ्कना ॥ २१ ॥  
 सर्वाश्चैव तथाभीरा वेगयास्तीरनिवासिनः ।  
 अवनथा दासपुरास्तथैवाकणिनो जनाः ॥ २२ ॥  
 गहाराष्ट्राः सकर्माष्ट्रा गोवर्द्धाश्चिकूटकाः ।  
 चोलाः कोलगिराश्चैव कौचहीपजटाधराः ॥ २३ ॥  
 कावेरी चतुष्पथमूकस्था नाभिक्राश्चैव ये जनाः ।  
 शङ्खसुत्तनादिवैदूर्यशैलप्रान्तचराश्च ये ॥ २४ ॥  
 तथा वारिचराः कोलाः चर्मापट्टनिवासिनः ।  
 गणवाह्याः पराः कृष्णाहीपवासनिवासिनः ॥ २५ ॥  
 सूर्याद्री कुगुदाद्री च ते वसन्ति तथा जनाः ।  
 श्रीखावनाः सपिशिकास्तथा ये कर्मानायकाः ॥ २६ ॥  
 दक्षिणाः कौरुषा ये च चतुषिकास्तापसाग्रमाः ।  
 चतुषभाः सिंहलाश्चैव तथा काञ्चीनिवासिनः ॥ २७ ॥  
 तिलङ्गा कञ्जरद्रीकच्छवासाश्च ये जनाः ।  
 ताम्रपर्णी तथा कुजिरिति कूर्मारा दक्षिणः ॥ २८ ॥

फाल्गुगणश्चोत्तरा हस्ता चित्रा खर्वचयं द्विज ।  
 कूर्मस्य दक्षिणे कुक्षौ बाह्यपादस्तथापरं ॥ २६ ॥  
 काम्बोजाः पल्लवाश्चैव तथैव वरुणामुखाः ।  
 तथा च सिन्धुसौवीराः सानर्त्ता वनितायुखाः ॥ २७ ॥  
 द्रावणाः गार्गिगाः भूद्राः कर्णप्राधेयवर्त्वराः ।  
 किराताः पारदाः पाण्ड्यास्तथा पारश्रवाः कलाः ॥ २८ ॥  
 धूर्त्तका हैमगिरिकाः सिन्धुकालकवैरताः ।  
 सौराष्ट्रा दरदाश्चैव द्राविडाश्च महार्गवाः ॥ २९ ॥  
 एते जनपदाः पादे स्थिता वै दक्षिणेऽपरे ।  
 स्वात्यो विशाखा मैत्रञ्च नक्षत्रचयमेव च ॥ ३० ॥  
 मणिमेघः क्षुराद्रिश्च खञ्जनोऽस्तगिरिस्तथा ।  
 अपराग्निका हैहयाश्च शान्तिका विगणस्तकाः ॥ ३१ ॥  
 कोकङ्कणाः पञ्चदका वमना ह्यवरा स्तथा ।  
 तारक्षुरा ब्रह्मन्तकाः शर्कराः शाखावेशकाः ॥ ३२ ॥  
 गुरुधराः पल्लुगका वेणुमत्याञ्च ये जनाः ।  
 तथा पल्लुखुका घोरा गुरुहाश्च कलास्तथा ॥ ३३ ॥  
 एकेशणा वाजिकेसा दीर्घग्रीवाः सचूलिकाः ।  
 अश्वकेशास्तथा पुच्छे जनाः कूर्मास्त संस्थिताः ॥ ३४ ॥  
 ऐन्द्रमूलन्तथाभाठा नक्षत्रचयमेव च ।  
 माण्डव्याश्चण्डशाराश्च अश्वकालनतास्तथा ॥ ३५ ॥  
 कुन्धताखड्गहाश्चैव गङ्गीवाह्या बालिकास्तथा ।  
 वृषिंजा वेङ्गुसत्याञ्च वज्रावस्थास्तथापरे ॥ ३६ ॥

धर्मावज्ञास्तथालूका उरुकर्मस्थिता जनाः ।  
 वामपादे जनाः पार्श्वे स्थिताः कूर्मस्य भागुरे ॥ ४० ॥  
 आपाढाश्रवणे चैव धनिष्ठा यत्र संस्थिता ।  
 कैलासो हिमवांश्चैव धनुषान् वसुमांस्तथा ॥ ४१ ॥  
 कौञ्चाः कुरुवकाश्चैव क्षुद्रवीणाश्च ये जनाः ।  
 रसालयाः सकैकेया भोगप्रस्थाः सयागुनाः ॥ ४२ ॥  
 अन्तर्दीपास्त्रिगर्त्ताश्च अग्नीज्याः सार्दना जनाः ।  
 तथैवाश्वसुखाः प्राप्ताश्चिविडाः केशधारिणः ॥ ४३ ॥  
 दासोरका वाटधानाः शवधानास्तथैव च ।  
 पुक्कलाधमकैरातारस्तथा तक्षशिलाश्रयाः ॥ ४४ ॥  
 अम्बाला मालवा मद्रा वेणुकाः सबदन्तिकाः ।  
 पिङ्गला मानकलहा ह्यणाः कोहलकारस्तथा ॥ ४५ ॥  
 माण्डव्या भूतियुवकाः शातका हेमतारकाः ।  
 यशोमत्याः सगान्धाराः खरसागरराशयः ॥ ४६ ॥  
 यौधेया दासमेयाश्च राजन्याः श्यामकास्तथा ।  
 क्षेमधूर्ताश्च कूर्मस्य वामकुक्षिमुपाश्रिताः ॥ ४७ ॥  
 वारुणञ्चात्र नक्षत्रं तत्र प्रौष्ठपदाद्वयं ।  
 येन किन्नरराज्यञ्च प्रशुपालं सकीचकं ॥ ४८ ॥  
 काशीरकं तथा राष्ट्रमभिसारजनस्तथा ।  
 द्रवदास्वङ्गनाश्चैव कुलटा वनराष्ट्रकाः ॥ ४९ ॥  
 सैरिष्ठा ब्रह्मपुरकास्तथैव वनवाह्यकाः ।  
 किरातकौशिकानन्दा जनाः पल्लवलोचनाः ॥ ५० ॥

दार्वदा मरकाश्चैव कुरटाश्चान्नदारकाः ।  
 एकपादाः खशा घोषाः स्वर्गभौमानवद्यकाः ॥ ५१ ॥  
 तथा सयवना हिङ्गाश्चीरप्रावरणाश्च ये ।  
 त्रिनेत्राः पौरवाश्चैव गन्धर्वाश्च द्विजोत्तम ॥ ५२ ॥  
 पूर्वोत्तरन्तु कूर्मास्य पादमेते समाश्रिताः ।  
 रेवत्याश्चाश्विदैवत्यं याग्यच्चर्क्षमिति त्रयं ॥ ५३ ॥  
 तत्र पादे समाख्यातं पाकाय मुनिसत्तम ।  
 देशेष्वेतेषु चैतानि नक्षत्राण्यपि वै द्विज ॥ ५४ ॥  
 एतत्पीडा अमी देशाः पीड्यन्ते ये क्रमोदिताः ।  
 यान्ति चाभ्युदयं विप्र ग्रहैः सम्यगवस्थितैः ॥ ५५ ॥  
 यस्यर्क्षस्य पतिर्यो वै ग्रहस्तद्भावितो भयं ।  
 तद्देशस्य मुनिश्रेष्ठ तदुत्कर्षे शुभागमः ॥ ५६ ॥  
 प्रत्येकं देशसामान्यं नक्षत्रग्रहसम्भावं ।  
 भयं लोकस्य भवति शोभनं वा द्विजोत्तम ॥ ५७ ॥  
 स्वक्षीरशोभनैर्जन्तोः सामान्यमिति भीतिदं ।  
 ग्रहैर्भवति पीडोत्थमलपायासमशोभनं ॥ ५८ ॥  
 तथैव शोभनः पाको दुःस्थितैश्च तथा ग्रहैः ।  
 अल्पोपकाराय नृणां देशज्ञैश्चात्मनो बुधैः ॥ ५९ ॥  
 द्रव्ये गोष्ठेऽथ भूत्येषु सुहृत्सु तनयेषु वा ।  
 भार्यायाञ्च ग्रहे दुस्ये भयं पुण्यवतां नृणां ॥ ६० ॥  
 आत्मान्ययाल्पपुण्यानां सर्व्वे चैवातिपापिनां ।  
 नैकत्रापि ह्यपापानां भयमस्ति कदाचन ॥ ६१ ॥

दिग्देशजनसामान्यं नृपसामान्यमात्मजं ।  
 नक्षत्रग्रहसामान्यं नरो भुङ्क्ते शुभाशुभं ॥ ६२ ॥  
 परसाराभिरक्षा च ग्रहादौस्थ्येन जायते ।  
 एतेभ्य एव विप्रेन्द्र शुभहानिस्तथाशुभैः ॥ ६३ ॥  
 यदेतत्कूर्मासंस्थानं नक्षत्रेषु मयोदितं ।  
 एतत्तु देशसामान्यमशुभं शुभमेव च ॥ ६४ ॥  
 तस्माद्विजाय देशर्क्षं ग्रहपीडान्तात्मानः ।  
 कुर्वीत शान्तिं मेधावी लोकवादांश्च सत्तम ॥ ६५ ॥  
 आकाशदेवतानाञ्च दैत्यादीनाञ्च दौर्हृदाः ।  
 पृथ्व्यां पतन्ति ते लोके लोकवादा इति श्रुताः ॥ ६६ ॥  
 तां तथैव बुधः कुर्यात् लोकवादान्न ह्यपयेत् ।  
 तेषान्तकरणान्दृणां युक्तो दुष्टागमक्षयः ॥ ६७ ॥  
 शुभोदयं ग्रहानिञ्च पापानां द्विजसत्तम ।  
 प्रज्जाहानिं प्रकुर्युस्ते द्रव्यादीनाञ्च कुर्वते ॥ ६८ ॥  
 तस्माच्छान्तिपरः प्राज्ञो लोकवादरतस्तथा ।  
 लोकवादांश्च शान्तीश्च ग्रहपीडासु कारयेत् ॥ ६९ ॥  
 अद्रोहानुपवासांश्च शस्तं चैत्यादिवन्दनं ।  
 जपं ह्रीमं तथा दानं स्नानं क्रोधादिवर्जनं ॥ ७० ॥  
 अद्रोहः सर्वभूतेषु मैत्रीं कुर्याच्च पण्डितः ।  
 वर्जयेदसतीं वाचमतिवादांस्तथैव च ॥ ७१ ॥  
 ग्रहपूजाञ्च कुर्वीत सर्वपीडासु मानवः ।  
 एवं शाम्यन्त्यशेषाणि घोरानि द्विजसत्तम ॥ ७२ ॥

प्रयतानां मनुष्याणां ग्रहक्षीत्यान्यशेषतः ।  
 एष कूर्मो मया ख्यातो भारते भगवान् विभुः ॥ ७३ ॥  
 नारायणो ह्यचिन्तात्मा यत्र सर्वं प्रतिष्ठितं ।  
 तत्र देवाः स्थिताः सर्वे प्रतिनक्षत्रसंग्रयाः ॥ ७४ ॥  
 तथा मध्ये हुतवहः पृथ्वी सोमश्च वै द्विज ।  
 मेघादयस्तयो मध्ये मुखे द्वौ मिथुनादिकौ ॥ ७५ ॥  
 प्राग्दक्षिणे तथा पादे कर्किसिंहौ व्यवस्थितौ ।  
 सिंहकन्यातुलाश्चैव कुक्षौ राशित्रयं स्थितं ॥ ७६ ॥  
 तुलाश्च वृश्चिकश्चोभौ पादे दक्षिणपश्चिमे ।  
 पृष्ठे च वृश्चिकेनैव सह धन्वी व्यवस्थितः ॥ ७७ ॥  
 वायव्ये चारय वै पादे धनुर्ग्राहादिकं त्रयं ।  
 क्रमागमीनौ तथैवास्य उत्तरां कुक्षिमाश्रितौ ॥ ७८ ॥  
 मीनमेधौ द्विजश्रेष्ठ पादे पूर्वोत्तरे स्थितौ ।  
 कूर्मो देशस्तयर्क्षाणि देशेष्वेतेषु वै द्विज ॥ ७९ ॥  
 राशयश्च तयर्क्षेषु ग्रहराशिष्ववस्थिताः ।  
 तस्मान्नृहर्षपीडासु देशपीडां विनिर्दिशेत् ॥ ८० ॥  
 तत्र स्नात्वा प्रकुर्वीत दानहोमादिकं विधिं ।  
 स एष वैष्णवः पादो ब्रह्मा मध्ये ग्रहस्य यः ॥ ८१ ॥

इति श्रीमार्कण्डेयपुराणे कूर्मनिवेष्टो नाम ॥ ५८ ॥



ऊनमस्थितमोऽध्यायः ॥

→144←

मार्कण्डेय उवाच ॥


एवन्तु भारतं वर्षं यथावत् कथितं मुने ।  
 कृतं चेता द्वापरञ्च तथातिष्यचतुष्टयं ॥ १ ॥  
 अत्रैवैतद्युगानान्तु चातुर्वर्ण्योऽत्र वै द्विज ।  
 चत्वारि त्रीणि हे चैव तथैकञ्च शरच्छतं ॥ २ ॥  
 जीवन्त्यत्र नरा ब्रह्मान् कृतचेतादिके क्रमात् ।  
 देवकूटस्य पूर्वस्य शैलेन्द्रस्य महात्मनः ॥ ३ ॥  
 पूर्वैर्ण यत् स्थितं वर्षं भद्राश्वं तन्निबोध मे ।  
 श्वेतपर्णाश्च नीलश्च शैवालश्चाचलोत्तमः ॥ ४ ॥  
 कौरञ्जः पर्णाशालाग्रः पञ्चैते तु कुलाचलाः ।  
 तेषां प्रसूतिरन्ये ये बहवः क्षुद्रपर्वताः ॥ ५ ॥  
 तैर्विशिष्टा जनपदा नानारूपाः सहस्रशः ।  
 ततः कुमुदसंकाशाः शुद्धसानुसमंगलाः ॥ ६ ॥  
 इत्येवमादयोऽन्येऽपि शतशोऽथ सहस्रशः ।  
 शीता शंखावती भद्रा चक्रावर्त्तादिकास्तथा ॥ ७ ॥  
 नद्योऽथ बह्व्यो विस्तीर्णाः शीततोयौघवाहिकाः ।  
 अत्र वर्षे नराः शङ्खशुद्धहेमसमप्रभाः ॥ ८ ॥  
 दिव्यसङ्गमिनः पुण्या दशवर्षशताद्युपः ।  
 अधमोत्तमौ न तेषु स्तः सर्वे ते समदर्शनाः ॥ ९ ॥

तित्तिच्चादिभिरष्ठाभिः प्रकृत्या ते गुणैर्युताः ।  
 तत्राप्यश्वशिरा देवश्चतुर्बाहुर्जनाईनः ॥ १० ॥  
 शिरोहृदयमेन्द्राङ्घ्रिहस्तैश्चाक्षित्रयान्वितः ।  
 तस्याप्यथैवं विषया विज्ञेया जगतः प्रभोः ॥ ११ ॥  
 केतुमालमतो वर्षं निबोध सम पश्चिमं ।  
 विशालः कम्बलः कृष्णो जयन्तो हरिपर्वतः ॥ १२ ॥  
 विशोको वर्द्धमानश्च सप्तैते कुलपर्वताः ।  
 अन्ये सहस्रशः शैला येषु लोकगणः स्थितः ॥ १३ ॥  
 मौलयस्ते महाकायाः शाकपोतकरक्षाकाः ।  
 अङ्गुलप्रमुखाश्चापि वसन्ति शतशो जनाः ॥ १४ ॥  
 ये पिवन्ति महानद्यो वंक्षुं श्यामां स्वकम्बलां ।  
 अमोघां कामिनीं श्यामां तथैवान्याः सहस्रशः ॥ १५ ॥  
 अत्राप्यायुः समं पूर्वैरत्रापि भगवान् हरिः ।  
 वराहरूपी पादासहस्रद्वृष्टपार्श्वतस्तथा ॥ १६ ॥  
 त्रिनक्षत्रयुते देशे नक्षत्राणि शुभानि च ।  
 इत्येतत् केतुमालन्ते कथितं मुनिसत्तम ॥ १७ ॥  
 अतःपरं कुरुन् वक्ष्ये निबोधेह समोत्तरान् ।  
 तत्र दृष्ट्वा मधुफला नित्यपुष्पफलोपगाः ॥ १८ ॥  
 वस्त्राणि च प्रसूयन्ते फलेष्वाभरणानि च ।  
 सर्वकामप्रदास्ते हि सर्वकामफलप्रदाः ॥ १९ ॥  
 भूमिर्मणिमयी वायुः सुगन्धः सर्वदा सुखः ।  
 जायन्ते मानवास्तत्र देवलोकापरित्युताः ॥ २० ॥

मिथुनानि प्रसूयन्ते समकालस्थितानि वै ।  
 अन्योन्यमनुरक्तानि चक्रवाकोपमानि च ॥ २१ ॥  
 चतुर्दशसहस्राणि तेषां सार्द्धानि वै स्थितिः ।  
 चन्द्रकान्ताश्च शैलेन्द्रः सूर्यकान्तस्तथापरः ॥ २२ ॥  
 तस्मिन् कुलाचलौ वर्षे तन्मध्ये च महानदी ।  
 भद्रसोमा प्रयात्युर्ध्वा पुग्यामलजलौघिनी ॥ २३ ॥  
 सहस्रशस्तथैवान्या नद्यो वर्षेऽपि चोत्तरे ।  
 तथान्याः क्षीरवाहिन्यो घृतवाहिन्य एव च ॥ २४ ॥  
 दध्नी हृदास्तथा तत्र तथान्ये चानुपर्वताः ।  
 अमृतास्वादकल्पानि फलानि विविधानि च ॥ २५ ॥  
 वनेषु तेषु वर्षेषु शतशोऽथ सहस्रशः ।  
 तत्रापि भगवान् विष्णुः प्राक्क्षिरा सत्त्वरूपवान् ॥ २६ ॥  
 विभक्तो नवधा विप्र नक्षत्राणां त्रयं त्रयं ।  
 दिशस्तथापि नवधा विभक्ता मुनिसत्तम ॥ २७ ॥  
 चन्द्रद्वीपः समुद्रे च भद्रद्वीपस्तथापरः ।  
 तत्रापि पुग्यो विख्यातः समुद्रान्तर्महासुने ॥ २८ ॥  
 इत्येतत् कथितं ब्रह्मन् कुरुवर्षं मयोत्तरं ।  
 शृणु किंपुपादीनि वर्षाणि गदतो मया ॥ २९ ॥

इति श्रीमार्कण्डेयपुराणे उत्तरकुरुकथनं ॥ ५६ ॥

यष्टितमोऽध्यायः ॥



मार्कण्डेय उवाच ॥

यत्तु किम्पुरुषं वर्षं तत्प्रवक्ष्याम्यहं द्विज ।  
 यत्रायुर्दशसाहस्रं पुरुषाणां वपुष्मतां ॥ १ ॥  
 अनामया ह्यशोकाश्च नरा यत्र तथा स्त्रियः ।  
 सुप्तः प्रण्डश्च तत्रोक्तः सुमहान्नन्दनोपमः ॥ २ ॥  
 तस्य ते वै फालरसं पिवन्तः पुरुषाः सदा ।  
 स्थिरयौवननिष्पन्ना स्त्रियश्चोत्पलगंधिकाः ॥ ३ ॥  
 अतः परं किंपुरुषा हरिवर्षं प्रवक्ष्यते ।  
 महारजतसङ्काशा जायन्ते तत्र मानवाः ॥ ४ ॥  
 देवलोकज्युताः सर्वे देवरूपाश्च सर्वशः ।  
 हरिवर्षे नराः सर्वे पिवन्तीक्षुरसं शुभं ॥ ५ ॥  
 न जरा बाधते तत्र न जीर्यन्ते च कर्हिचित् ।  
 तावन्तमेव ते कालं जीवन्त्यथ निरामयाः ॥ ६ ॥  
 मेरुवर्षं भया प्रोक्तं मध्यमं यदिलावृतं ।  
 न तत्र सूर्यस्तपति न ते जीर्यन्ति मानवाः ॥ ७ ॥  
 लभन्ते नात्मलाभञ्च रश्मयश्चन्द्रसूर्ययोः ।  
 नक्षत्राणां ग्रहाणाञ्च मेरोस्तत्र परा द्युतिः ॥ ८ ॥  
 पद्मप्रभाः पद्मगन्धा जम्बूफलरसाग्निनः ।  
 पद्मपत्रायताश्चास्तु जायन्ते तत्र मानवाः ॥ ९ ॥

वर्षाणान्तु सहस्राणि तत्राद्यायुस्त्रयोदश ।  
 वरावाकारमंस्तारो मेरुमध्ये इलाहृतः ॥ १० ॥  
 मेरुस्तत्र महाशैलस्तदास्वातमिलाहृतं ।  
 रम्यकं वर्षमस्माच्च कथयिष्ये निबोध तं ॥ ११ ॥  
 दृष्टस्तत्रापि चोत्तुङ्गो न्यग्रोधो हरितच्छदः ।  
 तस्यापि ते फलरसं पिवन्तो वर्त्तयन्ति वै ॥ १२ ॥  
 वर्षायुतायुषस्तत्र नरास्तत्फलभोगिनः ।  
 रतिप्रधाननिमला जरादौर्गन्धर्वज्जिताः ॥ १३ ॥  
 तस्यादयोत्तरं वर्षं नाम्ना स्वातं हिरण्मयं ।  
 हिरण्यवती नदी यत्र प्रभूतकमलोज्ज्वला ॥ १४ ॥  
 महाबलाः सतेजस्ता जायन्ते तत्र मानवाः ।  
 महाकाया महासत्त्वा धनिनः प्रियदर्शनाः ॥ १५ ॥

इति श्रीमार्कण्डेयपुराणे भुवर्गकोषः समाप्तः ॥ ६० ॥

एकव्यष्टितमोऽध्यायः ॥



कौटुकिस्वाच ॥

कथितं भवता सम्यक् यत् पृष्टोऽसि महामुने ।  
 भूतमुद्रादिसंस्थानं प्रमाणानि तथा ग्रहाः ॥ १ ॥  
 तेषाञ्चैव प्रमाणञ्च नक्षत्राणाञ्च संस्थितिः ।  
 भूरादयस्तथा लोकाः पातालान्यखिलान्यपि ॥ २ ॥

स्वायम्भुवं तथा ख्यातं गुणे मन्वन्तरं मम ।  
तदन्तरायस्य हं श्रोतुमिच्छे मन्वन्तराणि वै ॥  
मन्वन्तराधिपान् देवान्दृषींस्तत्तनयानृपान् ॥ ३ ॥

मार्कण्डेय उवाच ॥

मन्वन्तरं मया ख्यातं तव स्वायम्भुवं च यत् ।  
स्वरोचिपाख्यमन्यत्तु शृणु तस्मादन्तरं ॥ ४ ॥  
कश्चिद्विजातिप्रवरः पुरेऽभूद्रुणास्यदे ।  
वरुणायास्तटे विप्रो रूपेणात्यश्विनावपि ॥ ५ ॥  
मृदुस्वभावः सद्गुणो वेदवेदाङ्गपारगः ।  
सदातिथिप्रियो राजावागतानां समाश्रयः ॥ ६ ॥  
तस्य बुद्धिरियं त्वासीदहं पश्ये वसुन्धरां ।  
अतिरम्यवनोद्यानां नानानगरशोभितां ॥ ७ ॥  
अथागतोऽथितिः कश्चित् कदाचित्तस्य वेश्मनि ।  
नानौपधिप्रभावज्ञो मन्त्रविद्याविशारदः ॥ ८ ॥  
अभ्यर्थितस्तु तेनासौ श्रद्धापूतेन चेतसा ।  
तस्याचख्यौ स देशांश्च रम्याणि नगराणि च ॥ ९ ॥  
वनानि नद्यः शैलांश्च पुष्पान्यायतनानि च ।  
स ततो विस्मयाविष्टः प्राह तं द्विजसत्तमं ॥ १० ॥  
अनेकदेशदर्शित्वेनातिश्रमसमन्वितः ।  
त्वं नातिदृष्टो वयसा नातिदृत्तश्च यौवनात् ।  
कथमल्पेन कालेन पृथिवीमटसि द्विज ॥ ११ ॥

ब्राह्मण उवाच ॥

मन्त्रौषधिप्रभावेन विप्राप्रतिहता गतिः ।

योजनानां सहस्रं हि दिनाह्नेन व्रजाम्यहं ॥ १२ ॥

मार्कण्डेय उवाच ॥

ततः स विप्रस्तं भूयः प्रत्युवाचेदमादरात् ।

श्रद्धधानो वचस्तस्य ब्राह्मणस्य विपश्चितः ॥ १३ ॥

मम प्रसादं भगवन् कुरु मंचप्रभावजं ।

द्रष्टुमेतां मम महीमतीवेच्छा प्रवर्त्तते ॥ १४ ॥

प्रादात्स ब्राह्मणश्चास्त्रे पादलेपमुदारधीः ।

अभिमन्त्रयामास दिशं तेनाख्याताच्च यत्नतः ॥ १५ ॥

तेनानुलिप्तपादोऽथ स द्विजो द्विजसत्तम ।

हिमवन्तमगाद्गृष्टं नानाप्रस्त्रवणान्वितं ॥ १६ ॥

सहस्रं योजनानां हि दिनाह्नेन व्रजामि यत् ।

आयास्यामीति सञ्चिन्त्य तदह्नेनापरेण हि ॥ १७ ॥

संप्राप्तो हिमवत्पृष्ठं नातिश्रान्ततनुर्द्विज ।

विचचार ततस्तत्र तुहिनावलभूतले ॥ १८ ॥

पादाक्रान्तेन तस्याथ तुहिनेन विलीयता ।

प्रक्षालितः पादलेपः परमौषधिसम्भावः ॥ १९ ॥

ततो जडगतिः सोऽथ इतश्चेतश्च पर्य्यटन् ।

ददर्शातिमनोज्ञानि सानूनि हिमभूभृतः ॥ २० ॥

सिद्धगन्धर्व्वजुष्टानि किन्नराभिरतानि च ।

क्रीडाविहाररम्याणि देवादीनाशितस्ततः ॥ २१ ॥

दिव्यापारोगणशतैराकीर्णान्यवलीकयन् ।  
 नाट्यत द्विजश्रेष्ठः प्रोद्धृतपुलको मुने ॥ २२ ॥  
 क्वचित् प्रसवणाद्भृष्टजलपातमनोरमं ।  
 प्रवृत्त्यच्छिखिकोकाभिरन्यतश्च निनादितं ॥ २३ ॥  
 दात्यूहकोयटिकाद्यैः क्वचिच्चातिमनोहरैः ।  
 पुंस्त्रीकिलकलालापैः श्रुतिहारिभिरन्वितं ॥ २४ ॥  
 प्रफुल्लतरुगन्धेन वासितानिलवीजितं ।  
 मुदा युक्तः स दृष्टशे हिमवन्तं महागिरिं ॥ २५ ॥  
 दृष्ट्वा चैतं द्विजसुतो हिमवन्तं महाचलं ।  
 श्वो द्रव्यामीति संचिन्त्य मतिञ्चक्रे गृहं प्रति ॥ २६ ॥  
 विभ्रष्टपादलेपोऽथ चिरेण जडितक्रमः ।  
 चिन्तायामास किमिदं मयाज्ञानादनुष्ठितं ॥ २७ ॥  
 यदि प्रलेपो नष्टो मे विलीनो हिमधारिणा ।  
 शैलोऽतिदुर्गमश्चायं दूरञ्चाहमिहागतः ॥ २८ ॥  
 प्रयास्यामि क्रियाहानिमग्निशुश्रूषणादिकं ।  
 कथमत्र करिष्यामि सङ्कुटं महदागतं ॥ २९ ॥  
 इदं रथमिदं रथमित्यस्त्रिण्वरपर्वते ।  
 सक्तदृष्टिरहं तृप्तिं न यास्येऽब्दशतैरपि ॥ ३० ॥  
 किन्नराणां कलालापाः समन्ताच्छ्रोत्रहारिणः ।  
 प्रफुल्लतरुगन्धांश्च ब्राह्मणान्तामृच्छति ॥ ३१ ॥  
 सुखमग्न्यर्शस्तथा वायुः फलानि रसवन्ति च ।  
 हरन्ति प्रथमं चेतो मनोज्ञानि सरांसि च ॥ ३२ ॥



एवं गते तु पश्येयं यदि कंचित् तपोनिधिं ।  
स समीपदिशेन्मार्गं गमनाय गृहं प्रति ॥ ३३ ॥

मार्कण्डेय उवाच ॥

स एवं चिन्तयन् विप्रो बध्नाम च हिमाचले ।  
अष्टपादौपधिवर्त्तो वैष्णवं परमं गतः ॥ ३४ ॥  
तं ददर्श भ्रमन्तच्च मुनिश्रेष्ठं वरूथिनी ।  
वराहारा महाभागा मौलिया रूपशालिनी ॥ ३५ ॥  
तस्मिन्हृष्टे ततः साभूद्विजवर्यं वरूथिनी ।  
मदनाद्यष्टहृदया सानुरागा हि तत्प्रणात् ॥ ३६ ॥  
चिन्तयामास को न्वेष रमणीयतमाकृतिः ।  
सफलं मे भवेज्जन्म यदि मां नावमन्यते ॥ ३७ ॥  
अहोऽस्य रूपमाधुर्यमहोऽस्य ललिता गतिः ।  
अहो गम्भीरता दृष्टेः कुतोऽस्य सदृशो भुवि ॥ ३८ ॥  
दृष्टा देवास्तथा दैत्याः सिद्धगन्धर्व्वपन्नगाः ।  
कथमेकोऽपि नास्त्यस्य तुल्यरूपो महात्मनः ॥ ३९ ॥  
यथाहमस्मिन्वय्येष सानुरागस्तथा यदि ।  
भवेदत्र सया कार्यस्तत्कृतः पुण्यसञ्चयः ॥ ४० ॥  
यद्येष मयि सुस्निग्धां दृष्टिमद्य निपातयेत् ।  
कृतपुण्या न मत्तोऽन्या चैलोक्ते वनिता ततः ॥ ४१ ॥

मार्कण्डेय उवाच ॥

एवं सञ्चिन्तयन्ती सा दिव्ययोषित् स्यरातुरा ।  
आत्मानं दर्शयामास कमनीयतराकृतिं ॥ ४२ ॥

तान्तु दृष्ट्वा द्विजसुतश्चारूपां वरूथिनीं ।  
 सोपचारं समागम्य वाक्यमेतदुवाच ह ॥ ४३ ॥  
 का त्वं कमलगर्भाभि कस्य किंवानुतिष्ठसि ।  
 ब्राह्मणोऽहमिहायातो नगरादरूपास्पदात् ॥ ४४ ॥  
 पादलेपोऽत्र मे ध्वस्तो विलीनो हिमवारिणा ।  
 यस्यानुभावादत्राहमागतो मदिरक्षणे ॥ ४५ ॥

वरूथिन्युवाच ॥

मौलेयाहं महाभागा नाम्ना ख्याता वरूथिनी ।  
 विचरामि सदैवात्र रमणीये महाचले ॥ ४६ ॥  
 साहं त्वद्दर्शनाद्विप्र कामवक्तव्यताङ्गता ।  
 प्रशधि यन्मया कार्यं त्वदधीनास्मि साम्मतं ॥ ४७ ॥

ब्राह्मण उवाच ॥

येनोपायेन गच्छेयं निजगेहं शुचिस्मिते ।  
 तन्ममाचक्ष्व कल्धाणि हानिर्नोऽखिलकर्मणां ॥ ४८ ॥  
 नित्यनैमित्तिकानान्तु महाहानिर्द्विजन्मनः ।  
 भवत्यतस्त्वं हे भद्रे मामुद्धर हिमालयात् ॥ ४९ ॥  
 प्रशस्यते न प्रवासो ब्राह्मणानां कदाचन ।  
 अपराङ्गं न मे भीरु देशदर्शनकौतुकं ॥ ५० ॥  
 सतो गृहे द्विजाग्रस्य निष्पत्तिः सर्वकर्मणां ।  
 नित्यनैमित्तिकानाञ्च हानिरेवं प्रवासिनः ॥ ५१ ॥  
 सा त्वं किं बहुनोक्तेन तथा कुरु यशस्विनि ।  
 यथा नास्तं गते सूर्ये पश्यामि निजमालयं ॥ ५२ ॥

वसुधैव कुटुम्बकम् ॥

मैवं ब्रूहि महाभाग माभूत्स दिवसो मम ।  
 मां परित्यज्य यत्र त्वं निजगेहमुपैष्यसि ॥ ५३ ॥  
 अहो रम्यतरः स्वर्गो न यतो द्विजनन्दन ।  
 अतो वयं परित्यज्य तिष्ठामोऽत्र सुरालयं ॥ ५४ ॥  
 स त्वं सह मया कान्त कान्तोऽत्र तुहिनाचले ।  
 रममाणो न मर्त्यानां बान्धवानां स्मरिष्यसि ॥ ५५ ॥  
 स्रजो वस्त्रान्यलङ्कारान् भोजभोज्यानुलेपनं ।  
 दास्याम्यत्र तथाहन्ते स्मरेण वशगा हता ॥ ५६ ॥  
 वीणावेणुस्वनं गीतं किन्नराणां मनोरमं ।  
 अङ्गाह्लादकरो वायुरूपान्ममुदकं शुचि ॥ ५७ ॥  
 मनोभिलपिता शय्या सुगन्धमनुलेपनं ।  
 इहासतो महाभाग गृहे किन्तो निजेऽधिकं ॥ ५८ ॥  
 इहासतो नैव जरा कदाचित्ते भविष्यति ।  
 त्रिदशानामियं भूमिर्यौवनोपचयप्रदा ॥ ५९ ॥  
 इत्युक्ता सानुरागा सा सहसा कमलेक्षणा ।  
 आलिलिङ्गं प्रसीदेति वदन्ती कलमुन्वानाः ॥ ६० ॥

ब्राह्मण उवाच ॥

मा मां स्याशीर्ब्रजान्यत्र दुष्टे यः सदृशस्तव ।  
 मयान्यथा याचिता त्वमन्यथैवाप्युपैषि मां ॥ ६१ ॥  
 सायं प्रातर्हुतं हव्यं लोकान् यच्छति शाश्वतान् ।  
 त्रैलोक्यमेतदखिलं मूढे हव्ये प्रतिष्ठितं ॥ ६२ ॥

वरुथिन्युवाच ॥

किन्तो नाहं प्रिया विप्र रमणीयो न किं गिरिः ।  
 गन्धर्वान् किन्नरादींश्च त्यक्त्वाभीष्टो हि कस्तव ॥ ६३ ॥  
 निजमालयमप्यस्माद्भवान् यास्यत्यसंशयं ।  
 स्वल्पकालं मया सार्द्धं भुङ्क्त्व भोगान् सुदुर्लभान् ॥ ६४ ॥

ब्राह्मण उवाच ॥

अभीष्टा गार्हपत्याद्याः सततं मे त्रयोऽग्नयः ।  
 रम्यं समामिश्रणं देवी विस्तरणी प्रिया ॥ ६५ ॥

वरुथिन्युवाच ॥

अष्टावात्मगुणा ये हि तेषामादौ दया द्विज ।  
 तां करोषि कथं न त्वं भयि सङ्घर्मपालक ॥ ६६ ॥  
 त्वद्विमुक्ता न जीवामि तथा प्रीतिमती त्वयि ।  
 नैतद्वदाम्यहं मिथ्या प्रसीद कुलनन्दन ॥ ६७ ॥

ब्राह्मण उवाच ॥

यदि प्रीतिमती सत्यं नोपचाराद्भवीषि मां ।  
 तदुपायं समाचक्ष्व येन यामि स्वमालयं ॥ ६८ ॥

वरुथिन्युवाच ॥

निजमालयमप्यस्माद्भवान् यास्यत्यसंशयं ।  
 स्वल्पकालं मया सार्द्धं भुङ्क्त्व भोगान् सुदुर्लभान् ॥ ६९ ॥

ब्राह्मण उवाच ॥

न भोगार्थाय विप्राणां शस्यते हि वरुथिनी ।  
 इह ह्येतेषां विप्राणां चेष्टा प्रेत्याफलप्रदा ॥ ७० ॥

बह्विन्दुवाच ॥

सन्तानं स्त्रियमाणाया मम कृत्वा परञ्च ते ।

पुण्यस्यैव फलं भावि भोगाश्चान्यत्र जन्मानि ॥ ७१ ॥

एवं च द्वयमप्यत्र तवोपचयकारणं ।

प्रत्याख्यानादहं मृत्युं त्वञ्च पापमवाप्स्यसि ॥ ७२ ॥

ब्राह्मण उवाच ॥

परस्त्रियं नाभिलषेदित्यूचुर्गुरुवो मम ।

तेन त्वां नाभिवाञ्छामि कामं विलप शुष्य वा ॥ ७३ ॥

मार्कण्डेय उवाच ॥

इत्युक्त्वा स महाभागः स्पृष्ट्वापः प्रयतः शुचिः ।

ग्राहेदं प्रणिपत्याग्निं गार्हपत्यमुपांशुना ॥ ७४ ॥

भगवन् गार्हपत्याग्ने योनिस्त्वं सर्वकर्मणां ।

त्वत्त आहवनीयोऽग्निर्दक्षिणाग्निश्च नान्यतः ॥ ७५ ॥

युष्मदाप्यायनाद्देवा दृष्टिसस्यादिहेतवः ।

भवन्ति सस्यादखिलं जगद्भवति नान्यतः ॥ ७६ ॥

एवं तच्चो भवत्येतच्चेन सत्येन वै जगत् ।

तथाहमद्य स्वं गेहं पश्येयं सति भास्करे ॥ ७७ ॥

यथा वै वैदिकं कर्म स्वकाले नोज्झातं मया ।

तेन सत्येन पश्येयं गृहस्थोऽद्य दिवाकरं ॥ ७८ ॥

यथा च न परद्रव्ये परदारे च मे मतिः ।

कदाचित् साभिलाषाभूत्तथैतत् सिद्धिमेतु मे ॥ ७९ ॥

इति श्रीमार्कण्डेयपुराणे स्वारीचिमे गन्वन्तरे ब्राह्मणवाक्यं ॥ ६२ ॥

द्विपष्टितमोऽध्यायः ॥

—१०६४१—

मार्कण्डेय उवाच ॥

एवन्तु वदतस्तस्य द्विजपुत्रस्य पावकः ।  
 गार्हपत्यः शरीरे तु सन्निधानमथाकरोत् ॥ १ ॥  
 तेन चाधिष्ठितः सोऽथ प्रभामण्डलमध्यगः ।  
 व्यदीपयत तं देशं मूर्त्तिमानिव हव्यवाट् ॥ २ ॥  
 तस्यास्तु सुतरां तत्र तादृग्रूपे द्विजन्मनि ।  
 अनुरागोऽभवद्विप्रं पश्यन्त्या देवयोषितः ॥ ३ ॥  
 ततः सोऽधिष्ठितस्तेन हव्यवाहेन तत्क्षणात् ।  
 यथा पूर्वं तथा गन्तुं प्रवृत्तो दिजजन्मनः ॥ ४ ॥  
 जगाम च त्वरायुक्तस्तया देव्या निरीक्षितः ।  
 आदृष्टिपातात्तन्वज्जया निश्वासोत्कम्पिकन्धरं ॥ ५ ॥  
 ततः क्षणेनैव तदा निजगेहमवाप्य सः ।  
 यथा प्रोक्तं द्विजश्रेष्ठश्चकार सकलाः क्रियाः ॥ ६ ॥  
 अथ सा चारुसर्वाङ्गी तचासक्तात्ममानसा ।  
 निश्वासपरमा निन्ये दिवशेषं तथा निशां ॥ ७ ॥  
 निश्वासन्त्यनवद्याङ्गी हाहेति रुदती मुहुः ।  
 मन्दभाग्येति चात्मानं निनिन्द मदरेक्षणा ॥ ८ ॥  
 न विहारे न चाहारे रमणीये न वा वने ।  
 न कन्दरेषु रम्येषु सा बबन्ध तदा रतिं ॥ ९ ॥

चकार रममाणे च चक्रवाकयुगे स्पृहां ।  
 मुक्ता तेन वरारोहा निनिन्द निजयौवनं ॥ १० ॥  
 कागताहंमिमं शैलं दुष्टदैवबलात्कृता ।  
 क्व च प्राप्तः स मे दृष्टेर्गोचरं तादृशो नरः ॥ ११ ॥  
 यद्यद्य स महाभागो न मे सङ्गमुपैष्यति ।  
 तत्कामाग्निरवश्यं मां श्लययिष्यति दुःसहः ॥ १२ ॥  
 रमणीयमभूच्चत्पुंस्कोकिलनिनादितं ।  
 तेन हीनन्तदेवैतद् हतीवाद्य मामलं ॥ १३ ॥

मार्कण्डेय उवाच ॥

इत्थं सा मदनाविष्टा जगाम मुनिसत्तमं ।  
 वदधे च तदा रागस्तस्यास्तस्मिन् प्रतिक्षणं ॥ १४ ॥  
 कलिर्नाम्ना तु गन्धर्वः सानुरागो निराकृतः ।  
 तथा पूर्वमभूत्सोऽथ तदवस्थां ददर्श तां ॥ १५ ॥  
 स चिन्तयामास तदा किं न्वेषा गजगामिनी ।  
 निश्वासपवनस्नाना गिरावच्च वरूथिनी ॥ १६ ॥  
 मुनिशापक्षता किंनु केनचित् किं विमानिता ।  
 वास्पवारिपरिक्लिन्नमियन्धत्ते यतो मुखं ॥ १७ ॥  
 ततः स दध्यौ सुचिरं तमर्थं कौतुकात् कलिः ।  
 ज्ञातवांश्च प्रभावेन समाधेः स यथातथं ॥ १८ ॥  
 पुनः स चिन्तयामास तद्विज्ञाय मुनेः कलिः ।  
 ममोपपादितं साधु भाग्यैरैतत्पुराकृतैः ॥ १९ ॥  
 मयैषा सानुरागेन बहुशः प्रार्थिता सती ।

निराकृतवती सेयमद्य प्राप्या भविष्यति ॥ २० ॥

मानुषे सानुरागेयं तच्च तद्रूपधारिणि ।

रंस्यते मय्यसन्दिग्धं किं कालेन करोमि तत् ॥ २१ ॥

मार्कण्डेय उवाच ॥

आत्मप्रभावेन ततस्तस्य रूपं द्विजन्मनः ।

कृत्वा चचार यचास्ते निपण्णा सा वरूथिनी ॥ २२ ॥

सा तं दृष्ट्वा वरारोहा किञ्चिदुत्फुल्ललोचना ।

समेत्य प्राह तन्वज्जी प्रसीदति पुनः पुनः ॥ २३ ॥

त्वया त्यक्ता न सन्देहः परित्यज्यामि जीवितं ।

तचाधर्माः कष्टतरः क्रियालोपो भविष्यति ॥ २४ ॥

मया समेत्य रम्येऽस्मिन् महाकन्दरकन्दरे ।

मत्परिचरणजं धर्माभावश्रयं प्रतिपत्स्यसे ॥ २५ ॥

आद्युषः सावशेषं मे नूनमस्ति महामते ।

निवृत्तस्तेन नूनं त्वं हृदयाह्लादकारकः ॥ २६ ॥

कणिरुवाच ॥

किं करोमि क्रियाहानिर्भवत्यत्र सतो मम ।

त्वमप्येवंविधं वाक्यं ब्रवीषि तनुमध्यमे ॥ २७ ॥

तदहं सङ्कटं प्राप्नो यद्ब्रवीमि करोषि तत् ।

यदि स्यात् सङ्गमो मेऽद्य भवत्या सह नान्यथा ॥ २८ ॥

वरूथिनी उवाच ॥

प्रसीद यद्ब्रवीषि त्वं तत्करोमि न ते श्रुषा ।

ब्रवीस्येतदनाशङ्कं यत्ते कार्यं मयाधुना ॥ २९ ॥



कलिरुवाच ॥

नाद्य संभोगसमये द्रष्टव्योऽहं त्वया वने ।

निमीलिताक्ष्याः संसर्गस्तव सुधु मया सह ॥ ३० ॥

वरुथिन्युवाच ॥

एवं भवतु भद्रन्ते यथेच्छसि तथास्तु तत् ।

मया सर्व्वप्रकारं हि वशे स्थेयन्तवाधुना ॥ ३१ ॥

इति श्रीमार्कण्डेयपुराणे स्वारोचिषे मन्वन्तरे ॥ ६२ ॥

त्रिषष्टितमोऽध्यायः ।



मार्कण्डेय उवाच ॥

ततः सह तया सोऽथ रराम गिरिसानुषु ।

फुल्लकाननहृद्येषु मनोज्ञेषु सरःसु च ॥ १ ॥

कन्दरेषु च रम्येषु निस्त्रगापुलिनेषु च ।

मनोज्ञेषु तथान्येषु देशेषु मुदितो द्विज ॥ २ ॥

वह्निनाधिष्ठितस्यासीद्यद्रूपन्तस्य तेजसा ।

अचिन्तयद्भोगकाले निमीलितविलोचना ॥ ३ ॥

ततः कालेन सा गर्भमवाप मुनिसत्तम ।

गन्धर्व्ववीर्य्यतो रूपं चिन्तनाच्च द्विजन्मनः ॥ ४ ॥

तां गर्भधारिणीं सोऽथ सान्त्वयित्वा वरुथिनीं ।

विप्ररूपधरो यातस्ताया प्रीत्या विसर्ज्जितः ॥ ५ ॥

जज्ञे स बालो द्युतिमान् ज्वलन्निव विभावसुः ।  
 स्वरोचिभिर्यथा सूर्यो भासयन् सकला दिशः ॥ ६ ॥  
 स्वरोचिभिर्यतो भाति भाखानिव स बालकः ।  
 ततः स्वरोचिरित्येवं नाम्ना ख्यातो बभूव सः ॥ ७ ॥  
 वदधे च महाभागो वयसानुदिनन्तथा ।  
 गुणौघैश्च यथा बालः कलाभिः शशलाञ्छनः ॥ ८ ॥  
 स जग्राह धनुर्व्वेदं वेदांश्चैव यथाक्रमं ।  
 विद्याश्चैव महाभागस्तदा यौवनगोचरः ॥ ९ ॥  
 मन्दराद्रौ कदाचित् स विचरंश्चारुचेष्टितः ।  
 ददर्शैकां तदा कन्यां गिरिप्रस्थे भयातुरां ॥ १० ॥  
 चायमेति निरीक्ष्यैनं सा तदा वाक्यमब्रवीत् ।  
 मामैषीरिति स प्राह भयविभ्रुतलोचनां ॥ ११ ॥  
 किमेतदिति तेनोक्ते वीरवाक्ये महात्मना ।  
 ततः सा कथयामास श्लासात्तेपसुताक्षरं ॥ १२ ॥

कन्योवाच ॥

अहमिन्दीवराख्यस्य सुता विद्याधरस्य वै ।  
 नाम्ना मनोरमा जाता सुतायां मरुधन्वनः ॥ १३ ॥  
 मन्दारविद्याधरजा सखी मम विभावरी ।  
 कलावती चाप्यपरा सुता पारस्य वै मुनेः ॥ १४ ॥  
 ताभ्यां सह मया यातं कैलासतटमत्तमं ।  
 तत्र दृष्टो मुनिः कश्चित्तपसातिष्ठशकृतिः ॥ १५ ॥  
 क्षुत्शामकगुहो निस्तेजा दूरपाताघ्नितारकः ।

मयावहसितः क्रुद्धः स तदा मां शशाप ह ॥ १६ ॥  
शामशामस्वरः किञ्चित्कल्पिताधरपल्लवः ।  
त्वयावहसितो यस्मादनार्थं दुष्टतापसि ॥ १७ ॥  
तस्मात् त्वामचिरेणैव राशसोऽभिभविष्यति ।  
दत्ते शापे मत्सखीभ्यां स तु निर्भर्त्सितो मुनिः ॥ १८ ॥  
धिकं ते ब्राह्मण्यमशान्त्या कृतन्ते निखिलन्तपः ।  
अमर्षणैर्धर्षितोऽसि तपसा नातिकर्षितः ॥ १९ ॥  
शान्त्यास्पदं वै ब्राह्मण्यं क्रोधसंयमनन्तपः ।  
एतच्छ्रुत्वा ददौ शापं तयोरप्यमितद्युतिः ॥ २० ॥  
एकस्याः कुष्ठमङ्गेषु भाव्यन्यस्यास्तथा क्षयः ।  
तयोस्तथैव तज्जातं यथोक्तं तेन तत्क्षणात् ॥ २१ ॥  
ममाप्येवं महद्रक्षः समुपैति पदानुगं ।  
न शृणोपि महानादं तस्यादूरेपि गर्जतः ॥ २२ ॥  
तृतीयमद्य दिवसं यन्मे पृष्ठन्न मुञ्चति ।  
अस्त्रग्रामस्य सर्वस्य हृदयग्राहमद्य ते ॥ २३ ॥  
तं प्रयच्छामि मां रक्ष रक्षसोऽस्मान्महामते ।  
प्रादात् स्वायम्भुवस्यादौ स्वयं रुद्रः पिनाकधृक् ॥ २४ ॥  
स्वायम्भुवो वशिष्ठाय सिद्धवर्याय दत्तवान् ।  
तेनापि दत्तं मन्मातुः पित्रे चित्रायुधाय वै ॥ २५ ॥  
प्रादादौ द्वाहिकं सोऽपि मत्पित्रे श्वशुरः स्वयं ।  
मयापि शिशितं वीर सकाशाद्बालया पितुः ॥ २६ ॥  
हृदयं सकलास्त्राणामशेषपरिपुनाशनं ।

तदिदं गृह्यतां शीघ्रमशेषास्त्रपरायणं ॥ २७ ॥  
ततो जहि दुरात्मानमेनं ब्रह्मासमागतं ॥ २८ ॥

मार्कण्डेय उवाच ॥

तथेत्युक्ते ततस्तेन वार्युपस्पृश्य तस्य तत् ।  
अस्त्राणां हृदयं प्रादात् सरहस्यनिवर्त्तनं ॥ २९ ॥  
एतस्मिन्नन्तरे रक्षस्तत्तदा भीषणाकृतिः ।  
नर्दमानो महानादमाजगाम त्वरान्वितः ॥ ३० ॥  
मयाभिभूता किं चाणमुपैपि द्रुतमेहि मे ।  
भक्षाय किञ्चिरेणेति ब्रुवाणं तं ददर्श सः ॥ ३१ ॥  
स्वरोचिश्चिन्तयाभारं दृष्ट्वा तं समुपागतं ।  
गृह्णात्वेष वचः सत्यं तस्यास्त्विति महामुनेः ॥ ३२ ॥  
जग्राह समुपेत्यैनां त्वरया सोऽपि राक्षसः ।  
चाहि चाहीति करुणं विलपन्तीं सुमध्यमां ॥ ३३ ॥  
ततः स्वरोचिः संकुञ्चश्चण्डास्त्रमतिभैरवं ।  
दृष्ट्वा निवेश्य तद्रक्षो ददर्शानिमिषेक्षणः ॥ ३४ ॥  
तदाभिभूतः स तदा तामुत्सृज्य निशाचरः ।  
प्रसीद शाम्यतामस्त्रं श्रूयताञ्चेत्यभाषत ॥ ३५ ॥  
मोक्षितोऽहं त्वया शापादतिघोरात्महायुते ।  
प्रदत्तादतितीव्रेण ब्रह्मामिचेण धीमता ॥ ३६ ॥  
उपकारो न मे त्वत्तो महाभागाधिकोऽपरः ।  
येनाहं सुमहाकष्टान्महाशापादिमोक्षितः ॥ ३७ ॥

सरोचिरवाच ॥

ब्रह्ममित्रेण मुनिना किन्निमित्तं महात्मना ।  
शप्तस्त्वं कीदृशश्चैव शापो दत्तोऽभवत्पुरा ॥ ३८ ॥

राक्षस उवाच ॥

ब्रह्ममित्रोऽष्टधा छिन्नमायुर्व्वेदमधीतवान् ।  
त्रयोदशाधिकारञ्च प्रगृह्याथर्व्वणो द्विजः ॥ ३९ ॥  
अहञ्चेन्दीवराख्येति ख्यातोऽस्या जनकोऽभवं ।  
विद्याधरपतेः पुत्रो नलनाभस्य खड्गिनः ॥ ४० ॥  
मया च याचितः पूर्वं ब्रह्ममित्रोऽभवन्मुनिः ।  
आयुर्व्वेदमशेषं मे भगवान् दातुमर्हसि ॥ ४१ ॥  
यदा तु बहुशो वीर प्रश्रयावनतस्य मे ।  
न प्रादाद्याचितो विद्यामायुर्व्वेदात्मिकां मम ॥ ४२ ॥  
शिष्येभ्यो ददतस्तस्य मयान्तर्धीयगेन हि ।  
आयुर्व्वेदात्मिका विद्या गृहीताभूत्तदानध ॥ ४३ ॥  
गृहीतायान्तु विद्यायां मासैरष्टाभिरन्तरात् ।  
ममातिहर्षादभवद्भासोऽतीव पुनः पुनः ॥ ४४ ॥  
प्रत्यभिज्ञाय मां हासान्मुनिः कोपसमन्वितः ।  
विकम्पिकन्धरः प्राह मामिदं परुषाक्षरं ॥ ४५ ॥  
राक्षसेनैव यस्मान्मे त्वयाऽदृश्येन दुर्माते ।  
हृता विद्यावहासश्च मामवज्ञाय वै कृतः ॥ ४६ ॥  
तस्मात्त्वं राक्षसः पाप मच्छापेन निराकृतः ।  
भविष्यसि न सन्देहः सप्तरात्रेण दारुणः ॥ ४७ ॥

इत्युक्ते प्रणिपाताद्यैरुपचारैः प्रसादितः ।

स मामाह पुनर्विप्रस्तत्क्षणाद्भृदुमानसः ॥ ४८ ॥

यन्मयोक्तमवश्यन्तद्भावि गन्धर्व्वं नान्यथा ।

किन्तु त्वं राक्षसो भूत्वा पुनः स्वं प्राप्स्यसे वपुः ॥ ४९ ॥

नष्टस्मृतिर्यदा क्रुद्धः स्वमपत्यञ्चिखादिषुः ।

निशाचरत्वं गन्तासि तदस्त्रानलतापितः ॥ ५० ॥

पुनः संज्ञामवाप्य स्वामवाप्स्यसि निजं वपुः ।

तथैव स्वगधिष्ठानं लोके गन्धर्व्वसंज्ञिते ॥ ५१ ॥

सोऽहं त्वया महाभाग मोक्षितोऽस्मान्महाभयात् ।

निशाचरत्वाद्यद्दीर तेन मे प्रार्थनां कुरु ॥ ५२ ॥

इमान्ते तनयां भार्यां प्रयच्छामि प्रतीच्छ तां ।

आयुर्व्वेदश्च सकलस्त्वष्टाङ्गो यो मया ततः ॥

मुनेः सकाशात् संप्राप्तस्तं गृह्णीष्व महामते ॥ ५३ ॥

मार्कण्डेय उवाच ॥

इत्युक्ता प्रददौ विद्यां स च दिव्याम्बरोज्ज्वलः ।

स्त्रग्भूषणधरो दिव्यं पुराणं वपुरास्थितः ॥ ५४ ॥

दत्त्वा विद्यां ततः कन्यां सा दातुमुपचक्रमे ।

तमाह सा तदा कन्या जनितारं स्वरूपिणां ॥ ५५ ॥

अनरागो मयाऽप्यत्र तातातीव महात्मानि ।

दर्शनादेव संजातो विशेषेणोपकारिणि ॥ ५६ ॥

किन्त्वेषा मे सखी सा च मत्कृते दुःखपीडिते ।

अतो नाभिलषे भोगान् भोक्तुमेतेन वै शमं ॥ ५७ ॥

पुरुषैरपि नो शक्या कर्तुमिह्यं नृशंसता ।

स्वभावरुचिरैर्मादृक् कथं योषित् करिष्यति ॥ ५८ ॥

साहं यथा ते दुःखार्त्तं मत्कृते कन्यके पितः ।

तथा स्थास्यामि तद्दुःखे तच्छोकानलतापिता ॥ ५९ ॥

स्वरोचिरुवाच ॥

आयुर्व्वेदप्रसादेन ते करिष्ये पुनर्नवे ।

सख्यौ तव महाशोकं समुत्सृज्य सुमध्यमे ॥ ६० ॥

मार्कण्डेय उवाच ॥

ततः पित्रा स्वयं दत्तां तां कन्यां स विधानतः ।

उपयेमे गिरौ तस्मिन् स्वरोचिश्चारुलोचनां ॥ ६१ ॥

दत्तान्तु तां तदा कन्यामभिशान्त्य च भाविनीं ।

जगाम दिव्यया गत्या गन्धर्व्वः स्वपुरन्ततः ॥ ६२ ॥

स चापि सहितस्तन्वा तदुद्यानन्तादा ययौ ।

कन्यकायुगलं यत्र तच्छापात्त्वगदातुरं ॥ ६३ ॥

ततस्तयोः स तत्त्वजो रोगघ्नैरौषधैरसैः ।

चकार नीरुजे देहे स्वरोचिरपराजितः ॥ ६४ ॥

ततोऽतिशोभने कन्ये विमुक्ते व्याधितः शुभे ।

स्वकान्त्योज्ज्योतिदिग्भागं चक्राते तन्महीधरं ॥ ६५ ॥

इति श्रीमार्कण्डेयपुराणे स्वरोचिषे मन्वन्तरे ॥ ६३ ॥

चतुःषष्टितमोऽध्यायः ॥



मार्कण्डेय उवाच ॥

एवं विमुक्तरोगा तु कन्यका तं मुदान्विता ।  
 स्वरोचिषमुवाचेदं शृणुष्व वचनं प्रभो ॥ १ ॥  
 मन्दारविद्याधरजा नास्मा स्थाता विभावरी ।  
 उपकारिन् स्वमात्मानं प्रयच्छामि प्रतीच्छ मां ॥ २ ॥  
 विद्याञ्च तुभ्यं दास्यामि सर्व्वभूतरुतानि ते ।  
 यथाभिव्यक्तिमेष्यन्ति प्रसादपरगो भव ॥ ३ ॥

मार्कण्डेय उवाच ॥

एवमस्त्विति तेनोक्ते धर्मज्ञेन स्वरोचिषा ।  
 द्वितीया तु तदा कन्या इदं वचनमब्रवीत् ॥ ४ ॥  
 कुमारब्रह्मचार्यासीत् पारो नाम पिता मम ।  
 ब्रह्मर्षिः सुमहाभागो वेदवेदाङ्गपारगः ॥ ५ ॥  
 तस्य पुंस्त्रीकिलालापपरमणीये मधौ पुरा ।  
 आजगामाप्सराभ्यासं प्रख्याता पुञ्जिकास्तना ॥ ६ ॥  
 कामवक्तव्यतां नीतः स तदा मुनिपुङ्गवः ।  
 तत्संयोगेऽहमुत्पन्ना तस्यामव गहाचले ॥ ७ ॥  
 विहाय मां गता सा च मातास्मिन्निर्जने वने ।  
 बालामेकां महीप्रुष्टे व्यालश्वापदसंकुले ॥ ८ ॥  
 ततः कलाभिः सोमस्य वर्द्धन्तीभिरवक्ष्यं ।  
 आप्याय्यमानाहरहो वृद्धिं यातास्मि सत्तम ॥ ९ ॥



ततः कलावतीत्येतन्मम नाम महात्मना ।  
 गृहीतायाः कृतं पित्रा गन्धर्व्वेण सुभानना ॥ १० ॥  
 न दत्ताहं तदा तेन याचितेन महात्मना ।  
 देवारिणालिना सप्तस्ततो मे घातितः पिता ॥ ११ ॥  
 ततोऽहमतिनिर्व्वेदादात्मव्यापादनोद्यता ।  
 निवारिता शम्भुपत्न्या सत्या सत्यप्रतिश्रवा ॥ १२ ॥  
 माशुचः सुभ्रु भर्त्ता ते महाभागो भविष्यति ।  
 स्वरोचिर्नाम पुत्रश्च मनुस्तस्य भविष्यति ॥ १३ ॥  
 आज्ञाञ्च निधयः सर्व्वं करिष्यन्ति तवावृताः ।  
 यथाभिलपितं वित्तं प्रदास्यन्ति च ते शुभे ॥ १४ ॥  
 यस्या वत्सो प्रभावेन विद्यायास्तां गृहाण मे ।  
 पद्मिनी नाम विद्येयं महापद्माभिपूजिता ॥ १५ ॥  
 इत्याह मां दक्षसुता सती सत्यपरायणा ।  
 स्वरोचिस्त्वं ध्रुवं देवी नान्यथा सा वदिष्यति ॥ १६ ॥  
 साहं प्राणप्रदायाद्य तां विद्यां स्वं तथा वपुः ।  
 प्रयच्छामि प्रतीच्छ त्वं प्रसादसुमुखो मम ॥ १७ ॥

मार्कण्डेय उवाच ॥

एवमस्त्विति तामाह स तु कन्यां कलावतीं ।  
 विभावर्त्त्याः कलावत्याः स्निग्धदृष्ट्यानुमोदितः ॥ १८ ॥  
 जग्राह च ततः पाणी स तयोरमरद्युतिः ।  
 नदत्सु देवतूर्य्येषु नृत्यन्तीष्वप्सरःसु च ॥ १९ ॥

इति श्रीमार्कण्डेयपुराणे स्वरोचिमे मन्वन्तरे ॥ ६४ ॥

पञ्चषष्टितमोऽध्यायः ॥



मार्कण्डेय उवाच ॥

ततः स ताभिः सहितः पत्नीभिरमरद्युतिः ।  
 रराम तस्मिन् शैलेन्द्रे रम्यकानननिर्भरे ॥ १ ॥  
 सर्वोपभोगरत्नानि मधूनि मधुराणि च ।  
 निधयः समुपाजह्रुः पद्मिन्या वशवर्त्तिनः ॥ २ ॥  
 स्रजो वस्त्राण्यलङ्कारान् गन्धाढ्यमनुलेपनं ।  
 आसनान्यतिशुभ्राणि काञ्चनानि यथेच्छया ॥ ३ ॥  
 सौवर्णानि महाभाग करकान् भाजनानि च ।  
 तथा शय्याश्च विविधा दिव्यैरास्तरणैर्युताः ॥ ४ ॥  
 एवं स ताभिः सहितो दिव्यगन्धादिवासिते ।  
 रराम स्वरूचिर्भाभिर्भासिते वरपर्वते ॥ ५ ॥  
 ताश्चापि सह तेनेति लेभिरे मुदमुत्तमां ।  
 रममाणा यथा स्वर्गे तथा तत्र शिलोच्चये ॥ ६ ॥  
 कलहंसी जगादैकां चक्रवाकीं जले सतीं ।  
 तस्य तासाञ्च ललिते सम्वन्धे च स्पृहावती ॥ ७ ॥  
 धन्योऽयमतिपुण्योऽयं योऽयं यौवनगोचरः ।  
 दयिताभिः सहैताभिर्भुङ्क्ते भोगानभीष्टितान् ॥ ८ ॥  
 सन्ति यौवनिनः श्लाघ्यास्तत्पत्न्यो नातिशोभनाः ।  
 जगत्यामल्पकाः पत्न्यः पतयश्चातिशोभनाः ॥ ९ ॥

अभीष्टाः कस्यचित् कान्ता कान्तः कस्याश्चिदीक्षितः ।  
 परस्परानुरागाद्यं दाम्पत्यमतिदुर्लभं ॥ १० ॥  
 धन्योऽयं दयिताभीष्टो ह्येताश्चास्यातिवक्त्रभाः ।  
 परस्परानुरागो हि धन्यानामेव जायते ॥ ११ ॥  
 एतन्निशम्य वचनं कलहंसीसमीरितं ।  
 उवाच चक्रवाकी तां नातिविस्मितमानसा ॥ १२ ॥  
 नायं धन्यो यतो लज्जा नान्यस्त्रीसन्निकर्षतः ।  
 अन्यां स्त्रियमयं भुङ्क्ते न सर्वास्वस्य मानसं ॥ १३ ॥  
 चित्तानुराग एकस्मिन्नधिष्ठाने यतः सखि ।  
 ततो हि प्रीतिमानेष भार्यासु भविता कथं ॥ १४ ॥  
 एता न दयिताः पत्युर्नैतासां दयितः पतिः ।  
 विनोदमात्रमेवैता यथा परिजनोऽपरः ॥ १५ ॥  
 एतासाञ्च यदीष्टोऽयं तत् किं प्राणान्न मुञ्चति ।  
 आलिङ्ग्यत्यपरां कान्तां ध्यातो वै कान्तयान्यया ॥ १६ ॥  
 विद्याप्रदानमूल्येन विव्रीतो ह्येष सृत्यवत् ।  
 प्रवर्त्ततो न हि प्रेम समं बह्वीषु तिष्ठति ॥ १७ ॥  
 कलहंसि पतिर्धन्यो मम धन्याहमेव च ।  
 यस्यैकस्याञ्चिरं चित्तं यस्याश्चैकत्र संस्थितं ॥ १८ ॥

मार्कण्डेय उवाच ॥

सर्व्वसच्चरुतज्ञोऽसौ स्वरोच्चिरपराजितः ।  
 निशम्य लज्जितो दध्यौ सत्यमेव हि नानृतं ॥ १९ ॥  
 ततो वर्षशते याते रममाणो महागिरौ ।

रममाणः समन्ताभिर्ददर्श पुरतो मृगं ॥ २० ॥  
 सुस्निग्धपीनावयवं मृगीयूथविहारिणं ।  
 वासिताभिः स्वरूपाभिर्मृगीभिः परिवारितं ॥ २१ ॥  
 आकृष्टघ्राणपुटका जिघ्रन्तीस्तास्ततो मृगीः ।  
 उवाच स मृगी रामा लज्जात्यागेन गम्यतां ॥ २२ ॥  
 नाहं स्वरोचिस्तच्छीलो न चैवाहं सुलोचनाः ।  
 निर्लज्जा बहवः सन्ति तादृशास्तत्र गच्छत ॥ २३ ॥  
 एकात्त्वनेकानुगतां यथा हासास्पदं जने ।  
 अनेकाभिस्तथैवैको भोगदृष्ट्या निरीक्षितः ॥ २४ ॥  
 तस्य धर्मक्रियाहानिरहन्यहनि जायते ।  
 सक्तोऽन्यभार्थया चान्यकामासक्तः सदैव सः ॥ २५ ॥  
 यस्तादृशोऽन्यस्तच्छीलः परलोकपराङ्मुखः ।  
 तं कामयत भद्रं वो नाहं तुल्यः स्वरोचिषा ॥ २६ ॥  
 इति श्रीमार्कण्डेयपुराणे खारोचिषे मन्वन्तरे ॥ ६५ ॥

षट्संश्लितमोऽध्यायः ॥

—>>><<<—

मार्कण्डेय उवाच ॥

एवं निरस्यमानास्ता हरिणेन मृगाङ्गनाः ।  
 श्रुत्वा स्वरोचिरात्मानं मेने स पतितं यथा ॥ १ ॥  
 त्यागे चकार च मनः स तासां मुनिसत्तम ।  
 चक्रवाकीमृगप्रोक्तो मृगचर्याजुगुप्सितः ॥ २ ॥

समेत्य ताभिर्भूयश्च वर्द्धमानमनोभवः ।  
 आक्षिप्तनिर्व्वेदकथो रेमे वर्षशतानि षट् ॥ ३ ॥  
 किन्तु धर्माविरोधेन कुर्व्वन् धर्माश्रिताः क्रियाः ।  
 भुङ्क्ते स्वरोचिर्विषयान् सह ताभिरुदारधीः ॥ ४ ॥  
 ततश्च जज्ञिरे तस्य त्रयः पुत्राः स्वरोचिषः ।  
 विजयो मेरुनन्दश्च प्रभावश्च महाबलः ॥ ५ ॥  
 मनोरमा च विजयं प्रासूतेन्दीवरात्मजा ।  
 विभावरी मेरुनन्दं प्रभावञ्च कलावती ॥ ६ ॥  
 पद्मिनी नाम या विद्या सर्व्वभोगोपपादिका ।  
 स तेषां तत्प्रभावेन पिता चक्रे पुरत्रयं ॥ ७ ॥  
 प्राच्यान्तु विजयं नाम कामरूपे नगोपरि ।  
 विजयाय सुतायादौ स ददौ पुरमुत्तमं ॥ ८ ॥  
 उदीच्यां मेरुनन्दस्य पुरीं नन्दवतीमिति ।  
 ख्याताञ्चकार प्रोत्तुङ्गवप्रप्राकारमालिनीं ॥ ९ ॥  
 कलावतीसुतस्यापि प्रभावस्य निवेशितं ।  
 पुरन्तालमिति ख्यातं दक्षिणापथमाश्रितं ॥ १० ॥  
 एवं निवेश्य पुत्रान् स पुरेषु पुरुषर्षभः ।  
 रेमे ताभिः समं विप्र मनोज्ञेष्वतिभूमिषु ॥ ११ ॥  
 एकदा तु गतोऽरण्ये विहरन् स धनुर्धरः ।  
 चकर्प धनुरालोक्य वराहमतिदूरगं ॥ १२ ॥  
 अथाह काचिदभ्येत्य तं तदा हरिणाङ्गना ।  
 मथ्येव पात्यतां वाणः प्रसीदेति पुनः पुनः ॥ १३ ॥

किमनेन हतेनाथ मामाशु विनिपातय ।

त्वया निपातिती बाणो दुःखान्मां मोक्षयिष्यति ॥ १४ ॥

खरोचिरुवाच ॥

न ते शरीरं सरुजमस्माभिरुपलक्ष्यते ।

किन्नु तत्कारणं येन त्वं प्राणान् हातुमिच्छसि ॥ १५ ॥

मृग्युवाच ॥

अन्यास्वासक्तहृदये यस्मिंश्चेतः कृतास्यदं ।

सम तेन विना मृत्युरौषधं किमिहापरं ॥ १६ ॥

खरोचिरुवाच ॥

कस्त्वान्नाभिलषेद्भीरु सानुरागासि कुत्र वा ।

यदप्राप्तौ निजान् प्राणान् परित्यक्तुं व्यवस्यसि ॥ १७ ॥

मृग्युवाच ॥

त्वामेवेच्छामि भद्रन्ते त्वया मेऽवहृतं मनः ।

वृणोम्यहमतौ मृत्युं मयि बाणो निपात्यतां ॥ १८ ॥

खरोचिरुवाच ॥

त्वं मृगी चञ्चलापाङ्गी नररूपधरा वयं ।

कथं त्वया समं योगो भक्षिधस्य भविष्यति ॥ १९ ॥

मृग्युवाच ॥

यदि सापेक्षितञ्चित्तं मयि ते मां परिष्वज ।

यदि वा साधु चित्तन्ते करिष्यामि यथेक्षितं ॥

एतावताहं भवता भविष्याम्यतिमानिता ॥ २० ॥

मार्कण्डेय उवाच ॥

आलिलिङ्गं ततस्तां स खरोचिर्हरिणाङ्गनां ।  
 तेन चालिङ्गिता सद्यः साभूद्व्यवपुर्धरा ॥ २१ ॥  
 ततः स विस्मयाविष्टः का त्वमित्यभ्यभाषत ।  
 सा चास्मै कथयामास प्रेमलज्जाजडाक्षरं ॥ २२ ॥  
 अहमभ्यर्थिता देवैः काननस्यास्य देवता ।  
 उत्पादनीयो हि मनुस्त्वया मयि महामते ॥ २३ ॥  
 प्रीतिमत्यां मयि सुतं भूर्लोकपरिपालकं ।  
 तमुत्पादय देवानां त्वामहं वचनाद्धदे ॥ २४ ॥

मार्कण्डेय उवाच ॥

ततः स तस्यान्तनयं सर्व्वलक्षणलक्षितं ।  
 तेजस्विनमिवात्मानं जनयामास तत्क्षणात् ॥ २५ ॥  
 जातमात्रस्य तस्याथ देववाद्या निसस्तनुः ।  
 जगुर्गन्धर्व्वपतयो नन्दतुश्चाप्सरोमणाः ॥ २६ ॥  
 सिपिचुः शीकरैर्नागा ऋषयश्च तपोधनाः ।  
 देवाश्च पुष्पवर्षञ्च मुमुक्षुश्च समन्ततः ॥ २७ ॥  
 तस्य तेजः समालोक्य नाम चक्रे पिता स्वयं ।  
 द्युतिमानिति येनास्य तेजसा भासिता दिशः ॥ २८ ॥  
 स बालो द्युतिमान्नाम महाबलपराक्रमः ।  
 खरोचिषः सुतो यस्मात्तस्मात् खरोचिषोऽभवत् ॥ २९ ॥  
 स चापि विचरन्मध्ये कदाचिद्भिर्निर्गारे ।  
 खरोचिर्दृष्ट्वा हंसं निजपत्नीसमन्वितं ॥ ३० ॥

उवाच स तदा हंसीं साभिलाषां पुनः पुनः ।  
 उपसंहृत्यतामात्मा चिरन्ते क्रिडितं मया ॥ ३१ ॥  
 किं सर्वकालं भोगैस्ते आसन्नञ्चरमं वयः ।  
 परित्यागस्य कालो मे तव चापि जलेचरि ॥ ३२ ॥

हंस्युवाच ॥

अकालः को हि भोगानां सर्वं भोगात्मकं जगत् ।  
 यज्ञाः क्रियन्ते भोगार्थं ब्राह्मणैः संयतात्मभिः ॥ ३३ ॥  
 दृष्टादृष्टांस्तथा भोगान् वाञ्छमाना विवेकिनः ।  
 दानानि च प्रयच्छन्ति पूर्वाधर्मांश्च कुर्वते ॥ ३४ ॥  
 स त्वं नेच्छसि किं भोगान् भोगश्चेष्टाफलं नृणां ।  
 विवेकिनां तिरश्चयाञ्च किं पुनः संयतात्मनां ॥ ३५ ॥

हंस उवाच ॥

भोगेष्वसक्तचित्तानां परमात्मान्विता मतिः ।  
 भविष्यति कदा सङ्गमुपेतानाञ्च बन्धुषु ॥ ३६ ॥  
 पुत्रमिचकलजेषु सक्ताः सीदन्ति जन्तवः ।  
 सरःपङ्क्तार्गवे मग्ना जीर्णा वनगजा इव ॥ ३७ ॥  
 किं न पश्यसि वा भद्रे जातसङ्गं स्वरोचिषं ।  
 आबाल्यात्कामसंसक्तं मग्नं स्नेहाभुवर्द्धमे ॥ ३८ ॥  
 यौवनेऽतीव भार्यासु सास्त्रातं पुञ्चनमृषु ।  
 स्वरोचिषो मग्नो मग्नमुद्धारं प्राप्यते कुतः ॥ ३९ ॥  
 नाहं स्वरोचिपरतुल्यः स्त्रीवाध्यो वा जलेचरि ।  
 विवेकवांश्च भोगानां निवृत्तोऽस्मि च सास्त्रतं ॥ ४० ॥



मार्कण्डेय उवाच ॥

स्वरोचिरेतदाकर्ण्य जातोद्वेगः स्वगेरितं ।  
आदाय भार्यास्तपसे यथावन्त्यत्तपोवनं ॥ ४१ ॥  
तत्र तस्या तपो घोरं सह ताभिरुदारधीः ।  
जगाम लोकानगलान्निवृत्तास्त्रिलोकलपः ॥ ४२ ॥

इति श्रीमार्कण्डेयपुराणे स्वरोचिषे मन्वन्तरे ॥ ६६ ॥

सप्तषष्ठितमोऽध्यायः ।

—१११—

मार्कण्डेय उवाच ॥

ततः स्वरोचिषं नास्त्रा द्युतिमन्तं प्रजापतिं ।  
मनुञ्चकार भगवांस्तस्य मन्वन्तरं शृणु ॥ १ ॥  
तत्रान्तरे तु ये देवा मुनयस्तत्सुताश्च ये ।  
भौपालाः क्रौष्टके ये तान् गदतस्त्वं विशामय ॥ २ ॥  
देवाः पारावतास्तत्र तथैव तुमिता द्विज ।  
स्वरोचिषेऽन्तरे चेन्द्रो विपश्चिदिति विश्रुतः ॥ ३ ॥  
ऊर्जस्तम्बस्तथा प्राणो दत्तोत्तिष्ठर्षभस्तथा ।  
निश्वरश्चार्ज्ववीरांश्च तत्र सप्तर्षयोऽश्ववन् ॥ ४ ॥  
चैत्रकिंपुरुषाद्याश्च सुतास्तस्य महाजनः ।  
सप्तासन् सुमहावीर्याः पृथिवीपरिपालकाः ॥ ५ ॥  
तस्य मन्वन्तरं यावत्तावत्तद्वंशविस्तरे ।  
भुक्तोयमयनिः सर्वा द्वितीयं वै तदन्तरं ॥ ६ ॥

स्वरोचिपस्तु चरितं जन्म स्वरोचिपस्य च ।  
निशम्य मुच्यते पापैः श्रद्धधानो हि मानवः ॥ ७ ॥

इति श्रीमार्कण्डेयपुराणे स्वरोचियं समाप्तं ॥ ६७ ॥

अष्टव्यहृतमोऽध्यायः ॥



कौस्तुभिकावाच ॥

भगवन् कथितं सर्वं विस्तरेण त्वया मम ।  
स्वरोचिपस्तु चरितं जन्म स्वरोचिपस्य तु ॥ १ ॥  
या तु सा पद्मिनी नाम विद्या भोगोपपादिका ।  
तत्संश्रया ये निधयस्तान् मे विस्तरतो वद ॥ २ ॥  
अष्टौ ये निधयस्तेषां स्वरूपं द्रव्यसंस्थितिः ।  
भवताभिहितं सम्यक् श्रोतुमिच्छाम्यहं गुरो ॥ ३ ॥

मार्कण्डेय उवाच ॥

पद्मिनी नाम या विद्या लक्ष्मीस्तस्याश्च देवता ।  
तदाधाराश्च निधयस्तन्मे निगदतः शृणु ॥ ४ ॥  
यत्र पद्ममहापद्मौ तथा मकरकच्छपौ ।  
मुकुन्दो नन्दकश्चैव नीलः शङ्खोऽष्टमो निधिः ॥ ५ ॥  
सत्यामृद्भौ भवन्त्येते सिद्धिस्तेषां हि जायते ।  
एते ह्यष्टौ समाख्याता निधयस्तव कौस्तुभे ॥ ६ ॥  
देवतानां प्रसादेन साधुसंसेवनेन च ।  
एभिरालोकितं वित्तं मानुषस्य सदा मुने ॥ ७ ॥

यादृक् स्वरूपं भवति तन्मे निगदतः शृणु ।  
 पद्मो नाम निधिः पूर्वं मयस्य भवति द्विज ॥ ८ ॥  
 सुतस्य तत्सुतानाञ्च तत्पौत्राणाञ्च नित्यशः ।  
 दाक्षिण्यसारं पुरुषस्तेन चाधिष्ठितो भवेत् ॥ ९ ॥  
 सत्त्वाधारो महाभोगो यतोऽसौ सात्त्विको निधिः ।  
 सुवर्णरूप्यताम्रादिधातूनाञ्च परिग्रहं ॥ १० ॥  
 करोत्यतितरां सोऽथ तेषाञ्च क्रयविक्रयं ।  
 करोति च तथा यज्ञान् दक्षिणाञ्च प्रयच्छति ॥ ११ ॥  
 सभां देवनिकेतांश्च स कारयति तन्मनाः ।  
 सत्त्वाधारो निधिश्चान्यो महापद्म इति श्रुतः ॥ १२ ॥  
 सत्त्वप्रधानो भवति तेन चाधिष्ठितो नरः ।  
 करोति पद्मरागादिरत्नानाञ्च परिग्रहं ॥ १३ ॥  
 मौक्तिकानां प्रबालानां तेषां च क्रयविक्रयान् ।  
 ददाति योगशीलेभ्यस्तेषामावसथांस्तथा ॥ १४ ॥  
 स कारयति तच्छीलः स्वयमेव च जायते ।  
 तत्सूतास्तथाशीलाः पुत्रपौत्रक्रमेण च ॥ १५ ॥  
 पूर्वार्द्धमात्रः सप्तासौ पुरुषांश्च न मुञ्चति ।  
 तामसो मकरो नाम निधिस्तेनावलोकितः ॥ १६ ॥  
 पुरुषोऽथ तमःप्रायः सुशीलोऽपि हि जायते ।  
 बाणखड्गर्ष्टिधनुषां चर्मणाञ्च परिग्रहं ॥ १७ ॥  
 रसनानाञ्च कुरुते याति मैत्रीञ्च राजभिः ।  
 ददाति शौर्यवृत्तीनां भूभुजां ये च तत्प्रियाः ॥ १८ ॥

कथयिक्तये च शस्त्राणां नान्यत्र प्रीतिमेति च ।  
 एकस्यैव भवत्येव न च तस्यानुयानुगः ॥ १९ ॥  
 द्रव्यार्थं दस्युतो नाशं संग्रामे चापि सत्रजे ।  
 कच्छपश्च निधिर्योऽसौ नरस्तेनाभिवीक्षितः ॥ २० ॥  
 तमःप्रधानो भवति यतोऽसौ तामसो निधिः ।  
 व्यवहारानशेषांस्तु पुण्यजातैः करोति च ॥ २१ ॥  
 कर्मस्थानखिलांश्चैव न विश्वसिति कस्यचित् ।  
 समस्तानि यथाज्ञानि संहरत्येव कच्छपः ॥ २२ ॥  
 तथारिष्टस्वचित्तानि तिष्ठत्यायतमानसः ।  
 न ददाति न वा भुङ्क्ते तद्विनाशभयाकुलः ॥ २३ ॥  
 निधानमुर्व्यां कुरुते निधिः सोऽध्येकपूरुषः ।  
 रजोगुणमयश्चान्यो मुकुन्दो नाम यो निधिः ॥ २४ ॥  
 नरोऽवलोकितस्तेन तद्गुणी भवति द्विज ।  
 बीणावेणुमृदङ्गानामातोद्यस्य परिग्रहं ॥ २५ ॥  
 करोति गायतां वित्तं नृत्यताञ्च प्रयच्छति ।  
 बन्दिनामथ सूतानां विटानां लास्यपाठिनां ॥ २६ ॥  
 ददात्यहर्निशं भोगान् भुङ्क्ते तैश्च समं द्विज ।  
 कुलटास्वरतिश्चास्य भवत्यन्यैश्च तद्विधैः ॥ २७ ॥  
 प्रयाति सङ्गमेकञ्च यं निधिर्भजते नरं ।  
 रजस्तमोमयश्चान्यो नन्दो नाम महानिधिः ॥ २८ ॥  
 उपैति स्तम्भमधिकं नरस्तेनावलोकितः ।  
 समस्तधातुरत्नानां पुण्यधान्यादिकस्य च ॥ २९ ॥

परिग्रहं करोत्येष तथैव क्रयविक्रयं ।  
 आधारः स्वजनानाञ्च आगताभ्यागतस्य च ॥ ३० ॥  
 सहते नापमानोक्तिं स्वल्पामपि महामुने ।  
 स्तूयमानश्च महतीं प्रीतिं बध्नाति यच्छति ॥ ३१ ॥  
 यं यमिच्छति वै कामं मृदुत्वमुपयाति च ।  
 बह्व्यो भार्या भवन्त्यस्य सूतिसत्योऽतिशोभनाः ॥ ३२ ॥  
 रतये सप्त च नरान्निधिर्नन्दोऽनुवर्तते ।  
 प्रवर्द्धमानोऽथनरमष्टभागेन सत्तम ॥ ३३ ॥  
 दीर्घायुश्च सर्वेषां पुरुषाणां प्रयच्छति ।  
 बन्धूनामेव भरणं ये च दूरादुपागताः ॥ ३४ ॥  
 तेषां करोति वै नन्दः परलोके न चाहतः ।  
 भवत्यस्य न च स्नेहः सहवासिषु जायते ॥ ३५ ॥  
 पूर्वमिचेपु शैथिल्यं प्रीतिमन्यैः करोति च ।  
 तथैव सत्त्वरजसी यो विभर्त्ति महानिधिः ॥ ३६ ॥  
 सलीलसंज्ञस्तत्सङ्गी नरस्तच्छीलवान् भवेत् ।  
 वस्त्रकार्पासधान्यादिफलपुष्पपरिग्रहं ॥ ३७ ॥  
 मुक्ताविद्रुमशङ्खानां शुक्त्यादीनां तथा मुने ।  
 काष्ठादीनां करोत्येष यच्चान्यज्जलसम्भवं ॥ ३८ ॥  
 क्रयविक्रयमन्येषां नान्यत्र रमते मनः ।  
 तडागान् पुष्करिण्योऽथ तथारामान् करोति च ॥ ३९ ॥  
 बन्धुञ्च सरितां दृष्ट्वास्तथारोपयते नरः ।  
 अनुलेपनपुष्पादि भोगं मुक्ताभिजायते ॥ ४० ॥

त्रिपौरुषश्चापि निधिर्नीलो नामैष जायते ।  
 रजस्तमोमयश्चान्यः शङ्खसंज्ञो हि यो निधिः ॥ ४१ ॥  
 तेनापि नीयते विप्र तद्गुणित्वं निधीश्वरः ।  
 एकस्यैव भवत्येष नरं नान्यमुपैति च ॥ ४२ ॥  
 यस्य शङ्खो निधिस्तस्य स्वरूपं कौष्टुके शृणु ।  
 एक एवात्मना स्तृष्टमन्नं भुङ्क्ते तथाम्बरं ॥ ४३ ॥  
 कदन्नभुक् परिजनो नच शोभनवस्त्रधृक् ।  
 न ददाति सुहृद्भार्याभ्रातृपुत्रसुपादिषु ॥ ४४ ॥  
 स्वपोषणपरः शङ्खी नरो भवति सर्वदा ।  
 इत्येते निधयः ख्याता नराणामर्थदेवताः ॥ ४५ ॥  
 मिश्रावलोकनान्मिश्राः स्वभावफलदायिनः ।  
 यथा ख्यातस्वभावस्तु भवत्येव विलोकनात् ॥  
 सर्व्वपामाधिपत्ये च श्रीरेषा द्विजपद्मिनी ॥ ४६ ॥  
 इति श्रीमार्कण्डेयपुराणे निधिनिर्णयो नाम ॥ ६८ ॥

ऊनसप्ततितमोऽध्यायः ॥

—><<<<—

कौस्तुकिरुवाच ॥

विस्तरात् कथितं ब्रह्मन् मम स्वारोचिषंत्वया ।  
 मन्वन्तरं तथैवाष्टौ ये पृष्टा निधयो मया ॥ १ ॥  
 स्वायम्भुवं पूर्व्वमेव मन्वन्तरमुदाहृतं ।  
 मन्वन्तरं तृतीयं मे कथयोत्तमसंज्ञितं ॥ २ ॥

मार्कण्डेय उवाच ॥

उत्तानपादपुञ्जोऽभूदुत्तमो नाम नामतः ।  
 सुरुच्यास्तनयः ख्यातो महाबलपराक्रमः ॥ ३ ॥  
 धर्मात्मा च महात्मा च पराक्रमधनो नृपः ।  
 अतीत्य सर्वभूतानि बभौ भानुपराक्रमः ॥ ४ ॥  
 समः शत्रौ च मित्रे च पुरे पुत्रे च धर्मावित् ।  
 दुष्टे च यमवत्साधौ सोमवच्च महामने ॥ ५ ॥  
 बाभ्रव्यां बहुलां नाम उपयेमे स धर्मावित् ।  
 उत्तानपादतनयः शचीमिन्द्रवोत्तमः ॥ ६ ॥  
 ख्यातामतीव तस्यासीद्विजवर्या मनः सदा ।  
 सेहवच्छशिनी यद्वद्रोहिण्यां निहितास्पदं ॥ ७ ॥  
 अन्यप्रयोजनासक्तिमुपैति न हि तन्मनः ।  
 स्वप्ने चैव तदालम्बि मनोऽभूत्तस्य भूभृतः ॥ ८ ॥  
 स च तस्याः सुचार्वङ्ग्या दर्शनादेव पार्थिवः ।  
 ददाति स्पर्शनं गात्रे गात्रस्पर्शे च तन्मयः ॥ ९ ॥  
 श्रोत्रोद्देगकरं वाक्यं प्रियमप्यवनीपतेः ।  
 तस्यापि भूरि सम्मानं मेने परिभवन्ततः ॥ १० ॥  
 श्रवमेने स्रजं दत्तां शुभान्याभरणानि च ।  
 उत्तस्थावङ्गपीडेव पिवतोऽस्य वरासवं ॥ ११ ॥  
 भुञ्जता च नरेन्द्रेण क्षणमात्रं करे धृता ।  
 बभुजे स्वल्पकं भक्ष्यं द्विज नातिमुदावती ॥ १२ ॥  
 एवं तस्यानुकूलस्य नानुकूला महात्मनः ।

प्रभूततरमत्यर्थं चक्रे रागं महीपतिः ॥ १३ ॥  
 अथ पानगतो भूपः कदाचित्तां मनस्विनीं ।  
 सुरापूतं पानपात्रं ग्राहयामास सादरः ॥ १४ ॥  
 पश्यतां भूमिपालानां वारमुखैः समन्वितः ।  
 प्रगीयमानमधुरैर्गयगायनतत्परैः ॥ १५ ॥  
 सा तु नेच्छति तत्पात्रमादातुं तत्पराङ्मुखी ।  
 समक्षमवनीशानां ततः क्रुद्धः स पार्थिवः ॥ १६ ॥  
 उवाच द्वाःस्थमाहूय निश्वसन्नुरगो यथा ।  
 निराकृतस्तया देव्या प्रियया पतिरप्रियः ॥ १७ ॥  
 द्वाःस्थैनां दुष्टहृदयामादाय विजने वने ।  
 परित्यजाशु नैतत्ते विचार्य वचनं मम ॥ १८ ॥

मार्कण्डेय उवाच ॥

ततो नृपस्य वचनमविचार्यमवेक्ष्य सः ।  
 द्वाःस्थस्तत्याज तां सुभ्रुमारोप्य स्यन्दने वने ॥ १९ ॥  
 सा च तं विपिने त्यागं नीता तेन महीश्वता ।  
 अदृश्यमाना तं मेने परं कृतमनुग्रहं ॥ २० ॥  
 सोऽपि तच्चानुरागार्तिदह्यमानात्ममानसः ।  
 औत्तानपादिर्भूपालो नान्यां भार्यामविन्दत ॥ २१ ॥  
 सस्मार तां सुचार्वङ्गीमहर्निशमनिर्वृतः ।  
 चकार च निजं राज्यं प्रजा धर्मेण पालयन् ॥ २२ ॥  
 प्रजाः पालयतस्तस्य पितुः पुत्रानिवौरसान् ।  
 आगत्य ब्राह्मणः कश्चिदिदमाहार्त्तमानसः ॥ २३ ॥



ब्राह्मण उवाच ॥

महाराज भृशार्तोऽस्मि श्रूयतां गदतो मम ।  
 नृणामार्त्तिपरिचाणमन्यतो न नराधिपात् ॥ २४ ॥  
 मम भार्या प्रसूतस्य केनाप्यपहृता निशि ।  
 गृहद्वारमनुद्घात्य तां समानेतुमर्हसि ॥ २५ ॥

राजोवाच ॥

न वेत्सि केनापहृता क्व वा नीता तु सा द्विज ।  
 यतामि विग्रहे कस्य कुतो वाप्यानयामि तां ॥ २६ ॥

ब्राह्मण उवाच ॥

तथैव स्थगिते द्वारि प्रसूतस्य महीपते ।  
 हृता हि भार्या किं केनेत्येतद्विज्ञायते भवान् ॥ २७ ॥  
 त्वं रक्षिता नो नृपते षडागादानवेतनः ।  
 धर्मस्य तेन निश्चिन्ताः स्वपन्ति मनुजा निशि ॥ २८ ॥

राजोवाच ॥

न ते दृष्टा मया भार्या यादृग्रूपा च देहतः ।  
 वयश्चैव समाख्याहि किंशीला ब्राह्मणी च ते ॥ २९ ॥

ब्राह्मण उवाच ॥

कठोरनेत्रा सात्युच्चा ह्रस्वबाहुः कृशानना ।  
 विरूपरूपा भूपाल न निन्दामि तथैव तां ॥ ३० ॥  
 वाचि भूपातिपरूपा न सौम्या सा च शीलतः ।  
 इत्याख्याता मया भार्या साकारा दुर्निरीक्षणा ॥ ३१ ॥  
 मनागतीतं भूपाल तस्याश्च प्रथमं वयः ।

तादृग्रूपा हि मे भार्या सत्यमेतन्मयोदितं ॥ ३२ ॥

राजीवाच ॥

अलन्ते ब्राह्मण तया भार्यामन्यां ददामि ते ।

सुखाय भार्या कल्याणी दुःखहेतुर्हि तादृशी ॥ ३३ ॥

कल्ये सुरूपता विप्र कारणं शीलमुत्तमं ।

रूपशीलविहीना या त्याज्या सा तेन हेतुना ॥ ३४ ॥

ब्राह्मण उवाच ॥

रक्ष्या भार्या महीपाल इति न श्रुतिरुत्तमा ।

भार्यायां रक्षमाणायां प्रजा भवति रक्षिता ॥ ३५ ॥

आत्मा हि जायते तस्यां सा रक्ष्यातो नरेश्वर ।

प्रजायां रक्षमाणायामात्मा भवति रक्षितः ॥ ३६ ॥

तस्यामरक्षमाणायां भविता वर्णसङ्करः ।

स पातयेन्महीपाल पूर्वान् स्वर्गादधःपितृन् ॥ ३७ ॥

धर्महानिश्चानुदिनमभार्यस्य भवेन्मम ।

नित्यक्रियाणां विभ्रंशात् स चापि पतनाय मे ॥ ३८ ॥

तस्याञ्च पृथिवीपाल भवित्री मम सन्ततिः ।

तव षड्भागदात्री सा भवित्री धर्महेतुकी ॥ ३९ ॥

तदेतत्ते मयाख्याता पत्नी या मे हृता प्रभो ।

तां समानय रक्षायां भवानधिकृतो यतः ॥ ४० ॥

मार्कण्डेय उवाच ॥

स तस्यैवं वचःश्रुत्वा विमृष्य च नरेश्वरः ।

सर्वोपकरणैर्युक्तमाकरोह महारथं ॥ ४१ ॥

इतश्चेतश्च तेनासौ परिवभ्राम मेदिनी ।  
 ददर्श च महारण्ये तापसाश्रममत्तमं ॥ ४२ ॥  
 अवतीर्य च तत्रासौ प्रविश्य ददृशे मुनिं ।  
 कौश्यां दृष्ट्वा समासीनं ज्वलन्तमिव तेजसा ॥ ४३ ॥  
 स दृष्ट्वा नृपतिं प्राप्तं समुत्थाय त्वरान्वितः ।  
 संमान्य स्वागतेनैव शिष्यमाहार्यमानय ॥ ४४ ॥  
 तमाह शिष्यः शनकैर्दातव्योऽर्थोऽस्य किं मुने ।  
 तदाज्ञापय सञ्चिन्त्य तवाज्ञां हि करोम्यहं ॥ ४५ ॥  
 ततोऽवगतवृत्तान्तो भूपतेस्तस्य स द्विजः ।  
 सम्भाषासनदानेन चक्रे सम्मानमात्मवान् ॥ ४६ ॥

ऋषिरुवाच ॥

किं निमित्तमिहायातो भवान् किन्ते चिकीर्षितं ।  
 उत्तानपादतनयं वेद्मि त्वामुत्तमं नृप ॥ ४७ ॥

राजोवाच ॥

ब्राह्मणस्य गृहाङ्गार्या केनाप्यपहृता मुने ।  
 अविज्ञातस्वरूपेण तामन्वेष्टुमिहागतः ॥ ४८ ॥  
 पृच्छामि यत्ते तन्मे त्वं प्रणतस्यानुकम्पया ।  
 अभ्यागतस्याथ गृहं भगवन् वक्तुमर्हसि ॥ ४९ ॥

ऋषिरुवाच ॥

पृच्छ मामवनीपाल यत्प्रष्टव्यमशङ्कितः ।  
 वक्तव्यञ्चेत्तव मया कथयिष्यामि तत्त्वतः ॥ ५० ॥

राजीवाच ॥

गृहागताय यो मह्यं प्रथमे दर्शने मुने ।

त्वया समुद्यतो दातुं कथं सोऽर्घ्यो निवर्तितः ॥ ५१ ॥

ऋषिरुवाच ॥

त्वद्दर्शनेन रभसादाज्ञप्तोऽयं मया नृप ।

यदा तदाहमेतेन शिष्येण प्रतिबोधितः ॥ ५२ ॥

एष वेत्ति जगत्यत्र मत्प्रसादादनागतं ।

यथाहं समतीतञ्च वर्त्तमानञ्च सर्व्वतः ॥ ५३ ॥

आलोच्यान्नापयेत्युक्ते ततो ज्ञातं मयापि तत् ।

ततो न दत्तवानर्घ्यमहं तुभ्यं विधानतः ॥ ५४ ॥

सत्यं राजन् त्वमर्घ्यार्हः कुले स्वायम्भुवस्य च ।

तथापि नार्घ्ययोग्यं त्वां मन्यामो वयमुत्तमं ॥ ५५ ॥

राजीवाच ॥

किं कृतं हि मया ब्रह्मान् ज्ञानादज्ञानतो पि वा ।

येन त्वत्तोऽर्घ्यमर्हामि नाहमभ्यागतश्चिरात् ॥ ५६ ॥

ऋषिरुवाच ॥

किं विस्मृतन्ते यत्पत्नी त्वया त्यक्ता च कानने ।

परित्यक्तस्तथा सार्द्धं त्वया धर्मो नृपाखिलः ॥ ५७ ॥

पक्षेण कर्म्मणो हान्या प्रयात्यस्पर्शतान्नरः ।

विन्मूत्रैर्व्वार्षिकी यस्य हानिस्ते नित्यकर्म्मणः ॥ ५८ ॥

पत्न्यानुकूलया भाव्यं यथाशीलेऽपि भर्त्तरि ।

दुःशीलापि तथा भार्या पोषणीया नरेश्वर ॥ ५९ ॥

प्रतिकूला हि सा पत्नी तस्य विप्रस्य या हृता ।  
 तथापि धर्मकामोऽसौ त्वामुद्यातितरां नृप ॥ ६० ॥  
 चलतः स्थापयस्यन्यान् स्वधर्मेषु महीपते ।  
 त्वां स्वधर्माद्विचलितं कोऽपरः स्थापयिष्यति ॥ ६१ ॥

मार्कण्डेय उवाच ॥

विलक्ष्यः स महीपाल इत्युक्तस्तेन धीमता ।  
 तथेत्युक्त्वा च पप्रच्छ हृतां पत्नीं द्विजन्मनः ॥ ६२ ॥  
 भगवन् केन नीता सा पत्नी विप्रस्य कुत्र वा ।  
 अतीतानागतं वेत्ति जगत्यवितथं भवान् ॥ ६३ ॥

ऋषिरुवाच ॥

तां जहाराद्रितनयो वलाकी नाम राक्षसः ।  
 द्रक्ष्यसे चाद्य तां भूप उत्पलावतके वने ॥ ६४ ॥  
 गच्छ संयोजयाशु त्वं भार्यया हि द्विजोत्तमं ।  
 मा पापास्पदतां यातु त्वमिवासौ दिने दिने ॥ ६५ ॥

इति श्रीमार्कण्डेयपुराणे औत्तानमन्वन्तरे ॥ ६६ ॥

सप्ततितमोऽध्यायः ॥



मार्कण्डेय उवाच ॥

अथारोह स्वरथं प्रणिपत्य महामुनिं ।  
 तेनाख्यातं वनन्तश्च प्रययावुत्पलावतं ॥ १ ॥

यथाख्यातस्वरूपाञ्च भार्यां भर्ता द्विजस्य तां ।  
 भक्षयन्तीं ददार्शाय श्रीफलानि नरेश्वरः ॥ २ ॥  
 पप्रच्छ च कथं भद्रे त्वमेतद्वनमागता ।  
 स्फुटं ब्रवीहि वैशालेरपि भार्या सुशर्माणः ॥ ३ ॥

ब्राह्मण्युवाच ॥

सुताहमतिरात्रस्य द्विजस्य वनवासिनः ।  
 पत्नी विशालपुत्रस्य यस्य नाम त्वयोदितं ॥ ४ ॥  
 साहं हृता वलाकेन राक्षसेन दुरात्मना ।  
 प्रसुप्ता भवनस्यान्ते भ्रातृमातृवियोजिता ॥ ५ ॥  
 भस्मीभवतु तद्रक्षो येनास्मैवं वियोजिता ।  
 मात्रा भ्रातृभिरन्यैश्च तिष्ठाम्यत्र सुदुःखिता ॥ ६ ॥  
 अस्मिन् वनेऽतिगहने तेनानीयाहमुज्झिता ।  
 न वेद्मि कारणं किं तन्नोपभुङ्क्ते न खादति ॥ ७ ॥

राजोवाच ॥

अपि तज्ज्ञायते रक्षस्त्वामत्सृज्य क्व वै गतं ।  
 अहं भर्ता तवैवात्र प्रेषितो द्विजनन्दिनि ॥ ८ ॥

ब्राह्मण्युवाच ॥

अस्यैव काननस्यान्ते स तिष्ठति निशाचरः ।  
 प्रविश्य पश्यतु भवान् न विभेति ततो यदि ॥ ९ ॥

मार्कण्डेय उवाच ॥

प्रविवेश ततः सोऽथ तया वर्त्मनि दर्शिते ।  
 ददृशे परिवारेण समवेतञ्च राक्षसं ॥ १० ॥

दृष्टमात्रे ततस्तस्मिन् त्वरमाणः स राक्षसः ।  
दूरादेव महीं मूर्ध्ना स्पृशन् पादान्तिकं ययौ ॥ ११ ॥

राक्षस उवाच ॥

ममात्रागच्छता गेहं प्रसादस्ते महान् कृतः ।  
प्रशधि किं करोम्येष वसामि विषये तव ॥ १२ ॥  
अर्थञ्चेमं प्रतीच्छ त्वं स्वीयताञ्चेदमासनं ।  
वयं मृत्या भवान् स्वामी दृढमात्रापयस्व मां ॥ १३ ॥

राजोवाच ॥

कृतमेव त्वया सर्वं सर्वाभेवातिथिक्रियां ।  
किमर्थं ब्राह्मणवधूस्त्वयानीता निशाचर ॥ १४ ॥  
नेयं सुरूपा सन्त्यन्या भार्यार्यञ्चेत् हता त्वया ।  
भर्त्यार्थं चेत्कथं नात्ता त्वयैतत्कथ्यतां मम ॥ १५ ॥

राक्षस उवाच ॥

न वयं मानुषाहारा अन्ये ते नृप राक्षसाः ।  
सुकृतस्य फलं यत्तु तदग्नीमो वयं नृप ॥ १६ ॥  
स्वभावञ्च मनुष्याणां योषिताञ्च विमानिताः ।  
मानिताश्च समग्नीमो न वयं जन्तुखादकाः ॥ १७ ॥  
यदस्माभिर्नृणां क्षान्तिर्भुक्ता क्रुध्यन्ति ते तदा ।  
भुक्ते दुष्टे स्वभावे च गुणवन्तो भवन्ति च ॥ १८ ॥  
सन्ति नः प्रमदा भूप रूपेणाप्सरसां समाः ।  
राक्षस्यस्तासु तिष्ठत्सु मानुषीषु रतिः कथं ॥ १९ ॥

राजीवाच ॥

यद्येषा नोपभोगाय नाहाराय निशाचर ।  
गृहं प्रविश्य विप्रस्य तत्किमेषा हृता त्वया ॥ २० ॥

राक्षस उवाच ॥

मन्त्रवित् स द्विजश्रेष्ठो यज्ञे यज्ञे गतस्य मे ।  
रक्षोघ्नमन्त्रपठनात् करोत्युच्चाटनं नृप ॥ २१ ॥  
वयं बुभुक्षितास्तस्य मन्त्रोच्चाटनकर्मणा ।  
क्व यामः सर्व्वयज्ञेषु स ऋत्विग्भवति द्विज ॥ २२ ॥  
ततोऽस्माभिरिदन्तस्य वैकल्यमुपपादितं ।  
पत्न्या विना पुमानिज्याकर्मयोग्यो न जायते ॥ २३ ॥

मार्कण्डेय उवाच ॥

वैकल्योच्चारणात्तस्य ब्राह्मणस्य महामतेः ।  
ततः स राजातिभृशं विषणाः समजायत ॥ २४ ॥  
वैकल्यमेव विप्रस्य वदन्मामेव निन्दति ।  
अनर्हमर्घस्य च मां सोऽप्याह मुनिसत्तमः ॥ २५ ॥  
वैकल्यं तस्य विप्रस्य राक्षसोऽप्याह मे यथा ।  
अपत्नीकतया सोऽहं सङ्कटं महदास्थितः ॥ २६ ॥

मार्कण्डेय उवाच ॥

एवं चिन्तयतस्तस्य पुनरप्याह राक्षसः ।  
प्रणामनम्रो राजानं बद्धाञ्जलिपुटो मुने ॥ २७ ॥  
नरेन्द्राज्ञाप्रदानेन प्रसादः क्रियतां मम ।  
भृत्यस्य प्रणतस्य त्वं युष्माद्विषयवासिनः ॥ २८ ॥



राजीवाच ॥

स्वभावं वयमस्मीमस्त्वयोक्तं यन्निशाचर ।  
तदर्शिनो वयं येन कार्य्येण शृणु तन्मम ॥ २९ ॥  
अस्यास्त्वयाद्य ब्राह्मण्या दौःशील्यमपभुज्यतां ।  
येन त्वयात्तदौःशील्या तद्विनीता भवेदियं ॥ ३० ॥  
नीयतां यस्य भार्य्येयं तस्य वेश्म निशाचर ।  
अस्मिन् कृते कृतं सर्व्वं गृहमभ्यागतस्य मे ॥ ३१ ॥

मार्कण्डेय उवाच ॥

ततः स राक्षसस्तस्याः प्रविश्यान्तः स्वमायया ।  
भक्षयामास दौःशील्यं निजशक्त्या नृपाज्ञया ॥ ३२ ॥  
दौःशील्येनातिरौद्रेण पत्नी तस्य द्विजन्मनः ।  
तेन सा सम्परित्यक्ता तमाह जगतीपतिं ॥ ३३ ॥  
स्वकर्मफलपाकेन भर्तुस्तस्य महात्मनः ।  
वियोजिताहं तद्धेतुरयमासीन्निशाचरः ॥ ३४ ॥  
नास्य दोषो न वा तस्य मम भर्तुर्महात्मनः ।  
ममैव दोषो नान्यस्य सुकृतं ह्युपभुज्यते ॥ ३५ ॥  
अन्यजन्मनि कस्यापि विप्रयोगः कृतो मया ।  
सोऽयं मयाप्युपगतः को दोषोऽस्य महात्मनः ॥ ३६ ॥

राक्षस उवाच ॥

प्रापयामि तवादेशादिमां भर्तृगृहं प्रभो ।  
यदन्यत्करणीयन्ते तदाज्ञापय पार्थिव ॥ ३७ ॥

राजीवाच ॥


अस्मिन् कृते कृतं सर्व्वं त्वया मे रजनीचर ।  
आगन्तव्यञ्च ते वीर कार्य्यकाले स्मृतेन मे ॥ ३८ ॥

मार्कण्डेय उवाच ॥

तथेत्युक्त्वा तु तद्रक्षस्तामादाय द्विजाङ्गनां ।  
निन्ये भर्तृगृहं शुद्धां दौःशील्यापगमात्तदा ॥ ३९ ॥

इति श्रीमार्कण्डेयपुराणे औत्तानमन्वन्तरे ॥ ७० ॥

एकसप्ततितमोऽध्यायः ॥



मार्कण्डेय उवाच ॥

तां प्रेषयित्वा राजापि स्वभर्तृगृहमङ्गनां ।  
चिन्तयामास निःश्वस्य किमत्र सुकृतं भवेत् ॥ १ ॥  
अनर्घयोग्यताकष्टं स मामाह महामनाः ।  
वैकल्यं विप्रमुद्दिश्य तथाहायं निशाचरः ॥ २ ॥  
सोऽहं कथं करिष्यामि त्यक्त्वा पत्नी मया हि सा ।  
अथवा ज्ञानदृष्टिं तं पृच्छामि मुनिसत्तमं ॥ ३ ॥  
सञ्चिन्त्येत्यं स भूपालः समारूढ्य च तं रथं ।  
ययौ यत्र स धर्मात्मा चिकालज्ञो महामुनिः ॥ ४ ॥  
अवरूढ्य रथात्सोऽथ तं समेत्य प्रणम्य च ।  
यथा वृत्तं समाचक्षौ राक्षसेन समागमं ॥ ५ ॥

ब्राह्मण्या दर्शनञ्चैव दोःशील्यापगमं तथा ।  
प्रेषणं भर्तृगेहे च कार्य्यमागमने च यत् ॥ ६ ॥

ऋषिरुवाच ॥

ज्ञातमेतन्मया पूर्वं यत् कृतन्ते नराधिप ।  
कार्य्यमागमने चैव मत्समीपे तवाखिलं ॥ ७ ॥  
पृच्छ मामिह किं कार्य्यं मयेत्युद्विग्नमानसः ।  
त्वय्यागते महीपाल शृणु कार्य्यञ्च यच्चया ॥ ८ ॥  
पत्नी धर्मार्थकामानां कारणं प्रबलं नृणां ।  
विशेषतश्च धर्मश्च सन्त्यक्तस्तजता हि तां ॥ ९ ॥  
अपत्नीको नरो भूष न योग्यो निजकर्मणां ।  
ब्राह्मणः क्षत्रियो वापि वैश्यः शूद्रोऽपि वा नृप ॥ १० ॥  
त्यजता भवता पत्नीं न शोभनमनुष्ठितं ।  
अत्याज्यो हि यथा भर्ता स्त्रीणां भार्या तथा नृणां ॥ ११ ॥

राजोवाच ॥

भगवन् किं करोम्येष विपाको मम कर्मणां ।  
नानुकूलानुकूलस्य यस्यात्त्यक्ता ततो मया ॥ १२ ॥  
यद्यत्करोति तत्क्षान्तं दह्यमानेन चेतसा ।  
भगवंस्तद्वियोगार्त्तिविभीतेनान्तरात्मना ॥ १३ ॥  
साम्प्रतं तु वने त्यक्ता न वेद्मि क्व नु सा गता ।  
भक्षिता वापि विपिने सिंहव्याघ्रनिशाचरैः ॥ १४ ॥

ऋषिरुवाच ॥

न भक्षिता सा भूपाल सिंहव्याघ्रनिशाचरैः ।

सा त्वविप्लुतचारित्रा साम्प्रतन्तु रसातले ॥ १५ ॥

राजोवाच ॥

सा नीता केन पातालमास्ते साऽदृषिता कथं ।  
अत्यद्भुतमिदं ब्रह्मान् यथावद्वक्तुमर्हसि ॥ १६ ॥

ऋषिर्वाच ॥

पाताले नागराजोऽस्ति प्रख्यातश्च कपोतकः ।  
तेन दृष्टा त्वया त्यक्ता भगमाणा महावने ॥ १७ ॥  
सा रूपशालिनी तेन सानुरागेन पार्थिव ।  
वेदितार्थेन पातालं नीता सा युवती तदा ॥ १८ ॥  
ततस्तस्य सुता सुभ्रूर्नन्दा नाम महीपते ।  
भार्या मनोरमा चास्य नागराजस्य धीमतः ॥ १९ ॥  
तया मातुः सपत्नीयं सा भविषीति शोभना ।  
दृष्टा स्वगेहं सा नीता गुप्ता चान्तःपुरे शुभा ॥ २० ॥  
यदा तु याचिता नन्दा न ददाति नृपोत्तरं ।  
मूका भविष्यसीत्याह तदा तां तनयां पिता ॥ २१ ॥  
एवं शप्ता सुता तेन सा चास्ते तत्र भूपते ।  
नीता तेनोरगेन्द्रेण धृता तत्सुतया सती ॥ २२ ॥

मार्कण्डेय उवाच ॥

ततो राजा परं हर्षमवाप्य तमष्टच्छत ।  
द्विजवर्ज्यं स्वदौर्भाग्यकारणं दयितां प्रति ॥ २३ ॥

राजोवाच ॥

भगवन् सर्वलोकस्य मयि प्रीतिरनुत्तमा ।

किन्नु तत्कारणं येन स्वपत्नी नातिवत्सला ॥ २४ ॥  
मम चासावतीवेष्टा प्राणेभ्योऽपि महामुने ।  
सा च मां प्रति दुःशीला ब्रूहि यत्कारणं द्विज ॥ २५ ॥

ऋषिरुवाच ॥

पाणिग्रहणकाले त्वं सूर्यभौमशनैश्चरैः ।  
शुक्रवाचस्पतिभ्याञ्च तव भार्यावलोकिता ॥ २६ ॥  
तन्मुहूर्तेऽभवच्चन्द्रस्तस्याः सोमसुतस्तथा ।  
परस्परविपक्षौ तौ ततः पार्थिव ते भृशं ॥ २७ ॥  
तद्गच्छ त्वं स्वधर्मेण परिपालय मेदिनीं ।  
पत्नीसहायः सर्वाश्च कुरु धर्मावतीः क्रियाः ॥ २८ ॥

मार्कण्डेय उवाच ॥

इत्युक्ते प्रणिपत्यैनमारुह्य स्यन्दनं ततः ।  
उत्तमः पृथिवीपाल आजगाम निजं पुरं ॥ २९ ॥

इति श्रीमार्कण्डेयपुराणे औत्तम मन्वन्तरे ॥ ७१ ॥

द्विसप्ततितमोऽध्यायः ॥



मार्कण्डेय उवाच ॥

ततः स्वनगरं प्राप्य तं ददर्श द्विजं नृपः ।  
समेतं भार्यया चैव शीलवत्या मुदान्वितं ॥ १ ॥

ब्राह्मण उवाच ॥

राजवर्य कृतार्थोऽस्मि यतो धर्मो हि रक्षितः ।

धर्मज्ञेनेह भवता भार्यामानयता मम ॥ २ ॥

राजोवाच ॥

वृत्तार्थस्त्वं द्विजश्रेष्ठ निजधर्मानुपालनात् ।  
वयं सङ्कटिनो विप्र येषां पत्नी न वेश्मनि ॥ ३ ॥

ब्राह्मण उवाच ॥

नरेन्द्र सा हि विपिने भक्षिता श्वापदैर्यदि ।  
अलन्तया किमन्यस्या न पाणिर्गृह्यते त्वया ॥  
क्रोधस्य वशमागम्य धर्मो न रक्षितस्त्वया ॥ ४ ॥

राजोवाच ॥

न भक्षिता मे दयिता श्वापदैः सा हि जीवति ।  
अविदूषितचारित्रा कथमेतत्करोम्यहं ॥ ५ ॥

ब्राह्मण उवाच ॥

यदि जीवति ते भार्या न चैव व्यभिचारिणी ।  
तदपत्नीकताजन्म किं पापं क्रियते त्वया ॥ ६ ॥

राजोवाच ॥

आनीतापि हि सा विप्र प्रतिकूला सदैव मे ।  
दुःखाय न सुखायात् तस्या मैत्री न वै मयि ॥  
तथा त्वं कुरु यत्नं मे यथा सा वशगामिनी ॥ ७ ॥

ब्राह्मण उवाच ॥

तव संप्रीतये तस्या वरेष्टिरुपकारिणी ।  
क्रियते मित्रकामैर्या मित्रविन्दां करोमि तां ॥ ८ ॥  
अप्रीतयोः प्रीतिकरी सा हि संजननी परं ।

भार्यापत्योर्मनुष्येन्द्र तान्तवेष्टिं करोम्यहं ॥ ९ ॥  
यत्र तिष्ठति सा सुभ्रुस्तव भार्या महीपते ।  
तस्मादानीयतां सा ते परां प्रीतिमुपैष्यति ॥ १० ॥

मार्कण्डेय उवाच ॥

इत्युक्तः स तु सम्भारानशेषानवनीपतिः ।  
आनिनाय चकारेष्टिं स च तां द्विजसत्तमः ॥ ११ ॥  
सप्तकृत्वः स तु तदा चकारेष्टिं पुनः पुनः ।  
तस्य राज्ञो द्विजश्रेष्ठो भार्यासम्पादनाय वै ॥ १२ ॥  
यदारोपितमैवान्ताममन्यत महामुनिः ।  
स्वभर्तारि तदा विप्रस्तमुवाच नराधिपं ॥ १३ ॥  
आनीय तां नरश्रेष्ठ या तवेष्टात्मनोऽन्तिकं ।  
भुङ्क्ष्व भोगांस्तथा सार्द्धं यज यज्ञांस्तथादृतः ॥ १४ ॥

मार्कण्डेय उवाच ॥

इत्युक्तस्तेन विप्रेण भूपालो विस्मितस्तदा ।  
सस्मार तं महावीर्यं सत्यसन्धं निशाचरं ॥ १५ ॥  
स्मृतस्तेन तदा सद्यः समुपेत्य नराधिपं ।  
किं करोमीति सोऽप्याह प्रणिपत्य महामुने ॥ १६ ॥  
ततस्तेन नरेन्द्रेण विस्तरेण निवेदिते ।  
गत्वा पातालमादाय राजपत्नीमुपाययौ ॥ १७ ॥  
आनीता चातिहार्द्देन सा ददर्श तदा पतिं ।  
उवाच च प्रसीदेति भूयोभूयो मुदान्विता ॥ १८ ॥  
ततः स राजा रभसा परिष्वज्याह मानिनीं ।

प्रिये प्रसन्न एवाहं भूयोऽप्येवं ब्रवीषि किं ॥ १९ ॥

पत्न्युवाच ॥

यदि प्रसादप्रवणं नरेन्द्र मयि ते मनः ।  
तदेतदभियाचे त्वां तत्कुरुष्व ममार्हणं ॥ २० ॥

राजोवाच ॥

निःशङ्कं ब्रूहि मत्तो यद्भवत्या किञ्चिदीप्सितं ।  
तदलभ्यं न ते भीरु तवायत्तोऽस्मि नान्यथा ॥ २१ ॥

पत्न्युवाच ॥

मदर्थं तेन नागेन सुता शप्ता सखी मम ।  
मूका भविष्यसीत्याहं सा च मूकत्वमागता ॥ २२ ॥  
तस्याः प्रतिक्रियां प्रीत्या मम शक्नोति चेद्भवान् ।  
वाग्विभागप्रशान्त्यर्थं ततः किं न कृतं मम ॥ २३ ॥

मार्कण्डेय उवाच ॥

ततः स राजा तं विप्रमाहास्मिन् किट्टशी क्रिया ।  
तन्मूकतापनोदाय स च तं प्राह पार्थिवं ॥ २४ ॥

ब्राह्मण उवाच ॥

भूप सारस्वतीमिष्टिं करोमि वचनान्तव ।  
पत्नी तवेयमान्तर्यायं यातु तद्वाक्प्रवर्त्तनात् ॥ २५ ॥

मार्कण्डेय उवाच ॥

इष्टिं सारस्वतीं चक्रे तदर्थं स द्विजोत्तमः ।  
सारस्वतानि सूक्तानि जजाप च समाहितः ॥ २६ ॥  
ततः प्रवृत्तवाक्यान्तां गर्गः प्राह रसातले ।



उपकारः सखीभर्त्रा कृतोऽयमतिदुष्करः ॥ २७ ॥  
 इत्थं ज्ञानं समासाद्य नन्दा शीघ्रगतिः पुरं ।  
 ततो राज्ञीं परिष्वज्य स्वसखीमुरगात्मजा ॥ २८ ॥  
 तच्च संस्तूय भूपालं कल्याणोक्त्या पुनः पुनः ।  
 उवाच मधुरं नागी कृतासनपरिग्रहा ॥ २९ ॥  
 उपकारः कृतो वीर भवता यो ममाघुना ।  
 तेनास्म्याकृष्टहृदया यद्भवीमि शृणुष्व तत् ॥ ३० ॥  
 तव पुत्रो महावीर्यो भविष्यति नराधिप ।  
 तस्याप्रतिहतं चक्रमस्यां भुवि भविष्यति ॥ ३१ ॥  
 सर्वार्थशास्त्रतत्त्वज्ञो धर्मानुष्ठानतत्परः ।  
 मन्वन्तरेश्वरो धीमान् भविष्यति स वै मनुः ॥ ३२ ॥

मार्कण्डेय उवाच ॥

इति दत्त्वा वरं तस्मै नागराजसुता ततः ।  
 सखीं तां संपरिष्वज्य पातालमगमन्मुने ॥ ३३ ॥  
 तत्र तस्य तथा सार्द्धं रमतः पृथिवीपतेः ।  
 जगाम कालः सुमहान् प्रजाः पालयतस्तथा । ३४ ॥  
 ततः स तस्यान्तनयो जज्ञे राज्ञो महात्मनः ।  
 पौर्णमास्यां यथा कान्तश्चन्द्रः संपूर्णमण्डलः ॥ ३५ ॥  
 तस्मिन् जाते मुदं प्रापुः प्रजाः सर्वा महात्मनि ।  
 देवदुन्दुभयो नेदुः पुष्पदृष्टिः पपात च ॥ ३६ ॥  
 तस्य दृष्ट्वा वपुः कान्तं भविष्यं शीलमेव च ।  
 औत्तमश्चेति मुनयो नाम चक्रुः समागताः ॥ ३७ ॥


जातोऽयमुत्तमे वंशे तत्र काले तथोत्तमे ।  
उत्तमावयवस्तेन औत्तमोऽयं भविष्यति ॥ ३८ ॥

मार्कण्डेय उवाच ॥

उत्तमस्य सुतः सोऽथ नाम्ना ख्यातस्तथोत्तमः ।  
मनुरासीत्तत्प्रभावो भागुरे श्रूयतां मम ॥ ३९ ॥  
उत्तमाख्यानमखिलं जन्म चैवोत्तमस्य च ।  
नित्यं शृणोति विहेपं स कदाचिन्न गच्छति ॥ ४० ॥  
दृष्टैर्दारैस्तथा पुत्रैर्वन्धुभिर्वा कदाचन ।  
वियोगो नास्य भविता शृण्वतः पठतोऽपि वा ॥ ४१ ॥  
तस्य मन्वन्तरं ब्रह्मन् वदतो मे निशागय ।  
श्रूयतां तत्र यश्चेन्द्रो ये च देवास्तथर्षयः ॥ ४२ ॥

इति श्रीमार्कण्डेयपुराणे औत्तम मन्वन्तरे ॥ ७२ ॥

त्रिसप्ततितमोऽध्यायः ॥



मार्कण्डेय उवाच ॥

मन्वन्तरे तृतीयेऽस्मिन् औत्तमस्य प्रजापतेः ।  
देवानिन्द्रमृषीन् भूपान् निबोध गदतो मम ॥ १ ॥  
स्वधामानस्तथा देवा यथानामानुकारिणः ।  
सत्याख्यश्च द्वितीयोऽन्यस्त्रिदशानां तथा गणः २ ॥  
तृतीये तु गणे देवाः शिवाख्या मुनिसत्तम ।  
शिवाः स्वरूपतस्ते तु श्रुताः पापप्रणाशनाः ॥ ३ ॥

प्रतर्हनाख्यश्च गणो देवानां मुनिसत्तम ।  
 चतुर्थस्तत्र कथित औत्तमस्यान्तरे मनोः ॥ ४ ॥  
 वशवर्त्तिनः पञ्चमेऽपि देवास्तत्र गणे द्विज ।  
 यथाख्यातस्वरूपास्तु सर्व्व एव महामुने ॥ ५ ॥  
 एते देवगणाः पञ्च स्मृता यज्ञभुजस्तथा ।  
 मन्वन्तरे मनुश्रेष्ठे सर्व्वे द्वादशका गणाः ॥ ६ ॥  
 तेषामिन्द्रो महाभागस्त्रैलोके स गुरुर्भवेत् ।  
 शतं क्रतूनामाहृत्य सुशान्तिर्नाम नामतः ॥ ७ ॥  
 यस्योपसर्गनाशाय नामाक्षरविभूषिता ।  
 अद्यापि मानवैर्गाथा गीयते तु महीतले ॥ ८ ॥  
 सुशान्तिर्देवराट् कान्तः सुशान्तिं स प्रयच्छति ।  
 सहितः शिवसत्याद्यैस्तथैव वशवर्त्तिनः ॥ ९ ॥  
 अजः परशुचिर्दिव्यो महाबलपराक्रमाः ।  
 पुत्रास्तस्य मनोरासन् विख्यातास्त्रिदशोपमाः ॥ १० ॥  
 तत्सूतिसम्भवैर्भूमिः पालिताभून्नरेश्वरैः ।  
 यावन्मन्वन्तरं तस्य मनोरुत्तमतेजसः ॥ ११ ॥  
 चतुर्युगानां संख्याता साधिका ह्येकसप्ततिः ।  
 कृतचेतादिसंज्ञानां यान्युक्तानि युगे मया ॥ १२ ॥  
 स्वतेजसा हि तपसो वरिष्ठस्य महात्मनः ।  
 तनयाश्चान्तरे तस्मिन् सप्त सप्तर्षयोऽभवन् ॥ १३ ॥  
 तृतीयमेतत्कथितं तव मन्वन्तरं मया ।  
 तामसस्य चतुर्थन्तु मनोरन्तरमुच्यते ॥ १४ ॥

वियोनिजन्मनो यस्य यशसा द्योतितं जगत् ।  
 जन्म तस्य मनोर्ब्रह्मन् श्रूयतां गदतो मम ॥ १५ ॥  
 अतीन्द्रियमशेषाणाममूनाञ्चरितन्तथा ।  
 तथा जन्मापि विज्ञेयं प्रभावश्च महात्मनां ॥ १६ ॥

इति श्रीमार्कण्डेयपुराणे औत्तम मन्वन्तरं समाप्तं ॥ ७३ ॥

चतुःसप्ततितमोऽध्यायः ॥



मार्कण्डेय उवाच ॥

राजाभूद्वि विख्यातः स्वराष्ट्रो नाम वीर्यवान् ।  
 अनेकयज्ञकृत्याज्ञः संग्रामेष्वपराजितः ॥ १ ॥  
 तस्यायुः सुमहत् प्रादात् मन्त्रिणाराधितो रविः ।  
 पत्नीनाञ्च शतन्तस्य धन्यानामभवत् द्विज ॥ २ ॥  
 तस्य दीर्घायुषः पत्न्यो नातिदीर्घायुषो मुने ।  
 कालेन जग्मुर्निधनं भृत्यमन्त्रिजनास्तथा ॥ ३ ॥  
 स भार्याभिरस्तथा युक्तो भृत्यैश्च सहजन्मभिः ।  
 उद्विग्नचेताः संग्राप वीर्यहानिमहर्निशं ॥ ४ ॥  
 तं वीर्यहीनं निभृतैर्भृत्यैस्त्यक्तं सुदुःखितं ।  
 अनन्तरो विमर्द्दाख्यो राज्याच्चप्रावितवांस्तदा ॥ ५ ॥  
 राज्याञ्छ्रुतं सोऽपि वनं गत्वा निर्व्विग्नमानसः ।  
 तपस्तेपे महाभागो वितस्तापुलिने स्थितः ॥ ६ ॥

ग्रीष्मे पञ्चतपा भूत्वा वर्षास्वभ्रंकषाशिकः ।  
 जलशायी च शिशिरे निराहारो यतव्रतः ॥ ७ ॥  
 ततस्तपस्यतस्तस्य प्राट्टकाले महाप्लवः ।  
 बभूवानुदिनं मेघैर्वर्षद्भिरनुसन्ततं ॥ ८ ॥  
 न दिग्बिज्ञायते पूर्वा दक्षिणा वा न पश्चिमा ।  
 नोत्तरा तमसा सर्व्वमनुलिप्तमिवाभवत् ॥ ९ ॥  
 ततोऽतिप्लवने भूपः स नद्याः प्रेरितस्तटं ।  
 प्रार्थयन्नपि नावाप ह्रियमाणोऽतिवेगिना ॥ १० ॥  
 अथ दूरे जलौघेन ह्रियमाणो महीपतिः ।  
 आससाद् जले रौहीं स पुच्छे जगृहे च तां ॥ ११ ॥  
 तेन स्रवेन स ययावुह्यमानो महीतले ।  
 इतश्चेतश्चान्धकारे आससाद् तटन्ततः ॥ १२ ॥  
 विस्तारि पङ्कमत्यर्थं दुस्तरं स नृपस्तरन् ।  
 तथैव कृष्यमाणोऽन्यद्रम्यं वनमवाप सः ॥ १३ ॥  
 तत्रान्धकारे सा रौही चकर्ष वसुधाधिपं ।  
 पुच्छे लग्नं महाभागं कृशं धमनिसन्ततौ ॥ १४ ॥  
 तस्याश्च स्पर्शसम्भूतामवाप मुदमुत्तमां ।  
 सोऽन्धकारे भ्रमन् भूयो मदनाहृष्टमानसः ॥ १५ ॥  
 विज्ञाय सानुरागं तं पृष्ठस्पर्शनतत्परं ।  
 नरेन्द्रं तद्वनस्यान्तः सा मृगी तमुवाच ह ॥ १६ ॥  
 किं पृष्ठं वेपथुमता करेण स्पृशसे मम ।  
 अन्यथैवास्य कार्य्यस्य संजाता नृपते गतिः ॥ १७ ॥

नास्थाने वो मनो यातं नागम्याहं तवेश्वर ।  
किन्तु त्वत्सङ्गमे विघ्नमेष लोलः करोति मे ॥ १८ ॥

मार्कण्डेय उवाच ॥

इति श्रुत्वा वचस्तस्या मृग्याश्च जगतीपतिः ।  
जातकौतूहलो रौहीमिदं वचनमब्रवीत् ॥ १९ ॥  
का त्वं ब्रूहि मृगीवाक्यं कथं मानुषवद्वद ।  
कश्चैव लोलो यो विघ्नं त्वत्सङ्गे कुरुते मम ॥ २० ॥

मृग्युवाच ॥

अहन्ते दयिता भूप प्रागासमुत्पलावती ।  
भार्या शताग्रमहिषी दुहिता दृढधन्वनः ॥ २१ ॥

राजोवाच ॥

किन्तु यावत्कृतं कर्म येनेमां योनिमागता ।  
पतिव्रता धर्मपरा सा चेत्यं कथमीदृशी ॥ २२ ॥

मृग्युवाच ॥

अहं पितृगृहे बाला सखीभिः सहिता वनं ।  
रन्तुं गता ददर्शैकं मृगं मृग्या समागतं ॥ २३ ॥  
ततः समीपवर्त्तिन्या मया सा ताडिता मृगी ।  
मया चस्ता गतान्यत्र क्रुद्धः प्राह ततो मृगः ॥ २४ ॥  
मूढे किमेवं मत्तासि धिक्ते दौःशील्यमीदृशं ।  
आधानकालो येनायं त्वया मे विफलीकृतः ॥ २५ ॥  
वाचं श्रुत्वा ततस्तस्य मानुषस्येव भापतः ।  
भीता तमब्रवं कोऽसीत्येतां योनिमुपागतः ॥ २६ ॥

ततः स प्राह पुत्रोऽहमृषेर्निर्वृतिचक्षुषः ।  
 सुतपा नाम मृग्यान्तु साभिलाषो मृगोऽभवं ॥ २७ ॥  
 इमाञ्चानुगतः प्रेम्ना वाञ्छितश्चानया वने ।  
 त्वया वियोजिता दुष्टे तस्माच्छापं ददामि ते ॥ २८ ॥  
 मया चोक्तं तवाज्ञानादपराधः कृतो मुने ।  
 प्रसादं कुरु शापं मे न भवान् दातुमर्हति ॥ २९ ॥  
 इत्युक्तः प्राह मां सोऽपि मुनिरित्थं महीपते ।  
 न प्रयच्छामि शापं ते यद्यात्मानं ददामि ते ॥ ३० ॥  
 मया चोक्तं मृगी नाहं मृगरूपधरा वने ।  
 लप्स्यसेऽन्यां मृगीन्तावन्मयि भावो निवर्त्यतां ॥ ३१ ॥  
 इत्युक्तः कोपरक्ताक्षः स प्राह स्फुरिताधरः ।  
 नाहं मृगी त्वयेत्युक्तं मृगी मूढे भविष्यसि ॥ ३२ ॥  
 ततो भृशं प्रव्यथिता प्रणम्य मुनिमब्रुवं ।  
 स्वरूपस्थमतिक्रुद्धं प्रसीदेति पुनः पुनः ॥ ३३ ॥  
 बालानभिज्ञा वाक्यानां ततः प्रोक्तमिदं मया ।  
 पितर्यसति नारीभिर्व्रियते हि पतिः स्वयं ॥ ३४ ॥  
 सति ताते कथञ्चाहं वृणोमि मुनिसत्तम ।  
 सापराधाथवा पादौ प्रसीदेश नमाग्यहं ॥ ३५ ॥  
 प्रसीदेति प्रसीदेति प्रणताया महामते ।  
 इत्थं लालप्यमानायाः स प्राह मुनिपुङ्गवः ॥ ३६ ॥  
 न भवत्यन्यथा प्रोक्तं मम वाक्यं कदाचन ।  
 मृगी भविष्यसि मृता वनेऽस्मिन्नेव जन्मानि ॥ ३७ ॥

मृगत्वे च महाबाहुस्तव गर्भमुपैष्यति ।  
 लोलो नाम मुनेः पुत्रः सिद्धवीर्यस्य भाविनि ॥ ३८ ॥  
 जातिस्मरा भवित्री त्वं तस्मिन् गर्भमुपागते ।  
 स्मृतिं प्राप्य तथा वाचं मानुषीमीरयिष्यसि ॥ ३९ ॥  
 तस्मिन् जाते मृगीत्वात् त्वं विमुक्ता पतिनार्द्धिता ।  
 लोकानवाप्स्यसि प्राप्या य न दुष्कृतकर्मभिः ॥ ४० ॥  
 सोऽपि लोलो महावीर्यः पितृशत्रून् निपात्य वै ।  
 जित्वा वसुन्धरां कृतज्ञां भविष्यति ततो मनुः ॥ ४१ ॥  
 एवं शापमहं लब्ध्वा मृता तीर्यक्त्वामागता ।  
 त्वत्संस्पर्शाच्च गर्भोऽसौ सम्भूतो जठरे मम ॥ ४२ ॥  
 श्रुतो ब्रवीमि नास्थाने तव यातं मनो मयि ।  
 न चाप्यगम्यो गर्भस्थो लोलो विघ्नं करोत्यसौ ॥ ४३ ॥

मार्कण्डेय उवाच ॥

एवमुक्तस्ततः सोऽपि राजा प्राप्य परां मुदं ।  
 पुत्रो ममारीज्जित्वेति पृथिव्यां भविता मनुः ॥ ४४ ॥  
 ततस्तं सुषुवे पुत्रं सा मृगी लक्ष्मणान्वितं ।  
 तस्मिन् जाते च भूतानि सर्वाणि प्रययुर्मुदं ॥ ४५ ॥  
 विशेषतश्च राजासौ पुत्रे जाते महाबले ।  
 सा विमुक्ता मृगी शापात्प्राप लोकाननुत्तमान् ॥ ४६ ॥  
 ततस्तस्यर्षयः सर्वे समेत्य मुनिसत्तम ।  
 अवेक्ष्य भाविनीमृद्धिं नाम चक्रुर्माहात्मनः ॥ ४७ ॥  
 तामसीं भजमानायां योनिं मातर्यत्रायत ।



तमसा चावृते लोके तामसीऽयं भविष्यति ॥ ४८ ॥

ततः स तामसस्तेन पित्रा संवर्द्धितो वने ।

जातवृद्धिरूवाचेदं पितरं मुनिसत्तम ॥ ४९ ॥

कस्त्वं तात कथं वाहं पुत्रो माता च का मम ।

किमर्थमागतश्च त्वमेतत्सत्यं ब्रवीहि मे ॥ ५० ॥

मार्कण्डेय उवाच ॥

ततः पिता यथा वृत्तं स्वराज्यव्यावनादिकं ।

तस्याचष्टे महाबाहुः पुत्रस्य जगतीपतिः ॥ ५१ ॥

श्रुत्वा तत्सकलं सोऽपि समाराध्य च भास्करं ।

अवाप दिव्यान्यस्त्राणि संहाराण्यशेषतः ॥ ५२ ॥

कृतास्तस्तानरीन् जित्वा पितुरानीय चान्तिकं ।

अनुज्ञातान् मुमोचाथ तेन स्वं धर्ममास्थितः ॥ ५३ ॥

पितापि तस्य स्वान् लोकांस्तपोयज्ञसमार्जितान् ।

विष्टुष्टदेहः संप्राप्तो दृष्ट्वा पुत्रमुखं सुखं ॥ ५४ ॥

जित्वा समस्तां पृथिवीं तामसाख्यः स पार्थिवः ।

तामसाख्यो मनुरभूत्तस्य मन्वन्तरं शृणु ॥ ५५ ॥

ये देवा यत्प्रतिर्यश्च देवेन्द्रो ये तथर्षयः ।

ये पुत्राश्च मनोस्तस्य पृथिवीपरिपालकाः ॥ ५६ ॥

सत्यास्तथान्ये सुधियः सुरूपा हरयस्तथा ।

एते देवगणास्तत्र सप्तविंशतिका मुने ॥ ५७ ॥

महाबलो महावीर्यः शतयज्ञोपलक्षितः ।

शिखिरिन्द्रस्तथा तेषां देवानामभवद्विभुः ॥ ५८ ॥

ज्योतिर्धामा पृथुः काव्यश्चैवोऽग्निर्वलकस्तथा ।  
 पीवरश्च तथा ब्रह्मन् सप्त सप्तर्षयोऽभवन् ॥ ५६ ॥  
 नरः क्षान्तिः शान्तदान्तजानुजङ्घादयस्तथा ।  
 पुत्रास्तु तामसस्यासन् राजानः सुमहावलाः ॥ ६० ॥  
 इति श्रीमार्कण्डेयपुराणे तामसगन्धर्तरे ॥ ७४ ॥

पञ्चसप्ततितमोऽध्यायः ॥

मार्कण्डेय उवाच ॥

पञ्चमोऽपि मनुर्ब्रह्मन् रैवतो नाम विश्रुतः ।  
 तस्योत्पत्तिं विस्तरशः शृणुष्व कथयामि ते ॥ १ ॥  
 ऋषिरासीन्महाभाग ऋतवागिति विश्रुतः ।  
 तस्यापुत्रस्य पुत्रोऽभूद्रैवत्यन्तो महात्मनः ॥ २ ॥  
 स तस्य विधिवच्चक्रो जातकर्मादिकाः क्रियाः ।  
 तथोपनयनादींश्च स चाशीनोऽभवन्मुने ॥ ३ ॥  
 यतः प्रभृति जातोऽसौ ततः प्रभृति सोऽप्यपि ।  
 दीर्घरोगपरामर्षमवाप मुनिपुङ्गवः ॥ ४ ॥  
 माता तस्य परासक्तिं कुष्ठरोगादिपीडिता ।  
 जगाम स पिता चास्य चिन्तयामास दुःखितः ॥ ५ ॥  
 किमेतदिति सोऽप्यस्य पुत्रोऽप्यत्यन्तदुर्भृतिः ।  
 जग्राह भार्यामन्यस्य मुनिपुत्रस्य सगर्वाखी ॥ ६ ॥

ततो विषण्णमनसा ऋतवागिदमुक्तवान् ।  
 अपुञ्चता मनुष्याणां श्रेयसे न कुपुञ्चता ॥ ७ ॥  
 कुपुञ्चो हृदयायासं सर्व्वदा कुरुते पितुः ।  
 मातुश्च स्वर्गसंस्थांश्च स्वपितृन् पातयत्यधः ॥ ८ ॥  
 सुहृदां नोपकाराय पितृणाञ्च न तृप्तये ।  
 पित्रोर्दुःखाय धिग्जन्म तस्य दुष्कृतकर्माणः ॥ ९ ॥  
 धन्यास्ते तनया येषां सर्व्वलोकाभिसम्मताः ।  
 परोपकारिणः शान्ताः साधुकर्मण्यनुव्रताः ॥ १० ॥  
 अनिर्वृतं तथा मन्दं परलोकपराङ्मुखं ।  
 नरकाय न सन्नत्यै कुपुञ्चालम्बि जन्म नः ॥ ११ ॥  
 करोति सुहृदां दैन्यमहितानां तथा मुदं ।  
 अकाले च जरां पित्रोः कुपुञ्चः कुरुते ध्रुवं ॥ १२ ॥

मार्कण्डेय उवाच ॥

एवं सोऽत्यन्तदुष्टस्य पुञ्चस्य चरितैर्मुनिः ।  
 दह्यमानमनोदृत्तिर्वृत्तं गर्गमपृच्छत ॥ १३ ॥

ऋतवागुवाच ॥

सुव्रतेन पुरा वेदा गृहीता विधिवन्मया ।  
 समाप्य वेदान् विधिवत्कृतो दारपरिग्रहः ॥ १४ ॥  
 सदारेण क्रियाः कार्याः श्रौताः स्मार्त्ता वषट्क्रियाः ।  
 न मे न्यूनाः कृताः काश्चिद्यावदद्य महामुने ॥ १५ ॥  
 गर्भाधानविधानेन न काममनुरुन्धता ।  
 पुञ्चार्यं जनितश्चायं पुन्नाम्नो बिभ्यता मुने ॥ १६ ॥

सोऽयं किमात्मदोषेण मम दोषेण वा मुने ।

अस्मद्दुःखावहो जातो दौःशील्यादन्धुशोकदः ॥ १७ ॥

गर्ग उवाच ॥

रेवत्यन्ते मुनिश्रेष्ठ जातोऽयं तनयस्तव ।

तेन दुःखाय ते दुष्टे काले यस्मादजायत ॥ १८ ॥

न तेऽपचारो नैवास्य मातुर्नायं कुलस्य ते ।

तस्य दौःशील्यहेतुस्तु रेवत्यन्तमुपागतं ॥ १९ ॥

ऋतवागवाच ॥

यस्मान्ममैकपुत्रस्य रेवत्यन्तसमुद्भवं ।

दौःशील्यमेतत्सा तस्मात्पततामाशु रेवती ॥ २० ॥

मार्कण्डेय उवाच ॥

तेनैवं व्याहृते शापे रेवत्यृष्टं पपात ह ।

पश्यतः सर्वलोकस्य विस्मयाविष्टचेतसः ॥ २१ ॥

रेवत्यृक्षञ्च पतितं कुमुदाद्रौ समन्ततः ।

भाषयामास सहसा वनकन्दरनिर्भरं ॥ २२ ॥

कुमुदाद्रिश्च तत्पातात् ख्यातो रेवतकोऽभवत् ।

अतीव रम्यः सर्वस्यां पृथिव्यां पृथिवीधरः ॥ २३ ॥

तस्यर्क्षस्य तु या कान्तिर्जाता पङ्कजिनीसरः ।

ततो जज्ञे तदा कन्या रूपेणातीव शोभना ॥ २४ ॥

रेवतीकान्तिसम्भूतां तां दृष्ट्वा प्रमुक्तो मनिः ।

तस्या नाम चकारेत्थं रेवती नाम भागुरे ॥ २५ ॥

पोषयामास चैवैतां स्वाश्रमाभ्याससम्भवां ।

प्रमुचः स महाभागस्तस्मिन्नेवं महीतले ॥ २६ ॥  
 तान्तु यौवनिनीं दृष्ट्वा कन्यकां रूपशालिनीं ।  
 स मुनिश्चिन्तयामास कोऽस्या भर्ता भवेदिति ॥ २७ ॥  
 एवं चिन्तयतस्तस्य ययौ कालो महान् मुने ।  
 न चाससाद् सदृशं वरं तस्या महामुनिः ॥ २८ ॥  
 ततस्तस्या वरं प्रष्टुमग्निं स प्रमुचो मुनिः ।  
 विवेश वह्निशालां वै प्रष्टारं प्राह हव्यभुक् ॥ २९ ॥  
 महाबलो महावीर्यः प्रियवाग्धर्मवत्सलः ।  
 दुर्गमो नाम भविता भर्ता ह्यस्या महीपतिः ॥ ३० ॥

मार्कण्डेय उवाच ॥

अनन्तरञ्च मृगयाप्रसङ्गेनागतो मुने ।  
 तस्याश्रमपदं धीमान् दुर्गमः स नराधिपः ॥ ३१ ॥  
 प्रियव्रतान्वयभवो महाबलपराक्रमः ।  
 पुत्रो विक्रमशीलस्य कालिन्दीजठरोद्भवः ॥ ३२ ॥  
 स प्रविश्याश्रमपदं तां तन्वीं जगतीपतिः ।  
 अपश्यमानस्तमृषिं प्रियेत्यामन्त्र पृष्टवान् ॥ ३३ ॥

राजोवाच ॥

क गतो भगवानस्मादाश्रमान्मुनिपुङ्गवः ।  
 तं प्रणेतुमिहेच्छामि तत् त्वं प्रब्रूहि शोभने ॥ ३४ ॥

मार्कण्डेय उवाच ॥

अग्निशालां गतो विप्रस्तच्छ्रुत्वा तस्य भाषितं ।  
 प्रियेत्यामन्त्रणञ्चैव निश्चक्राम त्वरान्वितः ॥ ३५ ॥

स ददर्श महात्मानं राजानं दुर्गमं मुनिः ।  
 नरेन्द्रचिह्नसहितं प्रश्रयावनतं पुरः ॥ ३६ ॥  
 तस्मिन् दृष्टे ततः शिष्यमुवाच स तु गौतमं ।  
 गौतमानीयतां शीघ्रमर्घोऽस्य जगतीपतेः ॥ ३७ ॥  
 एकस्तावदयं भूपश्चिरकालादुपागतः ।  
 जामाता च विशेषेण योग्योऽर्घस्य मतो मम ॥ ३८ ॥

मार्कण्डेय उवाच ॥

ततः स चिन्तयामास राजा जामातृकारणं ।  
 विवेद च न तन्मौनी जगृहेऽर्घञ्च तं नृपः ॥ ३९ ॥  
 तमासनगतं विप्रो गृहीतार्घं महामुनिः ।  
 स्वागतं प्राह राजेन्द्रमपि ते कुशलं गृहे ॥ ४० ॥  
 कोषे बलेऽथ भित्तेषु भृत्यामात्ये नरेश्वर ।  
 तथात्मनि महाबाहो यत्र सर्वं प्रतिष्ठितं ॥ ४१ ॥  
 पत्नी च ते कुशलिनी यत एवानुतिष्ठति ।  
 पृच्छाम्यस्यास्ततो नाहं कुशलिन्योऽपरास्तव ॥ ४२ ॥

राजोवाच ॥

त्वत्प्रसादादकुशलं न क्वचिन्मम सुव्रत ।  
 जातकौतूहलश्चास्मि मम भार्या च का मुने ॥ ४३ ॥

ऋषिरुवाच ॥

रेवती सुमहाभागा चैलोक्यस्यापि सुन्दरी ।  
 तव भार्या वरारोहा तां त्वं राजन्न वेत्सि किं ॥ ४४ ॥

राजोवाच ॥

सुभद्रां शान्ततनयां कावेरीतनयां विभो ।  
सुराष्ट्रजां सुजाताञ्च कदम्बाञ्च वरूथजां ॥ ४५ ॥  
विपाठां नन्दिनीञ्चैव वेङ्गि भार्या गृहे द्विज ।  
तिष्ठन्ति मे न भगवन्नेवतीं वेङ्गि का न्वियं ॥ ४६ ॥

ऋषिरुवाच ॥

प्रियेति साम्प्रतं येयं त्वयोक्ता वरवर्णिनी ।  
किं विस्मृतन्ते भूपाल श्लाघ्येयं गृहिणी तव ॥ ४७ ॥

राजोवाच ॥

सत्यमुक्तं मया किन्तु भावो दुष्टो न मे मुने ।  
नाच कोपं भवान् कर्तुमर्हत्यस्मासु याचितः ॥ ४८ ॥

ऋषिरुवाच ॥

तत्त्वं ब्रवीषि भूपाल न भावस्तव दूषितः ।  
आजहार भवानेतद्वहिना नृप चोदितः ॥ ४९ ॥  
मया पृष्टो हुतवहः कोऽस्या भर्त्तति पार्थिव ।  
भविता तेन चाप्युक्तो भवानेवाद्य वै वरः ॥ ५० ॥  
तद्गृह्यतां मया दत्ता तुभ्यं कन्या नराधिप ।  
प्रियेत्यामन्त्रिता चेयं विचारं कुरुषे कथं ॥ ५१ ॥

मार्कण्डेय उवाच ॥

ततोऽसावभवन्मौनी तेनोक्तः पृथिवीपतिः ।  
ऋषिस्तथोद्यतः कर्तुं तस्या वैवाहिकं विधिं ॥ ५२ ॥  
तमुद्यतं सा पितरं विवाहाय महामुने ।

उवाच कन्या यत्किञ्चित् प्रश्रयावनतानना ॥ ५३ ॥

यदि मे प्रीतिमांस्तात प्रसादं कर्तुमर्हसि ।

रेवत्यृक्षे विवाहं मे तत्करोतु प्रसादितः ॥ ५४ ॥

ऋषिरुवाच ॥

रेवत्यृक्षं न वै भद्रे चन्द्रयोगि व्यवस्थितं ।

अन्यानि सन्ति ऋक्षानि सुभ्रु वैवाहिकानि ते ॥ ५५ ॥

कन्योवाच ॥

तात तेन विना कालो विफलः प्रतिभाति मे ।

विवाहो विफले काले मद्दिधायाः कथं भवेत् ॥ ५६ ॥

ऋषिरुवाच ॥

ऋतवागिति विख्यातस्तपस्वी रेवतीं प्रति ।

चकार कोपं क्रुद्धेन तेनर्क्षं विनिपातितं ॥ ५७ ॥

मया चास्मै प्रतिज्ञाता भार्येति मद्विरेक्षणा ।

न चेच्छसि विवाहं त्वं सङ्कटं नः समागतं ॥ ५८ ॥

कन्योवाच ॥

ऋतवाक् स मुनिस्तात किमेवं तप्तवांस्तपः ।

न त्वया ममं तातेन ब्रह्मबन्धोः सुतास्मि किं ॥ ५९ ॥

ऋषिरुवाच ॥

ब्रह्मबन्धोः सुता न त्वं बाले नैव तपस्विनः ।

सुता त्वं मम यो देवान् कर्तुमन्यान् समुत्सहे ॥ ६० ॥

कन्योवाच ॥

तपस्वी यदि मे तातस्तत्किमृक्षमिदं दिवि ।



समारोप्य विवाहो मे तदृच्छे क्रियते न तु ॥ ६१ ॥

ऋषिरुवाच ॥

एवं भवतु भद्रन्ते भद्रे प्रीतिमती भव ।

आरोपयामीन्दुमार्गे रेवत्यृच्छं कृते तव ॥ ६२ ॥

मार्कण्डेय उवाच ॥

ततस्तपःप्रभावेन रेवत्यृच्छं महामुनिः ।

यथा पूर्व्वन्तथा चक्रे सोमयोगि द्विजोत्तम ॥ ६३ ॥

विवाहञ्चैव दुहितुर्विधिवत् मन्त्रयोगिनं ।

निष्पाद्य प्रीतिमान् भूयो जामातारमथान्नवीत् ॥ ६४ ॥

औद्वाहिकन्ते भूपाल कथ्यतां किं ददाम्यहं ।

दुर्लभ्यमपि दास्यामि ममाप्रतिहतन्तपः ॥ ६५ ॥

राजोवाच ॥

मनोः स्वायम्भुवस्याहमुत्पन्नः सन्ततो मुने ।

मन्वन्तराधिपं पुत्रं त्वत्प्रसादात् दृणोम्यहं ॥ ६६ ॥

ऋषिरुवाच ॥

भविष्यत्येष ते कामो मनुस्वत्तनयो मर्ही ।

सकलां भोक्ष्यते भूप धर्माविच्च भविष्यति ॥ ६७ ॥

मार्कण्डेय उवाच ॥

तामादाय ततो भूपः स्वमेव नगरं ययौ ।

तस्मादजायत सुतो रेवत्यां रेवतो मनुः ॥ ६८ ॥

समेतः सकलैर्धर्मात्मानवैरपराजितः ।

विज्ञाताखिलशास्त्रार्थो वेदविद्यार्थशास्त्रवित् ॥ ६९ ॥

तस्य मन्वन्तरे देवान् मुनिदेवेन्द्रपार्थिवान् ।  
 कथ्यमानान्मया ब्रह्मन् निबोध सुसमाहितः ॥ ७० ॥  
 सुमेधस्तत्र देवास्तथा भूपतयो द्विज ।  
 वैकुण्ठश्चामिताभश्च चतुर्दश चतुर्दश ॥ ७१ ॥  
 तेषां देवगणानान्तु चतुर्णामपि चेश्वर ।  
 नाम्ना विभुरभृदिन्द्रः शतयज्ञोपलक्षकः ॥ ७२ ॥  
 हिरण्यलोमा वेदश्रीरूर्ध्वबाहुस्तथापरः ।  
 वेदबाहुः सुधामा च पर्जन्यश्च महामुनिः ॥ ७३ ॥  
 वशिष्ठश्च महाभागो वेदवेदान्तपारगः ।  
 एते सप्तर्षयश्चासन् रैवतस्यान्तरे मनोः ॥ ७४ ॥  
 बलबन्धुर्महावीर्यः सुयष्टव्यस्तथापरः ।  
 सत्यकाद्यास्तथैवासन् रैवतस्य मनोः सुताः ॥ ७५ ॥  
 रैवतान्तास्तु मनवः कथिता ये मया तव ।  
 स्वायम्भुवाश्रया ह्येते स्वारोचिपृथुतेर्मनुं ॥ ७६ ॥  
 इति श्रीमार्कण्डेयपुराणे रैवत मन्वन्तरं समाप्तं ॥ ७५ ॥

महत्सप्ततितमोऽध्यायः ॥

मार्कण्डेय उवाच ॥

इत्येतत्कथितं तुभ्यं पञ्च मन्वन्तरं तव ।  
 चाक्षुषस्य मनोः पष्ठं श्रूयतामिदमन्तरं ॥ १ ॥

अन्यजन्मनि जातोऽसौ चक्षुषः परमेष्ठिनः ।  
 चाक्षुषत्वमतस्तस्य जन्मन्यस्मिन्नपि द्विज ॥ २ ॥  
 जातं माता निजोत्सङ्गे स्थितमुल्लाप्य तं पुनः ।  
 परिष्वजति हार्देन पुनरुल्लापयत्यथ ॥ ३ ॥  
 जातिस्मरः स जातो वै मातुरुत्सङ्गमास्थितः ।  
 जहास तं तदा माता संक्रुद्धा वाक्यमब्रवीत् ॥ ४ ॥  
 भीतास्मि किमिदं वत्स हासो यद्वदने तव ।  
 अकालबोधः संजातः कञ्चित्पश्यसि शोभनं ॥ ५ ॥

पुत्र उवाच ॥

मामत्तुमिच्छति पुरो माज्जरी किं न पश्यसि ।  
 अन्तर्द्धानगता चेयं द्वितीया जातहारिणी ॥ ६ ॥  
 पुत्रप्रीत्या च भवती सहाद्री मामवेक्षती ।  
 उल्लाप्योल्लाप्य बहुशः परिष्वजति मां यतः ॥ ७ ॥  
 उद्धूतपुलका स्नेहसम्भवास्त्राविलेक्षणा ।  
 ततो ममागतो हासः शृणु चाप्यत्र कारणं ॥ ८ ॥  
 स्वार्थे प्रसक्ता माज्जरी प्रसक्तं मामवेक्षते ।  
 तथान्तर्द्धानगा चैव द्वितीया जातहारिणी ॥ ९ ॥  
 स्वार्थाय स्निग्धहृदया यथैवैते ममोपरि ।  
 प्रवृत्ते स्वार्थमास्थाय तथैव प्रतिभासि मे ॥ १० ॥  
 किन्तु मदुपभोगाय माज्जरी जातहारिणी ।  
 त्वन्तु क्रमेणोपभोग्यं मत्तः फलमभीप्ससि ॥ ११ ॥  
 न मां जानासि कोऽप्येष नचैवोपकृतं मया ।

सङ्गतं नातिकालीनं पञ्चसप्तदिनात्मकं ॥ १२ ॥  
 तथापि स्निह्यसे सास्त्रा परिष्वजसि चाप्यति ।  
 तातेति वत्स भद्रेति निर्व्यलीकं ब्रवीषि मां ॥ १३ ॥

मातोवाच ॥

न त्वाहमुपकारार्थं वत्स प्रीत्या परिष्वजे ।  
 न चेदेतद्भवतीत्यै परित्यक्तास्म्यहं त्वया ॥ १४ ॥  
 स्वार्थो मया परित्यक्तो यस्ततो मे भविष्यति ।  
 इत्युक्त्वा सा तमुत्सृज्य निष्क्रान्ता सूतिकाग्रहात् ॥ १५ ॥  
 जडाङ्गवाह्यकरणं शुद्धान्तःकरणात्मकं ।  
 जहार तं परित्यक्तं सा तदा जातहारिणी ॥ १६ ॥  
 सा हत्वा तं तदा बालं विक्रान्तस्य महीभृतः ।  
 प्रसूतं पत्नीशयने न्यस्य तस्याददे सुतं ॥ १७ ॥  
 त्वमप्यन्यगृहे नीत्वा गृहीत्वा तस्य चात्मजं ।  
 तृतीयं भक्षयामास सा क्रमाज्जातहारिणी ॥ १८ ॥  
 हत्वा हत्वा तृतीयन्तु भक्षयत्यतिनिर्घृणा ।  
 करोत्यनुदिनं सा तु परिवर्त्तन्तथान्ययोः ॥ १९ ॥  
 विक्रान्तोऽपि ततस्तस्य सुतस्यैव महीपतिः ।  
 कारयामास संस्कारान्नाजन्यस्य भवन्ति ये ॥ २० ॥  
 आनन्देति च नामास्य पिता चक्रे विधानतः ।  
 मुदा परमया युक्तो विक्रान्तः स नराधिपः ॥ २१ ॥  
 कृतोपनयनं तन्तु गुरुराह कुमारकं ।  
 जनन्याः प्रागुपस्थानं क्रियताञ्चाभिवादनं ॥ २२ ॥

स गुरोस्तद्वचः श्रुत्वा विहस्यैवमथाब्रवीत् ।

वन्द्या मे कतमा माता जननी पालनी नु किं ॥ २३ ॥

गुरुवाच ॥

न त्वियं ते महाभाग जनयित्री रूपात्मजा ।

विक्रान्तस्याग्रमहिषी हैमिनी नाम नामतः ॥ २४ ॥

आनन्द उवाच ॥

इयं जनित्री चैत्रस्य विशालग्रामवासिनः ।

विप्राग्र्यबोधपुत्रस्य योऽस्यां जातोऽन्यतो वयं ॥ २५ ॥

गुरुवाच ॥

कुतस्त्वं कथयानन्द चैत्रः को वा त्वयोच्यते ।

सङ्कटं महदाभाति क्व जातोऽत्र ब्रवीषि किं ॥ २६ ॥

आनन्द उवाच ॥

जातोऽहमवनीन्द्रस्य शत्रियस्य गृहे द्विज ।

तत्पत्न्यां गिरिभद्रायामाददे जातहारिणी ॥ २७ ॥

तयात्र मुक्तो हैमिन्या गृहीत्वा च सुतञ्च सा ।

बोधस्य द्विजमुख्यस्य गृहे नीतवती पुनः ॥ २८ ॥

भक्षयामास च सुतं तस्य बोधद्विजन्मनः ।

स तत्र द्विजसंस्कारैः संस्कृतो हैमिनीसुतः ॥ २९ ॥

वयमत्र महाभाग संस्कृता गुरुणां त्वया ।

मया तव वचः कार्यमुपैमि कतमां गुरो ॥ ३० ॥

गुरुवाच ॥

अतीव गहनं वत्स सङ्कटं महदागतं ।

न वेद्मि किञ्चिन्मोहेन भ्रमन्तीव हि बुद्धयः ॥ ३१ ॥

आनन्द उवाच ॥

मोहस्यावसरः कोऽत्र जगत्पेवं व्यवस्थिते ।

कः कस्य पुञ्चो विप्रर्षे को वा कस्य न बान्धवः ॥ ३२ ॥

आरभ्य जन्मनो नृणां सम्बन्धित्वमुपैति यः ।

अन्ये सम्बन्धिनो विप्र मृत्युना संनिवर्त्तिताः ॥ ३३ ॥

अत्रापि जातस्य सतः सम्बन्धो योऽस्य बान्धवैः ।

सोऽप्यस्मन्मनो देहस्य प्रयात्येषोऽखिलक्रमः ॥ ३४ ॥

अतो ब्रवीमि संसारे वसतः को न बान्धवः ।

को वापि सततं बन्धुः किं वो विभ्राम्यते मतिः ॥ ३५ ॥

पितृद्वयं मया प्राप्तमस्मिन्नेव हि जन्मनि ।

मातृद्वयञ्च किञ्चित् यदन्यद्देहसमवे ॥ ३६ ॥

सोऽहं तपः करिष्यामि त्वया यो ह्यस्य भूपतेः ।

विशालग्रामतः पुत्रस्यैव आनीयतामिह ॥ ३७ ॥

मार्कण्डेय उवाच ॥

ततः स विस्मृतो राजा सभार्यः सह बन्धुभिः ।

तस्मान्निवर्त्य ममतामनुमेने वनाय तं ॥ ३८ ॥

चैत्रमानीय तनयं राज्ययोग्यं चकार सः ।

संमान्य ब्राह्मणं येन पुत्रबुद्ध्या स पालितः ॥ ३९ ॥

सोऽप्यानन्दस्तपस्तेपे बाल एव महावने ।

कर्मणां क्षपणार्थाय विमुक्तेः परिपन्थिनां ॥ ४० ॥

तपस्यन्तं ततस्तच्च प्राह देवः प्रजापतिः ।

किमर्थं तप्यसे वत्स तपस्तीव्रं वदस्व तत् ॥ ४१ ॥

आनन्द उवाच ॥

आत्मनः शुद्धिकामोऽहं करोमि भगवंस्तपः ।  
बन्धाय मम कर्माणि यानि तत्क्षपणोन्मुखः ॥ ४२ ॥

ब्रह्मोवाच ॥

क्षीणाधिकारो भवति मुक्तियोग्यो न कर्मवान् ।  
सत्त्वाधिकारवान् मुक्तिमवाप्स्यति ततो भवान् ॥ ४३ ॥  
भवता मनुना भाव्यं पष्ठेन ब्रज तत्कुरु ।  
अलन्ते तपसा तस्मिन् कृते मुक्तिमवाप्स्यसि ॥ ४४ ॥


मार्कण्डेय उवाच ॥

इत्युक्तो ब्रह्मणा सोऽपि तथेत्युक्त्वा महामतिः ।  
तत्कर्माभिमुखो यातस्तपसो विरराम ह ॥ ४५ ॥  
चाक्षुषेत्याह तं ब्रह्मा तपसो विनिवर्त्तयन् ।  
पूर्वं नाम्ना बभूवाथ प्रख्यातश्चाक्षुषो मनुः ॥ ४६ ॥  
उपयेमे विदर्भां स सुतामुग्रस्य भूभृतः ।  
तस्याञ्चोत्पादयामास पुत्रान् प्रख्यातविक्रमान् ॥ ४७ ॥  
तस्य मन्वन्तरेणस्य येऽन्तरविदशा द्विज ।  
ये चर्षयस्तथैवेन्द्रो ये सुताश्चास्य तान् शृणु ॥ ४८ ॥  
आर्या नाम सुरास्तत्र तेषामेकोऽष्टको गणः ।  
प्रख्यातकर्मणां विप्र यज्ञे हव्यभुजामयं ॥ ४९ ॥  
प्रख्यातबलवीर्याणां प्रभामण्डलदुर्दृशां ।  
द्वितीयश्च प्रसूताख्यो देवानामष्टको गणः ॥ ५० ॥

तथैवाष्टक एवान्यो भव्याख्यो देवतागणः ।  
 चतुर्थश्च गणस्तत्र यूथगाख्यस्तथाष्टकः ॥ ५१ ॥  
 लेखसंज्ञास्तथैवान्ये तत्र मन्वन्तरे द्विज ।  
 पञ्चमे च गणे देवास्तत्संज्ञा ह्यमृताग्निः ॥ ५२ ॥  
 शतं क्रतूनामाहृत्य यस्तेषामधिपोऽभवत् ।  
 मनोजवस्तथैवेन्द्रः संख्यातो यज्ञभागभुक् ॥ ५३ ॥  
 सुमेधा विरजाश्चैव हविष्मानुन्नतो मधुः ।  
 अतिनामा सहिष्णुश्च सप्तासन्निति चर्षयः ॥ ५४ ॥  
 उरूपुरुशतद्युम्नप्रमुखाः सुमहाबलाः ।  
 चाक्षुषस्य मनोः पुत्राः पृथिवीपतयोऽभवन् ॥ ५५ ॥  
 एतत्ते कथितं षष्ठं मया मन्वन्तरं द्विज ।  
 चाक्षुषस्य तथा जन्म चरितञ्च महात्मनः ॥ ५६ ॥  
 साम्प्रतं वर्त्तते योऽयं नास्ती वैवस्वतो मनुः ।  
 सप्तमीयेऽन्तरे तस्य देवाद्यास्तान् शृणुष्व मे ॥ ५७ ॥

इति श्रीमार्कण्डेयपुराणे षष्ठ मन्वन्तरं समाप्तं ॥ ७६ ॥

सप्तसप्ततितमोऽध्यायः ॥



मार्कण्डेय उवाच ॥

मार्कण्डेयस्य रवेर्भार्या तनया विश्वकर्माणः ।  
 संज्ञा नाम महाभागा तस्यां भानुरजीजनत् ॥ १ ॥



मनुं प्रख्यातयशसमनेकज्ञानपारगं ।

विवस्वतः सुतो यस्मात्तस्माद्वैवस्वतस्तु सः ॥ २ ॥

संज्ञा च रविणा दृष्टा निमीलयति लोचने ।

यतस्ततः सरोषोऽर्कः संज्ञां निष्ठुरमब्रवीत् ॥ ३ ॥

मयि दृष्टे सदा यस्मात् कुरूपे नेत्रसंयमं ।

तस्माज्जनिष्यसे मूढे प्रजासंयमनं यमं ॥ ४ ॥

मार्कण्डेय उवाच ॥

ततः सा चपलां दृष्टिं देवी चक्रे भयाकुला ।

विलोलितदृशं दृष्ट्वा पुनराह च तां रविः ॥ ५ ॥

यस्माद्विलोलिता दृष्टिर्मयि दृष्टे त्वयाधुना ।

तस्माद्विलोलां तनयां नदीं त्वं प्रसविष्यसि ॥ ६ ॥

मार्कण्डेय उवाच ॥

ततस्तस्यान्तु संजज्ञे भर्तृशापेन तेन वै ।

यमश्च यमुना चेयं प्रख्याता सुमहानदी ॥ ७ ॥

सापि संज्ञा रवेस्तेजः सेहे दुःखेन भाविनी ।

असहन्ती च सा तेजश्चिन्तयामास वै तदा ॥ ८ ॥

किङ्करोमि क्व गच्छामि क्व गतायाश्च निर्दतिः ।

भवेत्क्षम कथं भर्ता कोपमर्कश्च नेष्यति ॥ ९ ॥

इति संचिन्त्य बहुधा प्रजापतिसुता तदा ।

बहु मेने महाभागा पितृसंश्रयमेव सा ॥ १० ॥

ततः पितृगृहे गन्तुं कृतबुद्धिर्यशस्विनी ।

छायामयीमात्मतनुं निर्म्ममे दयितां रवेः ॥ ११ ॥

ताञ्चोवाच त्वया वेश्मन्यत्र भानोर्यथा मया ।  
 तथा सम्यगपत्येषु वर्त्तितव्यं यथा रवौ ॥ १२ ॥  
 पृष्टयापि न वाच्यन्ते तथैतद्गमनं मम ।  
 सैवास्मि नाम सञ्जेति वाच्यमेतत्सदा वचः ॥ १३ ॥

कायासञ्जोवाच ॥

आकेशग्रहणाद्देवि आशापाञ्च वचस्तव ।  
 करिष्ये कथयिष्यामि वृत्तन्तु शापकर्पणात् ॥ १४ ॥  
 इत्युक्ता सा तदा दवी जगाम भवनं पितुः ।  
 ददर्श तत्र त्वष्टारं तपसा धूतकल्मषं ॥ १५ ॥  
 बहुमानाञ्च तेनापि पूजिता विश्वकर्मणा ।  
 तस्थौ पितृगृहे सा तु कञ्चित्कालमनिन्दिता ॥ १६ ॥  
 ततस्तां ग्राह चार्वाङ्गीं पिता नातिचिरोपितां ।  
 स्तुत्वा च तनयां प्रेमबहुमानपुरःसरं ॥ १७ ॥  
 त्वान्तु मे पश्यतो वत्से दिनानि सुबहून्यपि ।  
 मुहूर्त्तार्द्धसमानि स्युः किन्तु धर्मो विलुप्यते ॥ १८ ॥  
 बान्धवेषु चिरं वासो नारीणां न यशस्करः ।  
 मनोरथो बान्धवानां नार्था भर्तृगृहे स्थितिः ॥ १९ ॥  
 सा त्वं त्रैलोक्यनाथेन भर्त्ता सूर्येण सङ्गता ।  
 पितृगृहे चिरं कालं वस्तुं नार्हसि पुत्रिके ॥ २० ॥  
 सा त्वं भर्तृगृहं गच्छ तुष्टोऽहं पूजितासि मे ।  
 पुनरागमनं कार्यं दर्शनाय शुभे मम ॥ २१ ॥

मार्कण्डेय उवाच ॥

इत्युक्ता सा तदा पित्रा तथेत्युक्त्वा च सा मुने ।  
 संपूजयित्वा पितरं जगामाथोत्तरान् कुरून् ॥ २२ ॥  
 सूर्यतापमनिच्छन्ती तेजसस्तस्य बिभ्यती ।  
 तपश्चचार तत्रापि वडवारूपधारिणी ॥ २३ ॥  
 संज्ञेयमिति मन्वानो द्वितीयायामहस्पतिः ।  
 जनयामास तनयौ कन्याञ्चैकां मनोरमां ॥ २४ ॥  
 छायासंज्ञा त्वपत्येषु यथा खेष्वति वत्सला ।  
 तथा न संज्ञा कन्यायां पुत्रयोश्चान्ववर्त्तत ॥ २५ ॥  
 नलिनाद्युपभोगेषु विशेषमनुवासरं ।  
 मनुस्तत्क्षान्तवानस्या यमस्तस्या न चक्षमे ॥ २६ ॥  
 ताडनाय च वै कोपात्पादस्तेन समुद्यतः ।  
 तस्याः पुनः क्षान्तिमता न तु देहे निपातितः ॥ २७ ॥  
 ततः शशाप तं कोपाच्छायासंज्ञा यमं द्विज ।  
 किञ्चित्प्रस्फुरमाणोष्ठी विचलत्पाणिपल्लवा ॥ २८ ॥  
 पितुः पत्नीममर्यादं यन्मां तर्ज्जयसे पदा ।  
 भुवि तस्मादयं पादस्तवाद्यैव पतिष्यति ॥ २९ ॥

मार्कण्डेय उवाच ॥

इत्याकर्ण्य यमः शपं मात्रा दत्तं भयातुरः ।  
 अभ्येत्य पितरं प्राह प्रणिपातपरःसरं ॥ ३० ॥

यम उवाच ॥

तातेतन्महदाश्चर्यं न दृष्टमिति केनचित् ।

माता वात्सल्यमुत्सृज्य शापं पुत्रे प्रयच्छति ॥ ३१ ॥

यथा मनुर्ममाचष्टे नेयं माता तथा मम ।

विगुणेष्वपि पुत्रेषु न माता विगुणा भवेत् ॥ ३२ ॥

मार्कण्डेय उवाच ॥

यमस्यैतद्वचः श्रुत्वा भगवांस्तिमिरापहः ।

छायासंज्ञां समाहूय पप्रच्छ क्व गतेति सा ॥ ३३ ॥

सा चाह तनया त्वष्टुरहं संज्ञा विभावसो ।

पत्नी तव त्वयापत्यान्येतानि जनितानि मे ॥ ३४ ॥

इत्थं विवस्वतः सा तु बहुशः पृच्छतो यदा ।

नाचचक्षे ततः क्रद्धो भास्वांस्तां शप्तमुद्यतः ॥ ३५ ॥

ततः सा कथयामास यथा वृत्तं विवस्वतः ।

विदितार्थश्च भगवान् जगाम त्वष्टुरालयं ॥ ३६ ॥

ततः स पूजयामास तदा त्रैलोक्यपूजितं ।

भास्वन्तं परया भक्त्या निजगेहमुपागतं ॥ ३७ ॥

संज्ञां पृष्टस्तदा तस्मै कथयामास विश्वकृत् ।

आगतैवेह मे वेश्म भवतः प्रेषितेति वै ॥ ३८ ॥

दिवाकरः समाधिस्थो वडवारूपधारिणीं ।

तपश्चरन्तीं दृष्ट्वा उत्तरेषु कुरुष्वथ ॥ ३९ ॥

सौम्यमूर्तिः शुभाकारो मम भर्ता भवेदिति ।

अभिसन्धिञ्च तपसो बुबुधेऽस्या दिवाकरः ॥ ४० ॥

शातनं तेजसो मेऽद्य क्रियतामिति भास्करः ।

तच्चाह विश्वकर्माणं संज्ञायाः पितरं द्विज ॥ ४१ ॥

संवत्सरभ्रमेस्तस्य विश्वकर्मा रवेस्ततः ।

तेजसः शातनञ्चके स्तूयमानश्च दैवतैः ॥ ४२ ॥

इति श्रीमार्कण्डेयपुराणे वैवस्वत मन्वन्तरे ॥ ७७ ॥

अष्टसप्ततितमोऽध्यायः ॥

— २७४६ —

मार्कण्डेय उवाच ॥

ततस्तं तुष्टुवर्देवास्तथा देवर्षयो रविं ।

नागिरील्यमशेषस्य त्रैलोक्यस्य समार्गताः ॥ १ ॥

देवा ऊचुः ॥

नमस्ते ऋक्स्वरूपाय सामरूपाय ते नमः ।

यजुःस्वरूपरूपाय सास्त्रान्धामवते नमः ॥ २ ॥

ज्ञानैकधामभूताय निर्धूततमसे नमः ।

शुद्धज्योतिःस्वरूपाय विशुद्धायामलात्मने ॥ ३ ॥

वरिष्ठाय वरेण्याय परस्मै परमात्मने ।

नमोऽखिलजगद्ग्रापिस्वरूपायात्ममूर्त्तये ॥ ४ ॥

इदं स्तोत्रवरं रम्यं श्रोतव्यं श्रद्धया नरैः ।

शिष्यो भूत्वा समाधिस्थो दत्त्वा देयं गुरोरपि ॥ ५ ॥

न शून्यभूतैः श्रोतव्यमेतत्तु सफलं भवेत् ।

सर्वकारणभूताय निष्ठायै ज्ञानचेतसां ॥ ६ ॥

नमः सूर्यस्वरूपाय प्रकाशात्मस्वरूपिणे ।

भास्कराय नमस्तुभ्यं तथा दिनकृते नमः ॥ ७ ॥

सर्वरीहेतवे चैव सन्ध्याज्योत्स्नाकृते नमः ।  
 त्वं सर्वमेतद्भगवान् जगदुद्भूतता त्वया ॥ ८ ॥  
 भ्रमत्याविद्धमखिलं ब्रह्माण्डं सचराचरं ।  
 त्वदंशुभिरिदं स्पृष्टं सर्वं सञ्जायते शुचि ॥ ९ ॥  
 क्रियते त्वत्करैः सार्शाज्जलादीनां पवित्रता ।  
 होमदानादिकी धर्मो नोपकाराय जायते ॥ १० ॥  
 तावद्यावन्न संयोगि जगदेतत्तदंशुभिः ।  
 ऋचस्ते सकला ह्येता यजूंष्येतानि चान्यतः ॥ ११ ॥  
 सकलानि च सामानि निपतन्ति त्वदङ्गतः ।  
 ऋङ्गयस्त्वं जगन्नाथ त्वमेव च यजुर्मयः ॥ १२ ॥  
 यतः साममयश्चैव ततो नाथ त्रयीमय ।  
 त्वमेव ब्रह्माणो रूपं परञ्चापरमेव च ॥ १३ ॥  
 मूर्त्तामूर्त्तस्तथा सूक्ष्मः स्थूलरूपस्तथा स्थितः ।  
 निमेषकाष्ठादिमयः कालरूपः शयात्मकः ॥  
 प्रसीद स्वेच्छया रूपं स्वतेजःशमनं कुरु ॥ १४ ॥


मार्कण्डेय उवाच ॥

एवं संस्तूयमानस्तु देवैर्देवर्षिभिस्तथा ।  
 मुमोच स्वं तदा तेजस्तेजसां राशिरव्ययः ॥ १५ ॥  
 यत्तस्य ऋङ्गयं तेजो भविता तेन मेदिनी ।  
 यजुर्मयेनापि दिवं स्वर्गः साममयं रवेः ॥ १६ ॥  
 शान्तितास्तेजसो भागा ये त्वष्ट्रा दश पञ्च च ।  
 त्वष्ट्रैव तेन सर्वस्य कृतं भूत्वं महात्मना ॥ १७ ॥

चक्रं विष्णोर्वसूनाञ्च शङ्करस्य सुदारुणा ।  
 पावकस्य तथा शक्तिः शिविका धनदस्य च ॥ १८ ॥  
 अन्येषाञ्च सुरारीणामस्त्राण्युग्राणि यानि वै ।  
 यक्षविद्याधराणाञ्च तानि चक्रे स विश्वकृत् ॥ १९ ॥  
 ततश्च षोडशं भागं विभर्त्ति भगवान् विभुः ।  
 तत्तेजः पञ्चदशधा शातितं विश्वकर्मणा ॥ २० ॥  
 ततोऽश्वरूपधृग्भानुरुत्तरानगमत्करून् ।  
 ददृशे तत्र संज्ञाञ्च वडवारूपधारिणीं ॥ २१ ॥  
 सा च दृष्ट्वा तमायान्तं परपुंसो विशङ्कया ।  
 जगाम संमुखं तस्य पृष्ठरज्जणतत्परा ॥ २२ ॥  
 ततश्च नासिकायोगं तयोस्तत्र समेतयोः ।  
 नासत्यदस्त्रौ तनयावश्वीवक्त्रविनिर्गतौ ॥ २३ ॥  
 रेतसोऽन्ते च रेवन्तः खड्गी चर्म्मिं तनुत्रधृक् ।  
 अश्वारूढः समुद्भूतो वाणतूणसमन्वितः ॥ २४ ॥  
 ततः स्वरूपमतुलं दर्शयामास भानुमान् ।  
 तस्यैषा च समालोक्य स्वरूपं मुदमाददे ॥ २५ ॥  
 स्वरूपधारिणीञ्चेमामानिनाय निजाश्रयं ।  
 संज्ञां भार्यां प्रीतिमतीं भास्करो वारितस्कारः ॥ २६ ॥  
 ततः पूर्वसुतो योऽस्याः सोऽभूद्वैवस्वतो मनुः ।  
 द्वितीयश्च यमः शापाद्धर्मादृष्टिरभूत्सुतः ॥ २७ ॥  
 तृतीयो मां समादाय पादतोऽस्य महीतले ।  
 पतिष्यतीति शापान्तं तस्य चक्रे पिता स्वयं ॥ २८ ॥

धर्मदृष्टिर्यतश्चासौ समो मित्रे तथाऽहिते ।  
 ततो नियोगं तं याम्ये चकार तिमिरापहः ॥ २९ ॥  
 यमुना च नदी जज्ञे कलिन्दान्तरवाहिनी ।  
 अश्विनौ देवभिषजौ हतौ पित्रा महात्मना ॥ ३० ॥  
 गुह्यकाधिपतित्वे च रेवन्तोऽपि नियोजितः ।  
 छायासंज्ञासुतानाञ्च नियोगः श्रूयतां मम ॥ ३१ ॥  
 पूर्वजस्य मनोस्तुल्यश्छायासंज्ञासुतोऽग्रजः ।  
 ततः सावर्णिकीं संज्ञामवाप तनयो रवेः ॥ ३२ ॥  
 भविष्यति मनुः सोऽपि बलिरिन्द्रो यदा तदा ।  
 शनैश्चरो ग्रहाणाञ्च मध्ये पित्रा नियोजितः ॥ ३३ ॥  
 तयोस्तृतीया या कन्या तपती नाम सा कुरु ।  
 नृपात्सम्बरणात्पुत्रमवाप मनुजेश्वरं ॥ ३४ ॥  
 तस्य वैवस्वतस्याहं मनोः सप्तममन्तरं ।  
 कथयामि सुतान् भूपान्दृषीन् देवान् सुराधिपं ॥ ३५ ॥  
 इति श्रीमार्कण्डेयपुराणे सावर्णिके मन्वन्तरे वैवस्वतोत्पत्तिर्नाम ॥ ७८ ॥

ऊनाश्रीतितमोऽध्यायः ॥



मार्कण्डेय उवाच ॥

आदित्या वसवो रुद्राः साध्या विश्वे मरुद्गणाः ।  
 खगवोऽङ्गिरसाश्चाष्टौ यत्र देवगणाः स्मृताः ॥ १ ॥



आदित्या वसवो रुद्रा विज्ञेयाः कश्यपात्मजाः ।  
 साध्याश्च वसवो विश्वे धर्मापुत्रगणास्तयः ॥ २ ॥  
 भृगोस्तु भृगवो देवाः पुत्रा ह्यङ्गिरसः सुताः ।  
 एष सर्गश्च मारीचो विज्ञेयः साम्प्रताधिपः ॥ ३ ॥  
 ऊर्जस्वी नाम चैवेन्द्रो महात्मा यज्ञभागभुक् ।  
 अतीता नागता ये च वर्तन्ते साम्प्रतञ्च ये ॥ ४ ॥  
 सर्वे ते त्रिदशेन्द्रास्तु विज्ञेयास्तुल्यलक्षणाः ।  
 सहस्राष्टाः कुलिशिनः सर्वे एव पुरन्दराः ॥ ५ ॥  
 मघवन्तो वृषाः सर्वे शृङ्गिनो गजगामिनः ।  
 ते शतक्रतवः सर्वे भूताभिभवतेजसः ॥ ६ ॥  
 धर्माद्यैः कारणैः शुद्धैराधिपत्यगुणान्विताः ।  
 भूतभव्यभवन्नाथाः शृणु चैतच्चयं द्विज ॥ ७ ॥  
 भूर्लोकोऽयं स्मृता भूमिरन्तरीक्षं दिवः स्मृतं ।  
 दिव्याख्यश्च तथा स्वर्गस्तैलोक्यमिति गद्यते ॥ ८ ॥  
 अत्रिश्चैव वशिष्ठश्च काश्यपश्च महानृषिः ।  
 गौतमश्च भरद्वाजो विश्वामित्रोऽथ कौशिकः ॥ ९ ॥  
 तथैव पञ्चो भगवानृचीकस्य महात्मनः ।  
 जमदग्निस्तु सप्तैते मुनयोऽत्र तथान्तरे ॥ १० ॥  
 ईक्ष्वाकुर्नाभगश्चैव धृष्टशर्मातिरेव च ।  
 नरिष्यन्तश्च विख्यातो नाभगो दिष्ट एव च ॥ ११ ॥  
 कुरूपश्च प्रघ्नश्च वसुमान् लोकविश्रुतः ।  
 मनोर्वैवस्वतस्यैते नव पुत्राः प्रकीर्त्तिताः ॥ १२ ॥

वैवस्वतमिदं ब्रह्मन् कथितन्ते मयान्तरं ।  
 अस्मिन् श्रुते नरः सद्यः पठिते चैव सत्तम ॥  
 मुच्यते पातकैः सर्वैः पुण्यञ्च महदश्रुते ॥ १३ ॥

इति श्रीमार्कण्डेयपुराणे सावर्गिके मन्वन्तरे वैवस्वतकीर्तनं ॥ ७६ ॥

अशीतितमोऽध्यायः ॥

—▶▶◀◀—

क्रोष्टुकिरुवाच ॥

स्वायम्भवाद्याः कथिताः सप्तैते मनवो मया ।  
 तदन्तरेषु ये देवा राजानो मनुयस्तथा ॥ १ ॥  
 अस्मिन् कल्पे सप्त येऽनो भविष्यन्ति महामुने ।  
 मनवस्तान् समाचक्ष्व ये च देवादयश्च ये ॥ २ ॥

मार्कण्डेय उवाच ॥

कथितस्तव सावर्गिष्छायासंज्ञासुतश्च यः ।  
 पूर्वजस्य मनोस्तुल्यः स मनुर्भविताष्टमः ॥ ३ ॥  
 रामो व्यासो गालवश्च दीप्तिमान् कृप एव च ।  
 ऋष्यशृङ्गस्तथा द्रोणिस्तत्र सप्तर्षयोऽभवन् ॥ ४ ॥  
 सुतपाश्चामिताभाश्च मुख्याश्चैव त्रिधा सुराः ।  
 विंशकः कथिताश्चैषां त्रयणां त्रिगुणो गणः ॥ ५ ॥  
 तपस्तपश्च शक्रश्च द्युतिर्ज्योतिः प्रभाकरः ।  
 प्रभासो दयितो घर्मस्तेजोरश्मिश्च वक्रतुः ॥ ६ ॥

इत्यादिकस्तु सुतपा देवानां विंशको गणः ।  
 प्रभुर्विभुर्विभासाद्यस्तथान्यो विंशको गणः ॥ ७ ॥  
 सुराणाममितानान्तु तृतीयमपि मे शृणु ।  
 दमो दान्तो ऋतः सोमो विन्ताद्याश्चैव विंशतिः ॥ ८ ॥  
 मरुता ह्येते समाख्याता देवा मन्वन्तराधिपाः ।  
 मारीचस्यैव ते पुत्राः काश्यपस्य प्रजापतेः ॥ ९ ॥  
 भविष्याश्च भविष्यन्ति सावर्णास्यान्तरे मनोः ।  
 तेषामिन्द्रो भविष्यस्तु बलिर्वैरोचनिर्मुने ॥ १० ॥  
 पाताल आस्ते योऽद्यापि दैत्यः समयबन्धनः ।  
 विरजाश्चार्जुवीरश्च निम्नोहः सत्यवाक् कृतिः ॥  
 विष्णवाद्याश्चैव तनयाः सावर्णास्य मनोर्नृपाः ॥ ११ ॥

इति श्रीमार्कण्डेयपुराणे सावर्णके ॥ ८० ॥

एकाशीतितमोऽध्यायः ॥



## देवीमाहात्म्यारम्भः ॥

ओं नमस्तुभ्यै ॥

मार्कण्डेय उवाच ॥

सावर्णिः सूर्यतनयो यो मनुः कथ्यतेऽष्टमः ।  
निशामय तदुत्पत्तिं विस्तराद्भदतो मम ॥ १ ॥  
महामायानुभावेन यथा मन्वन्तराधिपः ।  
स बभूव महाभागः सावर्णिस्तनयो रवेः ॥ २ ॥  
स्वारोचिषेऽन्तरे पूर्वं चैत्रवंशसमुद्भवः ।  
सुरथो नाम राजाऽभूत्समस्ते क्षितिमण्डले ॥ ३ ॥  
तस्य पालयतः सम्यक् प्रजाः पुत्रानिवौरसान् ।  
बभूवुः शत्रवो भूपाः कोलाविध्वंसिनस्तथा ॥ ४ ॥  
तस्य तैरभवद्युद्धमतिप्रबलदण्डिनः ।  
न्यूनैरपि स तैर्युद्धे कोलाविध्वंसिभिर्जितः ॥ ५ ॥  
ततः स्वपुरमायातो निजदेशाधिपोऽभवत् ।  
आक्रान्तः स महाभागस्तैस्तदा प्रबलारिभिः ॥ ६ ॥  
आमात्यैर्वलिभिर्दुष्टैर्दुर्बलस्य दुरात्मभिः ।  
कोषो बलञ्चापहतं तत्रापि स्वपुरे ततः ॥ ७ ॥  
ततो मृगयाव्याजेन हतस्वाम्यः स भूपतिः ।  
एकाकी हयमारुह्य जगाम गहनं वनं ॥ ८ ॥

स तत्राश्रममद्राक्षीद्विजवर्यस्य मेधसः ।  
 प्रशान्तश्चापदाकीर्णं मुनिशिष्योपशोभितं ॥ ८ ॥  
 तस्थौ कञ्चित्स कालञ्च मुनिना तेन सत्कृतः ।  
 इतश्चेतश्च विचरंस्तस्मिन्मुनिवराश्रमे ॥ १० ॥  
 सोऽचिन्तयत्तदा तत्र ममत्वाकृष्टचेतनः ।  
 मत्पूज्यः पालितं पूर्वं मया हीनं पुरं हि तत् ॥  
 मद्भृत्यैस्तेरसद्वृत्तैर्धर्मतः पाल्यते न वा ॥ ११ ॥  
 न जाने स प्रधानो मे शूरहस्ती सदामदः ।  
 मम वैरिवशं यातः कान् भोगानुपलप्स्यते ॥ १२ ॥  
 ये ममानुगता नित्यं प्रसादधनभोजनैः ।  
 अनुवृत्तिं ध्रुवं तेऽद्य कुर्वन्त्यन्यमहीभृतां ॥ १३ ॥  
 असम्यग्व्ययशीलैस्तेः कुर्वद्भिः सततं व्ययं ।  
 सञ्चितः सोऽतिदुःखेन क्षयं कोषो गमिष्यति ॥ १४ ॥  
 एतच्चान्यच्च सततं चिन्तयामास पार्थिवः ।  
 तत्र विप्राश्रमाभ्यासे वैश्यमेकं ददर्श सः ॥ १५ ॥  
 स पृष्टस्तेन कस्त्वं भो हेतुश्चागमनेऽत्र कः ।  
 सशोक इव कस्मात्त्वं दुर्माना इव लक्ष्यसे ॥ १६ ॥  
 इत्याकर्ण्य वचस्तस्य भूपतेः प्रणयोदितं ।  
 प्रत्युवाच स तं वैश्यः प्रश्रयावनतो नृपं ॥ १७ ॥  
 रामाधिर्नाम वैश्योऽहमुत्पन्नो धनिनां कुले ।  
 पुत्रदारैर्निरस्तश्च धनलोभादसाधुभिः ॥ १८ ॥  
 विहीनश्च धनैर्दारैः पुत्रैरादाय मे धनं ।

वनमध्यागतो दुःखी निरस्तश्चासबन्धुभिः । १९ ॥  
 सोऽहं न वेद्मि पुत्राणां कुशलाकुशलात्मिकां ।  
 प्रवृत्तिं स्वजनानाञ्च दाराणाञ्चान् संस्थितः ॥ २० ॥  
 किन्तु तेषां गृहे क्षेममक्षेमं किन्तु साग्रतं ।  
 कथन्ते किन्तु सदृष्टा दुर्वृत्ताः किन्तु मे सुताः ॥ २१ ॥

राजोवाच ॥

येनिरस्तो भवाम्लुब्धैः पुत्रदारादिभिर्धनैः ।  
 तेषु किं भवतः स्नेहमनुवभ्राति मानसं ॥ २२ ॥

वैश्य उवाच ॥

श्वमेतद्यथा ग्राह भवानस्मद्गतं वचः ।  
 किं करोमि न वभ्राति मम निष्ठुरतां मनः ॥ २३ ॥  
 यैः सन्यज्य पितृस्नेहं धनलुब्धैर्गिराद्यतः ।  
 पतिस्वजनहार्दञ्च हार्दि तेष्वेव मे मनः ॥ २४ ॥  
 किमेतन्नाभिजानामि जानन्नपि महामते ।  
 यत्प्रेमप्रवणञ्चित्तं विगुणेष्वपि बन्धुषु ॥ २५ ॥  
 तेषां कृते मे लिःश्वासा दौर्गमनस्यञ्च जायते ।  
 करोमि किं यन्न मनस्तेष्वप्रीतिषु निष्ठुरं ॥ २६ ॥

मार्कण्डेय उवाच ॥

ततस्तौ सहितौ विप्र तं मुनिं समुपस्थितौ ।  
 समाधिर्नाम वैश्योऽसौ स च पार्थिवसत्तमः ॥ २७ ॥  
 कृत्वा तु तौ यथान्यायं तथार्हन्तेन संविदं ।  
 उपविष्टौ कथाः काश्चिच्चक्रतुर्वैश्यपार्थिवौ ॥ २८ ॥

राजोवाच ॥

भगवंस्त्वामहं प्रष्टुमिच्छाम्येकं वदस्व तत् ।  
 दुःखाय यन्मो मनसः स्वचित्तायत्ततां विना ॥ २९ ॥  
 ममत्वं मम राज्यस्य राज्याङ्गेष्वपिलेष्वपि ।  
 ज्ञानतोऽपि यथाज्ञस्य किमेतन्मुनिसत्तम ॥ ३० ॥  
 अयञ्च निवृत्तः पुत्रैर्दारैर्भृत्यैस्तथोज्झितः ।  
 स्वजनेन च संत्यक्तस्तेषु हाहीं तथाप्यति ॥ ३१ ॥  
 श्वमेप तथाहञ्च द्वावप्यत्यन्तदुःखितौ ।  
 दृष्टदोषेऽपि विषये ममत्वाकृष्टमानसौ ॥ ३२ ॥  
 तत्केनैतन्नाहाभाग यन्मोहो ज्ञानिनोरपि ।  
 ममास्य च भवत्येषां विवेकान्धस्य मूढता ॥ ३३ ॥

ऋषिरुवाच ॥

ज्ञानमस्ति समस्तस्य जन्तोर्विषयगोचरे ।  
 विषयश्च सहाभाग याति चैवं पृथक् पृथक् ॥ ३४ ॥  
 दिवान्धाः प्राणिनः केचिद्रात्रावन्धास्तथापरे ।  
 केचिद्दिवा तथा रात्रौ प्राणिनस्तुल्यदृष्टयः ॥ ३५ ॥  
 ज्ञानिनो मनुजाः सत्यं किन्तु ते न हि केवलं ।  
 यतो हि ज्ञानिनः सर्वे पशुपक्षिमृगादयः ॥ ३६ ॥  
 ज्ञानञ्च तन्मनुष्याणां यत्तेषां मृगपक्षिणां ।  
 मनुष्याणाञ्च यत्तेषां तुल्यमन्यत्तथोभयोः ॥ ३७ ॥  
 ज्ञानेऽपि सति पश्यैतान् पतगाञ्क्रावचञ्चुपु ।  
 कण्ठमोक्षादृतान्मोहात् पीड्यमानानपि क्षुधा ॥ ३८ ॥

मानुषा मनुजश्चाग्र साभिलाषाः सुतान् प्रति ।  
 लोभात्प्रत्युपकाराय नन्वेते किं न पश्यसि ॥ ३९ ॥  
 तथापि ममतावर्त्ते मोहगर्त्ते निपातिताः ।  
 महामायाप्रभावेन संसारस्थितिकारिणः ॥ ४० ॥  
 तन्नात्र विस्मयः कार्यो योगनिद्रा जगत्पतेः ।  
 महामाया हरेश्चैतत्तया संमोह्यते जगत् ॥ ४१ ॥  
 ज्ञानिनामपि चेतांसि देवी भगवती हि सा ।  
 बलादाकृष्य मोहाय महामाया प्रयच्छति ॥ ४२ ॥  
 तया विमृज्यते विश्वं जगदेतच्चराचरं ।  
 सैषा प्रसन्ना वरदा नृणां भवति मुक्तये ॥ ४३ ॥  
 सा विद्या परमा मुक्तेर्हृतुभूता सनातनी ।  
 संसारबन्धहेतुश्च सैव सर्वेश्वरेश्वरी ॥ ४४ ॥

राजीवाच ॥

भगवन् का हि सा देवी महामायेति यां भवान् ।  
 ब्रवीति कथमुत्पन्ना सा कर्मास्याश्च किं द्विज ॥ ४५ ॥  
 यत्स्वभावा च सा देवी यत्स्वरूपा यदुद्भवा ।  
 तत्सर्वं श्रोतुमिच्छामि त्वत्तो ब्रह्मविदां वर ॥ ४६ ॥

ऋषिरुवाच ॥

नित्यैव सा जगन्मूर्तिस्तथा सर्वमिदं ततं ।  
 तथापि तत्समुत्पत्तिर्बहुधा श्रूयतां मम ॥ ४७ ॥  
 देवानां कार्यसिद्ध्यर्थमाविर्भवति सा यदा ।  
 उत्पन्नेति तदा लोके सा नित्याप्यभिधीयते ॥ ४८ ॥



योगनिद्रां यदा विष्णुर्जगत्येकार्णवीकृते ।  
 आस्तीर्य शेषमभजत् कल्पान्ते भगवान् प्रभुः ॥ ४६ ॥  
 तदा द्वावसुरौ घोरौ विख्यातौ मधुकैटभौ ।  
 विष्णुकर्गमूलोद्भूतौ हन्तुं ब्रह्माणमुद्यतौ ॥ ५० ॥  
 स नाभिकमले विष्णोः स्थितो ब्रह्मा प्रजापतिः ।  
 दृष्ट्वा तावसुरौ चोग्रौ प्रसुप्तञ्च जनार्दनं ॥ ५१ ॥  
 तुष्टाव योगनिद्रान्तामेकाग्रहृदयस्थितः ।  
 विबोधनार्थाय हरेर्हरिनेत्रकृतालयं ॥ ५२ ॥  
 विश्वेश्वरीं जगद्धात्रीं स्थितिसंहारकारिणीं ।  
 निद्रां भगवतीं विष्णोरतुलान्तेजसः प्रभुः ॥ ५३ ॥

ब्रह्मोवाच ॥

त्वं स्वाहा त्वं स्वधा त्वं हि वषट्कारः स्वरात्मिका ।  
 सुधा त्वमक्षरे नित्ये त्रिधामात्रात्मिका स्थिता ॥ ५४ ॥  
 अर्द्धमात्रा स्थिता नित्या यानुच्चार्य्याविशेषतः ।  
 त्वमेव सा त्वं सावित्री त्वं देवी जननी परा ॥ ५५ ॥  
 त्वयैव धार्य्यते सर्व्वं त्वयैतत्सृज्यते जगत् ।  
 त्वयेतत्पाल्यते देवि त्वमत्यन्ते च सर्व्वदा ॥ ५६ ॥  
 विस्मृष्टौ स्मृष्टिरूपा त्वं स्थितिरूपा च पालने ।  
 तथा संहृतिरूपान्ते जगतोऽस्य जगन्मये ॥ ५७ ॥  
 अहाविद्या महामाया महामेधा महासृतिः ।  
 महामोहा च भवती महादेवी महासुरी ॥ ५८ ॥  
 प्रकृतिस्त्वञ्च सर्व्वस्य गुणत्रयविभाविनी ।

कालरात्रिर्महारात्रिर्मोहारात्रिश्च दारुणा ॥ ५८ ॥  
 त्वं श्रीस्त्वमीश्वरी त्वं ह्रीस्त्वं बुद्धिर्बोधलक्षणा ।  
 लज्जा पुष्टिस्तथा तुष्टित्वं शान्तिः क्षान्तिरेव च ॥ ६० ॥  
 खड्गिनी शूलिनी घोरा गदिनी चक्रिणी तथा ।  
 शङ्खिनी चापिनी बाणभुसुण्डीपरिघायुधा ॥ ६१ ॥  
 सौम्या सौम्यतराशेषसौम्येभ्यस्त्वतिसुन्दरी ।  
 परापराणां परमा त्वमेव परमेश्वरी ॥ ६२ ॥  
 यच्च किञ्चित्कचिद्वस्तु सदसदाभिलात्मिके ।  
 तस्य सर्वस्य या शक्तिः सा त्वं किं स्तूयसे तदा ॥ ६३ ॥  
 यया त्वया जगत्सृष्टा गजत्पातात्ति यो जगत् ।  
 सोऽपि निद्रावशं नीतः कस्त्वां स्तोतुमिहेश्वरः ॥ ६४ ॥  
 विष्णुः शरीरग्रहणमहमीशान एव च ।  
 कारितास्ते यतोऽतस्त्वां कः स्तोतुं शक्तिमान् भवेत् ॥ ६५ ॥  
 सा त्वमित्थं प्रभावैः स्वैरुदारैर्देवि संस्तुता ।  
 मोहयैतौ दुराधर्पावसुरौ मधुकैटभौ ॥ ६६ ॥  
 प्रबोधञ्च जगत्क्षामी नीयतामच्युतो लघु ।  
 बोधश्च क्रियतामस्य हन्तुमेतौ महासुरौ ॥ ६७ ॥

ऋषिरुवाच ॥

एवं स्तुता तदा देवी तामसी तत्र वेधसा ।  
 विष्णोः प्रबोधनार्थाय निहन्तुं मधुकैटभौ ॥ ६८ ॥  
 नेत्रास्यनासिकाबाहु हृदयेभ्यस्तथौरमः ।  
 निर्गम्य दर्शने तस्थौ ब्रह्माणोऽन्यक्तजन्मनः ॥ ६९ ॥

उत्तस्थौ च जगन्नाथस्त्वया मुक्तो जनार्दनः ।  
 एकार्णावे हि शयनात्ततः स ददृशे च तौ ॥ ७० ॥  
 मधुकैटभौ दुरात्मानावतिवीर्यपराक्रमौ ।  
 क्रोधरक्तेशणावत्तुं ब्रह्माणं जनितोद्यमौ ॥ ७१ ॥  
 समुत्थाय ततस्ताभ्यां युयुधे भगवान् हरिः ।  
 पञ्च वर्षसहस्राणि बाहुप्रहरणो विभुः ॥ ७२ ॥  
 तावप्यतिबलोन्मत्तौ महाभायाविमोहितौ ।  
 उक्तवन्तौ वरोऽस्मत्तो व्रियतामिति केशवं ॥ ७३ ॥

भगवानुवाच ॥

भवेतामद्य मे तुष्टौ मम बध्नावुभावपि ।  
 किमन्येन वरेणात्र एतावद्भि दृतं मम ॥ ७४ ॥

ऋषिरुवाच ॥

वञ्चिताभ्यामिति तदा सर्वमापोमयं जगत् ।  
 विलोक्य ताभ्यां गदितो भगवान् कमलेश्वरः ॥  
 आवां जहि न यत्रोर्वीं सलिलेन परिप्लुता ॥ ७५ ॥

ऋषिरुवाच ॥

तथेत्युक्त्वा भगवता शङ्खचक्रगदाश्रुता ।  
 कृत्वा चक्रेण वै छिन्ने जघने शिरसी तयोः ॥ ७६ ॥  
 एवमेषा समुत्पन्ना ब्रह्माणा संस्तुता स्वयं ।  
 प्रभावमस्या देव्यास्तु भूयः शृणु वदामि ते ॥ ७७ ॥

इति श्रीमार्कण्डेयपुराणे सावर्णिके सन्वन्तरे देवीमाहात्म्ये  
 मधुकैटभवधः ॥ ८१ ॥

स्यशीतितमोऽध्यायः ॥

ऋषिवाच ॥

देवासुरमभूद्युद्धं पूर्णमब्दशतं पुरा ।  
 महिषेऽसुराणामधिपे देवानाञ्च पुरन्दरे ॥ १ ॥  
 तत्रासुरैर्महावीर्यैर्देवसैन्यं पराजितं ।  
 जित्वा च सकलान्देवानिन्द्रोऽभून्महिषासुरः ॥ २ ॥  
 ततः पराजिता देवाः पद्मयोनिं प्रजापतिं ।  
 पुरस्कृत्य गतास्तत्र यत्रेशगरुडध्वजौ ॥ ३ ॥  
 यथा वृत्तन्तयोस्तद्वन्महिषासुरचेष्टितं ।  
 त्रिदशाः कथयामासुर्देवाभिभवविस्तरं ॥ ४ ॥  
 सूर्येन्द्राग्रनिलेन्दूनां यमस्य वरुणस्य च ।  
 अन्येषाञ्चाधिकारान् स्वयमेवाधितिष्ठति ॥ ५ ॥  
 स्वर्गान्निराकृताः सर्वे तेन देवगणा भुवि ।  
 विचरन्ति यथा मर्त्या महिषेण दुरात्मना ॥ ६ ॥  
 एतद्वः कथितं सर्वममरारिविचेष्टितं ।  
 शरणञ्च प्रपन्नाः सो बधस्तस्य विचिन्त्यतां ॥ ७ ॥  
 इत्थं निशम्य देवानां वचांसि मधुसूदनः ।  
 चकार कोपं शम्भुश्च भृकुटिकुटीलाननौ ॥ ८ ॥  
 ततोऽतिकोपपूर्णस्य चक्रिणो वदनात्ततः ।  
 निश्चकाम महत्तेजो ब्रह्मणः शङ्करस्य च ॥ ९ ॥

अन्येषाञ्चैव देवानां शक्रादीनां शरीरतः ।  
 निर्गतं सुमहत्तेजस्तच्चैक्यं समगच्छत ॥ १० ॥  
 अतीव तेजसः कूटं ज्वलन्तमिव पर्वतं ।  
 ददृशुस्ते सुरास्तत्र ज्वालाव्याप्तदिगन्तरं ॥ ११ ॥  
 अतुलन्तत्र तत्तेजः सर्वदेवशरीरजं ।  
 एकस्थं तदभून्नारी व्याप्तलोकत्रयं त्विषा ॥ १२ ॥  
 यदभूच्छास्मावन्तेजस्तेनाजायत तन्मुखं ।  
 याग्येन चाभवन् केशा बाहवो विष्णुतेजसा ॥ १३ ॥  
 सौम्येन स्तनयोर्युग्मं मध्यञ्चैन्द्रेण चाभवत् ।  
 वारुणेन च जङ्घोरू नितम्बस्तेजसा भुवः ॥ १४ ॥  
 ब्रह्माणस्तेजसा पादौ तदङ्गुल्योऽर्कतेजसा ।  
 वसूनाञ्च कराङ्गुल्यः कौवेरेण च नासिका ॥ १५ ॥  
 तस्यास्तु दन्ताः सम्भूताः प्राजापत्येन तेजसा ।  
 नयनचितयं जज्ञे तथा पावकतेजसा ॥ १६ ॥  
 भ्रुवौ च सन्ध्योस्तेजः श्रवणावनिलस्य च ।  
 अन्येषाञ्चैव देवानां सप्तावस्तेजसां शिवा ॥ १७ ॥  
 ततः समस्तदेवानां तेजोराशिसमुद्भवा ।  
 तां विलोक्य मुदं प्रापुरमरा महिषार्दिताः ॥ १८ ॥  
 शूलं शूलाद्विनिष्कृष्य ददौ तस्यै पिनाकधृक् ।  
 चक्रञ्च दत्तवान् कृष्णः समुत्पाद्य स्वचक्रतः ॥ १९ ॥  
 शङ्खञ्च वरुणः शक्तिं ददौ तस्यै हुताशनः ।  
 मारुतो दत्तवांश्चापं वाणपूर्णे तथेषुधी ॥ २० ॥

वज्रमिन्द्रः समुत्पाद्य कुलिशादमराधिपः ।  
 ददौ तस्यै सहस्राक्षो घण्टामैरावताङ्गजात् ॥ २१ ॥  
 कालदण्डाद्यमो दण्डं पाशञ्चाम्बुपतिर्ददौ ।  
 प्रजापतिश्चाक्षमालान्ददौ ब्रह्मा कमण्डलुं ॥ २२ ॥  
 समस्तरोमकूपेषु निजरश्मीन्दिवाकरः ।  
 कालश्च दत्तवान् खड्गं तस्याश्चर्म च निर्मलं ॥ २३ ॥  
 क्षीरोदश्चामलं हारमजरे च तथाम्बरे ।  
 चूडामणिन्तथा दिव्यं कुण्डले कटकानि च ॥ २४ ॥  
 अर्द्धचन्द्रं तथा शुभ्रं केयूरान् सर्वबाहुषु ।  
 नूपुरौ विमलौ तद्वद्भूषेयकमनस्तमं ॥ २५ ॥  
 अङ्गुरीयकरत्नानि समस्तास्त्रङ्गुलीषु च ।  
 विश्वकर्मा ददौ तस्यै परशुञ्चातिनिर्मलं ॥ २६ ॥  
 अस्तामयनेकरूपाणि तथाभेद्यञ्च दंशनं ।  
 अम्लानपङ्कजां मालां शिरस्सुरसि चापरां ॥ २७ ॥  
 अददज्जलधिश्चास्यै पङ्कजञ्चातिशोभनं ।  
 हिमवान् वाहनं सिंहं रत्नानि विविधानि च ॥ २८ ॥  
 ददावशून्यं सुरया पानपात्रं धनाधिपः ।  
 शेषश्च सर्वनागेशो महामणिविभूषितं ॥ २९ ॥  
 नागहारं ददौ तस्यै धत्ते यः पृथिवीमिमां ।  
 अन्यैरपि सुरैर्देवी भषणैरायुधैस्तथा ॥ ३० ॥  
 सग्यानिता ननादीन्धैः सावृहासं मुहुर्मुहुः ।  
 तस्या नादेन घोरैश्च कृत्स्नमापूरितं नभः ॥ ३१ ॥

अमायतातिमहता प्रतिशब्दो महानभूत् ।  
 चुक्षुभुः सकला लोकाः समुद्राश्च चकम्पिरे ॥ ३२ ॥  
 चचाल वसुधा चेलुः सकलाश्च महीधराः ।  
 जयेति देवाश्च मुदा तामूचुः सिंहवाहिनीं ॥ ३३ ॥  
 तुष्टुवुर्मुनयश्चैनां भक्तिनम्रात्मसूक्तयः ।  
 दृष्ट्वा समस्तं संक्षुब्धं त्रैलोक्यममरारयः ॥ ३४ ॥  
 सन्नद्धाखिलसैन्यास्ते समुत्तस्थुरुदायुधाः ।  
 आः किमेतदिति क्रोधादाभाप्य महिषासुरः ॥ ३५ ॥  
 अभ्यधावत तं शब्दमशेषैरसुरैर्वृतः ।  
 स ददर्श ततो देवीं व्यासलोकत्रयं त्विषा ॥ ३६ ॥  
 पादाक्रान्त्यानतभुवं किरीटोक्लिखिताम्बरां ।  
 शोभिताशेषपातालां धनुर्ज्यानिःस्वनेन तां ॥ ३७ ॥  
 दिशो भुजसहस्रेण समन्तादप्यसंस्थितां ।  
 ततः प्रवृत्ते युद्धं तथा देव्या सुरद्विषां ॥ ३८ ॥  
 शस्त्रास्त्रैर्बहुधा मुक्तैरादीपितदिगन्तरं ।  
 महिषासुरसेनानीश्चक्षुराख्यो महासुरः ॥ ३९ ॥  
 युयुधे चामरश्चान्यैश्चतुरङ्गबलान्वितः ।  
 रथानामयुतैः षड्भिरुदग्राख्यो महासुरः ॥ ४० ॥  
 अयुध्यतायुतानाञ्च सहस्रेण महाहनुः ।  
 पञ्चाशद्विंश नयुतैरसिलोमा महासुरः ॥ ४१ ॥  
 अयुतानां शतैः षड्भिर्व्वास्कुलो युयुधे रणे ।  
 राजवाजिसहस्रोघैरनेकैः परिवारितः ॥ ४२ ॥

वृत्तो रथानां कोट्या च युद्धे तस्मिन्नयुध्यत ।  
 विडालाख्योऽयुतानाञ्च पञ्चाशद्विरथायुतैः ॥ ४३ ॥  
 युयुधे संयुगे तत्र रथानां परिवारितः ।  
 अन्ये च तत्रायुतशो रथनागहयैर्दृताः ॥ ४४ ॥  
 युयुधुः संयुगे देव्या सह तत्र महासुराः ।  
 कोटिकोटिसहस्रैस्तु रथानां दन्तिनान्तथा ॥ ४५ ॥  
 हयानाञ्च वृत्तो युद्धे तत्राभून्महिपासुरः ।  
 तोमरैर्भिन्दिपालैश्च शक्तिभिर्मुषलैस्तथा ॥ ४६ ॥  
 युयुधुः संयुगे देव्या खड्गैः परशुपट्टिशैः ।  
 केचिच्च चिक्षिपुः शक्तीः केचित्पाशांस्तथापरे ॥ ४७ ॥  
 देवीं खड्गप्रहारैस्तु ते तां हन्तुं प्रचक्रमुः ।  
 सापि देवी ततस्तानि शस्त्राण्यस्त्राणि चण्डिका ॥ ४८ ॥  
 लीलयैव प्रचिच्छेद निजशस्त्रास्त्रवर्षिणी ।  
 अनायस्तानना देवी स्तूयमाना सुरर्षिभिः ॥ ४९ ॥  
 मुमोचासुरदेहेषु शस्त्राण्यस्त्राणि चेश्वरी ।  
 सोऽपि क्रुद्धो धुतशटो देव्या वाहनकेशरी ॥ ५० ॥  
 चचारासुरसैन्येषु वनेष्विव हुताशनः ।  
 निश्वासान्मुमुचे यांश्च युध्यमाना रणेऽम्बिका ॥ ५१ ॥  
 त एव सद्यः सङ्घाता गणाः शतसहस्रशः ।  
 युयुधुस्ते परशुभिर्भिन्दिपालासिपट्टिशैः ॥ ५२ ॥  
 नाशयन्तोऽसुरगणान्देवी शक्त्युपहृताः ।  
 अवाद्यन्त पट्टहान् गणाः शङ्खांस्तथापरे ॥ ५३ ॥




मृदङ्गांश्च तथैवान्ये तस्मिन् युद्धमहोत्सवे ।  
 ततो देवी त्रिशूलेन गदया शक्तिवृष्टिभिः ॥ ५४ ॥  
 खड्गादिभिश्च शतशो निजघान महासुरान् ।  
 पातयामास चैवान्यान् घृष्टास्त्रनविमोहितान् ॥ ५५ ॥  
 असुरान् भुवि पाशेन बद्धा चान्यानकर्षत ।  
 केचिद्विधाकृतास्तीक्ष्णैः खड्गपातैस्तथापरे ॥ ५६ ॥  
 विपोथिता निपातेन गदया भुवि शेरते ।  
 वेभुश्च केचिद्गुधिरं मण्डलेन सृष्टं हताः ॥ ५७ ॥  
 केचिन्निपातिता भूमौ भिन्नाः शूलेन वधसि ।  
 निरन्तराः शरौघेन कृताः केचिद्रणाजिरे ॥ ५८ ॥  
 सेनानुकारिणः प्राणान्मुमुक्षुस्त्रिदशार्हनाः ।  
 केषाञ्चिद्वाहवश्छिन्नाश्छिन्नग्रीवास्तथापरे ॥ ५९ ॥  
 शिरांसि पेतुरन्येषामन्ये मध्ये विदारिताः ।  
 विच्छिन्नजङ्घास्त्वपरे पेतुर्कुर्व्वां महासुराः ॥ ६० ॥  
 एकवाह्वश्चिचरणाः केचिद्देव्या द्विधाकृताः ।  
 छिन्नेऽपि चान्ये शिरसि पतिताः पुनरुत्थिताः ॥ ६१ ॥  
 कबन्धा युयुधुर्देव्या गृहीतपरमायुधाः ।  
 नन्वतुश्चापरे तत्र युद्धे तूर्य्यलयाश्रिताः ॥ ६२ ॥  
 कबन्धाश्छिन्नशिरसः खड्गशक्त्युष्टिपाणयः ।  
 तिष्ठ तिष्ठेति भाषन्तो देवीमन्ये महासुराः ॥ ६३ ॥  
 पातितै रथनागाश्वैरसुरैश्च वसुन्धरा ।  
 जगत्या साऽभवत्तत्र यत्राभूत्स महारणः ॥ ६४ ॥

शोणितौघा महानद्यः सद्यस्तत्र विमुसुवुः ।  
 मध्ये चासुरसैन्यस्य वारणासुरवाजिनां ॥ ६५ ॥  
 क्षणेन तन्महासैन्यमसुराणान्ताम्रिका ।  
 निन्ये क्षयं यथा वह्निस्तृणदारुमहाक्षयं ॥ ६६ ॥  
 स च सिंहो महानादमुत्सृजन् धुतकेशरः ।  
 शरीरेभ्योऽमरारीणामसूनिव विचिन्वति ॥ ६७ ॥  
 देव्या गणैश्च तैस्तत्र कृतं युद्धं तथाऽसुरैः ।  
 यथैपान्तुतुर्देवाः पुष्पवृष्टिमुचो दिवि ॥ ६८ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये महिषासुर  
 सैन्यवधः ॥ ८२ ॥

अशीतितमोऽध्यायः ॥



महिषवधः ॥

निहन्त्यमानं तत्सैन्यमवलोक्य महासुरः ।  
 सेनानीश्चिह्नरः कोपाद्ययौ योद्धुमश्राम्बिकां ॥ १ ॥  
 स देवीं शरवर्षेण ववर्ष समरेऽसुरः ।  
 यथा मेरुगिरेः शृङ्गं तोयवर्षेण तोयदः ॥ २ ॥  
 तस्य च्छित्त्वा ततो देवी लीलयैव शरोत्करान् ।  
 जघान तुरगान् वाणैर्यन्तारञ्चैव वाजिनां ॥ ३ ॥  
 चिच्छेद च धनुः सद्यो ध्वजञ्चातिसमुच्छ्रितं ।  
 विव्याध चैव गात्रेषु छिन्नधन्वानगाशुनैः ॥ ४ ॥

स च्छिन्नधन्वा विरथो हताश्वो हतसारथिः ।  
 अभ्यधावत तां देवीं खड्गचर्मधरोऽसुरः ॥ ५ ॥  
 सिंहमाहत्य खड्गेन तीक्ष्णधारेण मूर्ध्नि ।  
 आजघान भुजे सव्ये देवीमप्यतिवेगवान् ॥ ६ ॥  
 तस्याः खड्गो भुजं प्राप्य पफालं नृपनन्दन ।  
 ततो जग्राह शूलं स कोपादरुणलोचनः ॥ ७ ॥  
 चिक्षेप च ततस्तत्तु भद्रकाल्यां महासुरः ।  
 जाज्वल्यमानन्तेजोभीरविविम्बमिवाम्बरात् ॥ ८ ॥  
 दृष्ट्वा तदापतच्छूलं देवी शूलममुञ्चत ।  
 तच्छूलं शतधा तेन नीतं स च महासुरः ॥ ९ ॥  
 हते तस्मिन्महावीर्ये महिषस्य चमूपतौ ।  
 आजगाम गजारूढश्चामरस्त्रिदशार्दनः ॥ १० ॥  
 सोऽपि शक्तिं मुमोचाथ देव्यास्तामम्बिका द्रुतं ।  
 हंकाराभिहतां भूमौ पातयामास निष्प्रभां ॥ ११ ॥  
 भग्नां शक्तिं निपतितां दृष्ट्वा क्रोधसमन्वितः ।  
 चिक्षेप चामरः शूलं वाणैस्तदपि साच्छिनत् ॥ १२ ॥  
 ततः सिंहः समत्पत्य गजकुम्भान्तरस्थितः ।  
 बाहुयुद्धेन युयुधे तेनोच्चैस्त्रिदशारिणा ॥ १३ ॥  
 युध्यमानौ ततस्तौ तु तस्मान्नागान्महीं गतौ ।  
 युयुधातेऽतिसंरब्धौ प्रहारैरतिदारुणैः ॥ १४ ॥  
 ततो वेगात् खमुत्पत्य निपत्य च मृगारिणा ।  
 करप्रहारेण शिरश्चामरस्य पृथक् कृतं ॥ १५ ॥

उदग्रश्च रणे देव्या शिलावृक्षादिभिर्हतः ।  
 दन्तमुष्टितलैश्चैव करालश्च निपातितः ॥ १६ ॥  
 देवी क्रुद्धा गदापातैश्चूर्णयामास चोद्धतं ।  
 वाक्कलं भिन्दिपालेन बाणैस्ताम्रं तथान्यकं ॥ १७ ॥  
 उग्रास्यमुग्रवीर्यञ्च तथैव च महाहनुं ।  
 चिनेत्रा च चिशूलेन जघान परमेश्वरी ॥ १८ ॥  
 विडालस्यासिना कायात् पातयामास वै शिरः ।  
 दुर्द्धरं दुर्माखञ्चोभौ शरैर्निन्ये यमक्षयं ॥ १९ ॥  
 एवं संक्षीयमाणे तु स्वसैन्ये महिषासुरः ।  
 माहिषेण स्वरूपेण चासयामास तान् गणान् ॥ २० ॥  
 कांश्चित्तुण्डप्रहारेण क्षुरक्षेपैस्तथापरान् ।  
 लाङ्गूलताडितांश्चान्यान शृङ्गाभ्याञ्च विदारितान् ॥ २१ ॥  
 वेगेन कांश्चिदपरान्नादेन भ्रमणेन च ।  
 निश्वासपवनेनान्यान पातयामास भूतले ॥ २२ ॥  
 निपात्य प्रमथानीकसभ्यधावत सोऽसुरः ।  
 सिंहं हन्तुं महादेव्याः कोपञ्चक्रे ततोऽम्बिका ॥ २३ ॥  
 सोऽपि कोपान्माहावीर्यः क्षुरक्षुण्णमहीतलः ।  
 शृङ्गाभ्यां पर्वतानुच्चांश्चिक्षेप च ननाद च ॥ २४ ॥  
 वेगभ्रमणविक्षुणा मही तस्य व्यशीर्यत ।  
 लाङ्गूलेनाहतश्चाग्निः स्तावयामास सर्व्वतः ॥ २५ ॥  
 धुतशृङ्गविभिन्नाश्च खण्डखण्डं ययुर्धनाः ।  
 श्वासानिलास्ताः शतशो निपेतुर्नभसोऽचलाः ॥ २६ ॥

इति क्रोधसमाध्मातमापतन्तं महासुरं ।

दृष्ट्वा सा चण्डिका कोपं तद्वधाय तदाकरोत् ॥ २७ ॥

सा क्षिप्त्वा तस्य वै पाशं तं बबन्ध महासुरं ।

तत्पाज माहिषं रूपं सोऽपि बद्धो महामुधे ॥ २८ ॥

ततः सिंहोऽभवत्सद्यो यावत्तस्याम्बिका शिरः ।

क्षिनन्ति तावत् पुरुषः खड्गपाणिरदृश्यत ॥ २९ ॥

तत एवाशु पुरुषं देवी चिच्छेद शायकैः ।

तं खड्गचर्मणा साङ्गं ततः सोऽभून्महागजः ॥ ३० ॥

करेण च महासिंहं तच्च कर्षं जगर्ज च ।

कर्षतस्तु करन्देवी खड्गेन निरहन्तत ॥ ३१ ॥

ततो महासुरो भूयो माहिषं वपुरास्थितः ।

तथैव शोभयामास चैलोक्यं सचराचरं ॥ ३२ ॥

ततः क्रुद्धा जगन्माता चण्डिका पानमुत्तमं ।

पपौ पुनः पुनश्चैव जहासारुणलोचना ॥ ३३ ॥

ननर्ह चासुरः सोऽपि बलवीर्यमदोद्धतः ।

विषाणाभ्याञ्च चिक्षेप चण्डिकां प्रति भूधरान् ॥ ३४ ॥

सा च तान् प्रहितांस्तेन चूर्णयन्ती शरोत्करैः ।

उवाच तं मदोद्धूतमुखरागाकुलाक्षरं ॥ ३५ ॥

देव्युवाच ॥

गर्जं गर्जं क्षणं मूढ मधु यावत् पिबाम्यहं ।

मया त्वयि हतेऽचैव गर्जिष्यन्त्याशु देवताः ॥ ३६ ॥

एवमुक्त्वा समुत्पत्य सारूढा तं महासुरं ।

पादेनाक्रम्य कराटे च शूलेनैनमताडयत् ॥ ३७ ॥  
 ततः सोऽपि पदाक्लान्तस्तथा निजमुखात्ततः ।  
 अर्धनिष्क्रान्त एवाति देव्या वीर्येण संवृतः ॥ ३८ ॥  
 अर्धनिष्क्रान्त एवासौ युध्यमानो महासुरः ।  
 तथा महासिना देव्या शिरश्छित्त्वा निपातितः ॥ ३९ ॥  
 ततो हाहावृतं सर्व्वं दैत्यसैन्यं ननाश तत् ।  
 प्रहर्षञ्च परं जग्मुः सकला देवतागणाः ॥ ४० ॥  
 तुष्टुवृत्तां सुरा देवीं सह दिव्यैर्महर्षिभिः ।  
 जगुर्गन्धर्व्वपतयो नन्दतुश्चाप्सरोगणाः ॥ ४१ ॥

इति श्रीमार्कण्डेयपुराणे सावर्षिके मन्वन्तरे देवीमाहात्म्ये  
 महिषासुरवधः ॥ ८३ ॥

चतुरशीतितमोऽध्यायः ॥



ऋषिरुवाच ॥

शक्रादयः सुरगणा निहतेऽतिवीर्य्ये  
 तस्मिन् दुरात्मनि सुरारिवले च देव्या ।  
 तां तुष्टुवुः प्रणतिनम्रशिरोऽधरांसा  
 वाग्भिः प्रहर्षपुलकोद्गमचारुदेहाः ॥ १ ॥  
 देव्या यया ततमिदं जगदात्मशक्त्या  
 निःशेषदेवगणशक्तिसमूहमूर्त्या ।

तामम्बिकामखिलदेवमहर्षिपूज्यां

भक्त्या नताः स्म विदधातु शुभानि सा नः ॥ २ ॥

यस्याः प्रभावमतुलं भगवाननन्तो

ब्रह्मा हरश्च न हि वक्तुमलं बलञ्च ।

सा चण्डिकाखिलजगत्परिपालनाय

नाशाय चाशुभभयस्य मतिं करोतु ॥ ३ ॥

या श्रीः स्वयं सृष्टिनां भवनेष्वलक्ष्मीः

पापात्मनां कृतधियां हृदयेषु बुद्धिः ।

श्रद्धा सतां कुलजनप्रभस्य लज्जा

तां त्वां नताः स्म परिपालय देवि विश्वं ॥ ४ ॥

किं वर्णयाम तव रूपमचिन्त्यमेतत्

किञ्चातिवीर्यमसुरक्षयकारि भूरि ।

किञ्चाह्वेषु चरितानि तवाति यानि

सर्वेषु देव्यसुरदेवगणादिकेषु ॥ ५ ॥

हेतुः समस्तजगतां त्रिगुणापि दोषै-

र्न ज्ञायसे हरिहरादिभिरप्यपारा ।

सर्वाश्रयाखिलमिदं जगदंशभूत-

मव्याकृता हि परमा प्रकृतिस्त्वमाद्या ॥ ६ ॥

यस्याः समस्तसुरता समुदीरणेन

तृप्तिं प्रयाति सकलेषु मखेषु देवि ।

स्वाहासि वै पितृगणस्य च तृप्तिहेतु-

रुच्चार्यसे त्वमत एव जनैः स्वधा च ॥ ७ ॥

या मुक्तिहेतुरविचिन्त्यमहाव्रता च  
 अभ्यस्यसे सनियतेन्द्रियतत्त्वसारैः ।  
 मोक्षार्थिभिर्मुनिभिरस्तसमस्तदोषै-  
 र्विद्यासि सा भगवती परमा हि देवि ॥ ८ ॥  
 शब्दात्मिका सुविमलग्ग्यजुषां निधान-  
 मुज्जीतरम्यपदपाठवताच्च साम्नां ।  
 देवी त्रयी भगवती भवभावनाय  
 वार्त्ता च सर्वजगतां परमार्त्तिहन्त्री ॥ ९ ॥  
 मेधासि देवि विदिताखिलशास्त्रसारा  
 दुर्गासि दुर्गभवसागरनौरसङ्गा ।  
 श्रीः कैटभारिहृदयैककृताधिवासा  
 गौरी त्वमेव शशिमौलिकृतप्रतिष्ठा ॥ १० ॥  
 ईषत्सहासममलं परिपूर्णचन्द्र-  
 विम्बानुकारि कणकोत्तमकान्ति कान्तं ।  
 अत्यद्भुतं ग्रहतमाप्तरूपा तथापि  
 वक्त्रं विलोक्य सहसा महिषासुरेण ॥ ११ ॥  
 दृष्ट्वा तु देवि कुपितं मृकुटीकराल-  
 मुद्यच्छशाङ्कसदृशच्छवि यन्न सद्यः ।  
 प्राणान्मुमोच महिषस्तदतीव चित्रं  
 कैर्जीव्यते हि कुपितान्तकदर्शनेन ॥ १२ ॥  
 देवि प्रसीद परमा भवती भवाय  
 सद्यो विनाशयसि कोपवती कुलानि ।



विज्ञातमेतदधुनैव यदस्तमेतन्नीतं  
 बलं सुविपुलं महिषासरस्य ॥ १३ ॥  
 ते सम्मता जनपदेषु धनानि तेषां  
 तेषां यशांसि नच सीदति धर्मावर्गः ।  
 धन्यास्त एव निमृतात्मजमृत्युदारा  
 येषां सदाभ्युदयदा भवती प्रसन्ना ॥ १४ ॥  
 धर्म्याणि देवि सकलानि सदैव कर्मा-  
 ण्यत्यादृतः प्रतिदिनं सुकृती करोति ।  
 स्वर्गं प्रयाति च ततो भवतीप्रासादा-  
 ल्लोकत्रयेऽपि फलदा ननु देवि तेन ॥ १५ ॥  
 दुर्गे स्मृता हरसि भीतिमशेषजन्तोः  
 स्वस्थैः स्मृता मतिमतीव शुभान्ददासि ।  
 दारिद्र्यदुःखभयहारिणि का त्वदन्या  
 सर्वोपकारकरणाय सदार्द्रचित्ता ॥ १६ ॥  
 अभिर्हतेर्जगदुपैति सुखं तथैते  
 कुर्वन्तु नाम नरकाय चिराय पापं ।  
 संग्राममृत्युभधिगम्य दिवं प्रयान्तु  
 मत्वेति नूनमहितान् विनिहंसि देवि ॥ १७ ॥  
 दृष्टैव किन्न भवती प्रकरोति भस्म  
 सर्वासुरानरिषु यत् प्रहिणोषि शस्त्रम् ।  
 लोकान् प्रयान्तु रिपवोऽपि हि शस्त्रपूता  
 इत्थं मतिर्भवति तेष्वपि तेऽतिसाध्वी ॥ १८ ॥

खड्गप्रभानिकरविष्फुरणैस्तथोग्रैः

शूलाग्रकान्तिनिवहेन दृशोऽसुराणां ।

यन्नागता विलयमंशुमदिन्दुखण्ड-

योग्याननं तव विलोकयतां तदेतत् ॥ १९ ॥

दुर्दत्तदत्तशमनं तव देवि शीलं

रूपं तथैतद्विचिन्त्यमतुल्यमन्यैः ।

वीर्यञ्च हन्तृ हृतदेवपराक्रमाणां

वैरिष्वपि प्रकटितेव दया त्वयेत्यं ॥ २० ॥

केनोपमा भवतु तेऽस्य पराक्रमस्य

रूपञ्च शत्रुभयकार्यतिहारि कुत्र ।

चित्ते कृपा समरनिष्ठुरता च दृष्टा

त्वय्येव देवि वरदे भुवनत्रयेऽपि ॥ २१ ॥

त्रैलोक्यमेतदखिलं रिपुनाशनेन

जातं त्वया समरमूर्धनि तेऽपि हत्वा ।

नीता दिवं रिपुगणा भयमप्यपास्त-

मस्माकमन्मदसुरारिभवनमस्ते ॥ २२ ॥

शूलेन पाहि नो देवि पाहि खड्गेन चाम्बिके ।

घण्टास्त्रनेन नः पाहि चापज्यानिस्त्रनेन च ॥ २३ ॥

प्राच्यां रक्ष प्रतीच्याञ्च चण्डिके रक्ष दक्षिणे ।

ध्रामणेनात्मशूलस्य उत्तरस्यान्तथेश्वरि ॥ २४ ॥

सौम्यानि यानि रूपानि त्रैलोक्ये विचरन्ति ते ।

यानि चात्यर्थघोराणि तै रक्षासांस्तथा भवं ॥ २५ ॥

खड्गशूलगदादीनि यानि चास्त्राणि तेऽम्बिके ।  
करपल्लवसङ्गीनि तैरस्मान्प्रक्ष सर्वतः ॥ २६ ॥

ऋषिरुवाच ॥

एवं स्तुता सुरैर्दिव्यैः कुसुमैर्नन्दनोद्भवैः ।  
अर्चिता जगतां धात्री तथा गन्धानुलेपनैः ॥ २७ ॥  
भक्त्या समस्तैस्त्रिदशैर्दिव्यैर्धूपैस्तु धूपिता ।  
प्राह प्रसादसुमुखी समस्तान् प्रणतान् सुरान् ॥ २८ ॥

देव्युवाच ॥

त्रियतां त्रिदशाः सर्वे यदस्मात्तोऽभिवाञ्छितं ।  
ददाम्यहमिति प्रीत्या स्तवैरेभिः सुपूजिता ॥ २९ ॥

देवा ऊचुः ॥

भगवत्या कृतं सर्वं न किञ्चिदवशिष्यते ।  
यद्यं निहतः शत्रुरस्माकं महिषासुरः ॥ ३० ॥  
यदि वापि वरो देयस्त्वयास्माकं महेश्वरि ।  
संस्मृता संस्मृता त्वन्नो हिंसेयाः परमापदः ॥ ३१ ॥  
यश्च मर्त्यः स्तवैरेभिस्त्वां स्तोष्यत्यमलानने ।  
तस्य वितर्द्धिविभवैर्धनदारादिसम्पदां ॥  
वृद्धयेऽस्मत्प्रसन्ना त्वं भवेथाः सर्वदाम्बिके ॥ ३२ ॥

ऋषिरुवाच ॥

इति प्रसादिता देवैर्जगतोऽर्थे तथात्मनः ।  
तथेत्युक्त्वा भद्रकाली बभूवान्तर्हिता नृप ॥ ३३ ॥  
इत्येतत्कथितं भूप सम्भूता सा यथा पुरा ।

देवी देवशरीरेभ्यो जगच्चयहितैषिणी ॥ ३४ ॥  
 पुनश्च गौरीदेहा सा समुद्भूता यथाभवत् ।  
 वधाय दुष्टदैत्यानां तथा शुम्भनिशुम्भयोः ॥ ३५ ॥  
 रक्षणाय च लोकानां देवानामुपकारिणी ।  
 तच्छृणुष्व मयाख्यातं यथावत्कथयामि ते ॥ ३६ ॥

इति श्रीमार्कण्डेयपुराणे सावर्गिके मन्वन्तरे देवीमाहात्म्ये महिषासुर-  
 वधः समाप्तः ॥ ८४ ॥

पञ्चाशीतितमोऽध्यायः ॥

ऋषिमुवाच ॥

पुरा शुम्भनिशुम्भाभ्यामसुराभ्यां शचीपतेः ।  
 त्रैलोक्यं यज्ञभागाश्च हृता मदबलाश्रयात् ॥ १ ॥  
 तावेव सूर्यतां तद्वदधिकारं तथैन्द्रवं ।  
 कौवेरमथ याम्यञ्च चक्राते वरुणस्य च ॥ २ ॥  
 तावेव पवनर्द्धिञ्च चक्रतुर्व्वह्निकर्मा च ।  
 ततो देवा विनिर्धूता भ्रष्टराज्याः पराजिताः ॥ ३ ॥  
 हृताधिकारास्त्रिदशास्ताभ्यां सर्वे निराकृताः ।  
 महासुराभ्यां तां देवीं संसारन्त्यपराजितां ॥ ४ ॥  
 त्वयास्माकं वरो दत्तो यथापत्सु स्मृताखिलाः ।  
 भवतां नाशयिष्यामि तत्क्षणात् परमापदः ॥ ५ ॥

इति कृत्वा मतिं देवा हिमवन्तं नगेश्वरं ।  
जग्मुस्तत्र ततो देवीं विष्णुमायां प्रलुप्तुवुः ॥ ६ ॥

देवा ऊचुः ।

नमो देव्यै महादेव्यै शिवायै सततं नमः ।  
नमः प्रहृत्यै भद्रायै नियताः प्रणताः स्म तां ॥ ७ ॥  
रौद्रायै नमो नित्यायै गौर्यै धात्र्यै नमो नमः ।  
ज्योत्स्नायै चेन्दुरूपिण्यै सुखायै सततं नमः ॥ ८ ॥  
कल्याण्यै प्रणता वृद्धौ सिद्धौ कुर्मो नमो नमः ।  
नैर्ऋत्यै भूमतां लक्ष्म्यै शर्व्वार्यै ते नमो नमः ॥ ९ ॥  
दुर्गायै दुर्गपारायै सारायै सर्व्वकारिण्यै ।  
ख्यात्यै तथैव कृष्णायै धूम्रायै सततं नमः ॥ १० ॥  
अतिसोम्यातिरौद्रायै नतास्तस्यै नमो नमः ।  
नमो जगत्प्रतिष्ठायै देव्यै कृत्यै नमो नमः ॥ ११ ॥  
या देवी सर्व्वभूतेषु विष्णुमायेति शब्दिता ।  
नमस्तस्यै नमस्तस्यै नमस्तस्यै नमो नमः ॥ १२ ॥  
या देवी सर्व्वभूतेषु चेतनेत्यभिधीयते ।  
नमस्तस्यै नमस्तस्यै नमस्तस्यै नमो नमः ॥ १३ ॥  
या देवी सर्व्वभूतेषु बुद्धिरूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ १४ ॥  
या देवी सर्व्वभूतेषु निद्रारूपेण संस्थिता ।  
नमस्तस्यै नमस्तस्यै नमस्तस्यै नमो नमः ॥ १५ ॥

या देवी सर्वभूतेषु क्षुधारूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ १६ ॥  
 या देवी सर्वभूतेषु छाया रूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ १७ ॥  
 या देवी सर्वभूतेषु शक्तिरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ १८ ॥  
 या देवी सर्वभूतेषु तृष्णारूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ १९ ॥  
 या देवी सर्वभूतेषु क्षान्तिरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २० ॥  
 या देवी सर्वभूतेषु जातिरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २१ ॥  
 या देवी सर्वभूतेषु लज्जारूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २२ ॥  
 या देवी सर्वभूतेषु शान्तिरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २३ ॥  
 या देवी सर्वभूतेषु श्रद्धारूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २४ ॥  
 या देवी सर्वभूतेषु कान्तिरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २५ ॥  
 या देवी सर्वभूतेषु लक्ष्मीरूपेण संस्थिता ।  
 नमस्तस्यै नमस्तस्यै नमस्तस्यै नमो नमः ॥ २६ ॥

या देवी सर्वभूतेषु वृत्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २७ ॥

या देवी सर्वभूतेषु स्मृतिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २८ ॥

या देवी सर्वभूतेषु दयारूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ २९ ॥

या देवी सर्वभूतेषु तुष्टिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ३० ॥

या देवी सर्वभूतेषु मातृरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ३१ ॥

या देवी सर्वभूतेषु भ्रान्तिरूपेण संस्थिता ।

नमस्तस्यै नमस्तस्यै नमस्तस्यै नमो नमः ॥ ३२ ॥

इन्द्रियाणामधिष्ठात्री भूतानाञ्चाखिलेषु या ।

भूतेषु सततं तस्यै व्याप्तिदेव्यै नमो नमः ॥ ३३ ॥

चित्तिरूपेण या कृत्स्नमेतद्वाप्य स्थिता जगत् ।

नमस्तस्यै नमस्तस्यै नमस्तस्यै नमो नमः ॥ ३४ ॥

स्तुता सुरैः पूर्वमभीष्टसंश्रयात्

तथा सुरेन्द्रेण दिनेषु सेविता ।

करोतु सा नः शुभहेतुरीश्वरी

शुभानि भद्रान्यभिहन्तु चापदः ॥ ३५ ॥

या साम्प्रतं चोद्धतदैत्यतापितै-

रस्याभिरीणा च सुरैर्नमस्यते ।

या च स्मृता तत्क्षणमेव हन्ति नः

सर्वापदो भक्तिविनम्रमूर्तिभिः ॥ ३६ ॥

नृपतिशवाच ।

एवं स्तवादियुक्तानां देवानां तत्र पार्ष्वती ।

स्नातुमभ्याययौ तोये जाह्नव्या नृपनन्दन ॥ ३७ ॥

साऽब्रवीत्तान् सुरान् सभ्रुर्भवङ्गिः स्तूयतेऽत्र का ।

शरीरकोषतश्चास्याः समुद्धूताब्रवीच्छ्रवा ॥ ३८ ॥

स्तोत्रं ममैतत्क्रियते शुभ्रदैत्यनिराकृतैः ।

देवैः समेतैः समरे निशुम्भेन पराजितैः ॥ ३९ ॥

शरीरकोषाद्यत्तस्याः पार्ष्वत्या निःसृताम्बिका ।

कौपिकीति समस्तेषु ततो लोकेषु गीयते ॥ ४० ॥

तस्यां विनिर्गतायान्तु कृष्णाभूत्सापि पार्ष्वती ।

कालिकेति समाख्याता हिमाचलकृताश्रया ॥ ४१ ॥

ततोऽम्बिकां परं रूपं विभ्राणां सुमनोहरं ।

ददर्श चण्डो मुण्डश्च भृत्यौ शुभ्रनिशुभ्रयोः ॥ ४२ ॥

ताभ्यां शुभाय चाख्याता अतीव सुमनोहरा ।

काप्यास्ते स्त्री महाराज भासयन्ती हिमाचलं ॥ ४३ ॥

नैव तादृक् कचिद्रूपं दृष्टं केनचिदुत्तमं ।

ज्ञायतां काप्यसौ देवी गृह्यताञ्चासुरेश्वर ॥ ४४ ॥

स्त्रीरत्नमतिचार्वङ्गी द्योतयन्ती दिशस्त्रिधा ।

सा तु तिष्ठति दैत्येन्द्र तां भवान् द्रष्टुमर्हति ॥ ४५ ॥

यानि रत्नाणि मणयो गजाश्वादीनि वै प्रभो ।



चैलोको तु समस्तानि साम्प्रतं भान्ति ते गृहे ॥ ४६ ॥  
 रैरावतः समानीतो गजरत्नं पुरन्दरात् ।  
 पारिजाततरुश्चायं तथैवोच्चैःश्रवा हयः ॥ ४७ ॥  
 विमानं हंससंयुक्तमेतत्तिष्ठति तेऽङ्गने ।  
 रत्नभूतमिहानीतं यदासीद्देधसोऽङ्गुतं ॥ ४८ ॥  
 निधिरेष महापद्मः समानीतो धनेश्वरात् ।  
 किञ्जल्किनीं ददौ चाब्धिर्मालामग्लानपङ्कजां ॥ ४९ ॥  
 छत्रन्ते वारुणं गेहे काञ्चनस्त्रावि तिष्ठति ।  
 तथायं स्यन्दनवरो यः पुरासीत् प्रजापतेः ॥ ५० ॥  
 मृत्योरुत्क्रान्तिदा नाम शक्तिरीश त्वया हृता ।  
 पाशः सलिलराजस्य भ्रातुस्तव परिग्रहे ॥ ५१ ॥  
 निशुम्भास्याब्धिजाताश्च समस्ता रत्नजातयः ।  
 वह्निरपि ददौ तुभ्यमग्निशैचे च वाससी ॥ ५२ ॥  
 एवं दैत्येन्द्र रत्नानि समस्तान्याहृतानि ते ।  
 स्त्रीरत्नमेषा कल्याणी त्वया कस्मान्न गृह्यते ॥ ५३ ॥

ऋषिरुवाच ॥

निशम्येति वचः शुम्भः स तदा चण्डमुण्डयोः ।  
 प्रेषयामास सुग्रीवं दूतं देव्या महासुरं ॥ ५४ ॥  
 इति चेति च वक्तव्या सा गत्वा वचनान्मम ।  
 यथा चाभ्येति संप्रीत्या तथा कार्यं त्वया लघु ॥ ५५ ॥  
 स तत्र गत्वा यत्रास्ते शैलोद्देशेऽतिशोभने ।  
 सा देवी तां ततः प्राह श्लक्ष्णं मधुरया गिरा ॥ ५६ ॥

दूत उवाच ॥

देवि दैत्येश्वरः शुभस्तैल्लोके परमेश्वरः ।  
 दूतोऽहं प्रेषितस्तेन त्वत्सकाशमिहागतः ॥ ५७ ॥  
 अव्याहताज्ञः सर्वासु यः सदा देवयोनिषु ।  
 निर्जिताखिलदैत्यारिः स यदाह शृणुष्व तत् ॥ ५८ ॥  
 मम चैल्लोक्यमखिलं मम देवा वशानुगाः ।  
 यज्ञभागानहं सर्वानुपाश्रामि पृथक् पृथक् ॥ ५९ ॥  
 चैल्लोके वररत्नानि मम वश्यान्यशेषतः ।  
 तथैव गजरत्नानि हृत्वा देवेन्द्रवाहनं ॥ ६० ॥  
 क्षीरोदमथनोद्धृतमश्वरत्नं ममामरैः ।  
 उच्चैःश्रवससंज्ञं तत्प्रणिपत्य समर्पितं ॥ ६१ ॥  
 यानि चान्यानि देवेषु गन्धर्वेषूरगेषु च ।  
 रत्नभूतानि भूतानि तानि मय्येव शोभने ॥ ६२ ॥  
 स्त्रीरत्नभूतां त्वां देवि लोके मन्यामहे वयं ।  
 सा त्वमस्मानुपागच्छ यतो रत्नभुजो वयं ॥ ६३ ॥  
 मां वा ममानुजं वापि निशुभामुरुविक्रमं ।  
 भज त्वं चञ्चलापाङ्गि रत्नभूतासि वै यतः ॥ ६४ ॥  
 परमैश्वर्यमतुलं प्राप्स्यसे मत्परिग्रहात् ।  
 एतद्बुद्ध्या समालोच्य मत्परिग्रहतां व्रज ॥ ६५ ॥

ऋषिरुवाच ॥

इत्युक्ता सा तदा देवी गम्भीरान्तःस्मिता जगौ ।  
 दुर्गा भगवती भद्रा यथेदं धार्यते जगत् ॥ ६६ ॥

देव्युवाच ॥

सत्यमुक्तं त्वया नात्र मिथ्या किञ्चिच्चयोदितं ।  
 चैलोक्याधिपतिः शुभ्रो निशुभश्चापि तादृशः ॥ ६७ ॥  
 किं त्वत्र यत्प्रतिज्ञातं मिथ्या तत्क्रियते कथं ।  
 श्रूयतामल्पबुद्धित्वात् प्रतिज्ञा या कृता पुरा ॥ ६८ ॥  
 यो मां जयति संग्रामे यो मे दर्पं व्यपोहति ।  
 यो मे प्रतिबलो लोके स मे भर्ता भविष्यति ॥ ६९ ॥  
 तदागच्छतु शुभ्रोऽत्र निशुभो वा महासुरः ।  
 मां जित्वा किञ्चिरेणात्र पाणिं गृह्णातु मे लघु ॥ ७० ॥

दूत उवाच ॥

अवलप्तासि मैवं त्वं देवि ब्रूहि ममाग्रतः ।  
 चैलोके कः पुमांस्तिष्ठेदग्रे शुभ्रनिशुभयोः ॥ ७१ ॥  
 अन्येषामपि दैत्यानां सर्वे देवा न वै युधि ।  
 तिष्ठन्ति संमुखे देवि किं पुनः स्त्री त्वमेकिका ॥ ७२ ॥  
 इन्द्राद्याः सकला देवास्तस्युर्येषां न संयुगे ।  
 शुभादीनां कथन्तेषां स्त्री प्रयास्यसि संमुखं ॥ ७३ ॥  
 सा त्वं गच्छ मयैवोक्ता पार्श्वं शुभ्रनिशुभयोः ।  
 केशकर्षणनिर्धूतगौरवा मा गमिष्यसि ॥ ७४ ॥

देव्युवाच ॥

एवमेतद्वली शुभ्रो निशुभश्चातिवीर्यवान् ।  
 किं करोमि प्रतिज्ञा मे यदनालोचिता पुरा ॥ ७५ ॥

स त्वं गच्छ मयीकृन्ते यदेतत्कृत्स्नमादृतः ।  
तदाचक्ष्वासुरेन्द्राय स च युक्तं करोतु यत् ॥ ७६ ॥

इति श्रीमार्कण्डेयपुराणे सावर्णिगे मन्वन्तरे देवीमाहात्म्ये देव्या दूत-  
संवादः ॥ ८५ ॥

षडशीतितमोऽध्यायः ।



ऋषिरुवाच ।

इत्याकर्ण्य वचो देव्याः स दूतोऽमर्षपूरितः ।  
समाचष्ट समागम्य दैत्यराजाय विस्तरात् ॥ १ ॥  
तस्य दूतस्य तद्वाक्यमाकर्ण्यासुरराट् ततः ।  
सक्रोधः प्राह दैत्यानामधिपं धूम्रलोचनं ॥ २ ॥  
हे धूम्रलोचनाशु त्वं स्वसैन्यपरिवारितः ।  
तामानय बलाद्दुष्टां केशकर्षणविह्वलां ॥ ३ ॥  
तत्परित्राणदः कश्चिद्यदि वोत्तिष्ठतेऽपरः ।  
स हन्तव्योऽमरो वापि यच्चो गन्धर्व एव वा ॥ ४ ॥

ऋषिरुवाच ।

तेनाज्ञप्तस्ततः शीघ्रं स दैत्यो धूम्रलोचनः ।  
वृतः पृथ्वा सहस्राणामसुराणां द्रुतं ययौ ॥ ५ ॥  
स दृष्ट्वा तां ततो देवीं तुहिनाचलसंस्थितां ।  
जगादोच्चैः प्रयाहीति मूलं शुम्भानिशुम्भयोः ॥ ६ ॥

न चेत् प्रीत्याद्य भवती मङ्गत्तारमुपैष्यति ।  
ततो बलान्नयाम्येष केशकर्षणविह्वलां ॥ ७ ॥

देव्युवाच ॥


दैत्येश्वरेण प्रहितो बलवान् बलसंवृतः ।  
बलान्नयसि मामेवं ततः किन्ते करोम्यहं ॥ ८ ॥

ऋषिरुवाच ॥

इत्युक्तः सोऽभ्यधावत्तामसुरो धूम्रलोचनः ।  
हंकारेणैव तं भस्म सा चकाराम्बिका ततः ॥ ९ ॥  
अथ क्रुद्धं महासैन्यमसुराणान्तथाम्बिकां ।  
ववर्ष शायकैस्तीक्ष्णैस्तथा शक्तिपरश्वधैः ॥ १० ॥  
ततो धुतसटः कोपात् कृत्वा नादं सुभैरवं ।  
पपातासुरसेनायां सिंहो देव्याः स्ववाहनः ॥ ११ ॥  
कांश्चित्करप्रहारेण दैत्यानास्येन चापरान् ।  
आक्रान्त्या चाधरेणान्यान् जघान सुमहासुरान् ॥ १२ ॥  
केषाञ्चित्पाटयामास नखैः कोष्ठानि केशरी ।  
तथा तलप्रहारेण शिरांसि कृतवान् पृथक् ॥ १३ ॥  
विह्विन्नबाहुशिरसः कृतास्तेन तथापरे ।  
पपौ च रुधिरं कौष्ठादन्येषां धुतकेशरः ॥ १४ ॥  
क्षणेन तद्वलं सर्व्वं क्षयं नीतं महात्मना ।  
तेन केशरिणा देव्या वाहनेनातिकोपिना ॥ १५ ॥  
श्रुत्वा तमसुरं देव्या निहतं धूम्रलोचनं ।  
बलञ्च क्षयितं कृत्तुं देवीकेशरिणा ततः ॥ १६ ॥

चकोप दैत्याधिपतिः शुभः प्रस्फुरिताधरः ।  
 आन्नापयामास च तौ चण्डमुण्डौ महासुरौ ॥ १७ ॥  
 हे चण्ड हे मुण्ड बलैर्बहुलैः परिवारितौ ।  
 तत्र गच्छतं गत्वा च सा समानीयतां लघु ॥ १८ ॥  
 केशेष्वकृष्य बद्ध्वा वा यदि वः संग्रयो युधि ।  
 तदाशेषायुधैः सर्वैरसुरैर्विनिहन्यतां ॥ १९ ॥  
 तस्यां हतायां दुष्टायां सिंहे च विनिपातिते ।  
 शीघ्रमागम्यतां बद्ध्वा गृहीत्वा तामथाम्बिकां ॥ २० ॥  
 इति श्रीमार्कण्डेयपुराणे सावर्णिके मन्वन्तरे देवीमाहात्म्ये शुभां शुभ-  
 सेनानीधूसलोचनबधः ॥ ८६ ॥

सप्तशीतितमोऽध्यायः ॥



ऋषिरुवाच ॥

आक्षप्तास्तु ततो दैत्याश्चण्डमुण्डपुरोगमाः ।  
 चतुरङ्गबलोपेता ययुरभ्युद्यतायुधाः ॥ १ ॥  
 ददृशुस्ते ततो देवीमीषद्वासां व्यवस्थितां ।  
 सिंहस्योपरि शैलेन्द्रशृङ्गे महति काञ्चने ॥ २ ॥  
 ते दृष्ट्वा तां समादातुमुद्यमञ्चक्रुरुद्यताः ।  
 आकृष्टचापासिधरास्तथान्ये तत्समीपगाः ॥ ३ ॥  
 ततः कोपञ्चकारोच्चैरम्बिका तानरीन् प्रति ।  
 कोपेन चास्या वदनं मसीवर्गामभूत्तदा ॥ ४ ॥

भृकुटीकुटिलात्तस्या ललाटफलकाद्भुतं ।  
 काली करालवदना विनिष्क्रान्तासिपाशिनो ॥ ५ ॥  
 विचित्रखट्वाङ्गधरा नरमालाविभूषणा ।  
 द्वीपिचर्मपरीधाना शुष्कमांसातिभैरवा ॥ ६ ॥  
 अतिविस्तारवदना जिह्वाललनभीषणा ।  
 निमग्ना रक्तनयना नादापूरितदिङ्मुखा ॥ ७ ॥  
 सा वेगेनाभिपतिता घातयन्ती महासुरान् ।  
 सैन्ये तत्र सुरारीणामभक्षयत तद्वलं ॥ ८ ॥  
 पाष्णिग्राह्यङ्कुशग्राह्ययोधघण्टासमन्वितान् ।  
 समादायैकहस्तेन मुखे चिक्षेप वारणान् ॥ ९ ॥  
 तथैव योधं तुरगै रथं सारथिना सह ।  
 निक्षिप्य वक्त्रे दशनैश्चर्वयत्यतिभैरवं ॥ १० ॥  
 एकं जग्राह केशेषु ग्रीवायामथ चापरं ।  
 पादेनाक्रम्य चैवान्यमुरसान्यमपोथयत् ॥ ११ ॥  
 तैर्मूर्त्तानि च शस्त्राणि महास्त्राणि तथासुरैः ।  
 मुखेन जग्राह रूपा दशनैर्मथितान्यपि ॥ १२ ॥  
 बलिनां तद्वलं सर्व्वमसुराणां महात्मनां ।  
 ममर्द्दाभक्षयच्चान्यानन्यांश्चाताडयत्तथा ॥ १३ ॥  
 असिना निहताः केचित् केचित् खट्वाङ्गताडिताः ।  
 जग्मुर्व्विनाशमसुरा दन्ताग्राभिहतास्तथा ॥ १४ ॥  
 क्षणेन तद्वलं सर्व्वमसुराणां निपातितं ।  
 दृष्ट्वा चण्डोऽभिदुद्राव तां कालीमतिभीषणां ॥ १५ ॥

अरवर्षैर्महाभीसैर्भीमाष्टीं तां महासुरः ।  
 ह्यादयामास चक्रैश्च मुण्डः क्षिप्तैः सहस्रशः ॥ १६ ॥  
 तानि चक्रागयनेकानि विशमानानि तन्मुखं ।  
 बभुर्यथार्कविम्बानि सुबह्वनि घनोदरं ॥ १७ ॥  
 ततो जहासातिरूपा भीमं भैरवनादिनी ।  
 काली काराखवक्त्रान्तर्दुर्दर्शदशनोज्ज्वला ॥ १८ ॥  
 उत्थाय च महासिंहं देवी चण्डमधावत ।  
 गृहीत्वा चास्य केशेषु शिरस्तेनासिनाच्छिनत् ॥ १९ ॥  
 अथ मुण्डोऽप्यधावत्तां दृष्ट्वा चण्डं निपातितं ।  
 तमप्यपातयद्भूमौ सा खड्गाभिहतं रूपा ॥ २० ॥  
 हतशेषं ततः सैन्यं दृष्ट्वा चण्डं निपातितं ।  
 मुण्डञ्च सुमहावीर्यं दिशो भेजे भयातुरं ॥ २१ ॥  
 शिरश्चण्डस्य काली च गृहीत्वा मुण्डमेव च ।  
 प्राह प्रचण्डादृहासमिश्रमभ्येत्य चण्डिकां ॥ २२ ॥  
 मया तवात्रोपहतौ चण्डमुण्डौ महापशू ।  
 युद्धयन्ते स्वयं शुभं निशुमाञ्च हनिष्यसि ॥ २३ ॥

कप्तिरुवाच ॥

तावानीतौ ततो दृष्ट्वा चण्डमुण्डौ महासुरौ ।  
 उवाच कालीं कल्माषीं ललितं चण्डिका वचः ॥ २४ ॥  
 गत्वाचण्डञ्च मुण्डञ्च गृहीत्वा त्वमुपागता ।  
 चामुण्डेति ततो लोके स्थाता देवि भविष्यसि ॥ २५ ॥

इति श्रीमार्कण्डेयपुराणे सार्वभौमिके मानन्तर्ये देवीमाहात्म्ये

चण्डमुण्डवधः ॥ ८७ ॥



पाठाशीतनमोऽध्यायः ॥

अष्टमिवाच ॥

मण्डे च निहते दैत्ये मण्डे च विनिपातिते ।  
 बहुलेषु च सैन्येषु श्रयितेष्वसुरेश्वरः ॥ १ ॥  
 ततः कोपपराधीनचेताः शुभः प्रतापवान् ।  
 उद्योगं सर्वसैन्यानान्दैत्यानामादिदेश ह ॥ २ ॥  
 अस्य सर्वबलैर्दैत्याः पृथग्शीतिरुदायुधाः ।  
 कम्बूनाञ्चतुरशीतिर्नियान्तु स्वबलैर्दृताः ॥ ३ ॥  
 कोटिवीर्याणि पञ्चाशदसुराणां कुलानि वै ।  
 शतं कुलानि धौम्राणां निर्गच्छन्तु ममाज्ञया ॥ ४ ॥  
 कालका दौर्हता मौर्याः कालकेयास्तथासुराः ।  
 युद्धाय सज्जा निर्यान्तु आज्ञया त्वरिता मम ॥ ५ ॥  
 इत्याज्ञाप्यासुरपतिः भूम्भो भैरवशासनः ।  
 निर्जगाम महासैन्यसहस्रैर्बहुभिर्दृतः ॥ ६ ॥  
 आयातं चण्डिका दृष्ट्वा तत्सैन्यगतिभीषणं ।  
 ज्याम्यनैः पूरयामास धरणीगमनान्तरं ॥ ७ ॥  
 ततः सिंहो महानादमतीव हतवान्नृप ।  
 घमटाश्वनेन तान्नादानम्लिका चोपहृत्य ॥ ८ ॥  
 धनुर्ज्यासिंहघमटानां शब्दापरितदिङ्मुखा ।  
 विनादेर्भीमशैः काली जिग्ये विस्तारितानना ॥ ९ ॥

तन्निनादमुपश्रुत्य दैत्यसैन्यैश्चतुर्दिशं ।  
 देवीसिंहस्तथा काली सरोषैः परिवारिता ॥ १० ॥  
 एतस्मिन्नन्तरे भूप विनाशाय सुरद्विषां ।  
 भवायामरसिंहानामतिवीर्यबलान्विताः ॥ ११ ॥  
 ब्रह्मेशगुहविष्णूनां तथेन्द्रस्य च शक्तयः ।  
 शरीरेभ्यो विनिष्क्रम्य तद्रूपैश्चण्डिकां ययुः ॥ १२ ॥  
 यस्य देवस्य यद्रूपं यथा भूषणवाहनं ।  
 तत्तदेव हि तच्छक्तिरसुरान् योद्धुमाययौ ॥ १३ ॥  
 हंसयुक्ते विमानाग्रे साक्षसूत्रकमण्डलुः ।  
 आयाता ब्रह्मणः शक्तिर्ब्रह्माणी साभिधायते ॥ १४ ॥  
 माहेश्वरी वृषारूढा त्रिशूलवरधारिणी ।  
 महाहिबलया प्राप्ता चन्द्रेखाविभूषणा ॥ १५ ॥  
 कौमारी शक्तिहस्ता च मयूरवरवाहना ।  
 योद्धुमभ्याययौ दैत्यानम्बिका गुह्यरूपिणी ॥ १६ ॥  
 तथैव वैष्णवी शक्तिर्गरुडोपरि संस्थिता ।  
 शङ्खचक्रगदाशार्ङ्गखड्गहस्ताभ्युपाययौ ॥ १७ ॥  
 यज्ञवाराहमतुलं रूपं या विभ्रती हरेः ।  
 शक्तिः साप्याययौ तत्र वाराहीं विभ्रती तनुं ॥ १८ ॥  
 नारसिंही नृसिंहस्य विभ्रती सदृशं वपुः ।  
 प्राप्ता तत्र सटाक्षेपक्षिप्तनक्षत्रसंहतिः ॥ १९ ॥  
 वज्रहस्ता तथैवैन्द्री गजराजोपरि स्थिता ।  
 प्राप्ता सहस्रनयना यथा शक्रस्तथैव सा ॥ २० ॥

ततः परिवृतस्ताभिरीशानो देवशक्तिभिः ।  
 हन्यन्तामसुराः शीघ्रं मम प्रीत्याह चण्डिका ॥ २१ ॥  
 ततो देवीशरीरात्तु विनिष्क्रान्तातिभीषणा ।  
 चण्डिकाशक्तिरत्युग्रा शिवाशतनिनादिनी ॥ २२ ॥  
 सा चाह धूम्रजटिलमीशानमपराजिता ।  
 दूतत्वं गच्छ भगवन् पार्श्वं शुभनिशुम्भयोः ॥ २३ ॥  
 ब्रूहि शुभं निशुम्भञ्च दानवावतिगर्वितौ ।  
 ये चान्ये दानवास्तत्र युद्धाय समुपस्थिताः ॥ २४ ॥  
 त्रैलोक्यमिन्द्रो लभतां देवाः सन्तु हविर्भुजः ।  
 यूयं प्रयात पातालं यदि जीवितुमिच्छथ ॥ २५ ॥  
 बलावलेपादथचेद्भवन्तो युद्धकाङ्क्षिणः ।  
 तदागच्छत तृप्यन्तु मच्छिवाः पिशितेन वः ॥ २६ ॥  
 यतो नियुक्तो दैत्येन तथा देव्या शिवः स्वयं ।  
 शिवदूतीति लोकेऽस्मिंस्ततः सा ख्यातिमागता ॥ २७ ॥  
 तेऽपि श्रुत्वा वचो देव्याः सर्वाख्यातं महासुराः ।  
 अमर्षापरिता जग्मुर्यतः कात्यायनी स्थिता ॥ २८ ॥  
 ततः प्रथममेवाग्रे शरशतवृष्टिवृष्टिभिः ।  
 वर्षर्षुद्धतामर्षास्तां देवीममरारयः ॥ २९ ॥  
 सा च तान् प्रतिहान् बाणान् शूलचक्रपरश्वधान् ।  
 चिच्छेद् लीलयाध्मातधनुर्मुक्तैर्महेषुभिः ॥ ३० ॥  
 तस्याग्रतस्तथा काली शूलपातविदारितान् ।  
 खट्वाङ्गपोथितांश्वारीन् कुर्वती व्यचरत्तदा ॥ ३१ ॥

कमण्डलुजलाक्षेपहतवीर्यान् हतौजसः ।  
 ब्रह्माणी चाकरोच्छ्वन् येन येन स्म धावति ॥ ३२ ॥  
 माहेश्वरी त्रिशूलेन तथा चक्रेण वैष्णवी ।  
 दैत्यान् जघान कौमारी तथा शाक्त्यातिकोपना ॥ ३३ ॥  
 ऐन्द्रीकूलिशपातेन शतशो दैत्यदानवाः ।  
 पेतुर्विदारिताः पृथ्व्यां रुधिरौघप्रवर्षिणः ॥ ३४ ॥  
 तुण्डप्रहारविध्वस्ता दंष्ट्राग्रक्षतवक्षसः ।  
 वराहमूर्त्या न्यपतंश्चक्रेण च विदारिताः ॥ ३५ ॥  
 नखैर्विदारितांश्चान्यान् भक्षयन्ती महासुरान् ।  
 नारसिंही चचाराजौ नादापूर्णदिगम्बरा ॥ ३६ ॥  
 चण्डाट्टहासैरसुराः शिवदूत्यभिदूषिताः ।  
 पेतुः पृथिव्यां पतितास्तांश्चखादाथ सा तदा ॥ ३७ ॥  
 इति मातृगणं क्रुद्धं मर्दयन्तं महासुरान् ।  
 दृष्ट्वाभ्युपायैर्विविधैर्नृदेवारिसैनिकाः ॥ ३८ ॥  
 पलायनपरान् दृष्ट्वा दैत्यान्मातृगणार्दितान् ।  
 योद्धुमभ्याययौ क्रुद्धौ रक्तबीजो महासुरः ॥ ३९ ॥  
 रक्तविन्दुर्यदा भूमौ पतत्यस्य शरीरतः ।  
 समुत्पतति मेदिन्यास्तत्पमाणस्तदासुरः ॥ ४० ॥  
 युयुधे स गदापाणिरिन्द्रशक्त्या महासुरः ।  
 ततश्चैन्द्री खवज्जेण रक्तबीजमताडयत् ॥ ४१ ॥  
 कुलिशेनाहतस्याशु तस्य सुखाव शोणितं ।  
 समुत्प्लुततो योधास्तद्रूपास्तत्पराक्रमाः ॥ ४२ ॥

यावन्तः पतितास्तस्य शरीराद्रक्षविन्दवः ।  
 तावन्तः पुरुषा जातास्तद्दीर्घवल्गविक्रमाः ॥ ४३ ॥  
 ते चापि युयुधस्तत्र पुरुषा रक्तसम्भवाः ।  
 सगं मातृभिरत्युग्रशस्त्रपातातिभीषणं ॥ ४४ ॥  
 पुनश्च वज्रपातेन क्षतमस्य शिरो यदा ।  
 बवाह रक्तं पुरुषास्ततो जाताः सहस्रशः ॥ ४५ ॥  
 वैष्णवी समरे चैनं चक्रेणाभिजघान ह ।  
 गदया ताडयामास ऐन्द्री तमसुरेश्वरं ॥ ४६ ॥  
 वैष्णवी चक्रभिन्नस्य रुधिरस्त्रावसञ्चयैः ।  
 सहस्रशो जगद्घातं तत्प्रमाणैर्महासुरैः ॥ ४७ ॥  
 शक्त्या जघान कौमारी वाराही च तथासिना ।  
 माहेश्वरी त्रिशूलेन रक्तबीजं महासुरं ॥ ४८ ॥  
 स चापि गदया दैत्यः सर्व्या बवाहनत् पृथक् ।  
 मातृः कोपसमाविष्टो रक्तबीजो महासुरः ॥ ४९ ॥  
 तस्याहतस्य बहुधा शक्तिशूलादिभिर्भुवि ।  
 पपात योधै रक्तौघस्तेनासञ्कतशोऽसुराः ॥ ५० ॥  
 तैश्चासुराष्टकसम्भूतैरसुरैः सकलं जगत् ।  
 व्याप्तमासीत्ततो देवा भयमाजग्मुर्कृतमं ॥ ५१ ॥  
 तान् विपणान् सुरान् दृष्ट्वा चण्डिका प्राह सत्वरं ।  
 जवाच कालीं चामुण्डे विस्तरं वदनं कुरु ॥ ५२ ॥  
 मच्छस्त्रपातसम्भूतान् रक्तविन्दून्महासुरान् ।  
 रक्तविन्दोः प्रतीक्ष त्वं वक्त्रेणानेन वेगिता ॥ ५३ ॥

भक्षयन्ती चर रणे तदुत्पन्नान् महासुरान् ।  
 एवमेष क्षयं दैत्यः क्षीणरक्तो गमिष्यति ॥ ५४ ॥  
 भक्ष्यमाणास्त्वया चोग्रा न चोत्पत्स्यन्ति चापरे ।  
 इत्युक्त्वा तां ततो देवी शूलेनाभिजघान तं ॥ ५५ ॥  
 मुखेन काली जगृहे रक्तबीजस्य शोणितं ।  
 ततोऽसावाजघानाय गदया तत्र चण्डिकां ॥ ५६ ॥  
 न चास्या वेदनान्त्रके गदापातोऽल्पिकामपि ।  
 तस्याहतस्य देहात्तु बहु सुस्त्राव शोणितं ॥ ५७ ॥  
 यतस्ततस्तद्वक्त्रेण चामुण्डा संप्रतीच्छति ।  
 सुखे समुज्जता येऽस्या रक्तपातान्महासुराः ॥ ५८ ॥  
 तांश्च खादाय चामुण्डा पपी तस्य च शोणितं ।  
 देवी शूलेन वज्रेण बाणैरसिभिर्ऋषिभिः ॥ ५९ ॥  
 जघान रक्तबीजं तं चामुण्डापीतशोणितं ।  
 स पपात महीपृष्ठे शस्त्रसंघसमाहतः ॥ ६० ॥  
 गीरक्तश्च महीपाल रक्तबीजो महासुरः ।  
 ततस्ते हर्षमतुलमवापुस्त्रिदशान्वृतः ॥  
 तेषां मातृगणो जातो ननर्त्तामृद्भदोक्ततः ॥ ६१ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
 रक्तबीजवधः ॥ ८८ ॥

ऊनगवतितमोऽध्यायः ॥

—१११—

राजोवाच ॥

विचित्रमिदमाख्यातं भगवन् भवता मम ।  
 देव्याश्चरितमाहात्म्यं रक्तबीजबधाश्रितं ॥ १ ॥  
 भूयश्चेच्छाम्यहं श्रोतुं रक्तबीजे निपातिते ।  
 चकार शुभो यत्कर्म निशुभश्चातिकोपनः ॥ २ ॥

अटविरुवाच ॥

चकार कोपमतुलं रक्तबीजे निपातिते ।  
 शुभासुरो निशुभाश्च हतेष्वन्येषु चाक्षये ॥ ३ ॥  
 हन्यमानं महासैन्यं विलोक्यामर्षमद्वहन् ।  
 अभ्यधावन्निशुभोऽथ गुह्ययाऽसुरसेनया ॥ ४ ॥  
 तस्याग्रतस्तथा पृष्ठे पार्श्वयोश्च महासुराः ।  
 सन्दष्टौषपुटाः क्रुद्धा हन्तुं देवीमुपाययुः ॥ ५ ॥  
 आजगाम महावीर्यः शुभोऽपि स्वबलैर्हतः ।  
 निहन्तुं चण्डिकां कोपात्कृत्वा युद्धन्तु मातृभिः ॥ ६ ॥  
 ततो युद्धमतीवासीद्देव्याः शुम्भनिशुम्भयोः ।  
 शरवर्षमतीवोग्रं मेघयोरिव वर्षतोः ॥ ७ ॥  
 चिच्छेदास्ताच्छरास्ताभ्यां चण्डिकाशु शरोत्करैः ।  
 ताडयामास चाङ्गेषु शस्त्रैश्चैरसुरेश्वरी ॥ ८ ॥

निशुम्भो निशितं खड्गं चर्मा चादाय सुप्रभं ।  
 अताडयन्मूर्ध्नि सिंहं देव्या वाहनमुत्तमं ॥ ९ ॥  
 ताडिते वाहने देवी क्षुरप्रेणासिमृत्तमं ।  
 निशुम्भायाशु चिच्छेद चर्मा चाप्यष्टचन्द्रकं ॥ १० ॥  
 छिन्ने चर्माणि खड्गे च शक्तिं चित्तेप सोऽसुरः ।  
 तामप्यस्य द्विधा चक्रे चक्रेणाभिमुखाभतां ॥ ११ ॥  
 कोपाध्मातो निशुम्भोऽथ शूलं जयाह दानवः ।  
 आयातं मुष्टिपातेन देवी तच्चाप्यचूर्णयत् ॥ १२ ॥  
 आविधाय गदां सोऽपि चिक्षेप चण्डिकां प्रति ।  
 सापि देव्या जिशूलेन भिन्ना भस्मात्वमागता ॥ १३ ॥  
 ततः परशुहस्तं तमायान्तं दैत्यपुङ्गवं ।  
 आहत्य देवी वाणौघैरपातयत भूतले ॥ १४ ॥  
 तस्मिन्निपतिते शूम्भो निशुम्भे भीमविक्रमे ।  
 आतर्क्यतीवसंक्रुद्धः प्रययौ हन्तुमग्निकां ॥ १५ ॥  
 स रथस्थस्तथात्युच्चैर्गृहीतपरमायुधैः ।  
 भुजैरष्टाभिरतुल्यैर्व्याघ्राश्रेणं वभौ वभः ॥ १६ ॥  
 तमायान्तं सगालोक्य देवी शङ्खमवादयत् ।  
 ज्याशब्दश्चापि धनुषश्चकारातीव दुःसहं ॥ १७ ॥  
 पूरयामास ककुभो निजघमटास्त्रनेन च ।  
 समस्तदैत्यसैन्यानां तंजोबधविधायिना ॥ १८ ॥  
 ततः सिंहो महाबाहूस्त्याजितेभमहामदैः ।  
 पूरयामास गमयं गान्तयोपदिशो दृश ॥ १९ ॥



ततः काली समुत्पत्य गगणं क्ष्यामताडयत् ।  
 कराभ्यां तन्निनादेन प्राक्स्वनास्ते तिरोहिताः ॥ २० ॥  
 अट्टट्टहासमशिवं शिवदूती चकार ह ।  
 तैः शब्दैरसुरास्त्रेषु शुभाः कोपं परं ययौ ॥ २१ ॥  
 दुरात्मंस्तिष्ठ तिष्ठेति व्याजहाराम्बिका यदा ।  
 तदा जयेत्यभिहितं देवैराकाशसंस्थितैः ॥ २२ ॥  
 शुभेनाग्रत्य या शक्तिर्मुक्ता ज्वालातिभीषणा ।  
 आयागती वह्निकूटाभा सा निरस्ता महोत्कथा ॥ २३ ॥  
 सिंहनादेन शुभस्य व्याप्तं लोकत्रयान्तरं ।  
 निर्घातनिस्वनो घोरो जितवानवनीपते ॥ २४ ॥  
 शुभमुक्ताञ्छरान्देवी शुभस्तत्प्रहिताञ्छरान् ।  
 चिच्छेद स्वशरैरुग्रैः शतशोऽथ सहस्रशः ॥ २५ ॥  
 ततः सा चण्डिका क्रुद्धा शूलेनाभिजघान तं ।  
 स तदाभिहतो भूमौ मूर्छितो निपपात ह ॥ २६ ॥  
 ततो निशुम्भः संप्राप्य चेतनामातृकामृकः ।  
 आजघान शरैर्देवीं कालीं केशरिणं तथा ॥ २७ ॥  
 पुनश्च कृत्वा बाहूनामयुतं दनुजेश्वरः ।  
 चक्रायुधेन दितिजम्घादयामास चण्डिकां ॥ २८ ॥  
 ततो भगवती क्रुद्धा दुर्गा दुर्गार्त्तिनाशिनी ।  
 चिच्छेद तानि चक्राणि स्वशरैः शायकांश्च तान् ॥ २९ ॥  
 ततो निशुम्भो वेगेन गदामादाय चण्डिकां ।  
 अभ्यधावत वै हन्तुं दैत्यसेनासमारुतः ॥ ३० ॥

तस्यापतत एवाशु गदाश्चिच्छेद चण्डिका ।  
 शङ्गेन शितधारेण स च शूलं समाददे ॥ ३१ ॥  
 शूलहरतं समायान्तं निशुम्भाममरार्दनं ।  
 हृदि विव्याध शूलेन वेगाविद्धेन चण्डिका ॥ ३२ ॥  
 भिन्नस्य तस्य शूलेन हृदयान्निःसृतोऽपरः ।  
 महाबली महावीर्य्यस्तिष्ठेति पुरुषो वदन् ॥ ३३ ॥  
 तस्य निष्क्रामतो देवी प्रहस्य स्वनवत्तदा ।  
 शिरश्चिच्छेद खड्गेन ततोऽसावपतद्भुवि ॥ ३४ ॥  
 ततः सिंहश्चखादोग्रदंष्ट्राक्षुणाशिरोधरान् ।  
 असुरांस्तांस्तथा काली शिवदूती तथापरान् ॥ ३५ ॥  
 कौमारीशक्तिनिर्भिन्नाः केचिन्नेशुर्महासुराः ।  
 ब्रह्माणीमन्तपूतेन तोयेनान्ये निराकृताः ॥ ३६ ॥  
 माहेश्वरीचिशूलेन भिन्नाः पेतुस्तथापरे ।  
 वाराहीतुण्डघातेन केचिन्मूर्खीकृता भुवि ॥ ३७ ॥  
 खण्डखण्डञ्च चक्रेण वैष्णव्या दानवाः कृताः ।  
 वज्रेण चैन्द्रीहस्तागविभुक्तेन तथापरे ॥ ३८ ॥  
 केचिदिनेशुरसुराः केचिन्मृष्टा महाहवात् ।  
 भक्षिताश्चापरे कालीशिवदूतीसृगाधिपैः ॥ ३९ ॥

इति श्रीभार्कगङ्गेयपुराणे सावर्णिके मन्वन्तरे देवीमाहात्म्ये

निशुम्भवधः ॥ ८६ ॥

नवतितमोऽध्यायः ॥

ऋषिर्वाच ॥

निशुम्भं निहतं दृष्ट्वा भ्रातरं प्राणसंस्मितं ।  
हन्त्यमानं बलञ्चैव शुम्भः क्रुद्धोऽन्नवीक्ष्य च ॥ १ ॥  
बलाबलेपदुष्टे त्वं मा दुर्गं गर्वमावह ।  
अन्यासां बलमाश्रित्य युद्धसे यातिमानिनी ॥ २ ॥  
देव्युवाच ॥

एकैवाहं जगत्यत्र द्वितीया का समापरा ।  
पश्यैता दुष्ट मय्येव विगन्त्यो मद्भिभूतयः ॥ ३ ॥  
ततः समस्तास्ता देव्यो ब्रह्माणीप्रमुखा खयं ।  
तस्या देव्याः स्तनौ जग्मुरेकैवास्तीतदाग्निका ॥ ४ ॥  
देव्युवाच ॥

अहं विभूत्या बहुभिरिह रूपैर्यदा स्थिता ।  
तत्संहृतं मयैकैव तिष्ठाम्याजौ स्थिरो भव ॥ ५ ॥

ऋषिर्वाच ॥


ततः प्रवृत्ते युद्धं देव्याः शुम्भस्य चोभयोः ।  
पश्यतां सर्वदेवानामसुराणाञ्च दारुणं ॥ ६ ॥  
शर्वर्षेः शितैः शस्त्रैस्तथास्त्रैश्चैव दारुणैः ।  
तयोर्युद्धमभूद्धयः सर्वलोकभयङ्करं ॥ ७ ॥

दिव्यान्यस्त्राणि शतशो मुमुचे यान्यथाश्रिता ।  
 बभञ्ज तानि दैत्येन्द्रस्तात्प्रतीघातकर्तृभिः ॥ ८ ॥  
 मुक्तानि तेन चास्त्राणि दिव्यानि परमेश्वरी ।  
 बभञ्ज लीलयैवोग्रहङ्कारोच्चारणादिभिः ॥ ९ ॥  
 ततः शरशतैर्देवीमाच्छादयत सोऽसुरः ।  
 सापि तत्कुपिता देवी धनुश्चिच्छेद चेषुभिः ॥ १० ॥  
 छिन्ने धनुषि दैत्येन्द्रस्तथा शक्तिमथाददे ।  
 चिच्छेद देवी चक्रेण तामण्यस्य करस्थितां ॥ ११ ॥  
 ततः खड्गमुपादाय शतचन्द्रञ्च भानुमत् ।  
 अभ्यधावत्तदा देवी दैत्यानामभिपेश्वरः ॥ १२ ॥  
 तस्यापतत एवाशु खड्गश्चिच्छेद चण्डिका ।  
 धनुर्मातैः शितैर्बाणैश्चर्मा चार्ककणामलं ॥ १३ ॥  
 हताश्वः स सदा दैत्यश्छिन्नधन्वा विसारथिः ।  
 जग्राह मुद्गरं घोरमम्बिकानिधनोद्यतः ॥ १४ ॥  
 चिच्छेदापततस्तस्य मुद्गरं निशितैः शरैः ।  
 तत्रापि सोऽभ्यधावत्तां मुष्टिमुद्यम्य वेगवान् ॥ १५ ॥  
 स मुष्टिं पातयामास हृदये दैत्यपुङ्गवः ।  
 देव्यास्तच्चापि सा देवी तलेनोरस्यताडयत् ॥ १६ ॥  
 तलप्रहाराभिहतो निपपात महीतले ।  
 स दैत्यराजः सहसा पुनरेव तथोत्थितः ॥ १७ ॥  
 उत्पत्य च प्रगृह्योच्चैर्देवीं गगणमास्थितः ।  
 तत्रापि सा निगधारा युयुधे तेन चण्डिका ॥ १८ ॥

नियुञ्जं खे तदा दैत्यश्चण्डिका च परस्परं ।  
चक्रतुः प्रथमं सिद्धमुनिविस्मयकारकं ॥ १९ ॥  
ततो नियुञ्जं सुचिरं कृत्वा तेनाम्बिका सह ।  
उत्पात्य भ्रामयामास चिक्षेप धरणीतले ॥ २० ॥  
स क्षिप्तो धरणीं प्राप्य मुष्टिमुद्यम्य वेगितः ।  
अभ्यधावत दुष्टात्मा चण्डिकानिधनेच्छया ॥ २१ ॥  
तमायान्तं ततो देवी सर्वदैत्यजनेश्वरं ।  
जगत्यां पातयामास भित्त्वा शूलेन वक्षसि ॥ २२ ॥  
स गतासुः पपातोर्व्यां देवीशूलाग्रविधतः ।  
चालयन् सकलां पृथ्वीं साब्धिद्वीपां सपर्वतां ॥ २३ ॥  
ततः प्रसन्नमखिलं हते तस्मिन् दुरात्मनि ।  
जगत् स्वास्थ्यमतीवाप निर्मलञ्चाभवन्नभः ॥ २४ ॥  
उत्पातमेघाः सोल्का ये प्रागासंस्ते शमं ययुः ।  
सरितो मार्गवाहिन्यस्तथासंस्तत्र पातिते ॥ २५ ॥  
ततो देवगणाः सर्वे हर्षनिर्भरमानसाः ।  
बभूवुर्निहते तस्मिन् गन्धर्वा ललितं जगुः ॥ २६ ॥  
अवाद्यंस्तथैवान्ये नन्दतुश्चाप्सरोगणाः ।  
ववुः पुण्यास्तथा वाताः सुप्रभोऽभूद्दिवाकरः ॥  
जज्वलुश्चाग्नयः शान्ताः शान्तिर्गजनिस्तनाः ॥ २७ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
शुभाबधः ॥ ६० ॥

एकनवतितमोऽध्यायः ॥



ऋषिगवाच ॥

देव्या हते तच्च महासुरेन्द्रे  
 सेन्द्राः सुरा वह्निपुरोगमास्तां ।  
 कात्यायनीं तुष्टुवरिष्ठलम्भा-  
 द्विकाशिवक्तास्तु विकाशिताशाः ॥ १ ॥  
 देवि प्रपन्नार्त्तिहरे प्रसीद  
 प्रसीद मातर्जगतोऽखिलस्य ।  
 प्रसीद विश्वेश्वरि पाहि विश्वं  
 त्वमीश्वरी देवि चराचरस्य ॥ २ ॥  
 आधारभूता जगतस्त्वमेका  
 महीस्वरूपेण यतः स्थितासि ।  
 अपां स्वरूपस्थितया त्वयैत-  
 दाप्याय्यते कृत्स्नमनङ्गुर्वीर्य्य ॥ ३ ॥  
 त्वं वैष्णवी शक्तिरनन्तवीर्या  
 विश्वस्य बीजं परमासि माया ।  
 समोद्भूतं देवि समस्तमेतत्  
 त्वं वै प्रपन्ना भूवि मुक्तिहेतुः ॥ ४ ॥  
 विद्याः समस्तास्तव देवि भेदाः  
 स्त्रियः समस्ताः सकला जगत्सु ।

त्वयैकया पूरितमम्बयैतत्

का ते स्तुतिः स्तब्धपरा परोक्तिः ॥ ५ ॥

सर्वभूता यदा देवी स्वर्गमुक्तिप्रदायिनी ।

त्वं स्तुता स्तुतये का वा भवन्तु परमोक्तयः ॥ ६ ॥

सर्वस्य बुद्धिरूपेण जनस्य हृदि संस्थिते ।

स्वर्गापवर्गदे देवि नारायणि नमोऽस्तु ते ॥ ७ ॥

कलाकाष्ठादिरूपेण परिणामप्रदायिनी ।

विश्वस्योपरतौ शक्ते नारायणि नमोऽस्तु ते ॥ ८ ॥

सर्वमङ्गलमङ्गल्ये शिवे सर्वार्थसाधिके ।

शरण्ये त्व्यम्बके गौरि नारायणि नमोऽस्तु ते ॥ ९ ॥

सृष्टिस्थितिविनाशानां शक्तिभूते सनातनि ।

गुणाश्रये गुणमये नारायणि नमोऽस्तु ते ॥ १० ॥

हंसयुक्तविमानस्थे ब्रह्माणीरूपधारिणि ।

कौशाम्भःशरिके देवि नारायणि नमोऽस्तु ते ॥ ११ ॥

विशूलचन्द्राहिधरे महावृषभवाहिनि ।

माहेश्वरीस्वरूपेण नारायणि नमोऽस्तु ते ॥ १२ ॥

मयूरकुक्कुटवते महाशक्तिधरेऽनघे ।

कौमारीरूपसंस्थाने नारायणि नमोऽस्तु ते ॥ १३ ॥

शङ्खचक्रगदाशार्ङ्गग्रहीतपरमायुधे ।

प्रसीद् वैष्णवीरूपे नारायणि नमोऽस्तु ते ॥ १४ ॥

ग्रहीतोग्रमहाचक्रे दंष्ट्रोद्भूतवसुन्धरे ।

नराहरूपिणि शिवे नारायणि नमोऽस्तु ते ॥ १५ ॥

नृसिंहरूपेणो ग्रेण हन्तुं दैत्यान् हतोद्यमे ।

त्रैलोक्यत्राणसहिते नारायणि नमोऽस्तु ते ॥ १६ ॥

किरीटिनि महावज्रे सहस्रनयनोज्ज्वले ।

हृत्प्राणहरे चैन्द्रि नारायणि नमोऽस्तु ते ॥ १७ ॥

शिवदृतीस्वरूपेण हतदैत्यमहाबले ।

घोररूपे महारावे नारायणि नमोऽस्तु ते ॥ १८ ॥

दंष्ट्राकरालवदने शिरीमालाविभूषणे ।

चामुण्डे मुण्डमथने नारायणि नमोऽस्तु ते ॥ १९ ॥

लज्जि लज्जे महाविद्ये श्रेष्ठे पुष्टि स्वध ध्रुवे ।

महारात्रि महाविद्ये नारायणि नमोऽस्तु ते ॥ २० ॥

मेधे सरस्वति वरे भूति वाञ्छवि तामसि ।

नियते त्वं प्रसीदश्रे नारायणि नमोऽस्तु ते ॥ २१ ॥

सर्वस्वरूपे सर्वश्रे सर्वशक्तिसमन्विते ।

भयेभ्यस्त्राहि नो देवि दुर्गे देवि नमोऽस्तु ते ॥ २२ ॥

एतत्ते वदनं सौम्यं लोचनत्रयभूषितं ।

पातु नः सर्वभूतेश्वरः कात्यायनि नमोऽस्तु ते ॥ २३ ॥

ज्वालाकरालमत्युग्रमशेषासुरसूदनं ।

त्रिशूलं पातु नो भीतेर्मद्रकालि नमोऽस्तु ते ॥ २४ ॥

हिनस्ति दैत्यतेजांसि खनेनापूर्य या जगत् ।

सा घमटा पातु नो देवि पापेभ्यो नः सुतानिव ॥ २५ ॥

असुरास्तृप्तसापङ्कचर्चितास्ते करोज्ज्वलः ।

युभाय खड्गो भवतु चण्डिके त्वां नता ययं ॥ २६ ॥



रोगानशेषानपहंसि तुष्टा

रुष्टा तु कामान् सकलानभीष्टान् ।

त्वामाश्रितानां न विपन्नराणां

त्वामाश्रिता ह्याश्रयतां प्रयान्ति ॥ २७ ॥

एतत्कृतं यत्कदनं त्वयाद्य

धर्मद्विषां देवि महासुराणां ।

रूपैरनेकैर्वहुधात्ममूर्तिं

कृत्वाम्बिके तत्प्रकरोति कान्धा ॥ २८ ॥

विद्यासु शास्त्रेषु विवेकदीपे-

ष्वाद्येषु वाक्येषु च का लदन्धा ।

समत्वगर्त्तेऽतिमहान्धकारे

विभ्रामयत्येतदतीव विश्वं ॥ २९ ॥

रक्षांसि यच्चोग्रविषाश्च नागा

यच्चारयो दक्षुबलानि यच्च ।

दावानलो यच्च तथास्त्रिमध्ये

तच्च स्थिता त्वं परिपासि विश्वं ॥ ३० ॥

विश्वेश्वरि त्वं परिपासि विश्वं

विश्वात्मिका धारयसीति विश्वं ।

विश्वेश्वन्द्या भवती भवन्ति

विश्वाश्रया ये त्वयि भक्तिनम्राः ॥ ३१ ॥

देवि प्रसीद परिपालय नोऽरिभीते-

नित्यं यथा मुरवभाद्भुनैय सद्यः ।

पापानि सर्वजगताञ्च शमं नयाशु

उत्पातपाकजनितांश्च महोपसर्गान् ॥ ३२ ॥

प्रणतानां प्रसीद त्वं देवि विद्यावर्तिहारिणि ।

त्रैलोक्यवासिनामीड्ये लोकानां वरदा भव ॥ ३३ ॥

देव्युवाच ॥

वरदाहं सुरगणा वरं यं मनसेच्छस्य ।

तं दृष्टुं प्रयच्छामि जगतामुपकारकं ॥ ३४ ॥

देवा ऊचुः ॥

सर्वाबाधाग्रशमनं त्रैलोक्यस्याश्विलेष्टरि ।

एवमेव त्वया कार्यमस्याद्वैरिविनाशनं ॥ ३५ ॥

देव्युवाच ॥

वैवस्वतेऽन्तरे प्राप्ते अष्टाविंशतिमे युगे ।

शुभो निशुम्नाश्चैवान्यावुत्पत्येते महासुरौ ॥ ३६ ॥

नन्दगोपगृहे जाता यशोदागर्भसम्भवा ।

ततस्तौ नाशयिष्यामि विन्ध्याचलनिवासिनी ॥ ३७ ॥

पुनरप्यतिरौद्रेण रूपेण पृथिवीतले ।

अवतीर्य हनिष्यामि वैप्रचित्तांस्तु दानवान् ॥ ३८ ॥

भक्षयन्त्याश्च तान्ग्रान् वैप्रचित्तान् महासुरान् ।

रक्ता दन्ता भविष्यन्ति दाडिमीकुसुमोपमाः ॥ ३९ ॥

ततो मां देवताः स्वर्गे मर्त्यलोके च मानवाः ।

स्तुवन्तो व्याहृष्यन्ति सततं रक्तदन्तिकां ॥ ४० ॥

भूयश्च शतचार्पिकामानादृष्ट्या मनश्मसि ।

भूनिभिः संस्तुता भूमौ सख्यविधाययोनिजा ॥ ४१ ॥  
 ततः शक्तेन नेत्राणां निरोक्षिष्यामि यन्मुनीन् ।  
 कीर्त्तयिष्यन्ति मनुजाः शताक्षीमिति भान्ततः ॥ ४२ ॥  
 ततोऽहमखिलं लोकमात्मदेहसमुद्भवैः ।  
 भरिष्यामि सुराः शाकैरावृष्टेः प्राणधारकैः ॥ ४३ ॥  
 शाकम्भरीति विख्यातिं तदा यास्याम्यहं भुवि ।  
 तच्चैव च वधिष्यामि दुर्गमाख्यं महासुरं ॥ ४४ ॥  
 पुनश्चाहं यदा भीमं रूपं कृत्वा हिमाचले ।  
 रक्षांसि क्षययिष्यामि मुनीनां चाणकारणात् ॥ ४५ ॥  
 तदा मां मुनयः सर्वे स्तोष्यन्त्यागममूर्त्तयः ।  
 भीमा देवीति विख्यातं तन्मे नाम भविष्यति ॥ ४६ ॥  
 यदारुणाक्षस्त्रैलोक्ये महाबाधां करिष्यति ।  
 तदाहं भ्रामरं रूपं कृत्वासंख्येयपटपदं ॥ ४७ ॥  
 त्रैलोक्यस्य हितार्थाय वधिष्यामि महासुरं ।  
 भ्रामरीति च मां लोकास्तदा स्तोष्यन्ति सर्वतः ॥ ४८ ॥  
 इत्थं यदा यदा बाधा दानवोत्था भविष्यति ।  
 तदा तदावतीर्थ्याहं करिष्याम्यरिसंचयं ॥ ४९ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये

देव्याः कृतिः ॥ ६१ ॥

द्विपतिसर्गोऽध्यायः ॥

— ❧ —

देववाच ॥

गभिस्तवैश्च मां नित्यं स्तोष्यते यः समाहितः ।  
 तस्याहं सकलां बाधां शमयिष्याम्यसंशयं ॥ १ ॥  
 मधुकैटभनाशञ्च गहिपासुरघातनं ।  
 कीर्त्तयिष्यन्ति ये तद्वद्धं शुम्भनिशुमायोः ॥ २ ॥  
 अष्टम्याञ्च चतुर्दश्यां नवम्याञ्चैकचेतसः ।  
 श्रोष्यन्ति चैव ये भक्त्या मम माहात्म्यमुत्तमं ॥ ३ ॥  
 न तेषां दुष्कृतं किञ्चिद्दुष्कृतोत्था न चापदः ।  
 भविष्यति न दारिद्र्यं न चैवेष्टवियोजनं ॥ ४ ॥  
 शत्रुतो न भयं तस्य दस्युतो वा न राजतः ।  
 न शस्त्रानलतोयौघात् कदाचित् सभाविष्यति ॥ ५ ॥  
 तस्याङ्गमैतन्माहात्म्यं पठितव्यं समाहितैः ।  
 श्रोतव्यञ्च सदा भक्त्या परं स्वस्त्ययनं हि तत् ॥ ६ ॥  
 उपसर्गानशेषांस्तु महामारीसमुद्भवान् ।  
 तथा त्रिविधमुत्पातं माहात्म्यं शमयेन्मम ॥ ७ ॥  
 यच्चैतत्पठ्यते सम्यङ् नित्यमायतने मम ।  
 सदा न तद्विमोक्ष्यामि सान्निध्यं तच्च मे स्थितं ॥ ८ ॥  
 बलिप्रदाने पूजायामग्निकाय्यं सहोत्सवे ।  
 सर्वे समीतचरितागुचार्यं आन्यसेन च ॥ ९ ॥

जागताऽजानता वापि बलिपूजां तथा कृतां ।  
 प्रतीच्छिष्याम्यहं प्रीत्या वह्निहोमं तथा कृतं ॥ १० ॥  
 शरत्काले महापूजा क्रियते या च वार्षिकी ।  
 तस्यां ममैतन्माहात्म्यं श्रुत्वा भक्तिसमन्वितः ॥ ११ ॥  
 सर्वावाधाविनिर्मुक्तो धनधान्यसुतान्वितः ।  
 मनुष्यो मत्प्रसादेन भविष्यति न संशयः ॥ १२ ॥  
 श्रुत्वा ममैतन्माहात्म्यं तथाचोत्पत्तयः शुभाः ।  
 पराक्रमञ्च युद्धेषु जायते निर्भयः पुमान् ॥ १३ ॥  
 रिपवः संचयं यान्ति कल्याणञ्चोपपद्यते ।  
 नन्दते च कुलं पुंसां माहात्म्यं मम शृण्वतां ॥ १४ ॥  
 शान्तिकर्माणि सर्व्वञ्च तथा दुःखप्रदर्शने ।  
 ग्रहपीडासु चोग्रासु माहात्म्यं शृणुयान्मम ॥ १५ ॥  
 उपसर्गाः शमं यान्ति ग्रहपीडाश्च दारुणाः ।  
 दुःखप्रञ्च नृभिर्दृष्टं सुखप्रमुपजायते ॥ १६ ॥  
 बालग्रहाभिभूतानां बालानां शान्तिकारकं ।  
 संघातभेदे च नृणां मैत्रीकरणमुत्तमं ॥ १७ ॥  
 दुर्दृष्टानामशेषाणां बलहानिकरं परं ।  
 रक्षोभूतपिशाचानां पठनादेव नाशनं ॥ १८ ॥  
 सर्व्वं ममैतन्माहात्म्यं मम सन्निधिकारकं ।  
 पशुपुष्पार्घ्यधूपैश्च गन्धदीपैस्तथोत्तमैः ॥ १९ ॥  
 विप्राणां भोजनैर्होमैः प्रोक्षणीयैरहर्निशं ।  
 अन्यैश्च विविधैर्भोगैः प्रदानैर्वत्सरेण वा ॥ २० ॥

प्रीतिर्मै क्रियते सास्त्रिन् सहस्रचरिते श्रुते ।  
 श्रुतं हरति पापानि तथारोग्यं प्रयच्छति ॥ २१ ॥  
 रद्याङ्करोति भूतेभ्यो जन्मनां कीर्तनं मम ।  
 युद्धेषु चरितं यन्मो दुष्टदैत्यनिवर्हनं ॥ २२ ॥  
 अस्त्रिच्छ्रुते वैरिघातं भयं पुंसां न जायते ।  
 युष्माभिः स्तुतयो याश्च याश्च ब्रह्मर्षिभिः कृताः ॥ २३ ॥  
 ब्रह्मणा च कृतास्तास्तु प्रयच्छन्ति शुभां मतिं ।  
 अरण्ये प्रान्तरे वापि दावाग्निपरिवारितः ॥ २४ ॥  
 दस्युभिर्वाहतः भूय्ये गृहीतो वापि शत्रुभिः ।  
 सिंहव्याघ्रानुयातो वा वने वा वनहस्तिभिः ॥ २५ ॥  
 राज्ञा क्रुद्धेन वाज्राघो बन्धो बन्धगतोऽपि वा ।  
 आघूर्णितो वा वातेन स्थितः पीते महार्णवे ॥ २६ ॥  
 पतन्तु वापि शस्त्रेषु संग्रामे भृशदारुणे ।  
 सर्वाबाधासु घोरासु वेदनाभ्यर्दितोऽपि वा ॥ २७ ॥  
 सारत्नमैतच्चरितं नरो मुच्येत सङ्कटात् ।  
 मम प्रभावात् सिंहाद्या दस्यवो वैरिणस्तथा ॥  
 दूरादेव गलायन्ते सारतश्चरितं मम ॥ २८ ॥

अष्टपिस्तुतः ॥

इत्युक्त्वा सा भगवती क्षण्डिका चण्डविक्रमा ।  
 पश्यतामेव देवानां तत्रैवान्तरधीयत ॥ २९ ॥  
 तेऽपि देवा निरातङ्गाः स्वाधिकारान् यथा पुरा ।  
 यज्ञभागभुजः सर्वे चक्रुर्निनिहतारयः ॥ ३० ॥

दैत्याश्च देव्या निहते शुभो देवरिपौ युधि ।  
 जगद्विध्वंसिनि तस्मिन्महोद्रेऽतुलविष्णवे ॥ ३१ ॥  
 निशुभो च महावीर्यं शेषाः पातालमाययुः ।  
 एवं भगवती देवी सा नित्यापि पुनः पुनः ॥ ३२ ॥  
 समूय कुरुते भूप जगतः परिपालनं ।  
 तथैतन्मोह्यते विश्वं सैव विभं प्रत्यूयते ॥ ३३ ॥  
 सा याचिता च विज्ञानं तुष्टा ऋद्धिं प्रयच्छति ।  
 व्याप्तं तथैतत्सकलं ब्रह्माण्डं मनुजेश्वर ॥ ३४ ॥  
 महाकाल्या महाकाले महामारीस्वरूपया ।  
 सैव काले महामारी सैव सृष्टिर्भवत्यजा ॥ ३५ ॥  
 स्थितिं करोति भूतानां सैव काले सनातनी ।  
 भवकाले नृणां सैव लक्ष्मीर्द्विप्रदा गृहे ॥ ३६ ॥  
 सैवाभावे तथाऽलक्ष्मीर्विनाशायोपजायते ।  
 स्तुता संपूजिता पुष्पैर्धूपगन्धादिभिस्तथा ॥  
 ददाति वित्तं पुत्रांश्च मतिं धर्मं तथा शुभां ॥ ३७ ॥

इति श्रीमार्कण्डेयपुराणे सावर्णिके मन्वन्तरे देवीमाहात्म्ये  
 शुभानिशुभवधः समाप्तः ॥ ६२ ॥

चिनवतितमोऽध्यायः ॥

—॥—  
ऋषिरुवाच ॥

एतत्ते कथितं भूप देवीमाहात्म्यमुत्तमं ।  
 एवंप्राभावा सा देवी यथेदं धार्यते जगत् ॥ १ ॥

विद्या तथैव क्रियते भगवद्विष्णुमायया ।  
 तथा त्वमेव वैश्यश्च तथैवान्धो विवेकिनः ॥ २ ॥  
 मोह्यन्ते महिताश्चैव मोहमेष्यन्ति चापरे ।  
 तामुपैहि महाराज शरणं परमेश्वरीं ॥  
 आराधिता सैव नृणां भोगस्वर्गापवर्गदा ॥ ३ ॥

मार्कण्डेय उवाच ॥

इति तस्य वचः श्रुत्वा सुरथः स नराधिपः ।  
 प्रणिपत्य महाभागं तमृषिं शंसितव्रतं ॥ ४ ॥  
 निर्विण्णोऽतिममत्वेन राज्यापहरणेन च ।  
 जगाम सद्यस्तपसे स च वैश्यो महामुने ॥ ५ ॥  
 सन्दर्शनार्थमम्बाया नदीपुलिनसंस्थितः ।  
 स च वैश्यस्तपस्तेपे देवीसूक्तं परं जपन् ॥ ६ ॥  
 तौ तस्मिन् पुलिने देव्याः कृत्वा मूर्त्तिं महीमयीं ।  
 अर्हणाञ्चक्रतुस्तस्याः पुष्पधूपाम्बितर्पणैः ॥ ७ ॥  
 निराहारौ यताहारौ तन्मनस्कौ समाहितौ ।  
 ददतुस्तौ बलिञ्चैव निजगाचासृगक्षितं ॥ ८ ॥  
 एवं समाराधयतोस्त्रिभिर्वर्षैर्यतात्मनोः ।  
 परितुष्टा जगद्वाची प्रत्यक्षं ग्राह चण्डिका ॥ ९ ॥

देव्युवाच ॥

यत्प्राप्यते त्वया भूप त्वया च कुन्तनन्दन ।  
 सत्तस्तगाप्यतां सर्वं परितुष्टा ददामि तत् ॥ १० ॥



मार्कण्डेय उवाच ॥

ततो वव्रे नृपो राज्यसविभ्रंस्प्रन्यजन्मनि ।  
अत्र चैव निजं राज्यं हतशत्रुबलं बलात् ॥ ११ ॥  
सोऽपि वैश्यस्ततो ज्ञानं वव्रे निर्विण्णमानसः ।  
ममेत्यहमिति प्राज्ञः सङ्गविच्युतिकारकं ॥ १२ ॥

देव्युवाच ॥

स्वल्पैरहोभिर्नृपते स्वराज्यं प्राप्स्यते भवान् ।  
हत्वा रिपूनखलितं तव तत्र भविष्यति ॥ १३ ॥  
मृतश्च भूयः संप्राप्य जन्म देवादिवस्वतः ।  
सार्वर्णिको नाम मनुर्भवान् भुवि भविष्यति ॥ १४ ॥  
वैश्यवर्त्य त्वया यश्च वरोऽस्मत्तोऽभिवाञ्छितः ।  
तं प्रयच्छामि संसिद्धौ तव ज्ञानं भविष्यति ॥ १५ ॥

मार्कण्डेय उवाच ॥

इति दत्वा तयोर्देवी यथाभिलषितं वरं ।  
वभूवान्तर्हिता सद्यो भक्त्या ताभ्यामभिष्टुता ॥ १६ ॥  
एवं देव्या वरं लब्ध्वा सुरथः क्षत्रियर्षभः ।  
मूर्त्याज्जन्म समासाद्य सावर्णिर्भविता मनुः ॥ १७ ॥

इति श्रीमार्कण्डेयपुराणे सावर्णिके मन्त्रान्तरे देवीमाहात्म्यं  
समाप्तं ॥ ६३ ॥

चतुर्गवतितमोऽध्यायः ॥

—२२१४४—

मार्कण्डेय उवाच ॥

सावर्णिकमिदं सस्यक् प्रोक्तं मन्वन्तरं तव ।  
 तथैव देवीमाहात्म्यं महिषासुरघातनं ॥ १ ॥  
 उत्पत्तयश्च या देव्या मातृणाञ्च महाहवे ।  
 तथैव सस्यवो देव्याश्चामुण्डाया यथा भवः ॥ २ ॥  
 शिवदूत्याश्च माहात्म्यं बधः शुभानिशुभायोः ।  
 रक्तबीजबधश्चैव सर्वमेतत्तवोदितं ॥ ३ ॥  
 श्रूयतां मुनिशार्दूल सावर्णिकमथापरं ।  
 दक्षपुत्रश्च सावर्णो भावी यो नवमो मनुः ॥ ४ ॥  
 कथयामि मनोस्तस्य ये देवा मुनयो नृपाः ।  
 पारामरीचिभर्गाश्च सुधर्माणस्तथा सुराः ॥ ५ ॥  
 एते त्रिधा भविष्यन्ति सर्वे द्वादशका गणाः ।  
 तेषामिन्द्रो भविष्यत्तु सहस्राशो महाबलः ॥ ६ ॥  
 सामातं कार्तिकेयो यो वह्निपुत्रः षडाननः ।  
 अद्भुतो नाम शक्रोऽसौ भावी तस्यान्तरे मनोः ॥ ७ ॥  
 मेधातिथिर्वसुः सत्यो ज्योतिषान् द्युतिमांस्तथा ।  
 सप्तर्षयोऽन्यः सबलस्तथान्यो हव्यवाहनः ॥ ८ ॥  
 धृष्टकेतुर्वर्हकेतुः पञ्चहस्तो निरामयः ।  
 एतुश्चतस्रश्चार्जिषान् भूद्युरिषो दहहयः ॥ ९ ॥

एते नृपसुतास्तस्य दक्षपुत्रस्य वै नृपाः ।  
 मनोस्तु दशमस्यान्यच्छृणु मन्वन्तरं द्विज ॥ १० ॥  
 मन्वन्तरे च दशमे ब्रह्मपुत्रस्य धीमतः ।  
 सुखासीना निरुद्धाश्च त्रिःप्रकाराः सुराः स्मृताः ॥ ११ ॥  
 शतसंख्या हि ते देवा भविष्या भाविनो मनोः ।  
 यत्पाणिनां शतं भावि तद्देवानां तदा शतं ॥ १२ ॥  
 शान्तिरिन्द्रस्तथा भावी सर्वैरिन्द्रगुणैर्युतः ।  
 सप्तर्षीस्तान् निबोध त्वं ये भविष्यन्ति वै तदा ॥ १३ ॥  
 आपोमूर्तिर्हविषांश्च सुकृती सत्य एव च ।  
 नाभागोऽप्रतिमश्चैव वाशिष्ठश्चैव सप्तमः ॥ १४ ॥  
 सुश्रेष्ठश्चोत्तमौजाश्च भूमिसेनश्च वीर्यवान् ।  
 शतानीकोऽथ वृषभो ह्यनमिचो जयद्रथः ॥ १५ ॥  
 भूरिदुष्यः सुपर्वा च तस्यैते तनया मनोः ।  
 भविष्या धर्मपुत्रस्य सावर्गस्यान्तरं शृणु ॥ १६ ॥  
 विहङ्गमाः कामगाश्च निर्माणरतयस्तथा ।  
 त्रिःप्रकारा भविष्यन्ति एकैकस्त्रिंशतो गणाः ॥ १७ ॥  
 मासर्तुर्दिवसा ये तु निर्माणरतयस्तु ते ।  
 विहङ्गमा रात्रयोऽथ मौहूर्त्ताः कामगा गणाः ॥ १८ ॥  
 इन्द्रो वृषाख्यो भविता तेषां प्रख्यातविक्रमः ।  
 हविषांश्च वरिष्ठश्च ऋष्टिरन्यस्तथाऋणिः ॥ १९ ॥  
 निश्चरश्चानघश्चैव विष्टिश्चान्यो महामुनिः  
 सप्तर्षयोऽन्तरे तस्मिन्नग्निदेवश्च सप्तमः ॥ २० ॥

सर्वत्रगः सुशर्मा च देवानीकः पुरुद्वहः ।  
 हेमधन्वा दृढायुश्च भाविनस्तत्सुता नृपाः ॥ २१ ॥  
 द्वादशे रुद्रपुत्रस्य प्राप्ते मन्वन्तरे मनोः ।  
 सावर्णाख्यस्य ये देवा मुनयश्च शृणुष्व तान् ॥ २२ ॥  
 सुधर्माणः सुमनसो हरिता रोहितास्तथा ।  
 सुवर्णाश्च सुरास्तत्र पञ्चैते दशका गणाः ॥ २३ ॥  
 तेषामिन्द्रस्तु विज्ञेय ऋतधामा महाबलः ।  
 सर्वैरिन्द्रगुणैर्युक्तः सप्तर्षीनपि मे शृणु ॥ २४ ॥  
 द्युतिस्तपस्वी सुतपास्तपोमूर्त्तिस्तपोनिधिः ।  
 तपोरतिस्तथैवान्यः सप्तमस्तु तपोधृतिः ॥ २५ ॥  
 देवानुपदेवश्च देवश्रेष्ठो विदूरथः ।  
 मित्रवान् मित्रविन्दश्च भाविनस्तत्सुता नृपाः ॥ २६ ॥  
 त्रयोदशस्य पर्याये रौत्याख्यस्य मनोः सुतान् ।  
 सप्तर्षीश्च नृपांश्चैव गदतो मे निशामय ॥ २७ ॥  
 सुधर्माणः सुरास्तत्र सुकर्माणस्तथापरे ।  
 सुशर्माणः सुरा ह्येते समस्ता मुनिसत्तम ॥ २८ ॥  
 महाबलो महावीर्यस्तेषामिन्द्रो दिवस्पतिः ।  
 भविष्यानथ सप्तर्षीन् गदतो मे निशामय ॥ २९ ॥  
 धृतिमानव्ययश्चैव तत्त्वदर्शी निरुत्सुकः ।  
 निर्मोहः सुतपाश्चान्यो निष्प्रकम्पश्च सप्तमः ॥ ३० ॥  
 चित्रसेनो विचित्रश्च नयतिर्निर्भयो दृढः ।  
 सुनेत्रः क्षत्रबुद्धिश्च सुव्रतश्चैव तत्सुताः ॥ ३१ ॥

पञ्चगवतितमोऽध्यायः ॥

—>444—

मार्कण्डेय उवाच ॥

रुचिः प्रजापतिः पूर्वं निर्गमो निरहङ्कृतः ।  
अवस्तो मितशायी च चचार पृथिवीमिमां ॥ १ ॥  
अनग्निमनिकेतन्तमेकाहारमनाश्रमं ।  
विमुक्तसङ्गं तं दृष्ट्वा प्रोचुस्तत्पितरो मुनिः ॥ २ ॥

पितर ऊचुः ॥

वत्स कस्मात्त्वया पुण्यो न कृतो दारसंग्रहः ।  
स्वर्गापवर्गहेतुत्वाद्बन्धस्तेनानिशं विना ॥ ३ ॥  
गृही समस्तदेवानां पितॄणाञ्च तथार्हणां ।  
ऋषीणामतिथीनाञ्च कुर्वँल्लोकानुपाश्रुते ॥ ४ ॥  
स्वाहोच्चारणतो देवान् स्वधोच्चारणतः पितॄन् ।  
विभजत्यन्नदानेन भूताद्यानतिथीनपि ॥ ५ ॥  
रा त्वं दैवादृणाद्बन्धं बन्धमस्मदृणादपि ।  
अवाप्नोषि मनुष्येभ्यो भूतेभ्यश्च दिने दिने ॥ ६ ॥  
अनुत्पाद्य सुतान् देवानसन्तर्प्य पितॄंस्तथा ।  
अकृत्वा च कथं मौढ्यात् सुगतिं गन्तुमिहसि ॥ ७ ॥  
क्लेशमेकैकं पुत्रं मन्यामोऽच भवेत्तव ।  
मृतस्य नरकं तद्वत् क्लेशमेवान्यजन्तानि ॥ ८ ॥

रुचिरुवाच ॥

परिग्रहोऽतिदुःखाय पापायाधोगतिसाथा ।  
 भवत्यतो मया पूर्वं न कृतो दारसंग्रहः ॥ ९ ॥  
 आत्मनः संयमो योऽयं क्रियते सुनियन्त्रणात् ।  
 स मुक्तिहेतुर्नभवत्यसावपि परिग्रहात् ॥ १० ॥  
 प्रक्षाल्यतेऽनुदिवसं यदात्मा निष्परिग्रहैः ।  
 समत्वपङ्कदिग्धोऽपि चित्ताम्नोभिर्वरं हि तत् ॥ ११ ॥  
 अनेकभवसंभूतकर्मपङ्काङ्कितो बुधैः ।  
 आत्मा सदासनातोयैः प्रक्षाल्यो नियतेन्द्रियैः ॥ १२ ॥

पितर उचुः ॥

युक्तं प्रक्षालनं कर्तुमात्मनो नियतेन्द्रियैः ।  
 किन्तु मोक्षाय भार्गोऽयं यत्र त्वं पुत्र वर्त्तसे ॥ १३ ॥  
 परन्तु दानैरशुभं नृद्यतेऽनभिसन्धितैः ।  
 फलैस्तथोपभोगैश्च पूर्वकर्मशुभाशुभैः ॥ १४ ॥  
 एवं न बन्धो भवति कुर्वतः करुणात्मकं ।  
 न च बन्धाय तत्कर्म भवत्यनभिसन्धितं ॥ १५ ॥  
 पूर्वकर्म कृतं भोगैः श्रीयतेऽहर्निशं तथा ।  
 सुखदुःखात्मकैर्वत्स पुण्यापुण्यात्मकं नृणां ॥ १६ ॥  
 एवं प्रक्षाल्यते प्राज्ञैरात्मा बन्धैश्च रक्ष्यते ।  
 न त्वेवमविवेकेन पापपङ्केन गृह्यते ॥ १७ ॥

रुचिरुवाच ॥

अविद्या पण्यते वेदे कर्ममार्गः पितामहाः ।

तत्कायं कर्मणो मार्गे भवन्तो योजयन्ति मां ॥ १८ ॥

पितर ऊचुः ॥

अविद्या सत्यमेवैत्कर्म नैतन्मृषा वचः ।

किन्तु विद्यापरिप्राप्तौ हेतुः कर्म न संशयः ॥ १९ ॥

विहिताकरणात् पुंभिरसङ्गिः क्रियते तु यः ।

संयमो मुक्तये सोऽन्ते प्रत्युताऽधोगतिप्रदः ॥ २० ॥

प्रक्षालयामीति भवान् वत्सात्मानन्तु मन्यते ।

विहिताकरणोद्भूतैः पापैस्त्वन्तु विदह्यसे ॥ २१ ॥

अविद्याप्युपकाराय विषवज्जायते नृणां ।

अनुष्ठिताभ्युपायेन बन्धायान्यापि नो हि सा ॥ २२ ॥

तस्यादत्स कुरुष्व त्वं विधिवद्धारसंग्रहं ।

मा जन्म विफलं तेऽस्तु असम्प्राप्य तु लौकिकं ॥ २३ ॥

रुचिरुवाच ॥

वृद्धोऽहं साम्प्रतं को मे पितरः संप्रदास्यति ।

भार्यान्तथा दरिद्रस्य दुष्करो दारसंग्रहः ॥ २४ ॥

पितर ऊचुः ॥

अस्माकं पतनं वत्स भवतश्चाप्यधोगतिः ।

नूनं भावि भवित्री च नाभिनन्दसि नो वचः ॥ २५ ॥

मार्कण्डेय उवाच ॥

इत्युक्त्वा पितरस्तस्य पश्यतो मुनिसत्तम ।

बभूवुः सहसाऽदृश्या दीपा वाताहता इव ॥ २६ ॥

इति श्रीमार्कण्डेयपुराणे रुचुपाख्यानं ॥ ८५ ॥

मणवतितमोऽध्यायः ॥

मार्कण्डेय उवाच ॥

स तेन पितृवाक्येन भृशमुद्विग्नमानसः ।  
 कन्याभिलाषी विप्रर्षिः परिवभ्राम मेदिनीं ॥ १ ॥  
 कन्यामलभमानोऽसौ पितृवाक्याग्निदीपितः ।  
 चिन्तामवाप महतीमतीवोद्विग्नमानसः ॥ २ ॥  
 किं करोमि क्व गच्छामि कथं मे दारसंग्रहः ।  
 क्षिप्रं भवेत् मत्पितृणां स चाभ्युदयकारकः ॥ ३ ॥  
 इति चिन्तयतस्तस्य मतिर्जाता महात्मनः ।  
 तपसाराधयाम्येनं ब्रह्माणं कमलोद्भवं ॥ ४ ॥  
 ततो वर्षशतं दिव्यं तपस्तेपे स वेधसः ।  
 आराधनाय स तदा परं नियममास्थितः ॥ ५ ॥  
 ततः स्वं दर्शयामास ब्रह्मा लोकपितामहः ।  
 उवाच तं प्रसन्नोऽस्मीत्युच्यतामभिवाञ्छितं ॥ ६ ॥  
 ततोऽसौ प्रणिपत्याह ब्रह्माणं जगतो गतिं ।  
 पितृणां वचनात्तेन यत्कर्तुमभिवाञ्छितं ॥  
 ब्रह्मा चाह रुचिं विप्रं श्रुत्वा तस्याभिवाञ्छितं ॥ ७ ॥

ब्रह्मोवाच ॥

प्रजापतिस्त्वं भविता सृष्ट्या भवता प्रजाः ।  
 सृष्ट्वा प्रजाः सुतान् विप्र समुत्पाद्य क्रियास्तथा ॥ ८ ॥  
 कृत्वा ह्युताधिकारस्त्वं ततः सिद्धिमवाप्स्यसि ।



स त्वं यथोक्तं पितृभिः कुरु दारपरिग्रहं ॥ ९ ॥  
 कामञ्चेममभिधाय क्रियतां पितृपूजनं ।  
 त एव तुष्टाः पितरः प्रदास्यन्ति तवेमितान् ॥  
 पत्नीं सुतांश्च सन्तुष्टाः किन्न दद्युः पितामहाः ॥ १० ॥

मार्कण्डेय उवाच ॥

इत्यृषेर्वचनं श्रुत्वा ब्रह्मणोऽव्यक्तजन्मनः ।  
 नद्या विविक्ते पुलिने चकार पितृतर्पणं ॥ ११ ॥  
 तुष्टाव च पितृन् विप्र स्तवैरेभिस्तथादृतः ।  
 एकाग्रः प्रयतो भूत्वा भक्तिनम्रात्मकन्धरः ॥ १२ ॥

रुचिरुवाच ॥

नमस्येऽहं पितृन् आङ्गे ये वसन्त्यधिदेवताः ।  
 देवैरपि हि तर्प्यन्ते ये च आङ्गे स्वधोत्तरैः ॥ १३ ॥  
 नमस्येऽहं पितृन् स्वर्गे ये तर्प्यन्ते महर्षिभिः ।  
 आङ्गैर्मनोमयैर्भक्त्या भुक्तिमुक्तिमभीप्सुभिः ॥ १४ ॥  
 नमस्येऽहं पितृन् स्वर्गे सिद्धाः सन्तर्पयन्ति यान् ।  
 आङ्गेषु दिव्यैः सकलैरुपहारैरनुत्तमैः ॥ १५ ॥  
 नमस्येऽहं पितृन् भक्त्या येऽर्च्यन्ते गुह्यकैरपि ।  
 तन्मायत्वेन वाञ्छद्भिर्द्भिर्द्भिमात्यन्तिकीं परां ॥ १६ ॥  
 नमस्येऽहं पितृन्मर्त्यैरर्च्यन्ते भुवि ये सदा ।  
 आङ्गेषु अद्वयाभीष्टलोकप्राप्तिप्रदायिनः ॥ १७ ॥  
 नमस्येऽहं पितृन् विप्रैरर्च्यन्ते भुवि ये सदा ।  
 वाञ्छिताभीष्टलाभाय प्राजापत्यप्रदायिनः ॥ १८ ॥

नमस्येऽहं पितॄन् ये वै तर्प्यन्तेऽरग्यवासिभिः ।  
 वन्यैः आर्द्धैर्यताहारैरुपोनिर्धूतकिल्बिषैः ॥ १९ ॥  
 नमस्येऽहं पितॄन् विप्रैर्नैष्ठिकव्रतचारिभिः ।  
 ये संयतात्मभिर्नित्यं सन्तर्प्यन्ते समाधिभिः ॥ २० ॥  
 नमस्येऽहं पितॄन् आर्द्धैः राजन्यास्तर्पयन्ति यान् ।  
 कथ्यैरशेषैर्विधिवल्लोकत्रयफलादान् ॥ २१ ॥  
 नमस्येऽहं पितॄन् वैश्यैरर्च्यन्ते भुवि ये सदा ।  
 स्वकर्माभिरतैर्नित्यं पुष्पधूपान्नवारिभिः ॥ २२ ॥  
 नमस्येऽहं पितॄन् आर्द्धैर्ब्रह्मैरपि भक्तितः ।  
 सन्तर्प्यन्ते जगत्त्रय नाम्ना ख्याताः सुकालिनः ॥ २३ ॥  
 नमस्येऽहं पितॄन् आर्द्धैः पाताले ये महासुरैः ।  
 सन्तर्प्यन्ते स्वधाहारामृतदग्धामदैः सदा ॥ २४ ॥  
 नमस्येऽहं पितॄन् आर्द्धैरर्च्यन्ते ये रसातले ।  
 भोगैरशेषैर्विधिवन्नागैः कामानभीप्सुभिः ॥ २५ ॥  
 नमस्येऽहं पितॄन् आर्द्धैः सर्पैः सन्तर्पितान् सदा ।  
 तत्रैव विधिवन्मन्त्रभोगसम्पत्समन्वितैः ॥ २६ ॥

पितॄन्नमस्ये निवसन्ति साक्षात्

ये देवल्लोके च तथान्तरीक्षे ।

महीतले ये च सुरादिपुञ्ज्या-

स्ते मे प्रतीक्यन्तु मयोपनीतं ॥ २७ ॥

पितॄन्नमस्ये परमात्मभूता

ये वै विमाने निवसन्ति मूर्त्तयः ।

यजन्ति यानस्तमलैर्गनोभि-

र्योगीश्वराः क्षेशविमुक्तिहेतून् ॥ २८ ॥

पितृन्ममस्ये दिवि ये च मूर्त्ताः

स्वधाभुजः काम्यफलाभिसन्धौ ।

प्रदानशक्ताः सकलेष्मितानां

विमुक्तिदा येऽनभिसंहितेषु ॥ २९ ॥

तृप्यन्तु तेऽस्मिन् पितरः समस्ता

इच्छावतां ये प्रदिशन्ति कामान् ।

सुरत्वमिन्द्रत्वमतोऽधिकं वा

सुतान् पशून् खानि वलं गृहाणि ॥ ३० ॥

सोमस्य ये रश्मिपु येऽर्कविम्बे

शुक्लो विमाने च सदा वसन्ति ।

तृप्यन्तु तेऽस्मिन् पितरोऽन्नतोयै-

र्गन्धादिना पुष्टिमितो व्रजन्तु ॥ ३१ ॥

येषां हुतेऽग्नौ हविषा च तृप्ति-

र्ये भुञ्जते विप्रशरीरसंस्थाः ।

ये पिण्डदानेन मुदं प्रयान्ति

तृप्यन्तु तेऽस्मिन् पितरोऽन्नतोयैः ॥ ३२ ॥

ये खड्गिमांसेन सुरैरभीष्टैः

वृष्णैस्त्रिलौर्दिव्यमनोहरैश्च ।

कालेन शाकेन महर्षिवर्यैः

संप्रीणितारस्ते मुदमत्र यान्तु ॥ ३३ ॥

काव्यान्यशेषाणि च यान्यभीष्टा-  
 न्यतीव तेषाममरार्चिणानां ।  
 तेषान्तु सान्निध्यमिहास्तु पुष्प-  
 गन्धान्नभोज्येषु मया कृतेषु ॥ ३४ ॥  
 दिने दिने ये प्रतिगृह्णन्तेऽर्चां  
 मासान्तपूज्या भुवि येऽष्टकासु ।  
 ये वत्सरान्तेऽभ्युदये च पूज्याः  
 प्रयान्तु ते मे पितरोऽच तृप्तिं ॥ ३५ ॥  
 पूज्या द्विजानां कुशुदेन्दुभासो  
 ये क्षत्रियाणाञ्च नवार्कवर्णाः ।  
 तथा विशां ये कणकावदाता  
 नीलीनिभाः शूद्रजनस्य ये च ॥ ३६ ॥  
 तेऽस्मिन् समस्ता मम पुष्पगन्ध-  
 धूपान्नतोयादिनिवेदनेन ।  
 तथामिहोमेन च यान्तु तृप्तिं  
 सदा पितृभ्यः प्रणतोऽस्मि तेभ्यः ॥ ३७ ॥  
 ये देवपूर्व्वान्यतितृप्तिहेतो-  
 रस्मन्ति कव्यानि शुभाहुतानि ।  
 तृप्ताश्च ये भूतिमृजो भवन्ति  
 तृप्यन्तु तेऽस्मिन् प्रणतोऽस्मि तेभ्यः ॥ ३८ ॥  
 रक्षांसि भूतान्यसुरांस्तथोग्रान्-  
 निर्नाशयन्तस्त्वशिवं प्रजानां ।

आद्याः सुराणाममरेशपञ्चा-

स्तृप्यन्तु तेऽस्मिन् प्रणतोऽस्मि तेभ्यः ॥ ३९ ॥

अग्निस्वात्ता वर्हिषद आज्यपाः सोमपास्तथा ।

व्रजन्तु तृप्तिं आद्वेऽस्मिन् पितरस्तर्पिता मया ॥ ४० ॥

अग्निस्वात्ताः पितृगणाः प्राचीं रक्षन्तु मे दिशं ।

तथा वर्हिषदः पान्तु यास्यां ये पितरः स्मृताः ॥ ४१ ॥

प्रतीचीमाज्यपास्तद्वदुदीचीमपि सोमपाः ।

रक्षोभूतपिशाचेभ्यस्तथैवासुरदोषतः ॥ ४२ ॥

सर्वतश्चाधिपस्तेषां यमो रक्षां करोतु मे ।

विश्वो विश्वभुगाराध्यो धर्म्मो धन्यः शुभाननः ॥ ४३ ॥

भूतिदो भूतिद्वद्भूतिः पितृणां ये गणा नव ।

कल्याणः कल्यता कर्त्ता कल्यः कल्यतराश्चयः ॥ ४४ ॥

कल्यताहेतुरनघः पटिमे ते गणाः स्मृताः ।

वरो वरेण्यो वरदः पुष्टिदस्तुष्टिदस्तथा ॥ ४५ ॥

विश्वपाता तथा धाता सप्तैवैते तथा गणाः ।

महान्महात्मा महितो महिमानान्सहानलः ॥ ४६ ॥

गणाः पञ्च तथैवैते पितृणां पापनाशनाः ।

सुखदो धनदश्चान्यो धर्मदोऽन्यश्च भूतिदः ॥ ४७ ॥

पितृणां कथ्यते चैतत्तथा गणचतुष्टयं ।

एकत्रिंशत्पितृगणा यैर्वाप्तमखिलं जगत् ॥

ते मेऽनुतृप्तास्तृप्यन्तु यच्छन्तु च सदा हितं ॥ ४८ ॥

इति श्रीमार्कण्डेयपुराणे दनुषपाश्याने ॥ ६६ ॥

सप्तमवतितमोऽध्यायः ॥

मार्कण्डेय उवाच ॥

एवमुक्तुवतस्तस्मै तेजसो राशिरुच्छ्रितः ।  
 मादुर्वभूव सहसा गगणव्याप्तिकारकः ॥ १ ॥  
 तत् दृष्ट्वा समहत्तेजः समासाद्य स्थितं जगत् ।  
 जानुभ्यामवनिं गत्वा रुचिः स्तोत्रमिदं जगौ ॥ २ ॥

रुचिरुवाच ॥

अर्चितानाममूर्त्तीनां पितॄणां दीप्ततेजसां ।  
 नमस्यामि सदा तेषां ध्यानिनां दिव्यचक्षुषां ॥ ३ ॥  
 इन्द्रादीनाञ्च नेतारो दक्षमारीचयोस्तथा ।  
 राक्षसीणां तथान्येषां तान्नमस्यामि कामदान् ॥ ४ ॥  
 मन्वादीनां सुनीन्द्राणां सूर्याचन्द्रमसोस्तथा ।  
 तान्नमस्याम्यहं सर्वान् पितॄन्मरूदधावपि ॥ ५ ॥  
 नक्षत्राणां ग्रहाणाञ्च वायुमग्नोर्नभसस्तथा ।  
 द्यावापृथिव्योश्च तथा नमस्यामि कृताञ्जलिः ॥ ६ ॥  
 देवर्षीणां जनितॄंश्च सर्वलोकनमस्कृतान् ।  
 अक्षय्यस्य सदा दातॄन् नमस्येऽहं कृताञ्जलिः ॥ ७ ॥  
 प्रजापतेः कश्यपाय सोमाय वरुणाय च ।  
 योगेश्वरेभ्यश्च सदा नमस्यामि कृताञ्जलिः ॥ ८ ॥

नमो गणेश्यः सप्तभ्यस्तथा लोकेषु सप्तसु ।  
 स्वयम्भुवे नमस्यामि ब्रह्मणे योगचक्षुषे ॥ ९ ॥  
 सोमाधारान् पितृगणान् योगमूर्त्तिधरांस्तथा ।  
 नमस्यामि तथा सोमं पितरं जगतामहं ॥ १० ॥  
 अग्निरूपांस्तथैवान्धान्नमस्यामि पितृनहं ।  
 अग्नीषोममयं विश्वं यत एतदशेषतः ॥ ११ ॥  
 ये तु तेजसि ये चैते सोमसूर्याग्निमूर्त्तयः ।  
 जगत्स्वरूपिणश्चैव तथा ब्रह्मस्वरूपिणः ॥ १२ ॥  
 तेभ्योऽखिलेभ्यो योगिभ्यः पितृभ्यो यतमानसः ।  
 नमो नमो नमस्ते मे प्रसीदन्तु स्वधामुजः ॥ १३ ॥

मार्कण्डेय उवाच ॥

एवं स्तुतास्ततस्तेन तेजसा मुनिसत्तम ।  
 निश्चक्रमुस्ते पितरो भासयन्तो दिशो दश ॥ १४ ॥  
 निवेदितञ्च यत्तेन पुष्पगन्धानुलेपनं ।  
 तद्गुपितानथ स तान् ददृशे पुरतः स्थितान् ॥ १५ ॥  
 प्रणिपत्य पुनर्भक्त्या पुनरेव कृताञ्जलिः ।  
 नमस्तुभ्यं नमस्तुभ्यमित्याह पृथगादृतः ॥ १६ ॥  
 ततः प्रसन्नाः पितरस्तमूचुर्मुनिसत्तमं ।  
 वरं वृणीष्वेति स तानुवाचानतकन्धरः ॥ १७ ॥

रुचिरुवाच ॥

साम्प्रतं सर्गकर्तृत्वमादिष्टं ब्रह्मणा मम ।  
 सोऽहं पत्नीमभीषामि धन्यां दिव्यां प्रजावतीं ॥ १८ ॥

पितर ऊचुः ॥

अत्रैव सद्यः पत्नी ते भवत्यतिमनोरमा ।

तस्याच्च पुत्रो भविता भवतो मनुरुत्तमः ॥ १९ ॥

मन्वन्तराधिपो धीमांस्त्वन्नाम्नैवोपलक्षितः ।

रूचे रौच्य इति स्थातिं यो यास्यति जगच्चये ॥ २० ॥

तस्यापि बहवः पुत्रा महाबलपराक्रमाः ।

भविष्यन्ति महात्मानः पृथिवीपरिपालकाः ॥ २१ ॥

त्वच्च प्रजापतिर्भूत्वा प्रजाः खट्वा चतुर्विधाः ।

क्षीणाधिकारो धर्मज्ञ ततः सिद्धिमवाप्स्यसि ॥ २२ ॥

स्तोत्रेणानेन च नरो योऽस्मांस्तोष्यति भक्तितः ।

तस्य तुष्टा वयं भोगानाताञ्जानं तथोत्तमं ॥ २३ ॥

शरीरारोग्यमर्थञ्च पुत्रपौत्रादिकन्तथा ।

वाञ्छद्भिः सततं स्तथाः स्तोत्रेणानेन वै यतः ॥ २४ ॥

श्राद्धे च य इमं भक्ष्या अस्मात्पीतिकरं स्तवं ।

पठिष्यति द्विजाग्राणां भुञ्जतां पुरतः स्थितः ॥ २५ ॥

स्तोत्रश्रवणसंग्रीत्या सन्निधाने परे कृते ।

अस्माकमक्षयं श्राद्धं तद्भविष्यत्यसंशयं ॥ २६ ॥

यद्यप्यश्रोत्रियं श्राद्धं यद्यप्युपहतं भवेत् ।

अन्यायोपात्तवित्तेन यदि वा कृतमन्यथा ॥ २७ ॥

अश्राद्धाहं रूपहतैरूपहारैस्तथा कृतं ।

अकालेऽप्यथवाऽदेशे विधिहीनमथापि वा ॥ २८ ॥

अश्रद्धया वा पुरुषैर्दशमाश्रित्य वा कृतं ।



अस्माकं तृप्तये आह्वं तथाप्येतदुदीरणात् ॥ २९ ॥  
यत्रैतत्पठ्यते आह्वे स्तोत्रमस्मत्सुखावहं ।  
अस्माकं जायते तृप्तिस्तत्र द्वादशवार्षिकी ॥ ३० ॥  
हेमन्ते द्वादशाब्दाणि तृप्तिमेतत्प्रयच्छति ।  
शिशिरे द्विगुणाब्दांश्च तृप्तिं स्तोत्रमिदं शुभं ॥ ३१ ॥  
वसन्ते षोडशसमास्तृप्तये आह्वकर्माणि ।  
ग्रीष्मे च षोडशैवैतत्पठितं तृप्तिकारकं ॥ ३२ ॥  
विकलेऽपि कृते आह्वे स्तोत्रेणानेन साधिते ।  
वर्षासु तृप्तिरस्माकमद्यथा जायते रुचे ॥ ३३ ॥  
शरत्कालेऽपि पठितं आह्वकाले प्रयच्छति ।  
अस्माकमेतत्पुरुषैस्तृप्तिं पञ्चदशाब्दिकीं ॥ ३४ ॥  
यस्मिन् गृहे च लिखितमेतत्तिष्ठति नित्यदा ।  
सन्निधानं कृते आह्वे तत्रास्माकं भविष्यति ॥ ३५ ॥  
तस्मादेतच्चया आह्वे विप्राणां भुञ्जतां पुरः ।  
आवणीयं महाभाग अस्माकं पुष्टिहेतुकं ॥ ३६ ॥

इति श्रीमार्कण्डेयपुराणे रौच्ये मन्वन्तरे पितृवरप्रदानं ॥ ६७ ॥

अष्टनवतितमोऽध्यायः ॥



मार्कण्डेय उवाच ॥

ततस्तस्मान्नदीमध्यात्मानुत्तस्थौ मनोरमा ।  
प्रक्षोचा नाम तत्त्वज्ञी तत्समीपे वराप्सराः ॥ १ ॥

सा चोवाच महात्मानं रुचिं सुमधुराक्षरं ।  
 प्रश्रयावनता सुभ्रूः प्रम्लोचा वै वराप्सराः ॥ २ ॥  
 अतीव रूपिणी कन्या मत्सुता तपतां वर ।  
 जाता वरुणपुत्रेण पुष्करेण महात्मना ॥ ३ ॥  
 तां गृहाण मया दत्तां भार्यार्थे वरवर्णिनीं ।  
 मनुर्महामतिस्तस्यां समुत्पद्यति ते सुतः ॥ ४ ॥

मार्कण्डेय उवाच ॥

तथेति तेन साऽप्युक्ता तस्मात्तोयादपुष्पतीं ।  
 उज्जहार ततः कन्यां मालिनीं नाम नामतः ॥ ५ ॥  
 नद्याश्च पुलिने तस्मिन् स रुचिर्मुनिसत्तमः ।  
 जग्राह पाणिं विधिवत्समानाथ महामुनीन् ॥ ६ ॥  
 तस्यां तस्य सुतो जज्ञे महावीर्यो महामतिः ।  
 रौच्योऽभवत्पितुर्नाम्ना ख्यातोऽत्र वसुधातले ॥ ७ ॥  
 तस्य मन्वन्तरे देवास्तथा सप्तर्षयश्च ये ।  
 तनयाश्च नृपाश्चैव ते सम्यक् कथितास्तव ॥ ८ ॥  
 धर्मवृद्धिस्तथारोग्यं धनधान्यसुतोद्भवः ।  
 नृणां भवत्यसन्दिग्धमस्मिन्मन्वन्तरे श्रुते ॥ ९ ॥  
 पितृस्तवं तथा श्रुत्वा पितृणाञ्च तथा गणान् ।  
 सर्वान् कामानवाप्नोति तत्प्रसादान्महामुने ॥ १० ॥

इति श्रीमार्कण्डेयपुराणे मालिनीपरिणयो नाम रौच्यमन्वन्तरं

समाप्तं ॥ ६८ ॥

नवनवतितमोऽध्यायः ॥



मार्कण्डेय उवाच ॥

ततः परन्तु भौत्यस्य समुत्पत्तिं निशामय ।  
 देवानृषींस्तथा पुत्रांस्तथैव वसुधाधिपान् ॥ १ ॥  
 वभूवाङ्गिरसः शिष्यो भूतिर्नाम्नातिकोपनः ।  
 चण्डशापप्रदोऽल्पेऽर्थे मुनिरागस्यसौम्यवाक् ॥ २ ॥  
 तस्याश्रमे मातरिश्वा न ववावतिनिष्ठुरं ।  
 नातितापं रविश्चक्रे पर्जन्यो नातिकर्दमं ॥ ३ ॥  
 नातिशीतञ्च शीतांशुः परिपूर्णाऽपि रश्मिभिः ।  
 चकार भीत्या वै तस्य कोपनस्यातितेजसः ॥ ४ ॥  
 ऋतवश्च क्रमं त्यक्त्वा वृक्षेष्वश्रमजन्मसु ।  
 तस्य पुष्पफलञ्चक्रुराज्ञया सार्वकालिकं ॥ ५ ॥  
 ऊहुरापश्च छन्देन तस्याश्रमसमीपगाः ।  
 कमण्डलुगताश्चैव तस्य भीता महात्मनः ॥ ६ ॥  
 नातिहोशसहो विप्र सोऽभवत्कोपनो भृशं ।  
 अपुत्रश्च महाभागः स तपस्यकरोन्मनः ॥ ७ ॥  
 पुत्रकामो यताहारः शीतवातानलाहतः ।  
 तपस्यामि विचिन्त्येति तपस्येव मनो दधे ॥ ८ ॥  
 तस्येन्दुर्नातिशीताय नातितापाय भास्करः ।  
 अभवन्मातरिष्वा च ववौ नाति महामुने ॥ ९ ॥

आपीड्यमानो हृन्दैश्च स भूतिर्मुनिसत्तमः ।  
 अनवाप्याभिलाषन्तं तपसः सन्न्यवर्त्तत ॥ १० ॥  
 तस्य भ्राता सुवर्चाऽभूद्यज्ञे तेनाभिमन्त्रितः ।  
 धियासुः शान्तिनामानं शिष्यमाह महामतिं ॥ ११ ॥  
 प्रशान्तमक्षप्रतिमं विनीतं गुरुकर्मणि ।  
 सदोद्युक्तं शुभाचारमुदारं मुनिसत्तमं ॥ १२ ॥

भूतिरुवाच ॥

अहं यज्ञं गमिष्यामि भ्रातुः शान्ते सुवर्चसः ।  
 तेनाहूतस्त्वया चेह यत्कर्त्तव्यं शृणुष्व तत् ॥ १३ ॥  
 प्रति जागरणं वहेस्त्वया कार्यं ममाश्रमे ।  
 तथा तथा प्रयत्नेन यथाग्निर्न शमं व्रजेत् ॥ १४ ॥

मार्कण्डेय उवाच ॥

इत्याज्ञाप्य तथेत्युक्तो गुरुः शिष्येन शान्तिना ।  
 जगाम यज्ञं तं भ्रातुराहूतः स यवीयसा ॥ १५ ॥  
 स च शान्तिर्व्यनाद्यावत्समित्पुष्पफलादिकं ।  
 उपानयति भृत्यर्थं गुरोस्तस्य महात्मनः ॥ १६ ॥  
 अन्यच्च कुरुते कर्म गुरुभक्तिवशानुगः ।  
 प्रशान्तस्तावदनलो योऽसौ भूतिपरिग्रहः ॥ १७ ॥  
 तं दृष्ट्वा सोऽनलं शान्तं शान्तिरत्यन्तदुःखितः ।  
 भीतश्च भूतेर्व्यहृथा चिन्तामाप महामतिः ॥ १८ ॥  
 किं करोमि कथं वा न भवितागमनं गुरोः ।  
 मयाद्य प्रतिपत्तव्यं किं कृते सुकृतं भवेत् ॥ १९ ॥

प्रशान्ताग्निमिमं धिष्ण्यं यदि पश्यति मे गुरुः ।  
 ततो मां विषमे ह्यद्य व्यसने सन्नियोक्ष्यति ॥ २० ॥  
 यद्यन्यमग्निमचाहमग्निस्थाने करोमि तत् ।  
 सर्वं प्रत्यक्षदृग्भस्म सोऽवश्यं मां करिष्यति ॥ २१ ॥  
 सोऽहं पापो गुरोस्तस्य निमित्तं कोपशापयोः ।  
 तथात्मानं न शोचामि यथा पापं कृतं गुरोः ॥ २२ ॥  
 दृष्ट्वा प्रशान्तमनलं नूनं शप्स्यति मां गुरुः ।  
 अथवा पावकः क्रुद्धस्तथावीर्यो हि स द्विजः ॥ २३ ॥  
 यस्य प्रभावाद्विभ्यन्तो देवास्तिष्ठन्ति शासने ।  
 कृतागसं स मां युक्त्या कया नाधर्षयिष्यति ॥ २४ ॥

मार्कण्डेय उवाच ॥

बहुधैवं विचिन्त्यासौ भीतस्तस्य सदा गुरोः ।  
 ययौ मतिमतां श्रेष्ठः शरणां जातवेदसं ॥ २५ ॥  
 स चकार तदा स्तोत्रं सप्तार्च्यैर्यतमानसः ।  
 स चैकचित्तो मेदिन्यां न्यस्तजानुः कृताञ्जलिः ॥ २६ ॥

शान्तिरुवाच ॥

ओं नमः सर्वभूतानां साधनाय महात्मने ।  
 एकद्विपञ्चधिष्ठाय राजसूये षडात्मने ॥ २७ ॥  
 नमः समस्तदेवानां वृत्तिदाय सुवर्चसे ।  
 शुक्ररूपाय जगतामशेषाणां स्थितिप्रदः ॥ २८ ॥  
 त्वं मुखं सर्वदेवानां त्वयात्तुं भगवान् हविः ।  
 प्रीणयत्यग्नितान्देवान् त्वत्प्राणाः सर्वदेवताः ॥ २९ ॥

हुतं हविस्त्वय्यमलमेघत्वमुपगच्छति ।  
 ततश्च जलरूपेण परिणाममुपैति यत् ॥ ३० ॥  
 तेनाखिलौषधीजन्मा भवत्यनिलसारथे ।  
 ओषधीभिरशेषाभिः सुखं जीवन्ति जन्तवः ॥ ३१ ॥  
 वितन्वते नरा यज्ञान् त्वत्सृष्टास्वोषधीषु च ।  
 यज्ञैर्देवास्तथा दैत्यास्तद्वद्रक्षांसि पावका ॥ ३२ ॥  
 आप्याय्यन्ते च ते यज्ञास्त्वदाधारा हुताशन ।  
 अतः सर्वस्य योनिस्त्वं वह्ने सर्वमयस्तथा ॥ ३३ ॥  
 देवता दानवा यक्षा दैत्या गन्धर्वराक्षसाः ।  
 मानुषाः पशवो दृशा मृगपक्षिसरीसृपाः ॥ ३४ ॥  
 आप्याय्यन्ते त्वया सर्वे संवर्धन्ते च पावका ।  
 त्वत्त एवोद्भवं यान्ति त्वय्यन्ते च तथा लयं ॥ ३५ ॥  
 अपः सृजसि देव त्वं त्वमस्मि पुनरेव ताः ।  
 पच्यमानास्त्वया ताश्च प्राणिनां पुष्टिकारणं ॥ ३६ ॥  
 देवेषु तेजोरूपेण कान्त्या सिद्धेष्ववस्थितः ।  
 विपरूपेण नागेषु वायुरूपः पतत्रिषु ॥ ३७ ॥  
 मनुजेषु भवान् क्रोधो मोहः पक्षिमृगादिषु ।  
 अवष्टभोऽसि तरुषु काठिन्यं त्वं महीं प्रति ॥ ३८ ॥  
 जले द्रवः त्वं भगवान् जवरूपी तथाऽनिले ।  
 व्यापित्वेन तथैवाग्ने नभस्यात्मा व्यवस्थितः ॥ ३९ ॥  
 त्वमग्ने सर्वभूतानामन्तश्चरसि पालयन् ।  
 त्वामेकमाहुः कवयस्त्वामाहुस्त्रिविधं पुनः ॥ ४० ॥

त्वामष्टधा कल्पयित्वा यज्ञमाद्यमकल्पयन् ।  
 त्वया सृष्टमिदं विश्वं वदन्ति परमर्षयः ॥ ४१ ॥  
 त्वामृते हि जगत्सर्वं सद्यो नश्येद्भुताशन ।  
 तुभ्यं कृत्वा द्विजः पूजां स्वकर्मविहितां गतिं ॥ ४२ ॥  
 प्रयाति हव्यकव्याद्यैः स्वधास्वाहाभ्युदीरणात् ।  
 परिणामात्मवीर्या हि प्राणिनाममरार्चित ॥ ४३ ॥  
 दहन्ति सर्वभूतानि ततो निष्क्राम्य हेतयः ।  
 जातवेदस्तवैवेयं विश्वसृष्टिर्महाद्युते ॥ ४४ ॥  
 तवैव वैदिकं कर्म सर्वभूतात्मकं जगत् ।  
 नमस्तेऽनल पिङ्गाक्ष नमस्तेऽस्तु हुताशन ॥ ४५ ॥  
 पावकाद्य नमस्तेऽस्तु नमस्ते हव्यवाहन ।  
 त्वमेव भुक्तपीतानां पाचनाद्विश्वपाचकः ॥ ४६ ॥  
 शस्यानां पाककर्त्ता त्वं पोष्टा त्वं जगतस्तथा ।  
 त्वमेव मेघस्त्वं वायुस्त्वं बीजं शस्यहेतुकं ॥ ४७ ॥  
 पोषाय सर्वभूतानां भूतभव्यभवो ह्यसि ।  
 त्वं ज्योतिः सर्वभूतेषु त्वमादित्यो विभावसुः ॥ ४८ ॥  
 त्वमहस्त्वं तथा रात्रिरुभे सन्ध्ये तथा भवान् ।  
 हिरण्यरेतास्त्वं वह्ने हिरण्योद्भवकारणं ॥ ४९ ॥  
 हिरण्यगर्भश्च भवान् हिरण्यसदृशप्रभः ।  
 त्वं मुहूर्त्तं क्षणश्च त्वं त्वं त्रुटिस्त्वं तथा लवः ॥ ५० ॥  
 कलाकाष्ठानिमेघादिरूपेणासि जगत्प्रभो ।  
 त्वमेतदग्निलं कालः परिणामात्मको भवान् ॥ ५१ ॥

या जिह्वा भवतः काली कालनिष्ठाकरी प्रभो ।  
 भयान्नः पाहि पापेभ्य ऐहिकाच्च महाभयात् ॥ ५२ ॥  
 कराली नाम या जिह्वा महाप्रलयकारणं ।  
 तथा नः पाहि पापेभ्य ऐहिकाच्च महाभयात् ॥ ५३ ॥  
 मनीजवा च या जिह्वा लघिमा गुणलक्षणा ।  
 तथा नः पाहि पापेभ्य ऐहिकाच्च महाभयात् ॥ ५४ ॥  
 करोति कामं भूतेभ्यो या ते जिह्वा सुलोहिता ।  
 तथा नः पाहि पापेभ्य ऐहिकाच्च महाभयात् ॥ ५५ ॥  
 सधूम्रवर्णा या जिह्वा प्राणिनां रोगदायिका ।  
 तथा नः पाहि पापेभ्य ऐहिकाच्च महाभयात् ॥ ५६ ॥  
 स्फुलिङ्गिनी च या जिह्वा यतः सकलपुङ्गवा ।  
 तथा नः पाहि पापेभ्य ऐहिकाच्च महाभयात् ॥ ५७ ॥  
 या ते विश्वा सदा जिह्वा प्राणिनां शर्मदायिनी ।  
 तथा नः पाहि पापेभ्य ऐहिकाच्च महाभयात् ॥ ५८ ॥  
 पिङ्गाक्ष लोहितग्रीव कृष्णवर्ण हुताशन ।  
 चाहि मां सर्वदोषेभ्यः संसारादुद्धरेह मां ॥ ५९ ॥  
 प्रसीद वहे सप्तार्चिः कृशानो हव्यवाहन ।  
 अग्निपावकशुक्रादिनामाष्टभिरुदीरितः ॥ ६० ॥  
 अग्नेऽग्रे सर्वभूतानां समुद्भूत विभावसो ।  
 प्रसीद हव्यवाहाख्य अभिष्टुत मयाव्यय ॥ ६१ ॥

त्वमक्षयो वह्निरचिन्त्यरूपः

समृद्धिमान् दुष्प्रहसोऽतितीव्रः ।



त्वमव्ययं भीममशेषलोकं

समूर्त्तको हन्त्यथवातिवीर्यः ॥ ६२ ॥

त्वमुत्तमं सत्त्वमशेषसत्त्व-

हृत्पुण्डरीकस्त्वमनन्तमीड्यं ।

त्वया ततं विश्वमिदं चराचरं

हुताशनैको बहुधा त्वमत्र ॥ ६३ ॥

त्वमक्षयः सगिरिवना वसन्धरा

नभः ससोमार्कमहर्दिवाखिलं ।

महोदधेर्जठरगतश्च बाडवो

भवान् विभूत्या परया करे स्थितः ॥ ६४ ॥

हुताशनस्त्वमिति सदाभिपूज्यसे

महाक्रतौ नियमपरैर्महर्षिभिः ।

अभिष्टुतः पिवसि च सोममध्वरे

वषट्कृतान्यपि च हवींषि भूतये ॥ ६५ ॥

त्वं विप्रैः सततमिहेह्यसे फलार्थं

वेदाङ्गेष्वथ सकलेषु गीयसे त्वं ।

त्वद्देतोर्यजनपरायणा द्विजेन्द्रा

वेदाङ्गान्यधिगमयन्ति सर्व्वकाले ॥ ६६ ॥

त्वं ब्रह्मा यजनपरस्तथैव विष्णु-

भूतेशः सुरपतिरर्थ्यमा जलेशः ।

सूर्य्येन्द्रू सकलसुरासुराश्च हव्यैः

सन्तोष्याभिमतफलान्यथाप्नुवन्ति ॥ ६७ ॥

अर्चिभिः परममहोपघातदुष्टं  
 संस्पृष्टं तव शुचि जायते समस्तं ।  
 स्नानानां परममतीव भस्मना सत्  
 सन्ध्यायां मुनिभिरतीव सेव्यसे तत् ॥ ६८ ॥  
 प्रसीद वह्ने शुचिनामधेय  
 प्रसीद वायो विमलातिदीप्ते ।  
 प्रसीद मे पावक वैद्युताद्य  
 प्रसीद हव्याशन पाहि मां त्वं ॥ ६९ ॥  
 यत्ते वह्ने शिवं रूपं ये च ते सप्तहेतयः ।  
 तैः पाहि नः स्तुतो देव पिता पुत्रमिवात्मजं ॥ ७० ॥  
 इति श्रीमार्कण्डेयपुराणे अग्निस्तोत्रं नाम ॥ ६६ ॥

शततमोऽध्यायः ॥



मार्कण्डेय उवाच ॥

एवं स्तुतस्ततस्तेन भगवान् हव्यवाहनः ।  
 ज्वालामालाद्यतस्तत्र तस्यासीदग्रतो मुने ॥ १ ॥  
 देवो विभावसुः प्रीतस्तोत्रेणानेन वै द्विज ।  
 तं शान्तिमाह प्रणतं सेधगम्भीरवागध ॥ २ ॥

अभिरुवाच ॥

परितुष्टोऽस्मि ते विप्र भक्त्या या ते स्तुतिः कृता ।  
 वरं ददामि भवते प्रार्थ्यतां यत्तवेप्सितं ॥ ३ ॥

शान्तिरुवाच ॥

भगवन् कृतकृत्योऽस्मि यत्त्वां पश्यामि रूपिणं ।  
 तथापि भक्तिनम्रस्य भवता श्रूयतां मम ॥ ४ ॥  
 भ्रातृयज्ञं गतो देव ममाचार्यो निजाश्रमात् ।  
 आगतश्चाश्रमं धिष्ट्यं त्वत्सनाथं स पश्यतु ॥ ५ ॥  
 ममापराधात् सन्त्यक्तं धिष्ट्यं यत्ते विभावसो ।  
 तत्त्वयाधिष्ठितं सोऽद्य पूर्ववत् पश्यतां द्विजः ॥ ६ ॥  
 तथान्यदपि मे देव प्रसादं कुरुषे यदि ।  
 पुत्रो विशिष्टो भवतु तदपुत्रस्य मे गुरोः ॥ ७ ॥  
 यथा च मैत्रीं तनये स करिष्यति मे गुरुः ।  
 तथा समस्तसत्त्वेषु भवत्वस्य मनो मृदु ॥ ८ ॥  
 पश्यतां स्तोष्यते येन प्रीतिं यातोऽसि मेऽव्यय ।  
 स्तोत्रेण तस्य वरदो भवेथा मत्प्रसादितः ॥ ९ ॥

मार्कण्डेय उवाच ॥

एतत् श्रुत्वा वचस्तस्य तमाह द्विजसत्तमं ।  
 स्तोत्रेणाराधितो भूयो गुरुभक्त्या च पावकः ॥ १० ॥

अभिरुवाच ॥

गुरोरर्थं यतो ब्रह्मन् याचितं ते वरद्वयं ।  
 नात्मार्यं तेन मे प्रीतिस्त्वय्यतीव महामुने ॥ ११ ॥  
 भविष्यत्येतदखिलं गुरोर्यत्प्रार्थितं त्वया ।  
 मैत्री समस्तभूतेषु पुत्रश्चास्य भविष्यति ॥ १२ ॥  
 मन्वन्तराधिपः पुत्रो भौत्यो नाम भविष्यति ।

महाबलो महावीर्यो महाप्राज्ञो गुरुस्तव ॥ १३ ॥  
 अनेन यश्च स्तोत्रेण स्तोष्यते मां समाहितः ।  
 तस्याभिलषितं सर्वं पुण्यञ्चास्य भविष्यति ॥ १४ ॥  
 यज्ञेषु पर्वकालेषु तीर्थे ज्याहोमकर्मसु ।  
 धर्माय पठतामेतन्मम पुष्टिकरं परं ॥ १५ ॥  
 अहोरात्रकृतं पापं श्रुतमेतत् सकृत् द्विज ।  
 नाशयिष्यत्यसन्दिग्धं मम तुष्टिकरं परं ॥ १६ ॥  
 अहोमकालदोषादीन्योग्यैरपि तत्कृतैः ।  
 ये दोषास्तानिदं सद्यः शमयिष्यति संश्रुतं ॥ १७ ॥  
 पौर्णमास्याममावस्यां पर्वस्वन्येषु प्रस्तवः ।  
 ममैष संश्रुतो मर्त्तैर्भविता पापनाशनः ॥ १८ ॥

मार्कण्डेय उवाच ॥


इत्युक्त्वा भगवानग्निः पश्यतस्तस्य वै मुने ।  
 बभूवादर्शनः सद्यो दीपस्थो निर्वृतो यथा ॥ २९ ॥  
 स च शान्तिर्गते बह्वौ परितुष्टेन चेतसा ।  
 हर्षरोमाञ्चिततनुः प्रविवेशाश्रमं गुरोः ॥ २० ॥  
 जाज्वल्यमानं तत्रासौ गुरुधिष्ठौ हुताशनं ।  
 ददर्श पूर्ववत्प्राप ततः स परमां मुदं ॥ २१ ॥  
 एतस्मिन्नन्तरे सोऽपि गुरुस्तस्य महात्मनः ।  
 भ्रातुर्यवीयसो यज्ञादाजगाम स्वमाश्रमं ॥ २२ ॥  
 तस्याग्रतश्च शिष्योऽसौ चक्रे पादाभिवन्दनं ।  
 गृहीतासनपूजश्च तमाह स तदा गुरुः ॥ २३ ॥

वत्सातिहार्दं त्वयि मे तथान्येषु च जन्तुषु ।  
 न वेद्मि किमिदं त्वञ्चेद्वत्सैतत्कथयाशु मे ॥ २४ ॥  
 ततः स शान्तिस्तत्सर्वमाचार्याय महामुने ।  
 अग्निनाशादिकं विप्रः समाचष्टे यथातथं ॥ २५ ॥  
 तच्छ्रुत्वा स परिष्वज्य स्नेहार्द्रनयनो गुरुः ।  
 शिष्याय प्रददौ वेदान् साङ्गोपाङ्गान् महामुने ॥ २६ ॥  
 भौत्यो नाम मनुस्तस्य पुत्रो भूतेरजायत ।  
 तस्य मन्वन्तरे देवानृषीन् भूपांश्च मे शृणु ॥ २७ ॥  
 भविष्यस्य भविष्यांस्तु गदतो मम विस्तरात् ।  
 देवेन्द्रो यश्च भविता तस्य विख्यातकर्मणः ॥ २८ ॥  
 चाक्षुषाश्च कनिष्ठाश्च पवित्रा भ्राजिरास्तथा ।  
 धारावकाश्च इत्येते पञ्च देवगणाः स्मृताः ॥ २९ ॥  
 शुचिरिन्द्रस्तदा तेषां त्रिदशानां भविष्यति ।  
 महाबलो महावीर्यः सर्वैरिन्द्रगुणैर्युतः ॥ ३० ॥  
 अग्नीध्रश्चाग्निबाहुश्च शुचिर्मुक्तोऽथ माधवः ।  
 शुक्रोऽजितश्च सप्तैते तदा सप्तर्षयः स्मृताः ॥ ३१ ॥  
 गुरुर्गभीरो ब्रध्नश्च भरतोऽनुग्रहस्तथा ।  
 स्त्रीमानी च प्रतीरश्च विष्णुः संक्तन्दनस्तथा ॥ ३२ ॥  
 तेजस्वी सुबलश्चैव भौत्यस्यैते मनोः सुताः ।  
 चतुर्दश मयैतत्ते मन्वन्तरमुदाहृतं ॥ ३३ ॥  
 श्रुत्वा मन्वन्तराणीत्यं क्रमेण मुनिसत्तम ।  
 पुण्यमाप्नोति मनुजस्तथा क्षीणाञ्च सन्ततिं ॥ ३४ ॥

श्रुत्वा मन्वन्तरं पूर्वं धर्ममाप्नोति मानवः ।  
 स्वारोचिषस्य श्रवणात् सर्वकामानवाप्नुते ॥ ३५ ॥  
 औत्तमेधनमाप्नोति ज्ञानञ्चाप्नोति तामसे ।  
 रैवते च श्रुते बुद्धिं सुरूपां विन्दते स्त्रियं ॥ ३६ ॥  
 आरोग्यञ्चाक्षुषे पुंसां श्रुते वैवस्वते बलं ।  
 गुणवत्पुत्रपौत्रान्तु सूर्यसावर्गिके श्रुते ॥ ३७ ॥  
 माहात्म्यं ब्रह्मसावर्गो धर्मसावर्गिके शुभं ।  
 मतिमाप्नोति मनुजो रुद्रसावर्गिके जयं ॥ ३८ ॥  
 ज्ञातिश्रेष्ठो गुणैर्युक्तो दक्षसावर्गिके श्रुते ।  
 निशातयत्यरिबलं रौच्यं श्रुत्वा नरोत्तम ॥ ३९ ॥  
 देवप्रसादमाप्नोति भौत्ये मन्वन्तरे श्रुते ।  
 तथाग्निहोत्रं पुत्रांश्च गुणयुक्तानवाप्नुते ॥ ४० ॥  
 सर्वाण्यनुक्रमाद्यश्च शृणोति मुनिसत्तम ।  
 मन्वन्तराणि तस्यापि श्रूयतां फलमुत्तमं ॥ ४१ ॥  
 तत्र देवानृषीनिन्द्रान्मनूस्तत्तनयान्नृपान् ।  
 वंशांश्च श्रुत्वा सर्वेभ्यः पापेभ्यो विप्रमुच्यते ॥ ४२ ॥  
 देवर्षीन्द्रानृपाश्चान्ये ये तन्मन्वन्तराधिपाः ।  
 ते प्रीयन्ते तथा प्रीताः प्रयच्छन्ति शुभां मतिं ॥ ४३ ॥  
 ततः शुभां मतिं प्राप्य कृत्वा कर्म तथा शुभं ।  
 शुभां गतिमवाप्नोति यावदिन्द्राश्चतुर्दशः ॥ ४४ ॥  
 सर्वे स्युर्ऋतवः क्षेम्याः सर्वे सौम्यास्तथा ग्रहाः ।  
 भवन्त्यसंशयं श्रुत्वा क्रमान्मन्वन्तरस्थितिं ॥ ४५ ॥

इति श्रीशार्ङ्गदेयपुराणे चतुर्दश मन्वन्तराणि समाप्तानि ॥ १०० ॥

एकाधिकशततमोऽध्यायः ॥



कौटुकिरुवाच ॥

भगवन् कथिता सम्यक् त्वया मन्वन्तरस्थितिः ।  
 क्रमाद्विस्तरतस्त्वत्तो मया चैवावधारिता ॥ १ ॥  
 ब्रह्माद्यमखिलं वंशं भूभुजां द्विजसत्तम ।  
 श्रोतुं ममेच्छतः सम्यक् भगवन् प्रब्रवीहि मे ॥ २ ॥

मार्कण्डेय उवाच ॥

शृणु वत्स नृपाणां त्वमशेषाणां समुद्भवं ।  
 चरितञ्च जगन्मलमादौ कृत्वा प्रजापतिं ॥ ३ ॥  
 अयं हि वंशो भूपालैरनेकक्रतुकर्तृभिः ।  
 संग्रामजिद्धिर्धर्मज्ञैः शतसंख्यैरलंकृतः ॥ ४ ॥  
 श्रुत्वा चैषां नरेन्द्राणां चरितानि महात्मनां ।  
 उत्पत्तयश्च पुरुषः सर्वपापैः प्रमुच्यते ॥ ५ ॥  
 मनुर्यत्र तथेच्छाकू रणवन्यो भगीरथः ।  
 अन्ये च शतशो भूपाः सम्यक् पालितभूमयः ॥ ६ ॥  
 धर्मज्ञा यज्विनः शूराः सम्यक्परमवेदिनः ।  
 श्रुते तस्मिन् पुमान् वंशे पापौघाद्विप्रमुच्यते ॥ ७ ॥  
 तदयं श्रूयतां वंशो यतो वंशाः सहस्रशः ।  
 भिद्यन्ते मनुजेन्द्राणामवरोहा यथा वटात् ॥ ८ ॥

ब्रह्मा प्रजापतिः पूर्वं सिद्धं चतुर्विधाः प्रजाः ।  
 अङ्गुष्ठादक्षिणादक्षमसृजद्विजसत्तम ॥ ९ ॥  
 वामाङ्गुष्ठाच्च तत्पत्नीं जगत्सूतिकरो विभुः ।  
 ससर्ज भगवान् ब्रह्मा जगतां कारणं परं ॥ १० ॥  
 अदितिस्तस्य दक्षस्य कन्याजायत शोभना ।  
 तस्याच्च कश्यपो देवं मार्त्तण्डं समजीजनत् ॥ ११ ॥  
 ब्रह्मा स्वरूपं जगतामशेषाणां वरप्रदं ।  
 आदिमध्यान्तभूतञ्च सर्गस्थित्यन्तकर्मसु ॥ १२ ॥  
 यतोऽखिलमिदं यस्मिन्नशेषञ्च स्थितं द्विज ।  
 यत्सरूपं जगच्चेदं सदेवासुरमानुषं ॥ १३ ॥  
 यः सर्वभूतः सर्वात्मा परमात्मा सनातनः ॥  
 अदित्यामभवद्भास्वान् पूर्वमाराधितस्तथा ॥ १४ ॥

कौटुकिरुवाच ॥

भगवन् श्रोतुमिच्छामि यत्स्वरूपं विवस्वतः ।  
 यत्कारणञ्चादिदेवः सोऽभवत् कश्यपात्मजः ॥ १५ ॥  
 यथा चाराधितो देव्या सोऽदित्या कश्यपेन च ।  
 आराधितेन चोक्तं यत्तेन देवेन भास्वता ॥ १६ ॥  
 प्रभावञ्चावतीर्णस्य यथावन्मुनिसत्तम ।  
 भवता कथितं सम्यक् श्रोतुमिच्छाम्यशेषतः ॥ १७ ॥

मार्कण्डेय उवाच ॥

विस्पष्टा परमा विद्या ज्योतिर्भा शश्वती स्फुटा ।  
 कैवल्यं ज्ञानमाविर्भूः प्राकाम्यं संविदेव च ॥ १८ ॥



बोधश्चावगतिश्चैव स्मृतिर्विज्ञानमेव च ।  
 इत्येतानीह रूपाणि तस्य रूपस्य भासतः ॥ १९ ॥  
 श्रूयताञ्च महाभाग विस्तराद्भदतो मम ।  
 यत्पृष्ठवानसि रवेराविर्भावो यथाभवत् ॥ २० ॥  
 निष्प्रभेऽस्मिन्निरालोके सर्व्वतस्तमसावृते ।  
 दृहदण्डमभूदेकमक्षरं कारणं परं ॥ २१ ॥  
 तद्विभेद तदन्तःस्थो भगवान् प्रपितामहः ।  
 पद्मयोनिः स्वयं ब्रह्मा यः स्रष्टा जगतां प्रभुः ॥ २२ ॥  
 तन्मुखादोमिति महानभूच्छब्दो महामुने ।  
 ततो भूस्तु भुवस्तस्मात् ततश्च स्वरन्तरं ॥ २३ ॥  
 एता व्याहृतयस्तिस्त्रः स्वरूपं तद्विवस्वतः ।  
 ओमित्यस्मात्स्वरूपात्तु सूक्ष्मरूपं रवेः परं ॥ २४ ॥  
 ततो महरितिस्थूलं जनं स्थूलतरं ततः ।  
 ततस्तपस्ततः सत्यमिति मूर्त्ताणि सप्तधा ॥ २५ ॥  
 स्थितानि तस्य रूपाणि भवन्ति न भवन्ति च ।  
 स्वभावभावयोर्भावं यतो गच्छन्ति संशयं ॥ २६ ॥  
 आद्यन्तं यत्परं सूक्ष्ममरूपं परमं स्थितं ।  
 ओमित्युक्तं मया विप्र तत्परं ब्रह्मा तद्वपुः ॥ २७ ॥

इति श्रीमार्कण्डेयपुराणे वंशानुकीर्त्तनं नाम ॥ १०१ ॥

अधिक शततमोऽध्यायः ॥



मार्कण्डेय उवाच ॥

तस्मादण्डाद्विभिन्नात्तु ब्रह्मणोऽव्यक्तजन्मनः ।  
 ऋचो बभूवुः प्रथमं प्रथमाददनान्मुने ॥ १ ॥  
 जवापुष्पनिभाः सद्यस्तेजोरूपान्तसंहताः ।  
 पृथक् पृथग्विभिन्नाश्च रजोरूपवहास्ततः ॥ २ ॥  
 यजूंषि दक्षिणाद्वक्त्रादनिरुद्धानि काञ्चनं ।  
 यादृग्वर्णन्तथावर्णान्यसंहतिधराणि च ॥ ३ ॥  
 पश्चिमं यद्विभोर्वक्त्रं ब्रह्मणः परमेष्ठिनः ।  
 आविर्भूतानि सामानि ततश्छन्दांसि तान्यथ ॥ ४ ॥  
 अथर्वाणमशेषञ्च मृङ्गाञ्जनचयप्रभं ।  
 यावद्भोरस्वरूपन्तदाभिचारिकशान्तिकं ॥ ५ ॥  
 उत्तरात् प्रकटीभूतं वदनात्तस्य वेधसः ।  
 सुखसत्त्वतमःप्रायं सौम्यासौम्यस्वरूपवत् ॥ ६ ॥  
 ऋचो रजोगुणाः सत्त्वं यजुषाञ्च गुणा मुने ।  
 तमोगुणानि सामानि तमःसत्त्वमथर्वसु ॥ ७ ॥  
 एतानि ज्वलमानानि तेजसाऽप्रतिमेन वै ।  
 पृथक् पृथगवस्थानं भाञ्जि पूर्वमिवाभवन् ॥ ८ ॥  
 ततस्तदाद्यं यत्तेज ओमित्युक्त्वाभिप्रन्द्यते ।  
 तस्य स्वभावाद्यत्तेजस्तत्समावृत्य संस्थितं ॥ ९ ॥

यथा यजुर्मयस्तेजस्तद्वत्साम्नां महामुने ।  
 एकत्वमुपयातानि परे तेजसि संश्रये ॥ १० ॥  
 शान्तिकं पौष्टिकञ्चैव तथा चैवाभिचारिकं ।  
 ऋगादिषु लयं ब्रह्मन् चितयं चिष्वयागमत् ॥ ११ ॥  
 ततो विश्वमिदं सद्यस्तमोनाशात् सुनिर्मलं ।  
 विभावनीयं विप्रर्षे तिर्य्यगूर्ध्वमधस्तथा ॥ १२ ॥  
 ततस्तन्मण्डलीभूतं छान्दसं तेज उत्तमं ।  
 परेण तेजसा ब्रह्मन्नेकत्वमुपयाति तत् ॥ १३ ॥  
 आदित्यसंज्ञामगमदादावेव यतोऽभवत् ।  
 विश्वस्यास्य महाभाग कारणञ्चाव्ययात्मकं ॥ १४ ॥  
 प्रातर्गम्यन्दिने चैव तथा चैवापराह्निके ।  
 त्रयी तपति सा काले ऋग्यजुःसामसंज्ञिता ॥ १५ ॥  
 ऋचस्तपन्ति पूर्वाह्णे मध्याह्ने च यजुंषि वै ॥  
 सामानि चापराह्णे वै तपन्ति मुनिसत्तम ॥ १६ ॥  
 शान्तिकं ऋक्षु पूर्वाह्णे यजुःष्वन्तरपौष्टिकं ॥  
 विन्यस्तं साम्नि सायाह्ने आभिचारिकमन्ततः ॥ १७ ॥  
 मध्यन्दिनेऽपराह्णे च समे चैवाभिचारिकं ।  
 अपराह्णे पितृणान्तु साम्ना कार्याणि तानि वै ॥ १८ ॥  
 विस्वष्टौ ऋद्धयो ब्रह्मा स्थितो विष्णुर्यजुर्मयः ।  
 रुद्रः साममयोऽन्ते च तस्मात्तस्याशुचिर्ध्वनिः ॥ १९ ॥  
 तदेवं भगवान् भास्वान् वेदात्मा वेदसंस्थितः ।  
 वेदविद्यात्मकश्चैव परः पुरुष उच्यते ॥ २० ॥

स्वर्गस्थित्यन्तहेतुश्च रजःसत्त्वादिकान् गुणान् ।  
आश्रित्य ब्रह्मविष्णवादिसंज्ञामभ्येति शाश्वतः ॥ २१ ॥

देवैः सदेष्ट्यः स तु वेदमूर्त्ति-  
रमूर्त्तिराद्योऽखिलमर्त्यमूर्त्तिः ।

विश्वाश्रयं ज्योतिरवेद्यधर्मा  
वेदान्तगम्यः परमः परेभ्यः ॥ २२ ॥

इति श्रीमार्कण्डेयपुराणे मार्कण्डमाहात्म्ये ॥ १०२ ॥

अधिक शततमोऽध्यायः ॥



मार्कण्डेय उवाच ॥

तस्य सन्ताप्यमाने तु तेजसोर्द्धमधस्तथा ।  
सिंहचुश्चिन्तयामास पद्मयोनिः पितामहः ॥ १ ॥  
सृष्टिः कृतापि मे नाशं प्रयास्यत्यभितेजसः ।  
भास्वतः सृष्टिसंहारस्थितिहेतोर्महात्मनः ॥ २ ॥  
अप्राणाः प्राणिनः सर्वे आपः शुष्यन्ति तेजसा ।  
न चाग्निं विना सृष्टिर्विश्वस्यास्य भविष्यति ॥ ३ ॥  
इति सञ्चिन्त्य भगवान् स्तोत्रं भगवतो रवेः ।  
चकार तन्मयो भूत्वा ब्रह्मा लोकपितामहः ॥ ४ ॥

ब्रह्मोवाच ॥

नमस्ये यन्मायं सर्वमेतत्सर्वमयश्च यः ।  
विश्वमूर्त्तिः परं ज्योतिर्यत्तद्भायन्ति योगिनः ॥ ५ ॥

य ऋद्धयो यो यजुपान्निधानं  
 साम्नाञ्च यो योनिरचिन्त्यशक्तिः ।  
 त्रयीमयी स्थूलतयाद्भुमात्रा  
 परस्वरूपो गुणपारयोग्यः ॥ ६ ॥  
 तं सर्व्वहेतुं परमेष्ठ्यवेद्य-  
 मादौ परज्योतिरवह्निरूपं ।  
 स्थूलञ्च देवात्मातया नमस्ये  
 भास्वन्तमाद्यं परमं परेभ्यः ॥ ७ ॥  
 सृष्टिङ्करोमि यदहं तव शक्तिराद्या  
 तत्प्रेरितो जलमहीपवनाग्निरूपां ।  
 तद्देवतादिविषयां प्रणवाद्यशेषां  
 नात्मेच्छया स्थितिलयावपि तद्वदेव ॥ ८ ॥  
 वह्निरुत्वमेव जलशोषणतः पृथिव्याः  
 सृष्टिङ्करोमि जगताञ्च तथाद्यपाकं ।  
 व्यापी त्वमेव भगवन् गगनस्वरूपं  
 त्वं पञ्चधा जगदिदं परिपासि विश्वं ॥ ९ ॥  
 यन्नैर्यजन्ति परमात्मविदो भवन्तं  
 विष्णुस्वरूपमखिलेष्टिमयं विवस्वन् ।  
 ध्यायन्ति चापि यतयो नियतात्मचित्ताः  
 सर्व्वेश्वरं परममात्मविमुक्तिकामाः ॥ १० ॥

नमस्ते देवरूपाय यज्ञरूपाय ते नमः ।

परब्रह्मस्वरूपाय चिन्त्यमानाय योगिभिः ॥ ११ ॥

उपसंहर तेजोयत्तेजसः संहतिस्तव ।  
सृष्टेर्विधाताय विभो सृष्टौचाहं समुद्यतः ॥ १२ ॥

मार्कण्डेय उवाच ॥

इत्येवं संस्तुतो भास्वान् ब्रह्मणा सर्गकर्तृणा ।  
उपसंहृतवांस्तेजः परं स्वल्पमधारयत् ॥ १३ ॥  
चकार च ततः सृष्टिं जगतः पद्मसम्भवः ।  
तथा तेषु महाभागः पूर्वकल्पान्तरेषु वै ॥ १४ ॥  
देवासुरादीन् मर्त्तांश्च पश्वादीन् दृष्टवीरुधः ।  
ससर्ज पूर्ववद्ब्रह्मा नरकांश्च महामुने ॥ १५ ॥

इति श्रीमार्कण्डेयपुराणे आदित्यस्तवो नाम ॥ २०३ ॥

चतुरधिक शततमोऽध्यायः ॥



मार्कण्डेय उवाच ॥

सृष्ट्वा जगदिदं ब्रह्मा प्रविभागमथाकरोत् ।  
वर्णाश्रमसमुद्राद्रिद्वीपानां पूर्ववद्यथा ॥ १ ॥  
देवदैत्योरगादीनां रूपस्थानानि पूर्ववत् ।  
देवेभ्य एव भगवानकरोत् कमलोद्भवः ॥ २ ॥  
ब्रह्मणस्तनयो योऽभून्मरीचिरिति विश्रुतः ।  
काश्यपस्तस्य पुत्रोऽभूत् काश्यपो नाम नामतः ॥ ३ ॥

दशस्य तनया ब्रह्मन् तस्य भार्यास्त्रयोदश ।  
 बहवस्तत्सुताश्चासन् देवदैत्योरगादयः ॥ ४ ॥  
 अदितिर्जनयामास देवांस्त्रिभुवनेश्वरान् ।  
 दैत्यान् दितिर्दनुश्चोग्रान् दानवानुरुविक्रमान् ॥ ५ ॥  
 गरुडारूणौ च विनता यक्षरक्षांसि वै खसा ।  
 क्रदुः सुपाव नागांश्च गन्धर्वान्सुषुवे मुनिः ॥ ६ ॥  
 क्रोधाया जज्ञिरे कुल्या रिष्टायाश्चाप्सरोगणाः ।  
 ऐरावतादीन्मातङ्गानिरा च सुषुवे द्विज ॥ ७ ॥  
 ताम्रा च सुषुवे श्येनीप्रमुखाः कन्यका द्विज ।  
 यासां प्रसूताः खगमाः श्येनभासशुकादयः ॥ ८ ॥  
 इलायाः पादपा जाताः प्रधायास्यतसां गणाः ।  
 अदित्यां या समत्पन्ना कश्यपस्येति सन्ततिः ॥ ९ ॥  
 तस्याश्च पुत्रदौहित्रैः पौत्रदौहित्रिकादिभिः ।  
 व्यासमेतज्जगत् सूत्या तेषां तासाञ्च वै मुने ॥ १० ॥  
 तेषां कश्यपपुत्राणां प्रधाना देवतागणाः ।  
 सात्त्विका राजसास्त्वेते तामसाश्च मुने गणाः ॥ ११ ॥  
 देवान् यज्ञभुजश्चक्रे तथा त्रिभुवनेश्वरान् ।  
 ब्रह्मा ब्रह्मविदां श्रेष्ठः परमेष्ठी प्रजापतिः ॥ १२ ॥  
 तानबाधन्त सहिताः सपत्ना दैत्यदानवाः ।  
 राक्षसाश्च तथा युद्धं तेषामासीत् सुदारुणं ॥ १३ ॥  
 दिव्यं वर्षसहस्रन्तु पराजीयन्त देवताः ।  
 जयिनश्चाभवन् विप्र बलिनो दैत्यदानवाः ॥ १४ ॥

ततो निराकृतान् पुत्रान् दैतेयैर्दानवैस्तथा ।  
 हृतत्रिभुवनान् दृष्ट्वा अदितिर्मनिसत्तम ॥ १५ ॥  
 आच्छिन्नयज्ञभागांश्च शुचा संपीडिता भृशं ।  
 आराधनाय सवितुः परं यत्नं प्रचक्रमे ॥ १६ ॥  
 एकाग्रा नियताद्वारा परं नियममास्थिता ।  
 तुष्टाव तेजसां राशिं गगनस्थं दिवाकरं ॥ १७ ॥

अदितिरुवाच ॥

नमस्तुभ्यं परां सूक्ष्मां सौवर्णीं बिभ्रते तनुं ।  
 धाम धामवतामीश धाम्नामाधार शाश्वत ॥ १८ ॥  
 जगतामुपकाराय तथापस्तव गोपते ।  
 आददानस्य यद्रूपं तीव्रं तस्मै नमाम्यहं ॥ १९ ॥  
 ग्रहीतुमष्टमासेन कालेनेन्दुमयं रसं ।  
 बिभ्रतस्तव यद्रूपमतितीव्रं नतास्मि तत् ॥ २० ॥  
 तमेव मुञ्चतः सर्व्वं रसं वै वर्षणाय यत् ।  
 रूपमाप्यायकं भास्वंस्तस्मै मेघाय ते नमः ॥ २१ ॥  
 वार्थुत्सर्गविनिष्पन्नमशेषञ्चौषधीगणं ।  
 पाकाय तव यद्रूपं भास्करं तं नमाम्यहं ॥ २२ ॥  
 यच्च रूपं तवातीव हिमोत्सर्गादिशीतलं ।  
 तत्कालसस्यपोषाय तरणे तस्य ते नमः ॥ २३ ॥  
 नातितीव्रं च यद्रूपं नातिशीतञ्च यत्तव ।  
 वसन्तर्त्तौ रवे सौम्यं तस्मै देव नमो नमः ॥ २४ ॥  
 आप्यायनमशेषाणां देवानाञ्च तथा परं ।



पितृणाञ्च नमस्तस्मै शस्यानां पाकहेतवे ॥ २५ ॥

यद्रूपं जीवनायैकं वीरूधाममृतात्मकं ।

पीयते देवपितृभिस्तस्मै सोमात्मने नमः ॥ २६ ॥

आभ्यां यदर्करूपाभ्यां रूपं विश्वमयन्तव ।

समेतमग्नीषोमाभ्यां नमस्तस्मै गणात्मने ॥ २७ ॥

यद्रूपं ऋग्यजुःसाम्नामैक्येन तपते तव ।

विश्वमेतच्चयीसंज्ञं नमस्तस्मै विभावसो ॥ २८ ॥

यत्तु तस्मात्परं रूपं ओमित्युक्ताभिश्चिदितं ।

अस्थूलानन्तममलं नमस्तस्मै सदात्मने ॥ २९ ॥

मार्कण्डेय उवाच ॥

एवं सा नियता देवी चक्रे स्तोत्रमहर्निशं ।

निराहारा विवस्वन्तमारिराधयिषुर्मुने ॥ ३० ॥

ततः कालेन महता भगवांस्तपनोऽम्बरे ।

प्रत्यक्षतामगादस्या दाशायग्या द्विजोत्तम ॥ ३१ ॥

सा ददर्श महाकूटं तेजसोऽम्बरसंस्थितं ।

भूमौ च संस्थितं भास्वत् ज्वालामालातिदुर्दृशं ॥ ३२ ॥

तं दृष्ट्वा सा तदा देवी साध्वसं परमङ्गता ।

जगाद मे प्रसीदेति न त्वां पश्यामि गोपते ॥ ३३ ॥

यथा दृष्टवती पूर्वमम्बरस्थं सुदुर्दृशं ।

निराहारा विवस्वन्तं तपन्तं तदनन्तरं ॥ ३४ ॥

संघातं तेजसां तद्वदिह पश्यामि भूतले ।

प्रसादं कर्तुं पश्येयं यद्रूपन्ते दिवाकर ॥

भक्तानुकम्पक विभो भक्ताहं पाहि मे सुतान् ॥ ३५ ॥

त्वं धाता विष्टजसि विश्वमेतत्

त्वं पासि स्थितिकरणाय संप्रवृत्तः ।

त्वय्यन्ते लयमखिलं प्रयाति तत्त्वं

त्वत्तोऽन्या न हि गतिरस्ति सर्व्वलोके ॥ ३६ ॥

त्वं ब्रह्मा हरिरजसंज्ञितस्त्वमिन्द्रो

वित्तेशः पितृपतिरम्बुपतिः समीरः ।

सोमोऽग्निर्गगनमहीधरोऽब्धिः

किं स्तब्धं तव सकलात्मरूप धाम्नः ॥ ३७ ॥

यज्ञेश त्वामनुदिनमात्मकर्मसक्ताः

स्तुवन्तो विविधपदैर्हिजा यजन्ति ।

ध्यायन्तो विनियतचेतसो भवन्तं

योगस्थाः परमपदं प्रयान्ति योगमूर्त्त्या ॥ ३८ ॥

तपसि पचसि विश्वं पासि भस्मीकरोषि

प्रकटयसि मयूखैर्हृदयस्यम्बुगर्भैः ।

सृजसि पुनरपि त्वं भावनास्वच्युतासु

प्रणमितसरमर्त्यः पापकृद्भिस्त्वगम्यः ॥ ३९ ॥

इति श्रीमार्कण्डेयपुराणे दिवाकरस्तुतिर्नाम ॥ १०४ ॥

पञ्चाधिक शततमोऽध्यायः ॥

—>>><<<—

मार्कण्डेय उवाच ॥

ततः स्वतेजसस्तस्मादादिर्भूतो विभावसुः ।  
 अदृश्यत तदादित्यस्तप्तताम्रोपमः प्रभुः ॥ १ ॥  
 अथ तां प्रणतां देवीं तस्य सन्दर्शनान्मुने ।  
 ग्राह भास्वान् दृणुष्वेष्टं वरं मत्तो यमिच्छसि ॥ २ ॥  
 प्रणता शिरसा सा च जानुपीडितमेदिनी ।  
 प्रत्युवाच विवस्वन्तं वरदं समपस्थितं ॥ ३ ॥  
 देव प्रसीद पुत्राणां कृतं त्रिभुवनं मम ।  
 यज्ञभागाश्च दैत्यैश्च दानवैश्च बलाधिकैः ॥ ४ ॥  
 तन्निमित्तप्रसादं त्वं कुरुष्व मम गोपते ।  
 अंशेन तेषां भ्रातृत्वं गत्वा नाशय तद्रिपून् ॥ ५ ॥  
 यथा मे तनया भूयो यज्ञभागभुजः प्रभो ।  
 भवेयुरधिपाश्चैव त्रैलोक्यस्य दिवाकर ॥ ६ ॥  
 तथानुकम्पा पुत्राणां सुप्रसन्नो रवे मम ।  
 कुरु प्रपन्नार्तिहर स्थितिकर्ता त्वमुच्यते ॥ ७ ॥

मार्कण्डेय उवाच ॥

ततस्तस्माह भगवान् भास्कारो वारितस्करः ।  
 प्रणतामदितिं विप्र प्रसादं सुमुखो विभुः ॥ ८ ॥  
 सहस्रांशेन ते गर्भे सम्भूयाहमशेषतः ।  
 त्वत्पुत्रशत्रूनदिते नाशयाम्याशु निर्हताः ॥ ९ ॥

इत्युक्त्वा भगवान् भास्वानन्तर्द्धानमुपागमत् ।  
 निवृत्ता सापि तपसः संप्राप्ताखिलवाञ्छिता ॥ १० ॥  
 ततो रश्मिसहस्रन्तु सौसुम्नाख्यो रवेः करः ।  
 विप्रावतारं संचक्रे देवमातुरथोदरे ॥ ११ ॥  
 वृच्छचान्द्रायणादीनि सा च चक्रे समाहिता ।  
 शुचिनी धारायामास दिव्यं गर्भमिति द्विज ॥ १२ ॥  
 ततस्तां कश्यपः प्राह किञ्चित्कीपप्लुताक्षरं ।  
 किम्मारयसि गर्भाण्डमिति नित्योपवासिनी ॥ १३ ॥  
 सा च तं प्राह गर्भाण्डमेतत्प्रशस्यसि कोपन ।  
 न मारितं विपश्चाणां मृत्यवे तद्भविष्यति ॥ १४ ॥

मार्कण्डेय उवाच ॥

इत्युक्त्वा तं तदा गर्भमुत्ससर्ज सुरावनिः ।  
 जाज्वल्यमानन्तेजोभिः पत्युर्वचनकोपिता ॥ १५ ॥  
 तं दृष्ट्वा कश्यपो गर्भमुद्यद्वास्तरवर्चसं ।  
 तुष्टाव प्रणतो भूत्वा ऋग्भिराद्याभिरादरात् ॥ १६ ॥  
 संस्तूयमानः स तदा गर्भाण्डात्प्रकटोऽभवत् ।  
 पद्मपत्रसवर्णाभस्तेजसा व्याप्तदिङ्मुखः ॥ १७ ॥  
 अथान्तरीक्षादाभास्य कश्यपं मुनिसत्तमं ।  
 सतोयमेघगम्भीरवागुवाचाशरिरिणी ॥ १८ ॥  
 मारितं ते यतः प्रोक्तमेतदण्डं त्वया मुने ।  
 तस्मान्मुने सुतस्तेऽयं मार्त्तण्डाख्यो भविष्यति ॥ १९ ॥  
 सूर्याधिकारञ्च विभुर्जगत्येष करिष्यति ।

हनिष्यत्यसुरांश्चायं यज्ञभागहरानरीन् ॥ २० ॥  
 देवा निशम्येति वचो गगनात्समुपागमन् ।  
 प्रहर्षमतुलं याता दानवाश्च हतौजसः ॥ २१ ॥  
 ततो युद्धाय दैतेयानाजुहाव शतक्रतुः ।  
 सह देवैर्मुदा युक्ता दानवाश्च समभ्ययुः ॥ २२ ॥  
 तेषां युद्धमभूद्घोरं देवानामसुरैः सह ।  
 शस्त्रास्त्रदीप्तिसंदीप्तं समस्तभवनान्तरं ॥ २३ ॥  
 तस्मिन् युद्धे भगवता मार्त्तण्डेन निरीक्षिताः ।  
 तेजसा दह्यमानास्ते भस्मीभूता महासुराः ॥ २४ ॥  
 ततः प्रहर्षमतुलं प्राप्ताः सर्वे दिवौकसः ।  
 तुष्टुवुस्तेजसां योनिं मार्त्तण्डमदितिन्तथा ॥ २५ ॥  
 स्वाधिकारांस्तथा प्राप्ता यज्ञभागांश्च पूर्ववत् ।  
 भगवानपि मार्त्तण्डः स्वाधिकारमथाकरोत् ॥ २६ ॥  
 कदम्बपुष्पवद्भास्वानधश्चोर्ध्वञ्च रश्मिभिः ।  
 वृत्ताग्निपिण्डसदृशो दध्रे नातिस्फुरद्वपुः ॥ २७ ॥

इति श्रीमार्कण्डेयपुराणे मार्त्तण्डोत्पत्तिर्नाम ॥ १०५ ॥

षडधिक शततमोऽध्यायः ॥



मार्कण्डेय उवाच ॥

अथ तस्मै ददौ कन्यां संज्ञां नाम विश्ववते ।  
 प्रसाद्य प्रणतो भूत्वा विश्वकर्मा प्रजापतिः ॥ १ ॥

वैवस्वतस्तु सगभूतो मनुस्तस्यां विवस्वतः ।  
 पूर्वमेव तथा ख्यातं तत्स्वरूपं विशेषतः ॥ २ ॥  
 चीण्यपत्यान्यसौ तस्यां जनयामास गोपतिः ।  
 द्वौ पुत्रौ समहाभागौ कन्याञ्च यमुनां मुने ॥ ३ ॥  
 मनुर्वैवस्वतो ज्येष्ठः आङ्गदेवः प्रजापतिः ।  
 ततो यमो यमी चैव यमलौ संबभूवतुः ॥ ४ ॥  
 यत्तेजोऽभ्यधिकन्तस्य मार्त्तण्डस्य विवस्वतः ।  
 तेनातितापयामास चीत्लोकान् सचराचरान् ॥ ५ ॥  
 गोलाकारन्तु तं दृष्ट्वा संज्ञा रूपं विवस्वतः ।  
 असहन्ती महत्तेजः स्वच्छायां प्रेक्ष्य साऽब्रवीत् ॥ ६ ॥

संज्ञोवाच ॥

अहं यास्यामि भद्रन्ते स्वमेव भवनं पितुः ।  
 निर्व्विकारं त्वयाप्यत्र स्थेयं मच्छाशनाच्छुभे ॥ ७ ॥  
 इमौ च बालकौ मह्यं कन्या च वरवर्णिनी ।  
 सम्भाव्यौ नैव चाख्येयमिदमगवते त्वया ॥ ८ ॥

कायोवाच ॥

आकेशग्रहणाद्देवि आशापान्नैव कर्हिचित् ।  
 आख्यास्यामि मतं तुभ्यं गम्यतां यत्र वाञ्छितं ॥ ९ ॥  
 इत्युक्त्वा छायाया संज्ञा जगाम पितृमन्दिरं ।  
 तत्रावसत् पितुर्गृहे कञ्चित्कालं शुभेक्षणा ॥ १० ॥  
 भर्तुः समीपं याहीति पित्रोक्ता सा पुनः पुनः ।  
 अगच्छद्ब्रुवा भूत्वा कुरुन् विप्रोत्तरांस्ततः ॥ ११ ॥

तत्र तेपे तपः साध्वी निराहारा महामुने ।  
 पितुः समीपं यातायाः संज्ञाया वाक्यतत्परा ॥ १२ ॥  
 तद्रूपधारिणी छाया भास्करं समुपस्थिता ।  
 तस्याञ्च भगवान् सूर्यः संज्ञायामिति चिन्तयन् ॥ १३ ॥  
 तथैव जनयामास द्वौ सुतौ कन्यकां तथा ।  
 पूर्वजस्य मनोस्तुल्यः सावर्णिस्तेन सोऽभवत् ॥ १४ ॥  
 यस्तयोः प्रथमं जातः पुत्रयोर्द्विजसत्तम ।  
 द्वितीयो योऽभवच्चान्यः स ग्रहोऽभूच्छनैश्चरः ॥ १५ ॥  
 कन्याभूत्तपती या तां वव्रे सम्बरणो नृपः ।  
 संज्ञा तु पार्थिवी तेषामात्मजानां यथाऽकरोत् ॥ १६ ॥  
 स्नेहान्न पूर्वजातानां तथा कृतवती सती ।  
 मनुस्तत्शान्तवांस्तस्या यमश्चास्या न चक्षमे ॥ १७ ॥  
 बहुशो याच्यमानस्तु पितुः पत्न्या सुदुःखितः ।  
 स वै कोपाच्च बाल्याच्च भाविनोऽर्थस्य वै बलात् ॥ १८ ॥  
 पदा सन्तर्जयामास छायासंज्ञां यमो मुने ।  
 ततः शशाप च यमं संज्ञा सामर्षिणी भृशं ॥ १९ ॥

छायोवाच ॥

पदा तर्जयसे यस्मात् पितृभार्यां गरीयसीं ।  
 तस्मात्तवैव चरणः पतिष्यति नसंशयः ॥ २० ॥  
 यमस्तु तेन शापेन भृशं पीडितमानसः ।  
 मनुना सह धर्मात्मा सर्वं पित्रे न्यवेदयत् ॥ २१ ॥

यम उवाच ॥

स्नेहेन तुल्यमस्मासु माता देव न वर्त्तते ।  
 विस्तृज्य ज्यायसोऽप्यस्मान् कनीयांसौ बुभूर्षति ॥ २२ ॥  
 तस्यां मयोद्यतः पादो न तु देहे निपातितः ।  
 बाल्याद्वा यदि वा मोहात्तद्भवान् श्रान्तुमर्हति ॥ २३ ॥  
 शप्तोऽहं तात कोपेन जनन्या तनयो यतः ।  
 ततो नमस्ये जननीं इमां वै तपतां वर ॥ २४ ॥  
 विगुणेष्वपि पुत्रेषु न माता विगुणा पितः ।  
 पादस्ते पततां पुत्र कथमेतत्प्रवक्ष्यति ॥ २५ ॥  
 तव प्रसादाच्चरणो न पतेद्भगवान् यथा ।  
 मातृशापादयं मेऽद्य तथा चिन्तय गोपते ॥ २६ ॥

रविववाच ॥

असंशयमिदं पुत्र भविष्यत्यत्र कारणं ।  
 येन त्वामाविशत्क्रोधो धर्मज्ञं सत्यवादिनं ॥ २७ ॥  
 सव्वषामेव शापानां प्रतिघातो हि विद्यते ।  
 न तु मात्राभिषप्तानां क्वचिच्छापनिवर्त्तनं ॥ २८ ॥  
 न शक्यमेतन्मिथ्या तु कर्तुं मातुर्वचस्तव ।  
 किञ्चित्तव विधास्यामि पुत्रस्नेहादनुग्रहं ॥ २९ ॥  
 कृमयो मांसमादाय प्रयास्यन्ति महीतलं ।  
 द्रुतं तस्या वचः सत्यं त्वञ्च चातो भविष्यसि ॥ ३० ॥

मार्कण्डेय उवाच ॥

आदित्यस्त्वब्रवीच्छायां किमर्थं तनयेषु वै ।



तुल्येष्वप्यधिकः स्नेह एकत्र क्रियते त्वया ॥ ३१ ॥  
नूनं नैषां त्वं जननी संज्ञा कापि त्वमागता ।  
विगुणेष्वप्यपत्येषु कथं माता शपेत्सुतं ॥ ३२ ॥

मार्कण्डेय उवाच ॥

सा तत्परिहरन्ती च नाचचक्षे विवस्वतः ।  
स चात्मानं समाधाय मृक्तस्तत्त्वमपश्यत् ॥ ३३ ॥  
तं शप्नुमुद्यतं दृष्ट्वा छायासंज्ञा दिवस्पतिं ।  
भयेन कम्पती ब्रह्मन् यथा वृत्तं न्यवेदयत् ॥ ३४ ॥  
विवस्वांस्तु ततः क्रुद्धः श्रुत्वा श्वशुरमभ्यगात् ।  
स चापि तं यथान्यायमर्चयित्वा दिवाकरं ॥  
निर्दग्धुकामं रोषेण सान्त्वयामास सुव्रतः ॥ ३५ ॥

विश्वकर्मा उवाच ॥

तवातितेजसा व्याप्तमिदं रूपं सुदुःसहं ।  
असहन्ती ततः संज्ञा वने चरति वै तपः ॥ ३६ ॥  
द्रक्ष्यते तां भवानद्य स्वभार्यां शुभचारिणीं ।  
रूपार्थं भवतोऽरण्ये चरन्तीं सुमहत्तपः ॥ ३७ ॥  
स्मृतं मे ब्रह्मणो वाक्यं यदि ते देव रोचते ।  
रूपं निवर्त्तयाम्येतत् तव कान्तं दिवस्पते ॥ ३८ ॥

मार्कण्डेय उवाच ॥

यतो हि भास्वतो रूपं प्रागासीत्परिमण्डलं ।  
ततस्तथेति तं प्राह त्वष्टारं भगवान् रविः ॥ ३९ ॥  
विश्वकर्मा त्वनुज्ञातः शाकद्वीपे विवस्वतः ।

भ्रमिमारोप्य तत्तेजःशातनायोपचक्रमे ॥ ४० ॥  
 भ्रमताऽशेषजगतां नाभिभूतेन भास्वता ।  
 समुद्राद्रिवनोपेता सारुरोह मही नभः ॥ ४१ ॥  
 गगनञ्चाखिलं ब्रह्मन् सचन्द्रग्रहतारकं ।  
 अधो गतं महाभाग बभूवाक्षिप्तमाकुलं ॥ ४२ ॥  
 विक्षिप्तसलिलाः सर्वे बभूवुश्च तथार्चिषः ।  
 व्यभिद्यन्त महाशैलाः शीर्णसानुनिबन्धनाः ॥ ४३ ॥  
 ध्रुवाधारागयशेषाणि धिष्ट्यानि मुनिसत्तम ।  
 चुद्यद्रश्मिनिबन्धानि अधो जग्मुः सहस्रशः ॥ ४४ ॥  
 वेगभ्रमणसंजातवायुक्षिप्ताः समन्ततः ।  
 व्यशीर्यन्त महामेघा घोररावविचारिणः ॥ ४५ ॥  
 भास्वङ्गमणविभ्रान्तं भूम्याकाशरसातलं ।  
 जगादाकुलमत्यर्थं तदासीन्मुनिसत्तम ॥ ४६ ॥  
 चैलोको सकले विप्र भ्रममाणे सुरर्षयः ।  
 देवाश्च ब्रह्मणा सार्द्धं भास्वन्तमभितुष्टुवुः ॥ ४७ ॥  
 आदिदेवोऽसि देवानां ज्ञातमेतत्स्वरूपतः ।  
 सर्गस्थित्यन्तकालेषु त्रिधा भेदेन तिष्ठसि ॥ ४८ ॥  
 स्वस्ति तेऽस्तु जगन्नाथ धर्मवर्षाहिमाकर ।  
 जुषस्व शान्तिं लोकानां देवदेव दिवाकर ॥ ४९ ॥  
 इन्द्रश्चागत्य तं देवं लिख्यमानं यथाऽस्तुवत् ।  
 जय देव जगद्धापिन् जयाशेषजगत्पते ॥ ५० ॥  
 ऋषयश्च ततः सप्त वशिष्ठात्रिपरोरगमाः ।

तुष्टुवुर्विविधैः स्तोत्रैः स्वस्तिस्वस्तीतिवादिनः ॥ ५१ ॥  
 वेदोक्ताभिरथाग्रग्राभिर्बालिखित्याश्च तुष्टुवुः ।  
 ऋग्भिराद्याभिर्भास्वन्तं लिख्यमानं मुदा युताः ॥ ५२ ॥  
 त्वं नाथ मोक्षिणां मोक्षो ध्येयस्त्वं ध्यानिनां परः ।  
 त्वं गतिः सर्वभूतानां कर्मकाण्डेऽपि वर्त्ततां ॥ ५३ ॥  
 शं प्रजाभ्योऽस्तु देवेश शन्नोऽस्तु जगताम्पते ।  
 शन्नोऽस्तु द्विपदे नित्यं शन्नश्चास्तु चतुष्पदे ॥ ५४ ॥  
 ततो विद्याधरगणा यक्षराक्षसपन्नगाः ।  
 कृताञ्जलिपुटाः सर्वे शिरोभिः प्रणता रविं ॥ ५५ ॥  
 ऊचुरेवंविधा वाचो मनःश्रोत्रसुखावहाः ।  
 सह्यं भवतु ते तेजो भूतानां भूतभावन ॥ ५६ ॥  
 ततो हाहाहुहुश्चैव नारदस्तुम्बुरुस्तथा ।  
 उपगायितुमारब्धा गान्धर्वकुशला रविं ॥ ५७ ॥  
 षड्जमध्यमगान्धारग्रामत्रयविशारदाः ।  
 मूर्च्छनाभिश्च तालैश्च सप्रयोगैः सुखप्रदं ॥ ५८ ॥  
 विश्वाची च घृताची च उर्व्वश्यथ तिलोत्तमा ।  
 मेनका सहजन्या च रम्भाश्चाप्सरसां वराः ॥ ५९ ॥  
 नन्दतुर्जगतामीशे लिख्यमाने विभावसौ ।  
 हावभावविलासाद्यान् कुर्व्वन्तोऽभिनयान् बहून् ॥ ६० ॥  
 प्रावाचन्त ततस्तत्र बेणुबीणादिदर्दुराः ।  
 पणवाः पुष्कराश्चैव मृदङ्गाः पटहानकाः ॥ ६१ ॥  
 देवदुन्दुभयः शङ्खाः शतशोऽथ सहस्रशः ।

गायद्भिश्चैव गन्धर्वैर्नृत्यद्भिश्चाप्सरोगणैः ॥ ६२ ॥  
 तूर्यवादिचघोषैश्च सर्वं कोलाहलीकृतं ।  
 ततः कृताञ्जलिपुटा भक्तिनम्रात्ममूर्त्तयः ॥ ६३ ॥  
 लिख्यमानं सहस्रांशुं प्रणमः सर्वदेवताः ।  
 ततः कोलाहले तस्मिन् सर्वदेवसमागमे ॥  
 तेजसः शातनश्वके विश्वकर्मा शनैः शनैः ॥ ६४ ॥

इति हिमजलधर्मकालहेतो-

ईरकमलासनविष्णुसंस्तुतस्य ।

तनपरिलिखननिशम्य भानो-

र्वजति दिवाकरलोकमायुषोऽन्ते ॥ ६५ ॥

इति श्रीमार्कण्डेयपुराणे भानुतनुलिखने ॥ १०६ ॥

सप्ताधिक शततमोऽध्यायः ॥



मार्कण्डेय उवाच ॥

लिख्यमाने ततो भानौ विश्वकर्मा प्रजापतिः ।

उद्भूतपुलकस्तोत्रमिदञ्चक्रे विवस्वतः ॥ १ ॥

विवस्वते प्रणतहितानुकम्पिने

महात्मने समजवसप्तसप्तये ।

सुतेजसे कमलकुलावबोधिने

नमस्तमःपटलपटावपाटिने ॥ २ ॥

पावनातिशयपुण्यकर्मणे  
 नैककामविषयप्रदायिने ।  
 भास्वरानलमयूखशायिने  
 सर्व्वलोकहितकारिणे नमः ॥ ३ ॥  
 अजाय लोकत्रयकारणाय  
 भूतात्मने गोपतये वृषाय ।  
 नमो महाकारुणिकोत्तमाय  
 सूर्याय चक्षुःप्रभवालयाय ॥ ४ ॥  
 विवस्वते ज्ञानभूतान्तरात्मने  
 जगत्प्रतिष्ठाय जगद्धितैषिणे ।  
 स्वयम्भुवे लोकसमस्तचक्षुषे  
 सुरोत्तमायामिततेजसे नमः ॥ ५ ॥  
 क्षणमुदयाचलमौलिमालिने  
 सुरगणमहितहितो जगतः ।  
 त्वमुरुमयूखसहस्रवपु-  
 र्जगति विभासि तमांसि नुदन् ॥ ६ ॥  
 भव तिमिरासवपानमदात्  
 भवति विलोहितविग्रहात् ।  
 मिहिर विभासि यतः सुतरां  
 त्रिभुवनभावनभानिकरैः ॥ ७ ॥  
 रथमधिरूढ्य समावयवं  
 चारु विकम्पितमुरुचिरं ।

सततमखिलहयैर्भगवन्  
 चरसि जगद्धिताय विततं ॥ ८ ॥  
 अमृतसुधांशुरसेन समं  
 विबुध पितृनपि तर्पयसे ।  
 अरिगणसूदन तेन तव  
 प्रणिपत्य लिखामि जगद्धिताय ॥ ९ ॥  
 शुकसमवर्णहयप्रथितं  
 तव पदपांशुपवित्रतलं ।  
 नतजनवत्सल मां प्रणतं  
 त्रिभुवनपावन पाहि रवे ॥ १० ॥  
 इति सकलजगत्प्रसूतिभूतं  
 त्रिभुवनपावनधामभूतं ।  
 रविमखिलजगत्प्रदीपभूतं  
 देवं प्रणतोऽस्मि विश्वकर्माणं ॥ ११ ॥  
 इति श्रीमार्कण्डेयपुराणे सूर्यस्तवनं नाम ॥ १०७ ॥

अष्टाधिक शततमोऽध्यायः ॥

—▶▶▶—

मार्कण्डेय उवाच ॥

एवं सूर्यस्तवं कुर्वन् विश्वकर्मा दिवस्पतेः ।  
 तजसः षोडशं भागं मण्डलस्यमधारयत् ॥ १ ॥

शातितैस्तेजसो भागैर्दशभिः पञ्चभिस्तथा ।  
 अतीव कान्तिमञ्चारु भानोरासीत्तदा वपुः ॥ २ ॥  
 शातितच्चास्य यत्तेजस्तेन चक्रं विनिर्मितं ।  
 विष्णोः शूलञ्च शर्वस्य शिविका धनदस्य च ॥ ३ ॥  
 दण्डः प्रेतपतेः शक्तिर्देवसेनापतेस्तथा ।  
 अन्येषाञ्चैव देवानामायुधानि स विश्वकृत् ॥ ४ ॥  
 चकार तेजसा भानोर्भासुराण्यरिशान्तये ।  
 इति शातिततेजाः स शुशुभे नातितेजसा ॥ ५ ॥  
 वपुर्दधार मार्त्तण्डः सर्वविषयवशोभनं ।  
 स ददर्श समाधिस्थः स्वां भार्यां वडवाकृतिं ॥ ६ ॥  
 अधृष्यां सर्वभूतानां तपसा नियमेन च ।  
 उत्तरांश्च कुरुन् गत्वा भूत्वाऽश्वो भानुरागमत् ॥ ७ ॥  
 सा च दृष्ट्वा तमायान्तं परपुंसो विशङ्कया ।  
 जगाम संमुखे तस्य पृष्ठरक्षणतत्परा ॥ ८ ॥  
 ततश्च नासिकायोगं तयोः स्तत्र समेतयोः ।  
 वडवायाञ्च तत्तेजो नासिकाभ्यां विवस्वतः ॥ ९ ॥  
 देवौ तत्र समुत्पन्नावश्विनौ भिषजां वरौ ।  
 नासत्यदस्त्रौ तनयावश्ववक्त्रादिनिर्गतौ ॥ १० ॥  
 मार्त्तण्डस्य सुतावेतावश्वरूपधरस्य हि ।  
 रेतसोऽन्ते च रेवन्तः खड्गी धन्वी तनूत्रधृक् ॥ ११ ॥  
 अश्वारूढः समुद्भूतो वाणतूणसमन्वितः ।  
 ततः स्वरूपममलं दर्शयामास भानुमान् ॥ १२ ॥

तस्य शान्तं समालोक्य सा रूपं मुदमाददे ।  
 स्वरूपधारिणीञ्चेमां स निनाय निजालयं ॥ १३ ॥  
 संज्ञां भार्यां प्रीतिमतीं भास्करो वारितस्करः ।  
 ततः पूर्वसुतो योऽस्याः सोऽभूद्वैवस्वतो मनुः ॥ १४ ॥  
 द्वितीयश्च यमः शापात् धर्मदृष्टिरनुग्रहात् ।  
 यमस्तु तेन शापेन मृशं पीडितमानसः ॥ १५ ॥  
 धर्मोऽभिरोचते यस्मात् धर्मराजस्ततः स्मृतः ।  
 कृमयो मांसमादाय पादतस्ते महीतलं ॥ १६ ॥  
 पतिष्यन्तीति शापान्तं तस्य चक्रे पिता स्वयं ।  
 धर्मदृष्टिर्यतश्चासौ समो मित्रे तथाऽहिते ॥ १७ ॥  
 ततो नियोगे तं याम्ये चकार तिमिरापहः ।  
 तस्मै ददौ पिता विप्र भागवान् लोकपालतां ॥ १८ ॥  
 पितृणामाधिपत्यञ्च परितुष्टो दिवाकरः ।  
 यमुनाञ्च नदीञ्चक्रे कलिन्दान्तरवाहिनीं ॥ १९ ॥  
 अश्विनौ देवभिषजौ कृतौ पित्रा महात्मना ।  
 गुह्यकाधिपतित्वे च रेवन्तो विनियोजितः ॥ २० ॥  
 एवमप्याह च ततो भगवाँल्लोकभावितः ।  
 त्वमप्यशेषलोकस्य पूज्यो वत्स भविष्यसि ॥ २१ ॥  
 अरण्यादिमहादाववैरिदस्युभयेषु च ।  
 त्वां स्मरिष्यन्ति ये मर्त्या मोक्ष्यन्ते ते महापदः ॥ २२ ॥  
 क्षेमं बुद्धिं सुखं राज्यमारोग्यं कीर्त्तिमुन्नतिं ।  
 नराणां परितुष्टस्त्वं पूजितः संप्रदास्यसि ॥ २३ ॥



छायासंज्ञासुतश्चापि सावर्णः सुमहायशः ।  
 भाव्यः सोऽनागते काले मनुः सावर्णकोऽष्टमः ॥ २४ ॥  
 मेरुपृष्ठे तपो घोरमद्यापि चरते प्रभुः ।  
 भ्राता शनैश्चरस्तस्य ग्रहोऽभूच्छासनाद्रवेः ॥ २५ ॥  
 यवीयसी तु या कन्याऽऽदित्यस्याभूद्विजोत्तम ।  
 अभवत्सा सरित्श्रेष्ठा यमुना लोकपावनी ॥ २६ ॥  
 यस्तु ज्येष्ठो महाभागः सर्गो यस्येह साम्प्रतं ।  
 विस्तरं तस्य वक्ष्यामि मनोर्व्विवस्वतस्य ह ॥ २७ ॥  
 इदं यो जन्म देवानां शृणुयाद्वा पठेत वा ।  
 विवस्वतस्तनूजानां रवेर्माहात्म्यमेव च ॥ २८ ॥  
 आपदं प्राप्य मुच्येत प्राप्नुयाच्च महायशः ।  
 अहोरात्रकृतं पापमेतच्छ्रमयते श्रुतं ।  
 माहात्म्यमादिदेवस्य मार्त्तण्डस्य महात्मनः ॥ २९ ॥

इति श्रीमार्कण्डेयपुराणे रवेर्माहात्म्यं नाम ॥ १०८ ॥

नवाधिक शततमोऽध्यायः ॥

कौटुकिगवाच ॥

भगवन् कथितः सम्यक् भानोः सन्ततिसम्भवः ।  
 माहात्म्यमादिदेवस्य स्वरूपञ्चातिविस्तरात् ॥ १ ॥  
 भूयोऽपि भास्वतः सम्यङ्माहात्म्यं मुनिसत्तम ।  
 श्रोतुमिच्छाम्यहं तन्नो प्रसन्नो वक्तुमर्हसि ॥ २ ॥

मार्कण्डेय उवाच ॥

श्रूयतामादिदेवस्य माहात्म्यं कथायामि ते ।  
 विवस्वतो यच्चकार पूर्वमाराधितो जनैः ॥ ३ ॥  
 दमस्य पुत्रो विख्यातो राजाऽभूद्राज्यवर्द्धनः ।  
 स सम्यक् पालनञ्चक्रे पृथिव्याः पृथिवीपतिः ॥ ४ ॥  
 धर्मतः पाल्यमानन्तु तेन राष्ट्रं महात्मना ।  
 बृधेऽनुदिनं विप्र जनेन च धनेन च ॥ ५ ॥  
 हृष्टपुष्टमतीवासीत्तस्मिन्नाजन्यशेषतः ।  
 राजकं सकलञ्चोर्व्यां पौरजानपदो जनः ॥ ६ ॥  
 नोपसर्गो न च व्याधिर्न च व्यालोद्भवं भयं ।  
 न चावृष्टिभयन्तत्र दमपुत्रे महीपतौ ॥ ७ ॥  
 स हेजेच महायज्ञैर्ददौ दानानि चार्थिनां ।  
 सुधर्मस्याविरोधेन बुभुजे विषयानपि ॥ ८ ॥  
 तस्यैवं कुर्वतो राज्यं सम्यक् पालयतः प्रजाः ।  
 सप्तवर्षसहस्राणि जग्मुरेकमहो यथा ॥ ९ ॥  
 विदूरथस्य तनया दाक्षिणात्यस्य भूमतः ।  
 तस्य पत्नी बभूवाथ मानिनी नाम मानिनी ॥ १० ॥  
 कदाचित्तस्य सा सुभ्रूः शिरसोऽभ्यञ्जनादृते ।  
 पश्यतो राजलोकस्य मुमोचाश्रूणि मानिनी ॥ ११ ॥  
 तदश्रुविन्दवो गात्रे यदा तस्य महीपतेः ।  
 तदा वीक्ष्याश्रुवदनां तामपृच्छत मानिनीं ॥ १२ ॥  
 निःशब्दमश्रुमोक्षेण रुदन्तीन्तां विलोक्य वै ।

किमेतदिति पप्रच्छ मानिनीं राज्यवर्धनः ॥ १३ ॥  
 पृष्टा सा तु ततस्तेन भर्त्रा ग्राह मनस्विनी ।  
 नकिञ्चिदिति तां भूपः पप्रच्छ स महीपतिः ॥ १४ ॥  
 बहुशः पृच्छतस्तस्य भूभृतः सा सुमध्यमा ।  
 दर्शयामास पलितं केशभारान्तरोद्भवं ॥ १५ ॥  
 एतत्पश्येति भूपाल किमिदं मन्युकारणं ।  
 ममातिमन्दभाग्याया जहासाथ नृपस्ततः ॥ १६ ॥  
 स विहस्याह तां पत्नीं शृण्वतां सर्वभूभृतां ।  
 पौराणाञ्च महीपाला ये तत्रासन् समागताः ॥ १७ ॥  
 शोकेनालं विशालाक्षि रोदितव्यं न ते शुभे ।  
 जन्मर्द्धिपरिणामाद्या विकाराः सर्वजन्तुषु ॥ १८ ॥  
 अधीताः सकला वेदा इष्टा यज्ञाः सहस्रशः ।  
 दत्तं द्विजानां पुत्राश्च समत्पन्ना वरानने ॥ १९ ॥  
 भुक्ता भोगास्त्वया सार्द्धं ये मर्त्यैरतिदुर्लभाः ।  
 सम्यक् च पालिता पृथ्वी साधु युद्धेष्वनुष्ठितं ॥ २० ॥  
 मित्रैः सहेष्टैर्हसितं विहृतं च वनान्तरे ।  
 किमन्यन्न कृतं भद्रे पलितेभ्यो बिभेषि यत् ॥ २१ ॥  
 भवन्तु केशाः पलिता वलयः सन्तु मे शुभे ।  
 शैथिल्यमेतु मे कायः कृतकृत्योऽस्मि मानिनि ॥ २२ ॥  
 मूर्द्ध्नि यद्दर्शितं भद्रे भवत्या पलितं मम ।  
 चिकित्सामेष तस्याहं करोमि वनसंश्रयात् ॥ २३ ॥  
 बाल्ये बालक्रिया पूर्वं तद्वत्कौमारके च या ।

यौवने चापि या योग्या वार्द्धके वनसंश्रया ॥ २४ ॥  
 एवं मत्पूर्वकैर्भद्रे कृतन्तत्पूर्वकैश्च यत् ।  
 अतो न तेऽश्रुपातस्य किञ्चित्पश्यामि कारणं ॥ २५ ॥  
 अलन्ते मन्युना भद्रे नन्वभ्युदयकारि मे ।  
 दर्शनं पलितस्यास्य मारोदीर्निघ्नयोजनं ॥ २६ ॥

मार्कण्डेय उवाच ॥

ततः प्रणम्य तं भूपाः पौराश्चैव समीपगाः ।  
 साम्ना प्रोचुर्महीपालाः महर्षे राज्यवर्द्धनं ॥ २७ ॥  
 न रोदितव्यमनया तव पत्न्या नराधिप ।  
 रोदितव्यमिहास्माभिरथवा सर्वजन्तुभिः ॥ २८ ॥  
 त्वं ब्रवीषि यथा नाथ वनवासाश्रितं वचः ।  
 पतन्ति तेन नः प्राणा लालितानां त्वया नृप ॥ २९ ॥  
 सर्वे यास्यामहे भूप यदि याति भवान् वनं ।  
 ततोऽशेषक्रियाहानिः सर्वपृथ्वीनिवासिनां ॥ ३० ॥  
 भविष्यति न सन्देहस्त्वयि नाथ वनाश्रये ।  
 सा च धर्मोपघाताय यदि तत्प्रविमुच्यतां ॥ ३१ ॥  
 सप्तवर्षसहस्राणि त्वयेयं पालिता मही ।  
 तत्समृत्यं महापुण्यमालोक्य नराधिप ॥ ३२ ॥  
 वने वसन्महाराज त्वं करिष्यसि यत्तपः ।  
 तन्महीपालनस्यास्य कलां नार्हन्ति षोडशीं ॥ ३३ ॥

राजोवाच ॥

सप्तवर्षसहस्राणि मयेयं पालिता मही ।

इदानीं वनवासस्य मम कालोऽयमागतः ॥ ३४ ॥  
 ममापत्यानि जातानि दृष्ट्वा मेऽपत्यसन्ततीः ।  
 खलौरेव ममाहोभिरन्तको न सहिष्यति ॥ ३५ ॥  
 यदेतत्पलितं मूर्ध्नि तद्विजानीत नागराः ।  
 दूतभूतमनार्थस्य मृत्योरत्युग्रकर्मणः ॥ ३६ ॥  
 सोऽहं राज्ये सुतं कृत्वा भोगांस्त्यक्त्वा वनाश्रयः ।  
 तंपस्तप्ये समायान्ति न यावद्यमसैनिकाः ॥ ३७ ॥

मार्कण्डेय उवाच ॥

ततो यियासुः स वनं दैवज्ञानवनीपतिः ।  
 पुत्रराज्याभिषेकाय दिनलग्नान्यपृच्छत ॥ ३८ ॥  
 श्रुत्वा च ते तु नृपतेर्वचो व्याकुलचेतसः ।  
 दिनं लग्नञ्च होराश्च न विदुः शास्त्रदृष्टयः ॥ ३९ ॥  
 उचुश्च तं महीपालं दैवज्ञा वास्पगद्गदं ।  
 ज्ञानानि नः प्रणष्टानि श्रुत्वैतत्ते वचो नृप ॥ ४० ॥  
 ततोऽन्यनगरेभ्यश्च मृत्युराष्ट्रेभ्य एव च ।  
 ततस्तस्माच्च नगरात् प्राचुर्येणाभ्युपागमन् ॥ ४१ ॥  
 समुत्पत्य महीपालं तं यियासुं मुने वनं ।  
 प्रकम्पिशिरसो भूत्वा प्रोचुर्ब्राह्मणसत्तमाः ॥ ४२ ॥  
 प्रसीद पाहि नो राजन् पालिताः स्म यथा पुरा ।  
 सीदिष्यत्यखिलो लोकस्त्वयि भूप वनाश्रये ॥ ४३ ॥  
 स कुरुष्व तथा राजन् यथा नो सीदते जगत् ।

यावज्जीवामहे वीर खल्यकालमिमे वयं ॥  
नेच्छामश्च भवच्छून्यं द्रष्टुं सिंहासनं विभो ॥ ४४ ॥

मार्कण्डेय उवाच ॥

इत्येवं तैस्तथान्यैश्च द्विजैः पौरपुरःसरैः ।  
भूपैर्भृत्यैरमात्यैश्च प्रोक्तः प्रोक्तः पुनः पुनः ॥ ४५ ॥  
वनवासविनिर्बन्धं नोपसंहरते यदा ।  
शमिष्यत्यन्तको नेति ददाति च तथोत्तरं ॥ ४६ ॥  
ततोऽमात्याश्च भृत्याश्च पौरदृष्ट्वास्तथा द्विजाः ।  
समेत्य मन्त्रयामासुः किमत्र क्रियतामिति ॥ ४७ ॥  
तेषां मन्त्रयतां विप्र निश्चयोऽयमजायत ।  
अनुरागवतान्तत्र महीपालेऽतिधार्मिके ॥ ४८ ॥  
सम्यग्ध्यानपरा भूत्वा प्रार्थयामः समाहिताः ।  
तपसाराध्य भास्वन्तमायुरस्य महीपतेः ॥ ४९ ॥  
तत्रैकनिश्चयाः कार्यं केचिद्देहे च भास्करं ।  
सम्यगर्घोपचाराद्यैरुपहारैरपूजयन् ॥ ५० ॥  
अपरे मौनिनो भूत्वा ऋग्जापेन तथाऽपरे ।  
यजुषामथ साम्नाञ्च तोषयाञ्चक्रिरे रविं ॥ ५१ ॥  
अपरे च निराहारा नदीपतिनशायिनः ।  
तपसा चक्रुरायस्ता भास्कराराधनं द्विजाः ॥ ५२ ॥  
अग्निहोत्रपराश्चान्ये रविसूक्तान्यहर्निशं ।  
जेपुस्तत्रापरे तस्युर्भास्करे न्यस्तदृष्टयः ॥ ५३ ॥  
इत्येवमतिनिर्बन्धं भास्कराराधनं प्रति ।

बहुप्रकारं चक्रुस्ते तं तं विधिमुपाश्रिताः ॥ ५४ ॥  
 तथा तु यततां तेषां भास्कराराधनं प्रति ।  
 रुदामा नाम गन्धर्व्व उपगम्येदमब्रवीत् ॥ ५५ ॥  
 यद्याराधनमिष्टं वो भास्करस्य द्विजातयः ।  
 तदेतत् क्रियतां येन भानुः प्रीतिमुपैष्यति ॥ ५६ ॥  
 तस्माद्गुरुविशालाख्यं वनं सिद्धनिषेवितं ।  
 कामरूपे महाशैले गम्यतान्तत्र वै लघु ॥ ५७ ॥  
 तस्मिन्नाराधनं भानोः क्रियतां सुसमाहितैः ।  
 सिद्धक्षेत्रं हितं तत्र सर्व्वकामानवाप्स्यथ ॥ ५८ ॥

मार्कण्डेय उवाच ॥

इति ते तद्वचः श्रुत्वा गत्वा तत् काननं द्विजाः ।  
 ददृशुर्भास्वतस्तत्र पुण्यमायतनं शुभं ॥ ५९ ॥  
 तत्र ते नियताहारा वर्णा विप्रादयो द्विज ।  
 धूपपुष्पोपहाराद्यां पूजाञ्चक्रुरतन्त्रिताः ॥ ६० ॥  
 पुष्पानुलेपनाद्यैश्च धूपगन्धादिकैस्तथा ।  
 जपहोमान्नदीपाद्यैः पूजनन्ते समाहिताः ॥  
 कुर्व्वन्तस्तुष्टुवुर्ब्रह्मन् विवस्वन्तं द्विजातयः ॥ ६१ ॥

ब्राह्मणा ऊचुः ॥

देवदानवयक्षाणां ग्रहाणां ज्योतिषामपि ।  
 तेजसाभ्यधिकं देवं ब्रजाम शरणं रविं ॥ ६२ ॥  
 दिवि स्थितञ्च देवेशं द्योतयन्तं समन्ततः ।  
 वसुधामन्तरीक्षञ्च व्याप्नुवन्तं मरीचिभिः ॥ ६३ ॥

आदित्यं भास्करं भानुं सवितारं दिवाकरं ।  
 पूषाणमार्यमाणं च स्वर्भानुं दीप्तदीधितिं ॥ ६४ ॥  
 चतुर्युगान्तकालाग्निं दुष्प्रेक्ष्यं प्रलयान्तगं ।  
 योगीश्वरमनन्तं च रक्तं पीतं सितासितं ॥ ६५ ॥  
 ऋषीणामग्निहोत्रेषु यज्ञदेवेष्ववस्थितं ।  
 अक्षरं परमं गुह्यं मोक्षद्वारमनुत्तमं ॥ ६६ ॥  
 छन्दोभिरश्वरूपैश्च सकृद्युक्तैर्विहङ्गमं ।  
 उदयास्तमने युक्तं सदा मेरोः प्रदक्षिणे ॥ ६७ ॥  
 अन्ततश्च ऋतञ्चैव पुण्यतीर्थं पृथग्विधं ।  
 विश्वस्थितिमचिन्त्यञ्च प्रपन्नाः सा प्रभाकरं ॥ ६८ ॥  
 यो ब्रह्मा यो महादेवो यो विष्णुर्यः प्रजापतिः ।  
 वायुराकाशमापञ्च पृथिवीगिरिसागराः ॥ ६९ ॥  
 ग्रहनक्षत्रचन्द्राद्या वानस्पत्यं द्रुमौषधं ।  
 व्यक्ताव्यक्तेषु भूतेषु धर्माधर्मप्रवर्त्तकः ॥ ७० ॥  
 ब्राह्मी माहेश्वरी चैव वैष्णवी चैव ते तनुः ।  
 त्रिधा यस्य स्वरूपन्तु भानोर्भास्वान् प्रसीदतु ॥ ७१ ॥  
 यस्य सर्वमजस्येदमङ्गभूतं जगत्प्रभोः ।  
 स नः प्रसीदतां भास्वान् जगतां यश्च जीवनं ॥ ७२ ॥  
 यस्यैकभास्वरं रूपं प्रभामण्डलदुर्दृशं ।  
 द्वितीयमैन्दवं सौम्यं स नो भास्वान् प्रसीदतु ॥ ७३ ॥  
 ताभ्याञ्च यस्य रूपाभ्यामिदं विश्वं विनिर्मितं ।  
 अग्नीषोममयं भास्वान् स नो देवः प्रसीदतु ॥ ७४ ॥



मार्कण्डेय उवाच ॥

इत्थं स्तुत्या तदा भक्त्या सम्यक् पूजयतान्तथा ।  
तुतोष भगवान् भास्वांस्त्रिभिर्मासैर्द्विजोत्तम ॥ ७५ ॥  
ततः स मण्डलादुद्यन्निजबिम्बसमप्रभः ।  
अवतीर्य ददौ तेभ्यो दुर्दृशो दर्शनं रविः ॥ ७६ ॥  
ततस्ते स्पष्टरूपं तं सवितारमजं जनाः ।  
पुलकोत्कम्पिनो विप्रा भक्तिनम्राः प्रणमिरे ॥ ७७ ॥

नमो नमस्तेऽस्तु सहस्ररश्मे  
सर्वस्य हेतुस्त्वमशेषकेतुः ।  
पाताच्चमीड्योऽखिलयज्ञधाम  
ध्येयस्तथा योगविदां प्रसीद ॥ ७८ ॥

इति श्रीमार्कण्डेयपुराणे भानुस्तवः ॥ १०६ ॥

दशाधिक शततमोऽध्यायः ॥



मार्कण्डेय उवाच ॥

ततः प्रसन्नो भगवान् भानुराहाखिलं जनं ।  
त्रियतां यदभिप्रेतं मत्तः प्राप्तुं द्विजादयः ॥ १ ॥

मार्कण्डेय उवाच ॥

ततस्ते प्रणिपत्योचुर्विप्र विप्रादयो जनाः ।  
ससाध्वसमशीतांशुमवलोक्य पुरः स्थितं ॥ २ ॥

प्रजा ऊचुः ॥

ततस्तं प्रणिपत्योचुर्वरदं जगदीश्वरं ।  
 भगवन् यदि नो भक्त्या प्रसन्नस्तिमिरापह ॥ ३ ॥  
 दशवर्षसहस्राणि ततो नो जीवतां नृपः ।  
 निरामयो जितारातिः सुकोषः स्थिरयौवनः ॥  
 दशवर्षसहस्राणि जीवतां राज्यवर्द्धनः ॥ ४ ॥

मार्कण्डेय उवाच ॥

तथेत्युक्त्वा जनान् भास्वान् दुर्दृशोऽभून्महामुने ।  
 तेऽपि लब्धवरा हृष्टाः समाजग्मुर्जनेश्वरं ॥ ५ ॥  
 यथा वृत्तञ्च ते तस्मै नरेन्द्राय न्यवेदयन् ।  
 वरं लब्ध्वा सहस्रांशोः सकाशादखिलं द्विज ॥ ६ ॥  
 तच्छ्रुत्वा जहृषे तस्य सा पत्नी मानिनी द्विज ।  
 स च राजा चिरं दध्यौ नाह किञ्चिच्च तं जनं ॥ ७ ॥  
 ततः सा मनिनी भूयं हर्षापरितमानसा ।  
 दिष्ट्याऽऽयुषा महीपाल वर्द्धस्वत्याह तं पतिं ॥ ८ ॥  
 तथा तथा मुदा भर्ता मानिन्याथ सभाजितः ।  
 नाह किञ्चिन्महीपालश्चिन्ताजडमना द्विज ॥ ९ ॥  
 सा पुनः प्राह भर्तारं चिन्तयानमधोमुखं ।  
 कस्मान्न हर्षमभ्येपि परमाभ्युदये नृप ॥ १० ॥  
 दशवर्षसहस्राणि निरुजः स्थिरयौवनः ।  
 भावी त्वमद्य प्रभृति किं तथार्प न हृष्यसे ॥ ११ ॥  
 किन्तु तत्कारणं ब्रूहि यच्चिन्ताकृष्टमानसः ।

परमाभ्युदयेऽपि त्वं संप्राप्ते पृथिवीपते ॥ १२ ॥

राजीवाच ॥

कथमभ्युदयो भद्रे किं सभाजयसे च मां ।

प्राप्तौ दुःखसहस्राणां किं सभाजनयिष्यते ॥ १३ ॥

दशवर्षसहस्राणि जीविष्याम्यहमेककः ।

न त्वं तव विपत्तौ मे किन्न दुःखं भविष्यति ॥ १४ ॥

पुञ्चान् पौञ्चान् प्रपौञ्चांश्च तथान्यानिष्टबान्धवान् ।

पश्यतो मे मृतान् दुःखं किमल्पं हि भविष्यति ॥ १५ ॥

मृत्युषु चातिभक्तेषु मित्रवर्गे तथा मृते ।

भद्रे दुःखमपारं मे भविष्यति तु सन्ततं ॥ १६ ॥

यैर्मदर्थं तपस्तप्तं कृशैर्धर्मनिसन्ततैः ।

ते मरिष्यन्त्यहं भोगी जीविष्यामीति धिक्करं ॥ १७ ॥

सेयमापद्वरारोहे प्राप्ता नाभ्युदयो मम ।

कथं वा मन्यसे न त्वं यत्सभाजयसेऽद्य मां ॥ १८ ॥

मानिन्युवाच ॥

महाराज यथात्य त्वं तथैवन्नात्र संशयः ।

मया पौरैश्च दोषोऽयं प्रीत्या नालोकितस्तव ॥ १९ ॥

एवं गतेऽत्र किं कार्यं नरनाथ विचिन्त्यतां ।

नान्यथा भावि यत्प्राह प्रसन्नो भगवान्प्रविः ॥ २० ॥

राजीवाच ॥

उपकारः कृतः पौरैः प्रीत्या भृत्यैश्च यो मम ।

कथं भोक्ष्याम्यहं भोगान् गत्वा तेषामनिष्कृतिं ॥ २१ ॥

सोऽहमद्य प्रभृत्याद्रिं गत्वा नियतमानसः ।  
 तपस्तप्ये निराहारो भानोराराधनोद्यतः ॥ २२ ॥  
 दशवर्षसहस्राणि यथाहं स्थिरयौवनः ।  
 तस्य प्रसादाद्देवस्य जीविष्यामि निरामयः ॥ २३ ॥  
 तथा यदि प्रजाः सर्वाः भृत्यास्त्वच्च सुताश्च मे ।  
 पुत्राः पौत्राः प्रपौत्राश्च सुहृदश्च वरानने ॥ २४ ॥  
 जीवन्त्येतं प्रसादं नः करोति भगवान्रविः ।  
 ततोऽहं भविता राज्ये भक्ष्ये भोगांस्तथा मुदा ॥ २५ ॥  
 नचेदेवं करोत्यर्कस्तदद्रौ तत्र मानिनि ।  
 तपस्तप्ये निराहारो यावज्जीवितसंशयः ॥ २६ ॥

मार्कण्डेय उवाच ॥

इत्युक्ता सा तदा तेन तथेत्याह नराधिपं ।  
 जगाम तेन च समं साऽपि तं धरणीधरं ॥ २७ ॥  
 स तदायतनं गत्वा भार्यया सह पार्थिवः ।  
 भानोराराधनञ्चक्रे शुश्रूषानिरतो द्विज ॥ २८ ॥  
 निराहारकृशः सा च यथासौ पृथिवीपतिः ।  
 तेपे तपस्तथैवोग्रं शीतवातातपक्षमा ॥ २९ ॥  
 तस्य पूजयतो भानुं तप्यतश्च तपो महत् ।  
 साग्रे संवत्सरे याते ततः प्रीतो दिवाकरः ॥ ३० ॥  
 समस्तभृत्यपौरादिपुत्राणां च कृते द्विज ।  
 ददौ यथाभिलषितं वरं द्विजवरोत्तम ॥ ३१ ॥

लब्ध्वा वरं स नृपतिः समभ्येत्यात्मनः पुरं ।  
 चकार मुदितो राज्यं प्रजा धर्मेण पालयन् ॥ ३२ ॥  
 ईजे यज्ञान् स च बहून् ददौ दानान्यहर्निशं ।  
 मानिन्या सहितो भोगान् बुभुजे च स धर्मवित् ॥ ३३ ॥  
 दशवर्षसहस्राणि पुत्रपौत्रादिभिः सह ।  
 भृत्यैः पौत्रैः समुदितः सोऽभवत् स्थिरयौवनः ॥ ३४ ॥  
 तस्येति चरितं दृष्ट्वा प्रमतिर्नाम भार्गवः ।  
 विस्मयाकृष्टहृदयो गाथामेतामगायत ॥ ३५ ॥  
 भानुभक्तेरहो शक्तिर्यद्राजा राज्यवर्द्धनः ।  
 आयुषो वर्द्धने जातः स्वजनस्य तथात्मनः ॥ ३६ ॥  
 इति ते कथितं विप्र यत्पृष्टोऽहं त्वया विभो ।  
 आदिदेवस्य माहात्म्यमादित्यस्य विवस्वतः ॥ ३७ ॥  
 विप्रैस्तदखिलं श्रुत्वा भानोर्माहात्म्यमुत्तमं ।  
 पठंश्च मुच्यते पापैः सप्तरात्रकृतं नरः ॥ ३८ ॥  
 अरोगी धनवानाद्यः कुले महति धीमतां ।  
 जायते च महाप्राज्ञो यश्चैतद्धारयेद्बुधः ॥ ३९ ॥  
 मन्दाश्च येऽत्राभिहता भास्वतो मुनिसत्तम ।  
 जापः प्रत्येकमेतेषां त्रिसन्ध्यं पातकापहः ॥ ४० ॥  
 समस्तमेतन्माहात्म्यं यत्र चायतने रवेः ।  
 पठ्यते तत्र भगवान् सान्निध्यं न विमुञ्चति ॥ ४१ ॥  
 तस्मादेतत् त्वया ब्रह्मन् भानोर्माहात्म्यमुत्तमं ।  
 धार्यं मनसि जाप्यञ्च महत्पुण्यमभीप्सता ॥ ४२ ॥

सुवर्णशृङ्गीमतिशोभनाङ्गीं


पयस्विनीं गां प्रददाति यो हि ।

शृणोति चैतत् चहमात्मवान्नरः

समं तयोः पुण्यफलं द्विजाग्र्यं ॥ ४३ ॥

इति श्रीमार्कण्डेयपुराणे भानोर्माहात्म्यं समाप्तं ॥ ११० ॥

एकादशाधिक शततमोऽध्यायः ॥



मार्कण्डेय उवाच ॥

एवंप्रभावो भगवान्नादिनिधनो रविः ।

यस्य त्वं क्रौष्टुके भक्त्या माहात्म्यं मयि पृच्छसि ॥ १ ॥

परमात्मा स योगीनां युञ्जतां चेतसां लयं ।

श्लेचनः सांख्ययोगानां यज्ञेशो यज्विनामपि ॥ २ ॥

सूर्याधिकारं वहतो विष्णोरीशस्य वेधसः ।

मनुस्तस्याभवत्पुत्रश्छिन्नसर्वार्थसंशयः ॥ ३ ॥

मन्वन्तराधिपो विप्र यस्य सप्तममन्तरं ।

इद्धाकुर्नाभगो रिष्टो महाबलपराक्रमाः ॥ ४ ॥

नरिष्यन्तोऽथ नाभागः पूषध्रो धृष्ट एव च ।

एते पुत्रा मनोस्तस्य पृथग्राज्यस्य पालकः ॥ ५ ॥

विख्यातकीर्त्तयः सर्वे सर्वे शास्त्रास्त्रपारगाः ।

विशिष्टतरमन्विछन् मनः पञ्चं तथा पुनः ॥ ६ ॥

मित्रावरुणयोरिष्टिं चकार कृतिनां वरः ।  
 यत्र चापहृते होतुरपचारान्महामुने ॥ ७ ॥  
 इला नाम समुत्पन्ना मनोः कन्या सुमध्यमा ।  
 तां दृष्ट्वा कन्यकान्तत्र समुत्पन्नां ततो मनुः ॥ ८ ॥  
 तुष्टाव मित्रावरुणौ वाक्यञ्चेदमुवाच ह ।  
 भवत्यसादात्तनयो विशिष्टो मे भवेदिति ॥ ९ ॥  
 कृते मखे समुत्पन्ना तनया मम धीमतः ।  
 यदि प्रसन्नौ वरदौ तदियन्तनया मम ॥ १० ॥  
 प्रसादाद्भवतोः पुत्रो भवत्वतिगुणान्वितः ।  
 तथेति चाभ्यामुक्ते तु देवाभ्यां सैव कन्यका ॥ ११ ॥  
 इला समभवत् सद्यः सुद्युम्न इति विश्रुतः ।  
 पुनश्चेश्वरकोपेन मृगव्यामटता वने ॥ १२ ॥  
 स्त्रीत्वमासादितन्तेन मनुपुत्रेण धीमता ।  
 पुरुरवसनामानं चक्रवर्त्तिनमूर्जितं ॥ १३ ॥  
 जनयामास तनयं यत्र सोमसुतो बुधः ।  
 जाते सुते पुनः कृत्वा सोऽश्वमेधं महाक्रतुं ॥ १४ ॥  
 पुरुषत्वमनुप्राप्तः सुद्युम्नः पार्थिवोऽभवत् ।  
 सुद्युम्नस्य त्रयः पुत्रा उत्कलो विनयो गयः ॥ १५ ॥  
 पुरुषत्वे महावीर्या यज्विनः पृथुलौजसः ।  
 पुरुषत्वे तु ये जातास्तस्य राज्ञस्तयः सुताः ॥ १६ ॥  
 बुभुजुस्ते महीमेतां धर्मं नियतचेतसः ।  
 स्त्रीभूतस्य तु यो जातस्तस्य राज्ञः पुरुरवाः ॥ १७ ॥

न स लेगे महीभागं यतो बुधसुतो हि सः ।  
ततो वशिष्ठवचनात् प्रतिष्ठानं पुरोत्तमं ॥  
तस्मै दत्तं स राजाभूत्तत्रातीवमनोहरे ॥ १८ ॥

इति श्रीमार्कण्डेयपुराणे वंशानुक्रमो नाम ॥ १११ ॥

द्वादशाधिक शततमोऽध्यायः ॥

मार्कण्डेय उवाच ॥

पूषध्राख्यो मनोः पुत्रो मृगव्यामगमदनं ।  
तत्र चंक्रममाणोऽसौ विपिने निर्जने वने ॥ १ ॥  
नाससाद् मृगं कञ्चिद्भानुदीधितितापितः ।  
क्षुत्तृतापपरीताङ्ग इतश्चेतश्च चंक्रमन् ॥ २ ॥  
स ददर्श तदा तत्र होमधेनुं मनोहरां ।  
न तावता न सन्धुङ्गं ब्राह्मणस्याग्निहोत्रिणः ॥ ३ ॥  
स मन्यमानो गवयमिषुणा तामताडयत् ।  
पपात सापि तद्वाणविभिन्नहृदया भुवि ॥ ४ ॥  
ततोऽग्निहोत्रिणः पुत्रो ब्रह्मचारी तपोरतिः ।  
शप्तवान् स पितुर्दृष्ट्वा होमधेनुं निपातितां ॥ ५ ॥  
गोपालः प्रेषितः पुत्रो वाभ्रव्यो नाम नामतः ।  
कोपामर्षपराधीनचित्तवृत्तिस्ततो मुने ॥ ६ ॥  
चुकोप विगलत्वेदजललोलाविलेक्षणाः ।  
तं क्रुद्धं प्रेक्ष्य स नृपः पूषध्रो मुनिदारकं ॥ ७ ॥



प्रसीदेति जगौ कस्मात् शूद्रवत् कुरुषे रूपं ।  
न क्षत्रियं न वा वैश्यमेवं क्रोधमुपैति वै ॥  
यथा त्वं शूद्रवज्जातो विशिष्टे ब्रह्मणः कुले ॥ ८ ॥

मार्कण्डेय उवाच ॥

इति निर्भत्सितस्तेन स राज्ञा मौलिनः सुतः ।  
शशाप तं दुरात्मानं शूद्र एव भविष्यति ॥ ९ ॥  
प्रयास्यति क्षयं ब्रह्म यत्तेऽधीतं गुरोर्मुखात् ।  
होमधेनुर्मम गुरोर्यदियं हिंसिता त्वया ॥ १० ॥  
एवं शप्तो नृपः क्रुद्धस्तच्छापपरिपीडितः ।  
प्रतिशापपरो विप्र तोयं जग्राह पाणिना ॥ ११ ॥  
सोऽपि राज्ञो विनाशाय कोपञ्चक्रे द्विजोत्तमः ।  
तमभ्येत्य त्वरायुक्ती वारयामास वै पिता ॥ १२ ॥  
वत्सालमलमत्यर्थं कोपेनायातिवैरिणा ।  
रेहिकामुष्मिकहितः शम एव द्विजन्मनां ॥ १३ ॥  
कोपस्तपो नाशयति क्रुद्धो भ्रस्यत्यथायुषः ।  
क्रुद्धस्य गलते ज्ञानं क्रुद्धश्चार्थाच्च हीयते ॥ १४ ॥  
न धर्मः क्रोधशीलस्य नार्थञ्चाप्नोति रोषणः ।  
नालं सुखाय कामाप्तिः कोपेनाविष्टचेतसां ॥ १५ ॥  
यदि राज्ञा हता धेनुरियं विज्ञानिना सता ।  
युक्तमत्र दयां कर्तुमात्मनो हितबोधिना ॥ १६ ॥  
अथवाऽजानता धेनुरियं व्यापादिता मम ।  
तत्कथं शापयोग्योऽयं दुष्टं नास्य मनो यतः ॥ १७ ॥

आत्मनो हितमन्विच्छन् बाधते योऽपरं नरः ।  
 कर्त्तव्या मूढविज्ञाने दया तत्र दयालुभिः ॥ १८ ॥  
 अज्ञानतः कृते दण्डं पातयन्ति बुधा यदि ।  
 बुधेभ्यस्तमहं मन्ये वरमज्ञानिनो नराः ॥ १९ ॥  
 नाद्य शापस्त्वया देवः पार्थिवस्यास्य पुत्रक ।  
 स्वकर्मणैव पतिता गौरेषा दुःखमृत्युना ॥ २० ॥

मार्कण्डेय उवाच ॥

पूषध्रोऽपि मुनेः पुत्रं प्रणम्यानम्रकन्धरः ।  
 प्रसीदेति जगादोच्चैरज्ञानाद्घातितेति च ॥ २१ ॥  
 मया गवयबुद्ध्या गौरवध्या घातिता मुने ।  
 अज्ञानाद्बोमधेनस्ते प्रसीद त्वच्च नो मुने ॥ २२ ॥

ऋषिपुत्र उवाच ॥

आजन्मनो महीपाल न मया व्याहृतं मृषा ।  
 क्रोधश्चाद्य महाभाग नान्यथा मे कदाचन ॥ २३ ॥  
 तन्नाहमेनं शक्नोमि शापं कर्त्तुं नृपान्यथा ।  
 यस्ते समुद्यतः शापो द्वितीयः स निवर्त्तितः ॥ २४ ॥  
 इत्युक्तवन्तं तं बालमादाय स पिता ततः ।  
 जगाम स्वाश्रमं सोऽपि पूषध्रः शूद्रतामगात् ॥ २५ ॥

इति श्रीमार्कण्डेयपुराणे पूषध्रोपाख्याने ॥ ११२ ॥

त्रयोदशाधिक शततमोऽध्यायः ॥



मार्कण्डेय उवाच ॥

कारुणाः क्षत्रियाः शूराः कर्षस्याभवन् सुताः ।  
 ते तु सप्तशता वीरास्तेभ्यश्चान्ये सहस्रशः ॥ १ ॥  
 दिष्टपुत्रस्तु नाभागः स्थितः प्रथमयौवने ।  
 ददर्श वैश्यतनयामतीव सुमनोहरां ॥ २ ॥  
 तस्यां स दृष्टमाचायां मदनाक्षिप्तमानसः ।  
 बभूव भूपतनयो निःश्वासाक्षेपतत्परः ॥ ३ ॥  
 तस्याः स गत्वा जनकं वव्रे तां वैश्यकन्यकां ।  
 ततोऽनङ्गपराधीनमनोवृत्तिं नृपात्मजं ॥ ४ ॥  
 तञ्चाह स पिता तस्या राजपुत्रं कृताञ्जलिः ।  
 विभ्यत्तस्य पितुर्विप्र प्रश्रयावनतं वचः ॥ ५ ॥  
 भवन्तो भूभुजो मृत्या वयं वः करदायकाः ।  
 कथं सम्बन्धमसमैरस्माभिरभिवाञ्छसि ॥ ६ ॥

राजपुत्र उवाच ॥

साम्यं मानुषदेहस्य काममोहादिभिः कृतं ।  
 तथापि काले तैरेव योज्यते मानुषं वपुः ॥ ७ ॥  
 तथैव चोपकाराय जायन्ते तस्य तान्यपि ।  
 अन्यानि चान्ये जीवन्ति भिन्नजातिमतां सतां ॥ ८ ॥  
 तथान्यानप्ययोग्यानि योग्यतां यान्ति कालतः ।  
 योग्यान्ययोग्यतां यान्ति कालवश्या हि योग्यता ॥ ९ ॥

आप्यायते यच्छरीरमाहारादिभिरीक्षितैः ।  
 कालं ज्ञात्वा तथा भुक्तं तदेव परिशिष्यते ॥ १० ॥  
 इत्थं ममैषाभिमता तनया दीयतां त्वया ।  
 अन्यथा मच्छरीरस्य विपत्तिरुपलक्ष्यते ॥ ११ ॥

वैश्य उवाच ॥

परतन्त्रा वयं त्वञ्च परतन्त्रो महीभुजः ।  
 पित्रा तेनाभ्यनुज्ञातस्त्वं गृहाण ददाम्यहं ॥ १२ ॥

राजपुत्र उवाच ॥

प्रष्टव्याः सर्वकार्येषु गुरुवो गुरुवर्त्तिभिः ।  
 नत्वीदृशेष्वकार्येषु गुरूणां वाक्य गोचरः ॥ १३ ॥  
 क्व मन्मथकथालापो गुरूणां श्रवणं कथं ।  
 विरुद्धमेतदन्यत्र प्रष्टव्या गुरुवो नृभिः ॥ १४ ॥

वैश्य उवाच ॥

एवमेतत्स्मरालापस्तवायं पृच्छतो गुरुं ।  
 अहं पृच्छामि नालापो मम कामकथाश्रयः ॥ १५ ॥

मार्कण्डेय उवाच ॥

इत्युक्तः सोऽभवन्मौनी राजपुत्रः स चापि तत् ।  
 तत्पित्रे सर्वमाचष्ट राजपुत्रस्य यन्मतं ॥ १६ ॥  
 ततस्तस्य पिता विप्रान्दचीकादीन् द्विजोत्तमान् ।  
 प्रवेश्य राजपुत्रञ्च यथाख्यातं न्यवेदयत् ॥ १७ ॥  
 निवेद्य च ततः प्राह मुनीनेवं व्यवस्थितः ।  
 यत्कर्त्तव्यं तदादेष्टुमर्हन्ति द्विजसत्तमाः ॥ १८ ॥

ऋषय ऊचुः ॥

राजपुत्रानुरागस्ते यद्यस्यां वैश्यसन्ततौ ।  
तदस्तु धर्म एवैष किन्तु न्यायक्रमेण सः ॥ १९ ॥  
मूर्द्धाभिपिक्ततनयापाणिग्राहोऽभवत्पुरा ।  
भवत्वनन्तरञ्चेयं तव भार्या भविष्यति ॥ २० ॥  
एवं नदोषो भवति तथेमामुप भुञ्जतः ।  
अन्यथाऽभ्येति ते जातिरूत्कृष्टावालिकां हरन् ॥ २१ ॥

मार्कण्डेय उवाच ॥

इत्युक्तस्तदपास्यैव वचस्तेषां महात्मनां ।  
विनिष्क्रम्य गृहीत्वा तामुद्यतासिरथाब्रवीत् ॥ २२ ॥  
राक्षसेन विवाहेन मया वैश्यसुता हता ।  
यस्य सामर्थ्यमत्रास्ति स एतां मोचयत्विति ॥ २३ ॥  
ततः स वैश्यस्तां दृष्ट्वा गृहीतां तनयां द्रुतं ।  
चाहीति पितरन्तस्य प्रययौ शरणं द्विज ॥ २४ ॥  
ततस्तस्य पिता क्रुद्ध आदिदेश बलं महत् ।  
हन्यतां हन्यतां दुष्टो नाभागो धर्मदूषकः ॥ २५ ॥  
ततस्तद्युयुधे सैन्यं तेन भूभृत्सुतेन वै ।  
कृतास्त्रेण तदास्त्रेण तत्प्राचुर्येण पातितं ॥ २६ ॥  
स श्रुत्वा निहतं सैन्यं राजपुत्रेण भूपतिः ।  
स्वयमेव ययौ योद्धुं स्वसैन्यपरिवारितः ॥ २७ ॥  
ततो युद्धमभूत्तस्य भूभुजः स्वसुतेन यत् ।  
राजपुत्रेण शस्त्रास्त्रैस्तत्रातिशयितः पिता ॥ २८ ॥

ततोऽन्तरीक्षादागत्य परिव्राट् सहसा मुनिः ।  
 प्रत्युवाच महीपालं विरमस्वेति संयुगात् ॥ २८ ॥  
 त्वत्पुत्रस्य महाभाग विधर्मोऽयं महात्मनः ।  
 तवापि वैश्येन सह न युद्धं धर्मवन्नृप ॥ ३० ॥  
 ब्राह्मणो ब्राह्मणीपूर्वं कुर्वन्दारपरिग्रहं ।  
 ब्राह्मण्यात् सर्ववर्णेषु न हानिमुपगच्छति ॥ ३१ ॥  
 तथैव क्षत्रियसुतां क्षत्रियः पूर्वमुद्वहन् ।  
 इतरे च ततो राजंश्चावन्ते न स्वधर्मतः ॥ ३२ ॥  
 पूर्वं वैश्यस्तथा वैश्यां पश्चात् शूद्रकुलोद्भवां ।  
 न हीयते वैश्यकुलादयं न्यायः क्रमोदितः ॥ ३३ ॥  
 ब्राह्मणाः क्षत्रिया वैश्याः सवर्णापाणिसंग्रहं ।  
 अकृत्वाऽन्यतरापाणोः पतन्ति नृप संग्रहात् ॥ ३४ ॥  
 यस्या यस्या हि क्षीनायाः कुरुते पाणिसंग्रहं ।  
 अकृत्वा वर्णसंयोगं नोऽपि तद्वस्तुभाग्भवेत् ॥ ३५ ॥  
 सोऽयं वैश्यत्वमापन्नस्तव पुत्रः स मन्दधीः ।  
 नास्याधिकारो युद्धाय क्षत्रियेण त्वया सह ॥ ३६ ॥  
 वयमेतन्न जानीमः कारणं नृपनन्दन ।  
 यथा भविष्यतीदञ्च निवर्त्त रणकर्मतः ॥ ३७ ॥

इति श्रीमार्कण्डेयपुराणे नाभागचरिते ॥ ११३ ॥

चतुर्दशाधिक शततमोऽध्यायः ॥



मार्कण्डेय उवाच ॥

निवृत्तोऽसौ ततो भूपः संग्रामात् स्वसुतेन वै ।  
उपयेमे च तां वैश्यतनयां सोऽपि तत्सुतः ॥ १ ॥  
ततः स वैश्यतां प्राप्तः समुत्पत्याह पार्थिवं ।  
भूपाल यन्मया कार्यं तत्समादिश्यतां मम ॥ २ ॥

राजोवाच ॥

धर्माधिकरणे युक्ता बाभ्रव्याद्यास्तपस्विनः ।  
यदस्य कर्म धर्माय तद्वदन्तु तथा चर ॥ ३ ॥

मार्कण्डेय उवाच ॥

ततस्ते मुनयस्तस्य पाशुपाल्यं तथा कृषिं ।  
वाणिज्यञ्च परं धर्ममाचचक्षुः सभासदः ॥ ४ ॥  
तथा च चक्रे स सुतस्तस्य राज्ञो यथोदितं ।  
तैर्धर्मवादिभिर्धर्मं च्युतस्य निजधर्मतः ॥ ५ ॥  
तस्य पुत्रस्ततो जातो नाम्ना ख्यातो भनन्दनः ।  
स मात्रा प्रहितोऽगच्छद्गोपालो भव पुत्रक ॥ ६ ॥  
मात्रा तथा नियुक्तोऽथ प्रणिपत्य स्वमातरं ।  
राजर्षिमगमन्नीपं हिमवत्पर्वताश्रयं ॥ ७ ॥  
तं समेत्य स जग्राह तस्य पादौ यथाविधि ।  
प्रणिपत्याह चैवैनं राजर्षिं स भनन्दनः ॥ ८ ॥

आदिष्टो भगवन्मात्रा गोपालस्त्वं भवेति वै ।  
 मया च पालनीया क्ष्मा तस्याः स्वीकरणं कथं ॥ ९ ॥  
 मया हि गौः पालनीया सा यदा स्वीकृता भवेत् ।  
 आक्रान्ता बलवद्भिः सा दायादैः पृथिवी मम ॥ १० ॥  
 तां यथा प्राप्नुयां पृथ्वीं त्वत्प्रसादादहं विभो ।  
 तथादिश करिष्यामि तवाज्ञां प्रणतोऽस्मि ते ॥ ११ ॥

मार्कण्डेय उवाच ॥

ततः स नीपो राजर्षिस्तस्मै निरवशेषतः ।  
 भनन्दाय ददौ ब्रह्मन्स्वग्रामं महात्मने ॥ १२ ॥  
 प्राप्तास्त्रविद्यः स ययौ पितृव्यतनयान् द्विज ।  
 वसुरातादिकान् पुत्रानादिष्टः स महात्मना ॥ १३ ॥  
 अयाचत स राज्यार्द्धं पितृपैतामहोचितं ।  
 ते चोचुर्वैश्यपुत्रस्त्वं कथं भोक्ष्यसि मेदिनीं ॥ १४ ॥  
 ततस्तैर्युद्धमभवद्भनन्दस्यात्मवंशजैः ।  
 वसुरातादिभिः क्रुद्धैः कृतास्त्रस्यास्त्रवर्षिभिः ॥ १५ ॥  
 स जित्वा तानशेषांस्तु शस्त्रविक्षतसैनिकान् ।  
 जहार पृथिवीं तेषां धर्मयुद्धेन धर्मवित् ॥ १६ ॥  
 स निर्जितारिः सकलां पृथ्वीं राज्यं तथा पितुः ।  
 निवेदयामास ततस्तत्पिता जगृहे न च ॥  
 प्रत्युवाच च तं पुत्रं भार्यायाः परतस्तदा ॥ १७ ॥

शुभाग्र उवाच ॥

भनन्द राज्यमेतत्ते क्रियतां पूर्वजैः कृतं ॥ १८ ॥



राजोवाच ॥

अहं न कृतवान्राज्यं नासामर्थ्ययुतः पुरा ।  
 वैश्यतान्तु पुरस्कृत्य तथैवाज्ञाकरः पितुः ॥ १९ ॥  
 कृत्वाऽप्रीतिं पितुरहं वैश्यकन्यापरिग्रहात् ।  
 न पुण्यलोकभाग्राजा यावदाहृतसंभ्रवः ॥ २० ॥  
 उल्लङ्घ्यान्नां पुनस्तस्य पालयामि महीं यदि ।  
 नास्ति मोक्षस्ततो नूनं मम कल्पशतैरपि ॥ २१ ॥  
 न चापि युक्तं त्वद्वाहुनिर्जितं मम मानिनः ।  
 राज्यं भोक्तुमनीहस्य दुर्बलस्येह कस्यचित् ॥ २२ ॥  
 राज्यं कुरु स्वयं यावदायादेभ्यो विमुञ्च वा ।  
 ममाज्ञापालनं शस्तं पितुर्न क्षितिपालनं ॥ २३ ॥

मार्कण्डेय उवाच ॥

ततः प्रहस्य तद्भार्या सुप्रभा नाम भाविनी ।  
 प्रत्युवाच पतिं भूप गृह्यतां राज्यमूर्जितं ॥ २४ ॥  
 न त्वं वैश्यो न चैवाहं जाता वैश्यकुले नृप ।  
 क्षत्रियस्त्वं तथैवाहं क्षत्रियाणां कुलोद्भवा ॥ २५ ॥  
 पूर्वमासीन्महीपालः सुदेव इति विश्रुतः ।  
 तस्याभूच्च सखा राज्ञो धूम्राश्वस्य सुतो नलः ॥ २६ ॥  
 स तेन सख्या सहितो जगामाम्रवनं वनं ।  
 पत्नीभिः स समं रन्तुं माधवे मासि पार्थिव ॥ २७ ॥  
 ततः पानान्यनेकानि भक्ष्याणि बुभुजे तथा ।  
 भार्याभिः सहितस्ताभिस्तेन सख्या समन्वितः ॥ २८ ॥

ततः पुष्करिणीतीरे ददर्शातिमनोरमां ।  
 पत्नीं च्यवनपुत्रस्य प्रमतेः पार्थिवात्मजां ॥ २९ ॥  
 सखा तस्य नलो मत्तो जगृहे ताञ्च दुर्मतिः ।  
 पश्यतस्तस्य राज्ञश्च चात चातेतिवादिनीं ॥ ३० ॥  
 आक्रन्दितं निशम्यैव स तस्याः प्रमतिः पतिः ।  
 आजगाम त्वरायुक्तः किमेतदिति वै वदन् ॥ ३१ ॥  
 ततो ददर्श राजानं सुदेवं तच्च संस्थितं ।  
 गृहीताञ्च तथा पत्नीं नलेन सुदुरात्मना ॥ ३२ ॥  
 ततः सुदेवं प्रमतिः प्राहायं शाग्यतामिति ।  
 त्वञ्च शास्ता भवान्राजा दुष्टश्चायं नलो नृप ॥ ३३ ॥

मार्कण्डेय उवाच ॥

तस्यार्त्तस्य वचः श्रुत्वा सुदेवो नलगौरवात् ।  
 प्राह वैश्योऽस्मि गच्छान्यं क्षत्रियं चाणकारणात् ॥ ३४ ॥  
 ततः स प्रमतिः क्रुद्धस्तेजसा निर्दहन्निव ।  
 प्रत्युवाचाय राजानं वैश्योऽस्मीत्यभिभाषिणं ॥ ३५ ॥

प्रमतिरुवाच ॥

एवमस्तु भवान् वैश्य क्षत्रियः क्षतरक्षणात् ।  
 क्षत्रियैर्धार्यते शस्त्रं नार्त्तशब्दो भवेदिति ॥  
 स त्वं न क्षत्रियो भावी वैश्य एव कुलाधमः ॥ ३६ ॥

इति श्रीमार्कण्डेयपुराणे नाभागचरिते ॥ ११७ ॥

पञ्चदशाधिक शततमोऽध्यायः ॥

—▶◀◀◀—

मार्कण्डेय उवाच ॥

तस्मै दत्त्वा ततः शापं नलं क्रुद्धोऽब्रवीद्विज ।  
 प्रमतिर्भार्गवः कोपात् चैलोक्यं निर्दहन्निव ॥ १ ॥  
 मदोन्मत्तो यदा भार्यां भवानत्र ममाश्रमे ।  
 बलाद्गृह्णासि भस्म त्वं तस्माद्भूजतु मा चिरं ॥ २ ॥  
 तेनोदाहृतमात्रे च वाक्ये तस्मिन् तदा नलः ।  
 देहजेनाग्निना सद्यो भस्मपुञ्जस्तदाऽभवत् ॥ ३ ॥  
 दृष्ट्वा प्रभावं तत्तस्य सुदेवो विमदस्ततः ।  
 प्रणामनम्रः प्राहेदं क्षम्यतां क्षम्यतामिति ॥ ४ ॥  
 यदुक्तवांस्त्वं भगवन् सुरापानमदाकुलं ।  
 तत्क्षम्यतां प्रसीद त्वं शापोऽयं विनिवर्त्यतां ॥ ५ ॥  
 एवं प्रसादितस्तेन प्रमतिः प्राह भार्गवः ।  
 गतकोपो नले दग्धे भावहीनेन चेतसा ॥ ६ ॥  
 नान्यथा भावि तद्वाक्यं यन्मया समुदीरितं ।  
 तथापि ते करिष्यामि प्रसन्नोऽनुग्रहं परं ॥ ७ ॥  
 भविता वैश्यजातीयो भवान्नास्त्यत्र संशयः ।  
 भविता क्षत्रियो वैश्यस्तस्मिन्नेवाशु जन्मनि ॥ ८ ॥  
 ग्रहीष्यति बलात् कन्यां यदा ते क्षत्रसम्भवः ।  
 तदा त्वं क्षत्रियो वैश्य स्वग्रहीतो भविष्यति ॥ ९ ॥

एवं स वैश्यो भूपाल सुदेवोऽस्मत्पिताऽभवत् ।  
 अहञ्च या महाभाग त्वत्सर्वं श्रूयतां त्वया ॥ १० ॥  
 सुरथो नाम राजर्षिः प्रागासीद्गन्धमादने ।  
 तपस्वी नियताहारस्त्यक्तसङ्गो वनाश्रयः ॥ ११ ॥  
 ततः शेनमुखभ्रष्टां दृष्ट्वैकां शारिकां भुवि ।  
 कृपाऽभूज्जनिता मूर्च्छा तया तस्य महात्मनः ॥ १२ ॥  
 ततो मूर्च्छावसानेऽहं तस्योत्पन्ना शरीरतः ।  
 स मां दृष्ट्वा च जग्राह स्निह्यमानेन चेतसा ॥ १३ ॥  
 यस्मात्कृपाभिभूतस्य मम जातेयमात्मजा ।  
 तस्मात्कृपावती नाम्ना भविष्यत्याह स प्रभो ॥ १४ ॥  
 ततोऽहमाश्रमे तस्य वर्धमाना दिवानिशं ।  
 सखीभिः सह तुल्याभिर्विचरामि वनानि च ॥ १५ ॥  
 ततो मुनेरगस्त्यस्य भ्रातागस्त्य इति श्रुतः ।  
 स चिन्वन् कानने वन्यं सखीभिः कोपितोऽशपत् ॥ १६ ॥  
 नापराधं कृतवती तवाहं द्विजसत्तम ।  
 अन्यासामपराधेन किमर्थं शप्तवानसि ॥ १७ ॥

ऋषिरुवाच ॥

दुष्टतां दुष्टसंसर्गाद्दुष्टमपि गच्छति ।  
 सुराविन्दुनिपातेन पञ्चगव्यघटी यथा ॥ १८ ॥  
 प्रणिपत्य न दुष्टास्मि यत्त्वयाहं प्रसादितः ।  
 तस्मादनुग्रहं बाले शृणुयात्ते करोम्यहं ॥ १९ ॥  
 वैश्ययोनी यदा जाता त्वं पुत्रं बोधयिष्यसि ।

राज्याय जातिस्मरतां तदा त्वं समवाप्स्यसि ॥ २० ॥  
 ततो भूयः क्षत्रजातिं प्राप्ता त्वं पतिना सह ।  
 दिव्यानवाप्स्यसे भोगान् गच्छ भीतिरपैतु ते ॥ २१ ॥  
 एवं शप्तास्मि राजेन्द्र तेन पूर्वं महर्षिणा ।  
 पिता च मे पूज्यमेवं शप्तः प्रमतिनाऽभवत् ॥ २२ ॥  
 एवं वैश्यो न राजंस्त्वं न च वैश्यः पिता मम ।  
 न त्वं हि मय्यदुष्टायामदुष्टो दुष्यसे कथं ॥ २३ ॥

इति श्रीम.क.॥डेयपुराणे पञ्चदशाधिक शततमोऽध्यायः ॥ २१५ ॥

षोडशाधिक शततमोऽध्यायः ॥



मार्कण्डेय उवाच ॥

इति तस्या वचः श्रुत्वा पुत्रस्य स च पार्थिवः ।  
 पुनः प्रोवाच धर्मज्ञस्तां पत्नीं तनयन्तया ॥ १ ॥  
 यन्मया पितुरादेशात् त्यक्तं राज्यं न तत्पुनः ।  
 ग्रहीष्यामि दृथोक्तेन किमात्माऽऽकृष्यते त्वया ॥ २ ॥  
 अहं ते संप्रदास्यामि करं वैश्यव्रते स्थितः ।  
 भुङ्क्ष्व राज्यमशेषं त्वमिच्छया वा परित्यज ॥ ३ ॥  
 इत्युक्तः स तदा पित्रा राजपुत्रो भनन्दनः ।  
 चकार राज्यं धर्मेण तद्वद्धारपरिश्रमं ॥ ४ ॥  
 अथाहृतं तस्य चक्रं पृथिव्यामभवद्विज ।  
 न चाधर्मे मनो भूपास्तस्य सर्वेऽभवन् वशे ॥ ५ ॥

तेनेष्टो विधिवद्यज्ञः सम्यक् शास्ति वसुन्धरां ।  
 स एवैकोऽभवद्भर्ता पृथिव्यां व्याप्तशासनः ॥ ६ ॥  
 अजायत सुतस्तस्य वत्सप्रीर्नाम नामतः ।  
 पितातिशयितो येन गुणौघेन महात्मना ॥ ७ ॥  
 तस्यापि भार्या सौनन्दा विदूरथसुताऽभवत् ।  
 पतिव्रता महाभागा सा प्राप्ता तेन वीर्यतः ॥  
 हत्वा पुरन्दररिपुं कुजम्भं दितिजेश्वरं ॥ ८ ॥

कौटुकिरुवाच ॥

भगवंस्तेन संप्राप्ता कुजुम्भनिधनात् कथं ।  
 एतदाख्यानमाख्याहि प्रसन्नेनान्तरात्मना ॥ ९ ॥

मार्कण्डेय उवाच ॥

विदूरथो नाम नृपः ख्यातकीर्तिरभूद्भवि ।  
 तस्य पुत्रद्वयं जातं सुनीतिः समतिस्तथा ॥ १० ॥  
 एकदा तु वनं यातो मृगयां स विदूरथः ।  
 ददर्श गर्तं समहद्भूमेर्मुखमिवोद्गतं ॥ ११ ॥  
 तं दृष्ट्वा चिन्तयामास किमेतदिति भैरवं ।  
 पातालविवरं मन्ये नैतद्भूमेश्चिरन्तनं ॥ १२ ॥  
 चिन्तयन्निति तत्रासौ ददर्श विजने वने ।  
 ब्राह्मणं सुव्रतं नाम तपस्विनमुपागतं ॥ १३ ॥  
 स तं पप्रच्छ च नृपः किमेतदिति विस्मितः ।  
 अतिगम्भीरमवनेर्दर्शितान्तर्गतोदरं ॥ १४ ॥

ऋषिरुवाच ॥

किन्न वेत्ति महीपाल वागर्थस्त्वं हि मे मतः ।

ज्ञेयं सर्व्वं नरेन्द्रेण वर्त्तते यन्महीतले ॥ १५ ॥

दानवः सुमहावीर्य्यो वसत्युग्रो रसातले ।

स जृम्भयति यत्पृथ्वीं कुजृम्भः प्रोच्यते ततः ॥ १६ ॥

क्रियते तेन यत्किञ्चिद्भूतं भूतं महीतले ।

त्रिदिवे वा नरपते तं कथं वेत्ति नो भवान् ॥ १७ ॥

सुनन्दं नाम मुषलं त्वष्ट्रा यन्निर्मितं पुरा ।

तज्जहार स दुष्टात्मा तेन हन्ति रणे रिपून् ॥ १८ ॥

पातालान्तर्गतस्तेन भिनत्ति वसुधामिमां ।

ततोऽसुराणां सर्व्वेषां द्वाराणि कुरुतेऽसुरः ॥ १९ ॥

तेन भिन्ना वसुधा सुनन्दमुपलायुधा ।

भोक्ष्यते वसुधामेतां तमजित्वा कथं भवान् ॥ २० ॥

यज्जान् विध्वंसयत्युग्रो देवानामुपरोधकः ।

आप्याययति दैतेयान् स बली मुषलायुधः ॥ २१ ॥

यद्यरिं घातयस्येनं पातालान्तरगोचरं ।

ततः समस्तवसुधापतिस्त्वं परमेश्वरः ॥ २२ ॥

मुषलन्तस्य बलिनः सौनन्दं प्रोच्यते जनैः ।

तथा बलाबलञ्चैव तं वदन्ति विचक्षणाः ॥ २३ ॥

तत्तु निर्वीर्य्यतां याति संस्पृष्टं योषिता नृप ।

तस्मिन्दिने द्वितीयेऽहि वीर्य्यवत्तदुदीर्य्यते ॥ २४ ॥

न स वेत्ति दुराचारः प्रभावं मुषलस्य तत् ।

योषित्कराग्रसंस्पर्शं दोषं वीर्यविशातनं ॥ २५ ॥  
 एवं तस्य बलं भूप दानवस्य दुरात्मनः ।  
 मुषलस्य च ते प्रोक्तं यदुक्तं तत्समाचर ॥ २६ ॥  
 आसन्नमेतद्भवतः पुरस्य पृथिवीपते ।  
 कृतन्तेन महीरन्ध्रं निश्चिन्तः किं भवान्यथा ॥ २७ ॥  
 इत्युक्त्वा तु गते तस्मिन् पुरं गत्वा महीपतिः ।  
 मन्त्रयामास मन्त्रज्ञैः पुरमध्ये तु मन्त्रिभिः ॥ २८ ॥  
 यथाश्रुतमशेषन्तत् कथयामास मन्त्रिणां ।  
 मुषलस्य प्रभावञ्च वीर्यशातनमेवच ॥ २९ ॥  
 तं मन्त्रं क्रियमाणन्तु मन्त्रिभिस्तेन भूभृता ।  
 तत्पार्श्ववर्त्तिनी कन्या शुश्रावाथ मुदावती ॥ ३० ॥  
 ततः कतिपयाहे तु तां कन्यां वयसान्वितां ।  
 जहारोपवनाद्दैत्यः कुजृम्भः स सखीवृतां ॥ ३१ ॥  
 तत् श्रुत्वा स महीपालः क्रोधपर्याकुलेक्षणः ।  
 पुञ्चावुवाच त्वरितं गच्छतं वनकोविदौ ॥ ३२ ॥  
 निर्विन्ध्यायास्तटे गर्त्तस्तेन गत्वा रसातलं ।  
 स हन्यतां योऽपहर्त्ता मुदावत्याः सुदुर्मतिः ॥ ३३ ॥

मार्कण्डेय उवाच ॥

ततस्तौ तत्सुतौ प्राप्य तं गर्त्तं तत्पदानुगौ ।  
 युयुधाते कुजृम्भेन स्वमैन्येनातिकोपितौ ॥ ३४ ॥  
 ततः परिघनिस्त्रिंशशक्तिभूलपरश्वधैः ।  
 बाणैश्चाविरतं युद्धं तेषामासीत् सदाकृणं ॥ ३५ ॥



ततो मायाबलवता तेन दैत्येन तावुभौ ।  
 राजपुत्रौ रणे बद्धौ निहताशेषसैनिकौ ॥ ३६ ॥  
 तत् श्रुत्वा स महीपालः प्राहेदं सर्वसैनिकान् ।  
 बद्धपुत्रः परामार्त्तिमुपेतो मुनिसत्तम ॥ ३७ ॥  
 यस्तां निहत्य दैतेयं मोचयिष्यति मे सुतां ।  
 तस्याहं संप्रदास्यामि तामेवायतलोचनां ॥ ३८ ॥  
 इत्येवं घोषयाञ्चक्रे स राजा स्वपुरे तदा ।  
 निराशः पुत्रतनयाबन्धमोक्षाय वै मुने ॥ ३९ ॥  
 ततः शुश्राव वत्सप्रीर्भनन्दनसुतो हि तत् ।  
 आघोष्यमाणं बलवान् कृतास्त्रः शौर्यसंयुतः ॥ ४० ॥  
 स चागम्याभिवाद्यैनं प्राह पार्थिवसत्तमं ।  
 विनयावनतो भूत्वा पितुर्मित्रमनुत्तमं ॥ ४१ ॥  
 आज्ञापयाशु मामेव तनयौ मोचयामि ते ।  
 तवैव तेजसा हत्वा तं दैत्यं तनयाञ्च ते ॥ ४२ ॥

मार्कण्डेय उवाच ॥

स तं मुदा परिष्वज्य प्रियसख्युरथात्मजं ।  
 गम्यतामिति संसिद्धौ वत्सेत्याह स पार्थिवः ॥ ४३ ॥  
 स्थाने स्थास्यति मे वत्सो यद्येवं कुरुते विधिं ।  
 वत्सेतत्क्रियतामाशु यद्युत्साहि मनस्तव ॥ ४४ ॥

मार्कण्डेय उवाच ॥

ततः सखङ्गः सधनुर्बद्धगोधाङ्गुलिचवान् ।  
 जगाम वीरः पातालं तेन गर्त्तन सत्वरः ॥ ४५ ॥

ततो ज्यास्वनमत्युग्रं स चक्रे पार्थिवात्मजः ।  
 येन पातालमखिलमासीदापूरितान्तरं ॥ ४६ ॥  
 ततो ज्यास्वनमाकर्ण्य कुजृम्भो दानवेश्वरः ।  
 आजगामातिकोपेन स्वसैन्यपरिवारितः ॥ ४७ ॥  
 ततो युद्धमभूत्तस्य तेन पार्थिवसूनुना ।  
 ससैन्यस्य ससैन्येन बलिनो बलशालिना ॥ ४८ ॥  
 दिनानि चीणि स यदा योधितस्तेन दानवः ।  
 ततः कोपपरीतात्मा मुषलायाम्यधावत ॥ ४९ ॥  
 गन्धैर्माल्यैस्तथा धूपैः पूज्यमानः स तिष्ठति ।  
 अन्तःपुरे महाभाग प्रजापतिविनिर्मितः ॥ ५० ॥  
 ततो विज्ञातमुषलप्रभावा सा मुदावती ।  
 पस्पर्श मुषलश्रेष्ठमतिनम्रशिरोऽधरा ॥ ५१ ॥  
 पुनर्यावत् स गृह्णाति मुषलं तं महासुरः ।  
 तावत् सा वन्दनव्याजात् पस्पर्शानेकशः शुभा ॥ ५२ ॥  
 ततः स गत्वा युयुधे मुषलेनासुरेश्वरः ।  
 व्यार्था मुषलपतास्ते संजग्मुस्तेषु शत्रुषु ॥ ५३ ॥  
 परमास्त्रे तु निर्वीर्य्ये सौनन्दे मुषले मुने ।  
 अस्त्रैः शस्त्रैश्च दैत्येयः सोऽयुध्यत रणेऽरिणा ॥ ५४ ॥  
 शस्त्रास्त्रैर्न समस्तस्य राजपुत्रस्य सोऽमुरः ।  
 मुषलेन बलन्तस्य तच्च बुद्ध्या निराकृतं ॥ ५५ ॥

ततः पराजित्य स भूपसूनु-

रस्त्राणि शस्त्राणि च दानवस्य ।

चकार सद्यो विरथं ततश्च

सचर्मखङ्गः पुनरप्यधावत् ॥ ५६ ॥

तमापतन्तं रभसाऽभ्यदीर्णं

विस्मष्टकोपं चिदशेन्द्रशत्रुं ।

शस्त्रेण वह्नेर्भुवि राजपुत्रो

जघान कालानलसप्रभेन ॥ ५७ ॥

स पावकास्त्रेण हृदि क्षतो भृशं

तत्याज देहं चिदशारिरात्मनः ।

बभूव सद्यश्च महोरगाणां

रसातलान्तेषु महानथोत्सवः ॥ ५८ ॥

ततोऽपतत् पुष्पदृष्टिर्महीपालमुतोपरि ।

जगुर्गन्धर्वपतयो देववाद्यानि सखनुः ॥ ५९ ॥

स चापि राजपुत्रस्तं हत्वा तौ नृपतेः सुतौ ।

मोचयामास तन्वङ्गीं ताञ्च कन्यां मुदावतीं ॥ ६० ॥

तञ्चापि मुषलं तस्मिन् कुजृम्भे विनिपातिते ।

जग्राह नागाधिपतिरनन्तः शेषसंज्ञितः ॥ ६१ ॥

तस्याश्च परितुष्टोऽसौ शेषः सर्वोरंगेश्वरः ।

मुदावत्या मुदा ध्यातमनोदृत्तिस्तपोधनः ॥ ६२ ॥

मुनन्दमुषलस्पर्शं यच्चकार पुनः पुनः ।

योषित् करतलस्पर्शप्रभावज्ञातिशोभना ॥ ६३ ॥

मुदावत्यास्ततो नाम नागराजस्तदाकरोत् ।

सुनन्दामिति सानन्दं सौनन्दगुणजं द्विज ॥ ६४ ॥

स चापि राजपुत्रस्तां भ्रातृभ्यां सहितां पितुः ।  
 समीपमानिनायाशु प्रणिपत्याह चैव तं ॥ ६५ ॥  
 आनीतौ तनयौ तात तथैवेयं मुदावती ।  
 तवाज्ञया मयान्यद्यत् कर्त्तव्यं तत्समादिश ॥ ६६ ॥

मार्कण्डेय उवाच ॥

ततः प्रहर्षसम्पूर्णहृदयः स महीपतिः ।  
 साधु साध्वित्यथाहोच्चैर्बत्स वत्सेति शोभनं ॥ ६७ ॥  
 सभाजितोऽस्मि चिदशैर्बत्साहं कारणैस्त्रिभिः ।  
 त्वं जामाता च यत्प्राप्तो यच्चारिर्विनिपातितः ॥ ६८ ॥  
 आगतान्यक्षतान्यत्र यच्चापत्यानि मे पुनः ।  
 तद्गृहाणाद्य शस्तेऽहि पाणिमस्या मयोदितं ॥ ६९ ॥  
 त्वं राजपुत्र चार्वङ्ग्याः कन्याया दुहितुर्मम ।  
 मुदावत्या मुदा युक्तः सत्यवाक्यं कुरुष्व मां ॥ ७० ॥

राजपुत्र उवाच ॥

तातस्याज्ञा मया कार्या यद्भूवीषि करोमि तत् ।  
 त्वमेव तात जानीषे नैवात्राविकृता वयं ॥ ७१ ॥


मार्कण्डेय उवाच ॥

ततस्तयोः स राजेन्द्रश्चक्रे वैवाहिकं क्रमं ।  
 मुदावत्याश्च दुहितुर्भनन्दनमुतस्य वै ॥ ७२ ॥  
 ततः स ह तया रेमे वत्सप्रीर्नवयौवनः ।  
 रमणीयेषु देशेषु प्रासादशिखरेषु च ॥ ७३ ॥  
 कालेन गच्छता वृद्धः पिता तस्य भनन्दनः ।

वनं जगाम वत्सप्रीः स बभूव महीपतिः ॥ ७४ ॥  
 इयाज यज्ञान् सततं प्रजा धर्मेण पालयन् ।  
 पुत्रवत् पाल्यमानास्तु प्रजास्तेन महात्मना ॥ ७५ ॥  
 वटध्वर्विषये तस्य न चाभूद्द्वर्णसङ्करः ।  
 न दस्युव्यालदुर्दृष्टभयमासीच्च कस्यचित् ॥  
 नोपसर्गभयञ्चैव तस्मिन् शासति भूपतौ ॥ ७६ ॥

इति श्रीमार्कण्डेयपुराणे भनन्दवत्सप्रीचरितं नाम ॥ ११७ ॥

अष्टादशाधिक शततमोऽध्यायः ॥



मार्कण्डेय उवाच ॥

तस्य तस्यां सुनन्दायां पुत्रा द्वादश जज्ञिरे ।  
 प्रांशुः प्रचीरः शूरश्च सुचक्रो विक्रमः क्रमः ॥ १ ॥  
 बली बलाकश्चण्डश्च प्रचण्डश्च सुविक्रमः ।  
 स्वरूपश्च महाभागाः सर्वे संग्रामजित्तमाः ॥ २ ॥  
 तेषां ज्येष्ठो महावीर्यः प्रांशुरासीन्नराधिपः ।  
 इतरे भृत्यवत्तस्य बभूवुर्वशवर्त्तिनः ॥ ३ ॥  
 तस्य यज्ञे द्विजत्यक्तैरनेकैर्द्रव्यराशिभिः ।  
 न्यूनवर्णविष्टष्टैश्च सत्यनामा वसुन्धरा ॥ ४ ॥  
 सम्यक् पालयतस्तस्य प्रजाः पुत्रानिवौरसान् ।  
 योऽभूद्भनचयः कोषे तेन निष्पादितास्तु ये ॥ ५ ॥

क्रतवः शतसाहस्रास्तेषां संख्या न विद्यते ।  
 अयुताद्येन कोटीभिर्न च पद्मादिभिर्मुने ॥ ६ ॥  
 प्रजातिस्तस्य पुत्रोऽभूद्यस्य यज्ञे शतक्रतुः ।  
 अवाप्य तृप्तिमतुलां यज्ञभागैः सुरैः सह ॥ ७ ॥  
 दानवानां सुवीर्याणां जघान नवतीर्नव ।  
 बलञ्च बलिनां श्रेष्ठो जग्मञ्चासुरसत्तमं ॥ ८ ॥  
 अन्यांश्च मुमहावीर्यानाजघानामरद्विषः ।  
 प्रजातेस्तनयाः पञ्च खनिचप्रमुखा मुने ॥ ९ ॥  
 तेषां खनिचो राजाभूत् प्रख्यातो निजविक्रमैः ।  
 स शान्तः सत्यवाक् शूरः सर्वप्राणिहिते रतः ॥ १० ॥  
 स्वधर्माभिरतो नित्यं वृद्धसेवी बहुश्रुतः ।  
 वाग्मी विनयसम्पन्नः कृतास्त्रोऽप्यविकृत्यनः ॥ ११ ॥  
 सर्वलोकप्रियो नित्यमुवाचैतदहर्निशं ।  
 नन्दन्तु सर्वभूतानि स्निह्यन्तु विजनेष्वपि ॥ १२ ॥  
 स्वस्थस्तु सर्वभूतेषु निरातङ्गानि सन्तु च ।  
 मा व्याधिरस्तु भूतानामाधयो न भवन्तु च ॥ १३ ॥  
 मैत्रीमशेषभूतानि पुष्यन्तु सकले जने ।  
 शिवमस्तु द्विजातीनां प्रीतिरस्तु परस्परं ॥ १४ ॥  
 समृद्धिः सर्ववर्णानां सिद्धिरस्तु च कर्मणां ।  
 ते लोकाः सर्वभूतेषु शिवा वोऽस्तु सदा मतिः ॥ १५ ॥  
 यथात्मनि तथा पुत्रे हितमिच्छथ सर्वदा ।  
 तथा समस्तभूतेषु वर्त्तध्वं हितबुद्धयः ॥ १६ ॥

एतद्वो हितमत्यन्तं को वा कस्यापराध्यते ।  
 यत् करोत्यहितं किञ्चित् कस्यचिन्मूढमानसः ॥ १७ ॥  
 तं समभ्येति तन्न्यूनं कर्तृगामि फलं यतः ।  
 इति मत्वा समस्तेषु भो लोकाः कृतबुद्धयः ॥ १८ ॥  
 सन्तु मा लौकिकं पापं लोकाः प्राप्स्यथ वै बुधाः ।  
 यो मेऽद्य स्निह्यते तस्य शिवमस्तु सदा भुवि ॥ १९ ॥  
 यश्च मां द्वेष्टि लोकेऽस्मिन् सोऽपि भद्राणि पश्यतु ।  
 एवंस्वरूपः पुत्रोऽभूत् खनिचस्तस्य भूपतेः ॥ २० ॥  
 समस्तगुणसम्पन्नः श्रीमानब्जदलेक्षणः ।  
 तेन ते भ्रातरः प्रीत्या पृथग्राज्येषु योजिताः ॥ २१ ॥  
 स्वयञ्च पृथिवीमेतां बुभुजे सागराम्बरां ।  
 प्राच्यां तेन कृतः शौरिर्दक्षिणायां मुदावसुः ॥ २२ ॥  
 दिशि प्रतीच्यां सुनय उत्तरस्यां महारथः ।  
 तेषां तस्य च भूपस्य पृथग्गोत्राः पुरोहिताः ॥ २३ ॥  
 बभूवुर्मुनयश्चैव मन्त्रिवंशक्रमागताः ।  
 शौरेरचिकुलोद्भूतः सुहोत्रो नाम वै द्विजाः ॥ २४ ॥  
 उदावसोः कुशावर्तो गौतमान्वयजोऽभवत् ।  
 काश्यपः प्रमतिर्नाम सुनयस्य पुरोहितः ॥ २५ ॥  
 महारथस्य वाशिष्ठः पुरोधोऽभून्महीश्वरः ।  
 बुभुजुस्ते स्वराज्यानि चत्वारोऽपि नराधिपाः ॥ २६ ॥  
 खनिचश्चाधिपस्तेषामशेषवसुधाधिपः ।  
 तेषु भ्रातृष्वशेषेषु खनिचः स महीपतिः ॥ २७ ॥

प्रजासु च समस्तासु पुत्रेष्विव सदा हितः ।  
 एकदा मन्त्रिणा शौरिः स प्रोक्तो विश्ववेदिना ॥ २८ ॥  
 विविक्ते पृथिवीपाल किञ्चिद्वक्तव्यमस्ति नः ।  
 यस्मेयं पृथिवी कृत्वा यस्य भूपा वशानुगाः ॥ २९ ॥  
 स राजा तस्य पुत्रश्च तत्पौत्राश्चान्वयस्ततः ।  
 इतरे भ्रातरस्तस्य प्राक्कल्पविषयाधिपाः ॥ ३० ॥  
 तत्पुत्रश्चाल्पकस्तस्मात् तत्पौत्राश्चाल्पकल्पिकाः ।  
 कालेन ह्यसमासाद्य पुरुषात् पुरुषान्तरं ॥ ३१ ॥  
 कृष्योपजीविनो भूप भवन्तीति तदन्वयाः ।  
 नोद्धारं कुरुते भ्राता भ्रातृस्नेहबलार्पणः ॥ ३२ ॥  
 स्नेहकः पृथिवीपाल परयोभ्रातृपुत्रयोः ।  
 तत्पुत्रयोः परतरा मतिर्भवति पार्थिव ॥ ३३ ॥  
 तत्पुत्रः केन कार्य्येण प्रीतियुक्तो भविष्यति ।  
 अथवा येन तेनैव सन्तोषं कुरुते नृपः ॥ ३४ ॥  
 क्रियते तत् किमर्थन्तु भूपैर्मन्त्रपरिग्रहः ।  
 भुज्यते सकलं राज्यं मया ते मन्त्रिणा सता ॥ ३५ ॥  
 तत् किं सुखाधारयसे सन्तोषं कुरुते यदि ।  
 कार्य्यनिष्पादकं राज्यं करणं कर्तुरिष्यते ॥ ३६ ॥  
 राज्यलभ्यश्च ते कार्य्यं त्वं कर्त्ता करणं वयं ।  
 सोऽस्माभिः करणैराज्यं पितृपैतामहं कुरु ॥  
 फलप्रदा भविष्यामः परलोके न ते वयं ॥ ३७ ॥



राजीवाच ॥

ज्येष्ठो राजा महीपाल वयन्तस्यानुजा यतः ।  
ततः स भुंक्ते पृथिवीं वयञ्चाल्पवसुन्धरां ॥ ३८ ॥  
वयन्तु भ्रातरः पञ्च पृथ्वी चैका महामते ।  
अतोऽस्याः पृथगैश्वर्यं कथं कृत्तुं भविष्यति ॥ ३९ ॥

विश्ववेद्यवाच ॥

एवमेतद्भवांस्तत्र यद्येका वसुधा नृप ।  
तां त्वमेवाभिपद्यस्व ज्येष्ठः शास्तु महीं भवान् ॥ ४० ॥  
सर्वाधिपत्यः सर्वभ्यो भव त्वमखिलेश्वरः ।  
यतन्ते च यथाऽहन्ते तेषामाहितमन्त्रिणः ॥ ४१ ॥

राजीवाच ॥

ज्येष्ठो राजा यथा प्रीत्या भजतेऽस्मान् सुतानिव ।  
कथं तस्य करिष्यामि ममत्वं जगतीगतं ॥ ४२ ॥

विश्ववेद्यवाच ॥

राज्यस्थितः पूजयेथा ज्येष्ठो भूपार्हणैर्नवैः ।  
कनिष्ठजेष्ठता केयं राज्यं प्रार्थयतां नृणां ॥ ४३ ॥

मार्कण्डेय उवाच ॥

तथेति च प्रतिज्ञाते भूभुजा तेन सत्तम ।  
विश्ववेदी ततो मन्त्री तद्भातृननयद्वशं ॥ ४४ ॥  
तेषां पुरोहितांश्चैव आत्मनः शान्तिकादिषु ।  
नियोजयामास ततः खनिचस्याभिचारके ॥ ४५ ॥  
विभेदं तस्य निभृतान् सामदानादिभिस्तथा ।

चक्रे च परमोद्योगं निजदण्डप्रवाधने ॥ ४६ ॥  
 आभिचारिकमत्युग्रमहन्यहनि कुर्वतां ।  
 पुरोधसां चतुर्णाञ्च जज्ञे कृत्याचतुष्टयं ॥ ४७ ॥  
 विकरालं महावक्त्रमतिभीषणदर्शनं ।  
 समुद्यतमहाशूलं प्रभूतमतिदारुणं ॥ ४८ ॥  
 ततस्तदागतन्तत्र खनिचो यत्र पार्थिवः ।  
 निरस्तञ्चाप्यदुष्टस्य तस्य पुण्यचयेन तत् ॥ ४९ ॥  
 कृत्याचतुष्टयन्तेषु निपपात दुरात्मसु ।  
 पुरोहितेषु भूपानां तथा वै विश्ववेदिनि ॥ ५० ॥  
 ततो निहन्त्या निर्दग्धाः कृत्यया ते पुरोहिताः ।  
 विश्ववेदी तथा मन्त्री स शौरेर्दुष्टमन्त्रदः ॥ ५१ ॥

इति श्रीमार्कण्डेयपुराणे खनिचचरित्रे ॥ ११८ ॥

ऊनविंशत्यधिक शततमोऽध्यायः ॥

—→११८←—

मार्कण्डेय उवाच ॥

ततः समस्तलोकस्य विस्मयः सोऽभवन्महान् ।  
 यदेककालं नेशुस्ते पृथक्पुरनिवासिनः ॥ १ ॥  
 ततः शुश्राव निधनं यातान् भ्रातृपुरोहितान् ।  
 मन्त्रिणञ्च तथा भ्रातुर्दग्धं तं विश्ववेदिनं ॥ २ ॥  
 किमेतदिति सोऽतीव विस्मितो मुनिसत्तम ।  
 खनिचोऽभून्महाराजो नाजानात् तच्च कारणं ॥ ३ ॥

ततो वशिष्ठं पप्रच्छ स राजा गृहमागतं ।  
यत्कारणं विनेशुस्ते भ्रातृमन्त्रिपुरोहिताः ॥ ४ ॥  
तन पृष्टस्तदा प्राह यथा वृत्तं महामुनिः ।  
यच्छौरिमन्त्रिणा प्रोक्तं यच्च शौरिरुवाच तं ॥ ५ ॥  
यथा चानुष्ठितन्तेन भ्रातृणां भेदकारि वै ।  
मन्त्रिणा तेन दुष्टेन यच्चक्रुश्च पुरोहिताः ॥ ६ ॥  
यन्निमित्तं विनेशुस्ते अपापस्यापकारिणः ।  
पुरोहितास्तस्य राज्ञः शत्रावपि दयापराः ॥ ७ ॥  
स तच्छ्रुत्वा ततो राजा हा हतोऽस्मीति वै वदन् ।  
निनिन्दात्मानमत्यर्थं वशिष्ठस्याग्रतो द्विज ॥ ८ ॥

राजोवाच ॥

धिङ्मामपुण्यसंस्थानमल्पभाग्यमशोभनं ।  
दैवदोषकृतं पापं सर्वलोकविगर्हितं ॥ ९ ॥  
तन्निमित्तं विनष्टं यत्तद्वाह्मणचतुष्टयं ।  
मत्तः कोऽन्यः पापतरो भविष्यति पुमान् भुवि ॥ १० ॥  
नाभविष्यं यदि पुमानहमत्र महीतले ।  
ततस्ते न विनश्येयुर्मम भ्रातृपुरोहिताः ॥ ११ ॥  
धिग्राज्यं धिक् च मे जन्म भूभुजां महतां कुले ।  
कारणत्वं गतो योऽहंविनाशस्य द्विजन्मनां ॥ १२ ॥  
कुर्वन्तः स्वामिनां तेऽर्थं भ्रातृणां मम याजकाः ।  
नाशं ययुर्नदुष्टास्ते दुष्टोऽहं नाशकारणे ॥ १३ ॥  
किं करोमि क्व गच्छामि नान्यो मत्तो हि पापकृत् ।

पृथिव्यामस्ति हेतुत्वं द्विजनाशस्य यो गतः ॥ १४ ॥  
 इत्यमुद्विग्नहृदयः खनिचः पृथिवीपतिः ।  
 वनं यियासुः पुत्रस्य कृतवानभिषेचनं ॥ १५ ॥  
 अभिषिच्य स्रुतं राजेन क्षुपसंज्ञं महीपतिः ।  
 भार्याभिस्तिष्ठभिः सार्द्धं तपसे स वनं ययौ ॥ १६ ॥  
 तत्र गत्वा तपस्तेपे वाणप्रस्थविधानवित् ।  
 शतानि चीणि वर्षाणां सार्द्धानि नृपसत्तमः ॥ १७ ॥  
 तपसा क्षीणदेहस्तु राजवर्यो द्विजोत्तम ।  
 निगृह्य सर्वश्रोतांसि तत्याजासून् वनेचरः ॥ १८ ॥  
 ततः पुण्यान् ययौ लोकान् सर्वकामदुहोऽक्षयान् ।  
 अश्वमेधादिभिर्यज्ञैरवाप्या ये नराधिपैः ॥ १९ ॥  
 भार्याश्च तस्य तास्तिस्त्रः समन्तेनैव तत्यजुः ।  
 प्राणान् वापुः समालोक्य तेनैव सुमहात्मना ॥ २० ॥  
 एतत् खनिचचरितं श्रुतं कल्मषनाशनं ।  
 पठताञ्च महाभाग क्षुपस्थातो निशामय ॥ २१ ॥

इति श्रीमार्कण्डेयपुराणे खनिचचरितं समाप्तं ॥ ११९ ॥

विंशत्यधिक शततमोऽध्यायः ॥



मार्कण्डेय उवाच ॥

क्षुपः खनिचपुत्रस्तु प्राप्य राज्ञं यथा पिता ।  
 तथैव पालयामास प्रजा धर्मेण रञ्जयन् ॥ १ ॥

स दानशीलो यष्टा च यज्ञानामवनीपतिः ।  
 समः शत्रौ च मित्रे च व्यवहारादिवर्त्मनि ॥ २ ॥  
 एकदा स महीपालो निजस्थानगतो मुने ।  
 सूतैरुक्तो यथा पूर्वं क्षुपो राजा तथाऽभवत् ॥ ३ ॥  
 ब्रह्मणस्तनयः पूर्वं क्षुपोऽभूत् पृथिवीपतिः ।  
 यादृक् चरितमस्यासीत्तादृक् तस्यैव चेष्टितं ॥ ४ ॥

राजोवाच ॥

श्रोतुमिच्छामि चरितं क्षुपस्य सुमहात्मनः ।  
 यदि तादृङ्मया शक्यं चेष्टितं तत्कारोम्यहं ॥ ५ ॥

सूता ऊचुः ॥

स चकाराकरान् भूप राजा गोब्राह्मणान् पुरा ।  
 षष्ठांशेन कृता चोर्व्यामिष्टिस्तेन महात्मना ॥ ६ ॥

राजोवाच ॥

तेषां महात्मनां राज्ञां कोऽनुयास्यति मद्बिधः ।  
 तथाप्युत्कृष्टचेष्टानां चेष्टासूद्यमवान् भवेत् ॥ ७ ॥  
 तत् श्रूयतां प्रतिज्ञा या साम्प्रतं क्रियते मया ।  
 क्षुपस्यानुकरिष्यामि महाराजस्य चेष्टितं ॥ ८ ॥  
 चींस्त्रीन् यज्ञान् करिष्यामि शस्यापाते गतागते ।  
 पृथिव्याञ्चतुरर्णायां प्रतिज्ञेयं कृता मया ॥ ९ ॥  
 यञ्च गोब्राह्मणाः पूर्वमददन् भूभृते करं ।  
 तमेव प्रतिदास्यामि ब्राह्मणानां तथा गवां ॥ १० ॥

मार्कण्डेय उवाच ॥

इति प्रतिज्ञाय वचः क्षुपस्तत्कृतवांस्तथा ।  
 शस्यापाते स यज्ञांस्त्रीनयजद्यजतां वरः ॥ ११ ॥  
 गोब्राह्मणः पुरा राज्ञामददद्यञ्च वै करं ।  
 तावत्संख्यमदाद्वित्तमन्यज्ञोब्राह्मणाय सः ॥ १२ ॥  
 तस्य पुत्रोऽभवद्दीरः प्रमथायामनिन्दितः ।  
 यस्य प्रतापशौर्याभ्यां कृता वश्या महीभृतः ॥ १३ ॥  
 तस्यापि नन्दिनी नाम वैदर्भी दयिताऽभवत् ।  
 विविंशं तनयं तस्यां जनयामास स प्रभुः ॥ १४ ॥  
 विविंशे शासति महीं महीपाले महीजसि ।  
 महीतलमभूद्द्याप्तं निरन्तरतया नरैः ॥ १५ ॥  
 ववर्ष काले पर्जन्यो मही शस्यवती तथा ।  
 सुफलानि च शस्यानि रसवन्ति फलानि च ॥ १६ ॥  
 रसाः पुष्टिकराश्चासन् पुष्टिर्नोन्मादकारिणी ।  
 न वित्तनिचया नृणां प्रभूता मदहेतवः ॥ १७ ॥  
 तत्प्रतापेन रिपवो भयमापुर्महामुने ।  
 स्वास्थ्यं जनः सुहृद्वर्गो मुदमिच्छन्ति पौरिकाः ॥ १८ ॥  
 ब्रह्मा स यज्ञान् सुबहून् सम्यक् सम्पात्य मेदिनीं ।  
 संग्रामे निधनं प्राप्य शत्रुलोकमितो गतः ॥ १९ ॥

इति श्रीमार्कण्डेयपुराणे विविंशचरितं समाप्तं ॥ १२० ॥

एकविंशत्यधिक शततमोऽध्यायः ॥



मार्कण्डेय उवाच ॥

तस्य पुत्रः खनीनेचो महाबलपराक्रमः ।  
यस्य यज्ञेष्वगायन्त गन्धर्वा विस्मयान्विताः ॥ १ ॥  
खनीनेचसमो नान्यो भुवि यज्वा भविष्यति ।  
तेन यज्ञायुते पूर्णे दत्ता पृथ्वी ससागरा ॥ २ ॥  
दत्त्वा च सकलां पृथ्वीं ब्राह्मणानां महात्मनां ।  
तपसा द्रव्यमासाद्य मोचयेत् साधितेन यः ॥ ३ ॥  
यतश्च प्राप्य वित्तर्द्धिमतुलां दातुमर्हतात् ।  
जगृहुर्ब्राह्मणा विप्र नान्यरात्रः प्रतिग्रहं ॥ ४ ॥  
सप्तषष्टिसहस्राणि सप्तषष्टिशतानि च ।  
सप्तषष्टिञ्च यो यज्ञानयजद्भूरिदक्षिणान् ॥ ५ ॥  
अपुत्रः स महीपालो मृगयामुपचक्रमे ।  
पुत्रार्थं पितृयज्ञाय मांसकामो महामुने ॥ ६ ॥  
अश्वारूढो विना सैन्यमेक एव महावने ।  
बद्धगोधाङ्गुलिचाणो बाणखड्गधनुर्धरः ॥ ७ ॥  
तं वाहयन्तं तुरगमन्यतो गहनाद्वनात् ।  
विनिष्क्रम्य मृगः प्राह मां हत्वाभिमतं कुरु ॥ ८ ॥

राजोवाच ॥

अन्ये मृगाः पलायन्ते महाभीत्या विलोक्य मां ।  
कथमात्मप्रदानं त्वं मृत्यवे कर्तुमिच्छसि ॥ ९ ॥

मृग उवाच ॥

अपुत्रोऽहं महाराज वृथा जन्मप्रयोजनं ।  
विचारयन्न पश्यामि प्राणानामिह धारणं ॥ १० ॥

मार्कण्डेय उवाच ॥

अथाभ्येत्य मृगः प्राह तमन्यो वसुधाधिपं ।  
मृगस्य तस्य प्रत्यक्षमलमेतेन पार्थिव ॥ ११ ॥  
घातयस्वेति मां मासैर्मम कर्म समाचर ।  
यथा कृतार्थता ते ख्यान्मम चाप्युपकारि तत् ॥ १२ ॥  
पुत्रार्थं त्वं महाराज स्वपितृन् यष्टुमिच्छसि ।  
अपुत्रस्यास्य मांसेन लप्स्यसे वाञ्छितं कथं ॥ १३ ॥  
यादृक् कर्म विनिष्पाद्यं तादृक् द्रव्यमुपाहरेत् ।  
दुर्गन्धैर्न सुगन्धानां गन्धज्ञानविनिर्णयः ॥ १४ ॥

राजोवाच ॥

वैराग्यकारणं प्रोक्तमनेनापुत्रता मम ।  
कथ्यतां प्राणसंत्यागे यत्ते वैराग्यकारणं ॥ १५ ॥

मृग उवाच ॥

बहवो मे सुता भूप बह्वो दुहितरस्तथा ।  
यच्चिन्तादुःखदावाग्निज्वालामध्ये वसाम्यहं ॥ १६ ॥  
सर्वसाध्या नरेन्द्रेयं मृगजातिः सुकातरा ।  
तेष्वपत्येषु मे चाति ममत्वं तेन दुःखितः ॥ १७ ॥  
मनुष्यसिंहशार्दूलवृकादिभ्यो विभेम्यहं ।  
न हीनात् सर्वसत्त्वेभ्यः श्वशृगालादपि प्रभो ॥ १८ ॥



सोऽहं निमित्तं बन्धूनामिमां शून्यां वसुन्धरां ।  
 नृसिंहादिभयात् सर्वाभिच्छामि सुभृशं सकृत् ॥ १९ ॥  
 तृणान्यन्येऽपि खादन्ति गोऽजावितुरगादिकाः ।  
 तांस्तेषां पोषणायाहमिच्छामि निधनं गतान् ॥ २० ॥  
 निष्क्रान्तेषु ततस्तेषु ममापत्येषु वै पृथक् ।  
 भवन्ति चिन्ताः शतशो ममत्वादृतचेतसः ॥ २१ ॥  
 किङ्कटपाशं किं वज्रं वागुरां किं सुतो मम ।  
 प्राप्तश्चरन् वने किं वा नृसिंहादिवशं गतः ॥ २२ ॥  
 प्राप्तोऽयमेकः संप्राप्तास्तेऽवस्थां कीदृशीं मम ।  
 साम्प्रतं विचरन्तो वै ये गताः सुमहावनं ॥ २३ ॥  
 दृष्ट्वा प्राप्तसमाभ्यासमहन्तानात्मजान् नृप ।  
 ईषदुच्छसितः क्षेममिच्छामि रजनीं पुनः ॥ २४ ॥  
 प्रभाते दिवसं क्षेममस्तगेऽर्के निशामपि ।  
 वाञ्छाम्यहं कदा क्षेमं सर्वकालं भविष्यति ॥ २५ ॥  
 एतत्ते कथितं भूप ममोद्वेगस्य कारणं ।  
 अतः प्रसादं कुरु मे वाणोऽयं पात्यतां मयि ॥ २६ ॥  
 इति दुःखशताविष्टः प्राणानपि त्यजामि यत् ।  
 तत्कारणं निबोध त्वं ब्रुवतो मम पार्थिव ॥ २७ ॥  
 असूर्या नाम ते लोका यान् गच्छन्त्यात्मघातकाः ।  
 यज्ञोपयुक्ताः पशवः संप्रयान्त्युच्छ्रिताः प्रभो ॥ २८ ॥  
 अग्निः पशुरभूत् पूर्वं पशुराशीज्जलाधिपः ।  
 भास्मानथोच्छ्रिताः प्राप्तो यज्ञे निष्ठामुपागतः ॥ २९ ॥

तन्ममैतां कृपां कृत्वा नय मामुच्छ्रितिं नृप ।  
आत्मनश्चेषितं कामं पुत्रलाभादवाप्स्यसि ॥ ३० ॥

पूर्वमृग उवाच ॥

राजेन्द्र नैष हन्तव्यो धन्योऽयं सुकृती मृगः ।  
बहवस्तनया यस्य हन्तव्योऽहमसन्ततिः ॥ ३१ ॥

उत्तरमृग उवाच ॥

एकदेहभवं यस्य दुःखं धन्यः स वै भवान् ।  
बहूनि यस्य देहानि तस्य दुःखान्यनेकधा ॥ ३२ ॥  
एको यदाहमासन्तु प्राक् तदा देहजं मम ।  
दुःखमासीन्ममत्वे तु भार्यायास्तदभूद्विधा ॥ ३३ ॥  
यदा जातान्यपत्यानि तदा यावन्ति तानि वै ।  
तावच्छरीरभूमीनि मम दुःखान्यथाभवन् ॥ ३४ ॥  
न कृतार्थो भवान् यस्य नातिदुःखाय सम्भवः ।  
इह दुःखाय मत्सूतिः परत्र च विरोधिनी ॥ ३५ ॥  
यतो रक्षणपोषार्थमपत्यानां करोमि तत् ।  
चिन्तयामि चैसंभूतिस्तेन मे नरके भ्रवा ॥ ३६ ॥

राजोवाच ॥

न वेद्मि किं सन्ततिमान् धन्योऽपुत्रोऽत्र किं मृग ।  
पुत्रार्थश्चायमारम्भो मम दोलायते मनः ॥ ३७ ॥  
दुःखाय सन्ततिः सत्यमैहिकामुष्णिकाय तत् ।  
तथाप्यतनयान् यान्ति ऋणानीति श्रुतं मया ॥ ३८ ॥

सोऽहं यातिष्ठे पुत्रार्थमृते प्राणिवधं मृग ।

तपसैव प्रचण्डेन यथा पूर्वं महीपतिः ॥ ३६ ॥

इति श्रीमार्कण्डेयपुराणे खनीनेत्रचरितं नाम ॥ १२१ ॥

द्वाविंशत्यधिक शततमोऽध्यायः ॥

मार्कण्डेय उवाच ॥

ततः स नृपतिर्गत्वा गोमतीं पापनाशिनीं ।

तत्र तुष्टाव नियतो भूत्वा देवं पुरन्दरं ॥ १ ॥

तप्यमानस्तपश्चोद्यं यतवाक्कायमानसः ।

तुष्टाव प्रयतः शक्रमपत्यर्थं महीपतिः ॥ २ ॥

तस्य स्तोत्रेण तपसा भक्त्या चापि सुरेश्वरः ।

तुतोप भगवानिन्द्रः प्राह चैनं महामुने ॥ ३ ॥

अनेन तपसा भक्त्या स्तोत्रेणोच्चारितेन च ।

परितुष्टोऽस्मि ते भूप त्रियतां भवता वरः ॥ ४ ॥

राजोवाच ॥

अपुत्रस्य सुतो मेऽस्तु सर्वशस्त्रभृतां वरः ।

सदा चाभ्याहृतैश्वर्यो धर्मकृद्धर्मवित् कृती ॥ ५ ॥

मार्कण्डेय उवाच ॥

तथेति चोक्तः शक्रेण राजा प्राप्तमनोरथः ।

प्रजाः पालयितुं भूप आजगाम निजं पुरं ॥ ६ ॥

तत्रास्य कुर्वतो यज्ञं सम्यक् पालयतः प्रजाः ।  
 अजायत सतो विप्र तदा शक्रप्रसादतः ॥ ७ ॥  
 तस्य नाम पिता चक्रे बलाश्व इति भूपतिः ।  
 अस्त्रग्राममशेषञ्च ग्राहयामास तं सुतं ॥ ८ ॥  
 पितर्युपरते विप्र सोऽधिराज्ये स्थितो नृपः ।  
 स बलाश्वो वशं निन्ये भुवि सर्वमहीक्षितः ॥ ९ ॥  
 करञ्च दापयामास सारग्रहणपूर्वकं ।  
 स सर्वभूमिपान् राजा पालयामास च प्रजाः ॥ १० ॥  
 अथाखिलनरेन्द्रास्ते दायादास्तस्य दुर्मदाः ।  
 न चाभ्युत्थाय सततं ते चास्मै प्रददुः करान् ॥ ११ ॥  
 व्युत्थिताः स्वेषु राष्ट्रेषु न सन्तोषपरास्ततः ।  
 भवं तस्य नरेन्द्रस्य जगृहुस्ते नराधिपाः ॥ १२ ॥  
 स गृहीत्वा स्वकं राज्यं पृथिवीशे बलान्मुने ।  
 तस्थौ स्वनगरे भूपैर्विरोधो बहुभिः कृतः ॥ १३ ॥  
 समेत्य समहावीर्याः ससाधनधनास्ततः ।  
 कुरुधुस्तं महीपालं पुरे तत्र नरेश्वराः ॥ १४ ॥  
 पुररोधेन तेनाथ कुपितः स महीपतिः ।  
 स्वल्पकोषोऽल्पदण्डश्च वैक्लव्यं परमं गतः ॥ १५ ॥  
 अपश्यमानः शरणं सबलो द्विजसत्तम ।  
 करौ मुखाग्रतः कृत्वा निशश्वासार्त्तमानसः ॥ १६ ॥  
 ततोऽस्य हस्तविरवान्मुखानिलसमाहताः ।  
 निजग्मुः शतशो योधा रथनागतुरङ्गमाः ॥ १७ ॥

ततः क्षणेन तत्सर्वं नगरं तस्य भूपतेः ।  
 व्याप्तमासीद्वलौघेन सारेणातिबलान्मुने ॥ १८ ॥  
 अथ सोऽतिबलौघेन महता तेन संवृतः ।  
 निर्गम्य नगरात्तस्मात्तान् विजिग्ये नराधिपः ॥ १९ ॥  
 जित्वा च वशमानीय चकार करदान् पुनः ।  
 यथा पूर्वं महाभाग महाभाग्यो नरेश्वरः ॥ २० ॥  
 धृतयोः करयोर्जज्ञे यतस्तस्यारिदाहृदं ।  
 बलं करन्धमस्तस्मात् स बलाश्वोऽभिधीयते ॥ २१ ॥  
 स धर्मात्मा महात्मा च स मैत्रः सर्वजन्तुषु ।  
 करन्धमोऽभवद्भूपस्त्रिषु लोकेषु विश्रुतः ॥ २२ ॥  
 सम्प्राप्तस्य परामार्त्तिं ददावरिविनाशनं ।  
 बलन्धर्मेण चाक्षिप्तमभ्युपेत्य स्वयं नृपः ॥ २३ ॥

इति श्रीमार्कण्डेयपुराणे करन्धमचरितं समाप्तं ॥ १२२ ॥

त्रयोविंशत्यधिक शततमोऽध्यायः ॥



मार्कण्डेय उवाच ॥

वीर्यचन्द्रसुता सुभ्रुर्वीरा नाम शुभ्रव्रता ।  
 स्वयम्बरे सा जगृहे महाराजं करन्धमं ॥ १ ॥  
 तस्यां पुत्रं स राजेन्द्रो जनयामास वीर्यवान् ।  
 अवीक्षितमिति ख्यातिमुपेतं जगतीतले ॥ २ ॥

जाते तस्मिन् सुते राजा स दैवज्ञानपृच्छत ।  
 कच्चित् प्रशस्तनक्षत्रे शस्त्रलभे सुतो मम ॥ ३ ॥  
 कच्चिच्चालोकितं जन्म मम पुत्रस्य शोभनैः ।  
 ग्रहैः कच्चिन्न दुष्टानां ग्रहाणां दृक्पथं गतं ॥ ४ ॥  
 इत्युक्तास्तेन दैवज्ञास्तमूचुर्नृपतिं ततः ।  
 शस्ते मुहूर्त्ते नक्षत्रे लभे चैव सुतस्तव ॥ ५ ॥  
 समुत्पन्नो महावीर्यो महाभागो महाबलः ।  
 भविष्यति महाराज महाराजस्तवात्मजः ॥ ६ ॥  
 अवैक्षतेमं देवानां गुरुः शुक्रश्च सप्तमः ।  
 सोमश्चतुर्थस्तनयं तवैनं समवैक्षत ॥ ७ ॥  
 उपान्तसंस्थितश्चैव सोमपुत्रोऽप्यरक्षत ।  
 नावैक्षतेमं सविता न भौमो न शनैश्चरः ॥ ८ ॥  
 तव पुत्रं महाराज धन्योऽयं तनयस्तव ।  
 सर्वकल्याणसम्पत्तिं समवेतो भविष्यति ॥ ९ ॥

मार्कण्डेय उवाच ॥

इति दैवज्ञवचनं निशम्य वसुधाधिपः ।  
 हर्षपूर्णमनाः प्राह निजस्थानगतस्तदा ॥ १० ॥  
 अवैक्षतेमं देवानां गुरुः सोमसुतो बुधः ।  
 नावैक्षतेनमादित्यो नार्कसूनुर्न भूमिजः ॥ ११ ॥  
 अवैक्षतेति यत्प्रोक्तं भवद्भिर्बहुशो वचः ।  
 अवीक्षितेति तेनास्य ख्यातं नाम भविष्यति ॥ १२ ॥

मार्कण्डेय उवाच ॥

अवीक्षितः सुतस्तस्य वेदवेदाङ्गपारगः ।

अस्त्रग्राममशेषं स कण्वपुत्रादथाग्रहीत् ॥ १३ ॥

स रूपेणाति भिषजौ देवानां पार्थिवात्मजः ।

बुद्ध्या वाचस्पतिं कान्त्या शशाङ्कं तेजसा रविं ॥ १४ ॥

धैर्य्येणाग्निं तथोर्व्वीञ्च सहिष्णुत्वेन वीर्य्यवान् ।

शौर्य्येण न समस्तस्य कश्चिदासीन्महात्मनः ॥ १५ ॥

स्वयम्बरे तं जगृहे हेमधर्मात्मजा वरा ।

सुदेवतनया गौरी सुभद्रा बलिनः सुता ॥ १६ ॥

लीलावती वीरसुता वीरभद्रसुतानिभा ।

भीमात्मजा मान्यवती दम्भपुत्री कुमुद्वती ॥ १७ ॥

याश्चैवन्नाभिनन्दन्ति स्वयम्बरकृतक्षणाः ।

ताश्चापि स बलाद्धीरो जग्राह नृपतेः सुतः ॥ १८ ॥

निराकृत्य नृपान् सर्वांस्तासां पितृकुलानि च ।

स्वकं हि वीर्य्यमाश्रित्य बलवान् स बलोद्धतः ॥ १९ ॥

एकदा तु विशालस्य वैदिशाधिपतेः सुतां ।

वैशालिनीं स सुदर्ती स्वयम्बरकृतक्षणां ॥ २० ॥

परिभूयाखिलान् भूपान् स्वेच्छया न दृतस्तया ।

बलाज्जग्राह विप्रर्षेयथान्या बलगर्व्वितः ॥ २१ ॥

ततस्ते भूमतः सर्व्वे बहुशस्तेन मानिना ।

निराकृताः सुनिर्व्विणा प्रोचुरन्योन्यमाकुलाः ॥ २२ ॥

क्षमतां ललनामेतामेकस्माद्वलशालिनां ।

बह्वनामेकवर्णानां जन्म धिग्वो महीभृतां ॥ २३ ॥  
 क्षत्रियो यः क्षतचाणं वध्यमानस्य दुर्मदैः ।  
 करोति तस्य तन्नाम दृथेवान्ये हि बिभ्रति ॥ २४ ॥  
 आत्मनोऽपि क्षतचाणं दुष्टादस्मादकुर्वतां ।  
 भवतां क्षत्रियकुले जातानां कीदृशी मतिः ॥ २५ ॥  
 उच्चार्यते स्तुतिर्या च सूतमागधवन्दिभिः ।  
 सा सत्या मा दृथा वीरा भवत्वरिविनाशनात् ॥ २६ ॥  
 चरतां सा दृथैवैष भूपश्चरैर्दिगन्तरैः ।  
 पौरुषाश्रयिणः सर्वे विशिष्टकुलसम्भवाः ॥ २७ ॥  
 विभेति को न मरणात् को युद्धेन विनाऽमरः ।  
 विचिन्त्यैतन्न हातव्यं पौरुषं शस्त्रवृत्तिभिः ॥ २८ ॥  
 एतन्निशम्य ते भूपा विस्पष्टामर्षपूरिताः ।  
 ऊचुः परस्परं सर्वे समुत्तस्थश्च सायुधाः ॥ २९ ॥  
 केचिद्रथानारुरुहुः केचिन्नागांस्तथा हयान् ।  
 अन्येऽमर्षपराधीनास्तमुपेताः पदातयः ॥ ३० ॥

इति श्रीमार्कण्डेयपुराणेऽवीक्षितचरिते ॥ १२३ ॥

चतुर्विंशत्यधिकं शततमोऽध्यायः ॥



मार्कण्डेय उवाच ॥

इति संग्रामसज्जास्ते भूपा भूपसुतास्तथा ।  
 निराकृताः सुबहुशस्तत्कालञ्चाप्यवीक्षिताः ॥ १ ॥



ततो बभूव संग्रामस्तस्य तैः सह दारुणः ।  
 एकस्य बहुभिर्भूपैर्भूपपुत्रवरैर्मुने ॥ २ ॥  
 तेऽसिशक्तिगदाबाणपाणयस्तं मुदुर्मदाः ।  
 अभिघ्नन्तो युयुधिरे तैः समस्तैरसावपि ॥ ३ ॥  
 स तान् शरशतैरुग्रैर्विभेद नृपनन्दनः ।  
 कृतास्त्रो बलवान् बाणैस्ते च तं विभिदुः शितैः ॥ ४ ॥  
 कस्यचिच्चिच्छिदे बाहुमन्यस्य च शिरोधरं ।  
 हृदि विव्याध चैवान्यमन्यं वक्षस्यताडयत् ॥ ५ ॥  
 करञ्चिच्छेद करिणस्तुरगस्य तथा शिरः ।  
 तथान्येषान्तथैवाश्वान्त्रयस्यान्यस्य सारथिं ॥ ६ ॥  
 बाणानापततश्चक्रे द्विधा बाणैस्तथा द्विषां ।  
 चिच्छेदान्यस्य खड्गञ्च धनुरन्यस्य लाघवात् ॥ ७ ॥  
 तनुचेऽपहृते तेन ननाशान्यो नृपात्मजः ।  
 अवीक्षिताहतश्चान्यः पदातिः प्रजहौ रणं ॥ ८ ॥  
 इत्याकुलीकृते तस्मिन् समग्रे राजमण्डले ।  
 तस्युः सप्तशता वीरा मरणे कृतनिश्चयाः ॥ ९ ॥  
 आभिजात्यवयःशौर्यवीर्यलज्जासमन्विताः ।  
 निर्जिते सकले सैन्ये पलायनपरायणे ॥ १० ॥  
 तैः समेत्य महीपालैः स तु पुत्रो महीमृतः ।  
 युयुधे धर्मयुद्धेन तेन तेनातिकोपितः ॥ ११ ॥  
 विच्छिन्नयन्त्रकवचान् स तानपि महाबलः ।  
 कर्तुं व्यवस्थितस्ते च ततः क्रुद्धा महामुने ॥ १२ ॥

धर्ममुत्सृज्य युयुधर्युध्यमानेन धर्मतः ।

नरेन्द्रपुत्राः प्रस्वेदजलक्षिन्नाननाः समं ॥ १३ ॥

विव्याध कश्चिद्वाणौघैः कश्चिच्चिच्छेद कामुकं ।

ध्वजमस्यापरो बाणैश्छित्त्वा भूमावपातयत् ॥ १४ ॥

जघ्नुरन्ये तथैवाश्वान् बभञ्जुश्चापरे रथं ।

गदापातेनाथवान्ये बाणैः पृष्ठमताडयत् ॥ १५ ॥

छिन्ने धनुषि सक्रोधः स तदा नृपतेः सुतः ।

जग्राहासिं तथा चर्म तदप्यन्येन पातयत् ॥ १६ ॥

छिन्नासिचर्मा जग्राह स गदां गदिनां वरः ।

तामप्यन्यः क्षुरप्रेण चिच्छेद कृतहस्तवत् ॥ १७ ॥

अन्ये शरसहस्रेण शतेनान्ये नराधिपाः ।

बिभिदुः कोष्ठकीकृत्य धर्मयुद्धपराङ्मुखाः ॥ १८ ॥

स विह्वलः पपातोर्व्यामेको बहुभिरर्दितः ।

राजपुत्रा महाभागा बबन्धुस्ते च तं ततः ॥ १९ ॥

तमधर्मेण ते सर्वे गृहीत्वा नृपतेः सुतं ।

विशालेन समं राज्ञा वैदिशं विविशुः पुरं ॥ २० ॥

हृष्टाः प्रमुदिता बद्धन्तमादाय नृपात्मजं ।

स्वयम्बरा च सा कन्या न्यस्ता तेन ततः पुरः ॥ २१ ॥

पुनः पुनश्च पित्रोक्ता तथापि च पुरोधसा ।

आलम्ब्यतामिति वरो यस्ते राजसु रोचते ॥ २२ ॥

यदा सा मानिनी कञ्चिन्न जग्राह वरं मुने ।

तदा पप्रच्छ दैवज्ञं विवाहार्थं नरेश्वरः ॥ २३ ॥

विशिष्टतरमेतस्या विवाहाय दिनं वद ।  
अद्यैतदीदृक् संजातं यद्धं विघ्नोपपादकं ॥ २४ ॥

मार्कण्डेय उवाच ॥

इति पृष्ठो नरेन्द्रेण स दैवज्ञो विमृष्य तत् ।  
दुर्मना प्राह विज्ञातपरमार्थो महीपतिं ॥ २५ ॥  
भविष्यन्त्यपरानीह दिनानि पृथिवीपते ।  
प्रशस्तलग्नयुक्तानि शोभनान्यचिरेण च ॥ २६ ॥  
करिष्यति विवाहार्थं तेषु प्राप्तेषु मानद ।  
अलमेतेन यचार्य महाविघ्न उपस्थितः ॥ ३७ ॥

इति श्रीमार्कण्डेयपुराणेऽवीक्षितचरिते ॥ १२४ ॥

पञ्चविंशत्यधिक शततमोऽध्यायः ॥



मार्कण्डेय उवाच ॥

ततः शुश्राव तं बद्धं तनयं स करन्धमः ।  
तस्य पत्नी तथा वीरा अन्ये चापि महीभृतः ॥ १ ॥  
तमधर्मेण तनयं बद्धं श्रुत्वा महीपतिः ।  
समस्तैः पृथिवीपालैश्चिरन्दध्यौ महामुने ॥ २ ॥  
केचिदूचुर्महीपाला वध्याः सर्व्वे महीभृतः ।  
यैरेकः संयुगे बद्धः समस्तैस्तैरधर्मतः ॥ ३ ॥  
युज्यतां वाहिनी शीघ्रमूचुरन्यैः किमास्यते ।  
विशालो वध्यतां दुष्टस्तत्र येऽन्ये समागताः ॥ ४ ॥

अन्ये तथोचुर्धर्मोऽत्र त्यक्तः पूर्वं महीक्षितैः ।  
 अन्यायेन बलाद्येन गृहीता तमवाञ्छती ॥ ५ ॥  
 स्वयम्बरेष्वशेषेष तेन राजसुतास्तदा ।  
 खलीकृतास्ततः सर्व्व समेत्य स वशीकृतः ॥ ६ ॥  
 तेषामेतद्वचः श्रुत्वा वीरा वीरप्रजावती ।  
 वीरगोत्रसमुद्भूता वीरपत्नी प्रहर्षिता ॥ ७ ॥  
 उवाच भर्तुः प्रत्यक्षमन्येषाञ्च महीक्षितां ।  
 भद्रं कृतं भद्रभुजा मम पुत्रेण पार्थिवाः ॥ ८ ॥  
 गृहीता यद्वलात् कन्या जित्वा सर्व्वमहीक्षितः ।  
 तदर्थं युध्यमानोऽयं युद्ध एको न धर्मतः ॥ ९ ॥  
 तदप्यस्मत्सुतस्याजौ मन्ये नापचयप्रदं ।  
 एतदेव हि पौरुष्यं यदधर्मवशान्नरः ॥ १० ॥  
 नीतिं न गणयत्येवं जिघांसुरिव केशरी ।  
 स्वयम्बराय विन्यस्ता मम पुत्रेण कन्यका ॥ ११ ॥  
 बह्वो गृहीता भूपानां पश्यतामतिमानिनां ।  
 क्व क्षत्रियकुले जन्म क्व याच्ञा हीनसेविता ॥ १२ ॥  
 बलादेव समादत्ते क्षत्रियो बलिनां पुरः ।  
 लोहशृङ्खलबद्धा वा न वशं यान्ति कातराः ॥ १३ ॥  
 प्रसह्यकारिणो यान्ति राजानो धर्मशालिनः ।  
 तदलन्दौर्मनस्येन श्लाघ्यमेवास्य बन्धनं ॥ १४ ॥  
 युष्माकमप्यायुधानामङ्गमूर्ध्वसु पातनं ।  
 हत्वैव पृथिवीशानां पृथ्वीपुत्रादिकं वसु ॥ १५ ॥

भार्याचार्यनिमित्तानि ततो यातानि गौरवं ।  
 तत् त्वर्यतां रणायाशु स्यन्दनान्यधिरोहत ॥ १६ ॥  
 सज्जीकुरुत नागाश्वमचिरेण ससारथिं ।  
 मन्यध्वं किं महीपालैर्बहुभिः सह विग्रहं ॥ १७ ॥  
 प्रभूता एव तोपाय शूरस्याल्परणे क्रियाः ।  
 कस्य नाल्लेषु सामर्थ्यं नरेन्द्रादिषु जायते ॥ १८ ॥  
 येभ्यो न विद्यते भीतिर्हन्तुं पुत्राहितान्मुने ।  
 व्याप्तलोकान् समस्तान् यो ह्यभिभूय यतो नरः ॥  
 व्यरोचतेति शूरः स तमांसीव दिवाकरः ॥ १९ ॥

मार्कण्डेय उवाच ॥

इत्थमुद्धर्षितो राजाऽनया पत्न्या करन्धमः ।  
 चकार सबलद्योगं हन्तुं पुत्राहितान्मुने ॥ २० ॥  
 ततस्तस्य समं भूपैर्विशालेन च सङ्गरः ।  
 बभूव बद्धपुत्रस्य तैरशेषैर्महामुने ॥ २१ ॥  
 दिनत्रयमभूद्युद्धं तेन राज्ञा समं तदा ।  
 करन्धमेन भूपानां विशालस्यानुकुर्वतां ॥ २२ ॥  
 यदा पराजयप्रायं तं सर्वं भूपमण्डलं ।  
 तदा विशालोऽर्थकरः करन्धममुपास्थितः ॥ २३ ॥  
 करन्धमोऽपि संप्रीत्या तेन राज्ञाभिपूजितः ।  
 वियुक्ते तनये तत्र निशां तां सुखमावसत् ॥ २४ ॥  
 ताञ्च कन्यामुपादाय विशाले समुपस्थिते ।  
 अवीक्षित् प्राह विप्रर्षे विवाहार्थं पितुः पुरः ॥ २५ ॥

नाहमेतां ग्रहीष्यामि न चान्यां योषितं नृप ।  
 परैर्यस्या निरीक्षन्त्याः संग्रामेऽहं पराजितः ॥ २६ ॥  
 अन्यस्मै संप्रयच्छेमामियञ्चान्यं वृणोतु तं ।  
 अखण्डितयशोवीर्यो यः परैर्नापमानितः ॥ २७ ॥  
 परैः पराजितोऽहं यत् कातरेयं यथाऽबला ।  
 किमत्र मानुषत्वं मे न तस्या मम चान्तरं ॥ २८ ॥  
 स्वतन्त्रता मनुष्याणां परतन्त्रा सदाऽबला ।  
 नरोऽपि परतन्त्रो यस्तस्य कीदृङ्मनुष्यता ॥ २९ ॥  
 सोऽहमस्या मुखं भूयो दृष्टं दर्शयिता कथं ।  
 योऽहमस्याः पुरो भूमौ परैर्भूपैः खिलीकृतः ॥ ३० ॥  
 इत्युक्ते तेन तनयामुवाच जगतीपतिः ।  
 श्रुतं ते वचनं वत्से वदतोऽस्य महात्मनः ॥ ३१ ॥  
 वरयान्यं पतिं यच्च मनस्ते रमते शुभे ।  
 वयं वासं प्रयच्छामो यस्मिंस्तस्मिंस्तवावृताः ॥  
 एतयोर्ह्येकमातिष्ठ मार्गयोरुचिरानने ॥ ३२ ॥

कन्योवाच ॥

पराजितोऽयं बहुभिर्न सम्यक् सम्यगाचरन् ।  
 संग्रामे तद्यशोवीर्यहानिकारिणि पार्थिव ॥ ३३ ॥  
 एको बहूनां युद्धाय गतानामिव केशरी ।  
 यत्संस्थितः परं शौर्यं तेनास्य प्रकटीकृतं ॥ ३४ ॥  
 न केवलमयं तस्थौ युद्धे तेऽप्यखिला जिताः ।  
 बहुशोऽनेन यत्तेन विक्रमोऽपि प्रकाशितः ॥ ३५ ॥

शौर्यविक्रमसंयुक्तमिमं सर्व्वमहीक्षितः ।  
 धर्मयुद्धमधर्मेण जितवन्तोऽत्र का चपा ॥ ३६ ॥  
 न चापि रूपमात्रेऽहं लोभमस्य गता पितः ।  
 शौर्यविक्रमधैर्याणि हरन्त्यस्य मनो मम ॥ ३७ ॥  
 तत्किमुक्तेन बहुना याच्यतां मत्कृते नृपः ।  
 त्वया महानुभावोऽयं नान्यो मे भविता पतिः ॥ ३८ ॥

विशाल उवाच ॥

राजपुत्र सुता प्राह ममैतच्छोभनं वचः ।  
 एवञ्चैव त्वया तुल्यः कुमारो न महीतले ॥ ३९ ॥  
 अविस्मवादि ते शौर्यमतीव च पराक्रमः ।  
 पावयासत्कुलं वीर दुहितुर्मे परिग्रहात् ॥ ४० ॥

राजपुत्र उवाच ॥

नाहमेतां ग्रहीष्यामि न चान्यां योषितं नृप ।  
 आत्मन्येव हि मे बुद्धिः स्त्रीमयी मनुजेश्वर ॥ ४१ ॥

मार्कण्डेय उवाच ॥

ततः करन्धमः प्राह पुत्रेयं गृह्यतां त्वया ।  
 विशालतनया सुभ्रूस्त्वयि हार्दवती दृढं ॥ ४२ ॥

राजपुत्र उवाच ॥

नाज्जाभङ्गः कदाचित्ते कृतपूर्व्वो मया प्रभो ।  
 तथाज्ञापय मां तात यथाज्ञां करवाणि ते ॥ ४३ ॥

मार्कण्डेय उवाच ॥

अत्यन्तनिश्चितमतौ तस्मिन्नाजसुते सतां ।

तामुवाच विशालोऽपि व्याकुलीकृतमानसः ॥ ४४ ॥  
 निवर्त्यतां मनः पुञ्च एतस्माच्च प्रयोजनात् ।  
 अन्यं वरय भर्तारं सन्त्यनेके नृपात्मजाः ॥ ४५ ॥

कन्योवाच ॥

वरं वृणोम्यहं तात मामेष यदि नेच्छति ।  
 तपसोऽन्यो न मे भर्ता जन्मन्यस्मिन् भविष्यति ॥ ४६ ॥

मार्कण्डेय उवाच ॥

ततः करन्धमो राजा विशालेन समं मुदा ।  
 स्थित्वा दिनत्रयं तत्र निजमभ्याययौ पुरं ॥ ४७ ॥  
 अवीक्षितोऽपि तेनैव पित्राऽन्यैश्च नराधिपैः ।  
 निदर्शनैः पुरावृत्तैः सान्त्वितोऽभ्यागमत् पुरं ॥ ४८ ॥  
 सापि कन्या वनं गत्वा निःसृष्टा निजबान्धवैः ।  
 तपस्तेपे निराहारा वैराग्यं परमास्थिता ॥ ४९ ॥  
 निराहारा यदा सा तु मासत्रयमवस्थिता ।  
 सम्प्राप परमामार्त्तिं कृशाधमनिसन्तता ॥ ५० ॥  
 मन्दोत्साहातितन्वङ्गी मुमूर्षुरपि बालिका ।  
 देहत्यागाय सा चक्रे तदा बुद्धिं नृपात्मजा ॥ ५१ ॥  
 आत्मत्यागाय तां ज्ञात्वा कृतबुद्धिं सुरास्ततः ।  
 समेत्य प्रेषयामासुर्देवदूतन्तदन्तिकं ॥ ५२ ॥  
 समुपेत्य सुतां प्राह दूतोऽहं पार्थिवात्मजे ।  
 प्रेषितस्त्रिदशैस्तुभ्यं यत्कार्यन्तन्निशामय ॥ ५३ ॥  
 न भवत्या परित्याज्यं शरीरमतिदुर्लभं ।



त्वं भविष्यसि कल्याणि जननी चक्रवर्त्तिनः ॥ ५४ ॥  
 पुत्रेण च महाभागे भोक्तव्या निहतारिणा ।  
 अथाहताच्चेन चिरं सप्तदीपवती मही ॥ ५५ ॥  
 हन्तव्यस्तेन तरुजिह्वानां पुरतो रिपुः ।  
 अयः शङ्कुस्तथा क्रूरो धर्मं स्थाप्यास्ततः प्रजाः ॥ ५६ ॥  
 परिपालनीयमखिलं चातुर्वर्ण्यं स्वधर्मतः ।  
 हन्तव्या दस्यवो म्लेच्छा ये चान्ये दुष्टचेष्टिताः ॥ ५७ ॥  
 यष्टव्यं विविधैर्यज्ञैः समाप्तवरदक्षिणैः ।  
 वाजिमेधादिभिर्भद्रे षट्सहस्रैश्च संख्यया ॥ ५८ ॥

मार्कण्डेय उवाच ॥

तं दृष्ट्वा साऽन्तरीक्षस्थं दिव्यसगनुलेपनं ।  
 देवदूतमुवाचेदं राजपुत्री ततो मृदुः ॥ ५९ ॥  
 सत्यं त्वमागतः स्वर्गाद्देवदूतो न संशयः ।  
 किन्तु भर्त्ता विना पुत्रः स कथं मे भविष्यति ॥ ६० ॥  
 अवीक्षितमृते भर्त्ता मम नान्योऽत्र जन्मनि ।  
 भवितेति प्रतिज्ञातं मयैतत्सन्निधौ पितुः ॥ ६१ ॥  
 स च नेच्छति मां प्रोक्तो मत्पित्रा जनकेन च ।  
 करन्धमेनाथ सम्यक् याचितश्च मया तथा ॥ ६२ ॥

देवदूत उवाच ॥

किमनेन महाभागे बहूनोक्तेन ते सुतः ।  
 समुत्पत्यति मा त्याजीस्त्वमात्मानमधर्मतः ॥ ६३ ॥  
 अत्रैव कानने तिष्ठ तनुं क्षीणाञ्च पोषय ।

तपःप्रभावादेतत्ते सर्वं साधु भविष्यति ॥ ६४ ॥

मार्कण्डेय उवाच ॥

इत्युक्त्वा देवदूतोऽसौ यथागतमगच्छत ।

चकारानदिनं सुभूः साप्यात्मतनुपोषणं ॥ ६५ ॥

इति श्रीमार्कण्डेयपुराणेऽवीक्षितचरिते ॥ १२५ ॥

षड्विंशत्यधिक शततमोऽध्यायः ॥



मार्कण्डेय उवाच ॥

अथ सावीक्षितो माता वीरा वीरप्रजावती ।

पुण्येऽहनि समाहूय प्राह पुत्रमवीक्षितं ॥ १ ॥

पुत्राहमभ्यनुज्ञाता तव पित्रा महात्मना ।

उपवासं करिष्यामि दुष्करोऽयं किमिच्छकः ॥ २ ॥

स चायत्तस्तव पितुस्त्वया साध्यो मयापि च ।

प्रतिज्ञाते त्वया पुत्र ततस्तत्र यताम्यहं ॥ ३ ॥

द्रव्यस्यार्द्धं महाकोषात् तव दास्याम्यहं पितुः ।

धनन्ते पितुरायत्तमनुज्ञाताऽस्मि तेन च ॥ ४ ॥

क्लेशसाध्यो मदायत्तः स हि श्रेयो भविष्यति ।

साध्यो भवेद्वा यदि ते कश्चिद्वलपराक्रमे ॥ ५ ॥

स तेऽसाध्यो ह्यन्यथा वा दुःखसाध्यो भविष्यति ।

तत्त्वं प्रतिज्ञां कुरुषे यदि पुत्राच्च चैव ते ॥

तदेतदहमावाप्स्ये कथ्यतां यन्मतं तव ॥ ६ ॥

अवीक्षित उवाच ।

वित्तं मे पितुरायत्तं मामसि त्वं न तत्र वै ।  
यन्मच्छरीरनिष्पाद्यं तत्करिष्ये त्वयोदितं ॥ ७ ॥  
किमिच्छकं व्रतं मातर्निश्चिन्ता भव निर्व्यथा ।  
राज्ञा पित्राऽभ्यनुज्ञातं यदि वित्तेश्वरेण मे ॥ ८ ॥

मार्कण्डेय उवाच ॥

ततः सा राजमहिषी तद्भुतं समुपोषिता ।  
यथोक्तां साऽकरोत् पूजां राजराजस्य संयता ॥ ९ ॥  
निधीनामप्यशेषाणां निधिपालगणस्य च ।  
लक्ष्म्याश्च परया भक्त्या यतवाक्कायमानसा ॥ १० ॥  
विविक्ते तु गृहस्थोऽयमथ राजा करन्धमः ।  
आसीन उक्तः सचिवैर्नीतिशास्त्रविशारदैः ॥ ११ ॥

सचिवा ऊचुः ॥

राजन् वयः परिणतन्तवैतच्छासतो महीं ।  
एकस्ते तनयोऽवीक्षित्यक्तदारपरिग्रहः ॥ १२ ॥  
अपुत्रः स च ते निष्ठां यदा भूप गमिष्यति ।  
तदारिपक्षं पृथिवी निश्चितं तव यास्यति ॥ १३ ॥  
वंशक्षयस्ते भविता पितृपिण्डोदकक्षयः ।  
एतन्महत्ते विरवं क्रियाहान्या भविष्यति ॥ १४ ॥  
तस्मात् कुरु तथा भूप यथा ते तनयः पुनः ।  
करोति सततं बुद्धिं पितृणामुपकारिणां ॥ १५ ॥

मार्कण्डेय उवाच ॥

एतस्मिन्नन्तरे शब्दं शुश्राव जगतीपतिः ।  
 पुरोहितस्य वीराया गदतो ह्यर्थिनं प्रति ॥ १६ ॥  
 कः किमिच्छति दुःसाध्यं कस्य किं साध्यतामिति ।  
 करन्धमस्य महिषी किमिच्छकमुपोषिता ॥ १७ ॥  
 राजपुत्रोऽप्यवीक्षितुं श्रुत्वा पौरोहितं वचः ।  
 प्रत्युवाचार्थिनः सर्वान् राजद्वारमुपागतान् ॥ १८ ॥  
 मया साध्यं शरीरेण यस्य किञ्चिद्भूतु सः ।  
 मम माता महाभागा किमिच्छकमुपोषिता ॥ १९ ॥  
 शृण्वन्तु मेऽर्थिनः सर्वे प्रतिज्ञातं मया तदा ।  
 किमिच्छथ ददाम्येष क्रियमाणे किमिच्छके ॥ २० ॥

मार्कण्डेय उवाच ॥

ततो राजा निशम्यैतद्वाक्यं पुत्रमुखाच्चुतं ।  
 समुत्पत्याब्रवीत् पुत्रमहमर्थी प्रयच्छ मे ॥ २१ ॥

अवीक्षिदुवाच ॥

दातव्यं यन्मया तात भवते तद्भूवीहि मां ।  
 कर्त्तव्यं दुष्करं वा ते साध्यं दुःसाध्यमेव वा ॥ २२ ॥

राजोवाच ॥

यदि सत्यप्रतिज्ञस्त्वं ददासि च किमिच्छकं ।  
 पौत्रस्य दर्शय मुखं ममोत्सङ्गतस्य तत् ॥ २३ ॥

अवीक्षिदुवाच ॥

अहन्तवैकस्तनयो ब्रह्मचर्यञ्च मे नृप ।

न मे पुत्रोऽस्ति पौत्रस्य दर्शयामि कथं मुखं ॥ २४ ॥

राजोवाच ॥

पापाय ब्रह्मचर्य्यन्ते यदिदं धार्य्यते त्वया ।

तस्मात् त्वं मोचयात्मानं मम पौत्रञ्च दर्शय ॥ २५ ॥

अवीक्षिदुवाच ॥

विषमस्मान्महाराज यदन्यत्तत् समादिश ।

वैराग्येण मया त्यक्तः स्त्रीसंभोगस्तथास्तु सः ॥ २६ ॥

राजोवाच ॥

बहुभिर्युध्यमानानां दृष्टो वै वैरिणां जयः ।

तत्रापि यदि वैराग्यमुपेक्षि तदपण्डितः ॥ २७ ॥

किंवा नो बहुनोक्तेन ब्रह्मचर्य्यं परित्यज ।

मातुस्त्वमिच्छया वक्तुं पौत्रस्य मम दर्शय ॥ २८ ॥

मार्कण्डेय उवाच ॥

यदा स बहुभिस्तेन प्रोक्तः पुत्रेण पार्थिवः ।

नान्यत् प्रार्थयते किञ्चित् तदा पुत्रोऽब्रवीत् पुनः ॥ २९ ॥

दत्त्वा किमिच्छकं तुभ्यं प्राप्तोऽहं तात सङ्कटं ।

तत्कारिष्यामि निर्लज्जो भूयो दारपरिग्रहं ॥ ३० ॥

स्त्रियः समक्षं विजितः पतितो धरणीतले ।

स्त्रीपतिर्भविता भूयस्तातैतदतिदुष्करं ॥ ३१ ॥

तथापि किङ्करोम्येष सत्यपाशवशङ्गतः ।

करिष्यामि यथात्य त्वं भुज्यतां निजशासनं ॥ ३२ ॥

इति श्रीमार्कण्डेयपुराणेऽवीक्षितचरिते ॥ १२६ ॥

सप्तविंशत्यधिक शततमोऽध्यायः ॥



मार्कण्डेय उवाच ॥

कदाचिद्राजपुत्रोऽसौ मृगव्यमचरदने ।  
 मृगान्विध्यन्वराहांश्च शार्दूलादींश्च दंष्ट्रिणः ॥ १ ॥  
 शुश्राव सहसा शब्दं चाहि चाहीति योषितः ।  
 विक्रोशन्त्याः सुबहुशो भयगद्गदमुच्चकैः ॥ २ ॥  
 माभैर्माभैरिति वदन् राजपुत्रः स वेगितः ।  
 चोदयामास तुरगं यतः शब्दं समागतः ॥ ३ ॥  
 ततश्च सापि चुक्रोश कन्यका विजने वने ।  
 गृहीता दनुपुत्रेण दृढकेशेन मानिनी ॥ ४ ॥  
 करन्धमसुतस्याहं भार्या चाहमवीक्षितः ।  
 हरत्यनार्यो विपिने पृथिवीशस्य धीमतः ॥ ५ ॥  
 यस्य सर्वं महीपालास्तथा गन्धर्वगुह्यकाः ।  
 न समर्थाः पुरः स्थातुं तस्य भार्या हतारम्यहं ॥ ६ ॥  
 यस्य मृत्योरिव क्रोधः शक्रस्येव पराक्रमः ।  
 करन्धमसुतस्यैषा तस्य भार्या हतास्म्यहं ॥ ७ ॥

मार्कण्डेय उवाच ॥

इत्याकर्ण्य महीपालतनयः स शरासनी ।  
 चिन्तयामास किमिदं मम भार्या च कानने ॥ ८ ॥  
 मायेयं रक्षसां नूनं दुष्टानां काननौकसां ।  
 अथवा गत एवाहं सर्वं वेत्स्यामि कारणं ॥ ९ ॥

मार्कण्डेय उवाच ॥

त्वरितः स ततो गत्वा ददर्शातिमनोरमां ।  
 कानने कन्यकामेकां सर्वालङ्कारभूषितां ॥ १० ॥  
 गृहीतां दनुपुत्रेण दृढकेशेन दण्डिना ।  
 चाहि चाहीति करुणं विक्रोशन्तीं पुनः पुनः ॥ ११ ॥  
 माभैरिति स तामाह हतोऽसीति च तं वदन् ।  
 शासतीमां महीं दुष्टः को भूषेऽत्र करन्धमे ॥ १२ ॥  
 यस्य प्रतापावनता भुवि सर्व्वे महीक्षितः ।  
 ततस्तमागतं दृष्ट्वा गृहीतवरकार्मुकं ॥ १३ ॥  
 मां चाहीत्याह तन्वज्जी हतास्म्येषेति चासक्तः ।  
 राज्ञः करन्धमस्याहं सुषा भार्याप्यवीक्षितः ॥  
 हतास्म्येतेन दुष्टेन सनाथानाथवदने ॥ १४ ॥

मार्कण्डेय उवाच ॥

ततो विममृषे वाक्यमवीक्षित् स तथोदितं ।  
 कथमेषा हि मे भार्या सुषा तातस्य वा कथं ॥ १५ ॥  
 अथवा मोचयाम्येतां तन्वीं वेत्स्यामि तत् पुनः ।  
 श्रुत्वियैर्धार्य्यते शस्त्रमार्त्तानां चाणकारणात् ॥ १५ ॥  
 ततः क्रुद्धोऽब्रवीद्दीरो दानवं तं सुदुर्मतिं ।  
 जीवन् गच्छ विमुच्येनामन्यथा न भविष्यसि ॥ १६ ॥  
 ततः स तां विहायोच्चैर्दण्डमुत्क्षिप्य दानवः ।  
 तमप्यधावत्सोऽप्येनं शरवर्षैरवाकिरत् ॥ १७ ॥  
 स वार्य्यमाणो वाणौघैर्दानवोऽतिमदान्वितः ।

राजपुत्राय चिक्षेप दण्डं शङ्खशताहतं ॥ १८ ॥

तमापतन्तं चिक्षेद शरैर्भूपसुतस्ततः ।

सोऽप्यासन्नं गृहित्वोच्चैर्द्रुममाजौ व्यवस्थितः ॥ १९ ॥

सृजतः शरवर्षाणि तं चिक्षेप ततो द्रुमं ।

स च तन्तिलशश्चक्रे भस्त्रैः कार्मुकमुज्झितैः ॥ २० ॥

ततश्चिक्षेप च शिलां राजपुत्राय दानवः ।

सापि मोघा पपातोर्व्यामुच्चिता तेन लाघवात् ॥ २१ ॥

राजपुत्राय कुपितो यद्यच्चिक्षेप दानवः ।

तत्तच्चिक्षेद बाणैर्घैर्भूभृत्सूनुः स लीलया ॥ २२ ॥

ततो विच्छिन्नदण्डोऽसौ विच्छिन्नसकलायुधः ।

मुष्टिमुद्यम्य सक्रोधो राजपुत्रमधावत ॥ २३ ॥

तस्यापतत एवासौ करन्ध्रमसुतः शिरः ।

छित्त्वा वेतसपत्रेण पातयामास वै भवि ॥ २४ ॥

तस्मिन् विनिहते देवैर्दानवे दुष्टचेष्टिते ।

करन्ध्रमसतः सर्वैः साधु सांघ्रिति भाषितः ॥ २५ ॥

वरं वृणीष्येति तदा देवैरुक्तो नृपात्मजः ।

वव्रे पुत्रं महावीर्यं पितुः प्रियचिकीर्षया ॥ २६ ॥

देवा ऊचुः ॥

भविष्यति हि ते पुत्रश्चक्रवर्ती महाबलः ।

अस्यामेव हि कन्यायां मोक्षितायां त्वयाऽनघ ॥ २७ ॥

राजपुत्र उवाच ॥

पित्राहं सत्यपाशेन बद्ध इच्छाम्यहं सुतं ।



राजभिर्निर्जितेनाजौ त्यक्तो मे दारसंग्रहः ॥ २८ ॥

सा च मे यावती त्यक्ता विशालनृपतेः सुता ।

तथा च मत्कृते त्यक्तो मामृते नरसङ्गमः ॥ २९ ॥

तत् कथं तामपास्याद्य विशालतनयामहं ।

नृशंसानां करिष्यामि अन्यनारीपरियहं ॥ ३० ॥

देवा ऊचुः ॥

इयमेव हि ते भार्या स्लाघ्यते या त्वया सदा ।

विशालस्य सुता सुभ्रूस्त्वत्कृते याश्रिता तपः ॥ ३१ ॥

तस्यामुत्पत्यते वीरः सप्तद्वीपप्रसाधकः ।

यष्टा यत्तसहस्राणां चक्रवर्त्ती सुतस्तव ॥ ३२ ॥

मार्कण्डेय उवाच ॥

इत्युच्चार्य ययुर्देवाः करन्ध्रमसुतं द्विजं ।

सोऽप्याह तां तदा पत्नीं कथ्यतां भीरु किं त्विदं ॥ ३३ ॥

सा चास्मै कथयामास त्यक्ताहं भवता यदा ।

त्यक्तबन्धुजनारण्यं निर्व्विदात् समुपागता ॥ ३४ ॥

तत्राहं तपसा वीर क्षीणप्रायं कलेवरं ।

त्यक्तुकामा समभ्येत्य देवदूतेन वारिता ॥ ३५ ॥

भविष्यति च पुत्रस्ते चक्रवर्त्ती महाबलः ।

प्रीणयिष्यति यो देवानमुरांश्च हनिष्यति ॥ ३६ ॥

इति देवाज्ञया तेन देवदूतेन वारिता ।

न संत्यक्तवती देहं त्वत्सङ्गममनोरथा ॥ ३७ ॥

परश्वश्च महाभाग स्नातुं गङ्गाहृदङ्गता ।

अवतीर्णा विकृष्टास्मि दृढनागेन केनचित् ॥ ३८ ॥  
 ततो रसातलं नीता तेन तत्र च मे पुरं ।  
 नागाः सहस्रशस्तस्थुर्नागपत्न्यः कुमारकाः ॥ ३९ ॥  
 तुष्टुवुर्मां समभ्येत्य मामन्येऽपजयंस्तथा ।  
 ययाचिरे सविनयं नागा मामङ्गनास्तथा ॥ ४० ॥  
 प्रसादं कुरु सर्वेषां त्वमस्माकं मुतस्त्वया ।  
 अपराधमुपेतानां संनिवार्यो बधोन्मुखः ॥ ४१ ॥  
 अपराधं करिष्यन्ति त्वत्पुत्रस्थानिलाशनाः ।  
 तन्निमित्तं निवार्योऽसौ प्रसादः क्रियतामिति ॥ ४२ ॥  
 तथेति च मया प्रोक्ते दिव्यैः पातालभूषणैः ।  
 भूषिताहं तथा पुष्पैर्गन्धवासोभिरुत्तमैः ॥ ४३ ॥  
 समानीता तथालोकमिमन्तेनानिलाशिना ।  
 पुरा यथा कान्तिमती पूर्ववद्रूपशालिनी ॥ ४४ ॥  
 इति रूपवतीं दृष्ट्वा सर्वालङ्कारभूषितां ।  
 जग्राह दृढकेशोऽयं हर्तुकामः सुदुर्मतिः ॥ ४५ ॥  
 युष्मद्वाहुबलेनाहं राजपुत्र विमोक्षिता ।  
 तत्प्रसीद महाबाहो मां प्रतीच्छ त्वया समः ॥  
 भूलोके राजपुत्रोऽन्यो नास्ति सत्यं ब्रवीम्यहं ।

इति श्रीमार्कण्डेयपुराणेऽवीक्षितचरिते ॥ १२७ ॥

अष्टविंशत्यधिक शततमोऽध्यायः ॥

—••••—

मार्कण्डेय उवाच ॥

इति तस्या वचः श्रुत्वा स्मृत्वा पितृवचः शुभं ।  
 किमिच्छकप्रतिज्ञाते यदुक्तं तेन भूभृता ॥ १ ॥  
 प्रत्युवाच स तां कन्यामवीक्षिन्नृपतेः सुतः ।  
 सानुरागमनाः कन्यां त्यक्तभोगाञ्च तत्कृते ॥ २ ॥  
 यदाहं त्यक्तवांस्तन्वीं त्वामरातिपराजितः ।  
 विजित्य शत्रून् संप्राप्तो त्वं मयाच करोमि किं ॥ ३ ॥

कन्योवाच ॥

मम पाणिं गृहाण त्वं रमणीयेऽत्र कानने ।  
 सकामायाः सकामेन सङ्गमो गुणवान् भवेत् ॥ ४ ॥

राजपुत्र उवाच ॥

एवं भवतु भद्रन्ते विधिरेवात्र कारणं ।  
 अन्यथा कथमन्यत्र त्वमहञ्च समागतः ॥ ५ ॥

मार्कण्डेय उवाच ॥

एतस्मिन्नन्तरे प्राप्तो गन्धर्वस्तुनयो मुने ।  
 वराप्सरोभिः सहितो गन्धर्वैरपरैर्दृतः ॥ ६ ॥

गन्धर्व उवाच ॥

राजपुत्र सुतेयस्मे भामिनी नाम मानिनी ।  
 अभिशापादगस्तस्य विशालतनयाऽभवत् ॥ ७ ॥

बालभावेन योऽगस्त्यः कोपितः क्रीडमानया ।  
 ततस्तेन तदा शप्ता मानुषी त्वं भविष्यसि ॥ ८ ॥  
 प्रसादितः स चास्माभिर्वालेयमविवेकिनी ।  
 तवापराधाद्विप्रर्षे प्रसादः क्रियतामिति ॥ ९ ॥  
 प्रसाद्यमानः सोऽस्माभिरिदमाह महामुनिः ।  
 बालेति मत्वा शापोऽल्पो दत्तोऽस्या नान्यथैव तत् ॥ १० ॥  
 इति शापादगस्त्यस्य विशालभवने शुभा ।  
 जातेयं मत्सुता सुभ्रूर्भाविनी नाम नामतः ॥ ११ ॥  
 तदस्याहं कृते प्राप्तो गृहाणोमं नृपात्मजां ।  
 ममात्मजां सुतस्तेऽच चक्रवर्ती भविष्यति ॥ १२ ॥

मार्कण्डेय उवाच ॥

तथेत्युक्तेति तस्याथ स पाणिं पार्थिवात्मजः ।  
 जग्राह विधिवद्धोमं चक्रे तत्र च तुम्बुरुः ॥ १३ ॥  
 प्रजगुर्देवगन्धर्वान् नन्दतुश्चाप्सरोगणाः ।  
 पुष्पाणि ससृजुर्मघा देववाद्या निसस्वनुः ॥ १४ ॥  
 विवाहे राजपुत्रस्य तथा तत्र समेयुषः ।  
 समस्तवसुधाचाणकर्तृकारणभूतया ॥ १५ ॥  
 ततो गन्धर्वलोकन्ते सह तेन महात्मना ।  
 निःशेषेण ययुः सा च स च राजसुतो मुने ॥ १६ ॥  
 भाविन्या मुमुदे सार्द्धमवीक्षिन्नृपनन्दनः ।  
 सा च तेन समं तत्र भोगसम्पत्समन्विता ॥ १७ ॥

कदाचिदिति रम्येऽसौ नगरोपवने तथा ।  
 विक्रीडति समं तन्व्या कदाचिदुपपर्वते ॥ १८ ॥  
 कदाचित् पुलिने नद्या हंससारसशोभिते ।  
 कदाचिद्भवनस्यान्ते प्रासादे चातिशोभने ॥ १९ ॥  
 विहारदेशेष्वन्येषु रमणीयेष्वहर्निशं ।  
 स रेमे सहितस्तन्व्या सा च तेन महात्मना ॥ २० ॥  
 भक्ष्यानुलेपनं वस्त्रं स्त्रक्पानादिकमुत्तमं ।  
 उपजह्रुस्तयोस्तत्र मुनिगन्धर्वकिन्नराः ॥ २१ ॥  
 तथा च रमतस्तस्य भाविन्या सह दुर्लभे ।  
 गन्धर्वलोके वीरस्य पुत्रं सा सुषुवे शुभा ॥ २२ ॥  
 तस्मिन् जाते महावीर्ये गन्धर्वाणां महोत्सवः ।  
 बभूव मनुजव्याघ्रे तेन कार्य्यमवेक्षतां ॥ २३ ॥  
 जगुः केचित्तथैवान्ये मृदङ्गपटहानकान् ।  
 अवाद्यन्त चैवान्ये वेणुबीणादिकांस्तथा ॥ २४ ॥  
 नन्दतुश्च तथा तत्र बहवोऽप्सरसां गणाः ।  
 पुष्पवृष्टिमुचो मेघा जगर्ज्जुर्मुदुनिष्वनाः ॥ २५ ॥  
 तथा कोलाहले तस्मिन् वर्त्तमानेऽथ तम्बुरुः ।  
 तुनयेन स्मृतो जातजातकर्माकरोन्मुनिः ॥ २६ ॥  
 देवाः समाययुः सर्व्वे तथा देवर्षयोऽमलाः ।  
 पातालात्पन्नगेन्द्राश्च शेषवासुकितक्षकाः ॥ २७ ॥  
 तथा देवासुराणाञ्च ये प्रधाना द्विजोत्तम ।  
 यक्षाणां गुह्यकानाञ्च वायवश्च तथाखिलाः ॥ २८ ॥

तदाऽऽगतैरशेषर्षिदेवदानवपन्नगैः ।

मुनिभिश्चाकुलमभूत् गन्धर्व्वाणां महापुरं ॥ २९ ॥

ततः स तुम्बुरुः कृत्वा जातकर्मादिकीं क्रियां ।

चक्रे स्वस्त्ययनन्तस्य बालस्य स्तुतिपूर्वकं ॥ ३० ॥

चक्रवर्ती महावीर्यो महाबाहुर्महाबलः ।

महान्तं कालमीशित्वमशेषायाः क्षितेः कुरु ॥ ३१ ॥

इमे शक्रादयः सर्वे लोकपालास्तथर्षयः ।

स्वस्ति कुर्वन्तु ते वीर वीर्यञ्चारिविनाशनं ॥ ३२ ॥

मरुत्तव शिवायास्तु वाति पूर्वो न यो रजः ।

मरुत्ते विमलोऽक्षीणोऽवैषम्यायास्तु दक्षिणः ॥ ३३ ॥

पश्चिमस्ते मरुद्दीर्यमुत्तमन्ते प्रयच्छतु ।

बलं यच्छतु चोत्कृष्टं मरुत्ते च तथोत्तरः ॥ ३४ ॥

इति स्वस्त्ययनस्यान्ते वागुवाचाशरीरिणी ।

मरुत्तवेति बहुशो यदिदं गुरुरब्रवीत् ॥ ३५ ॥

मरुत्त इति तेनायं भुवि ख्यातो भविष्यति ।

भुवि चास्य महीपाला यास्यन्त्याज्ञावशा यतः ॥ ३६ ॥

एष सर्वक्षितीशानां वीरः स्थास्यति मूर्धनि ।

चक्रवर्ती महावीर्यः सप्तदीपवतीं महीं ॥ ३७ ॥

आक्रम्य पृथिवीपालानयं भोक्ष्यत्यवारितः ।

प्रधानः पृथिवीशानां भविष्यत्येष यज्विनां ॥

आधिक्यं शौर्यवीर्येण भविष्यत्यस्य राजसु ॥ ३८ ॥

मार्कण्डेय उवाच ॥

इत्याकर्ण्य वचः सर्व्वे केनाप्युक्तं द्विवौकसां ।  
तुतुपुर्व्विप्रगन्धर्व्वीश्वास्य माता तथा पिता ॥ ३६ ॥

इति श्रीमार्कण्डेयपुराणेऽवीक्षितचरिते ॥ १२८ ॥

ऊनत्रिंशत्यधिक शततमोऽध्यायः ॥



मार्कण्डेय उवाच ॥

ततः स राजपुत्रस्तमादाय दयितं सुतं ।  
पङ्गवाञ्चानुगतो विप्रगन्धर्व्वैराययौ पुरं ॥ १ ॥  
स पितुर्भवनं प्राप्य ववन्दे पितुरादरात् ।  
चरणौ सा च तन्वङ्गी ह्रीमती नृपतेः सुता ॥ २ ॥  
तथाह राजपुत्रोऽसौ गृहीत्वा बालकं सुतं ।  
धर्मासनगतं भूपं राज्ञां मध्ये करन्धमं ॥ ३ ॥  
मुखं पौत्रस्य पश्यैतदुत्सङ्गस्थस्य यन्मया ।  
किमिच्छके प्रतिज्ञातं तुभ्यं मातुः कृते पुरा ॥ ४ ॥  
इत्युक्त्वा पितुरुत्सङ्गे तं कृत्वा तनयं ततः ।  
यथावृत्तमशेषं स कथयामास तस्य तत् ॥ ५ ॥  
स परिष्यज्य तं पौत्रमानन्दास्त्राविलेक्षणः ।  
सभाग्योऽस्मीत्यथात्मानं प्रशशंस पुनः पुनः ॥ ६ ॥  
ततः सोऽर्धादिना सम्यक् गन्धर्व्वान् समुपागतान् ।  
सम्मानयामास मुदा विस्मृतान्यप्रयोजनः ॥ ७ ॥

ततः पुरे महानासीदानन्दः पौरवेश्मसु ।  
 अस्माकं सन्ततिर्जाता नाथस्येति महामुने ॥ ८ ॥  
 हृष्टपुष्टे पुरे तस्मिन् गीतवाद्यैर्वराङ्गने ।  
 विलासिन्योऽतिचार्वङ्ग्यो नन्दतुर्लास्यमुत्तमं ॥ ९ ॥  
 राजा च द्विजमुख्येभ्यो रत्नानि च वसूनि च ।  
 गावो वस्त्रान्यलङ्कारानददद्भुष्टमानसः ॥ १० ॥  
 ततः स बालो वदधे शुक्लपक्षे यथा शशी ।  
 पितृणां प्रीतिजनको जनस्येष्टश्च सोऽभवत् ॥ ११ ॥  
 आचार्याणां सकाशात् स प्राग्वेदान् जगृहे मुने ।  
 ततः शस्त्रान्यशेषाणि धनुर्वेदं ततः परं ॥ १२ ॥  
 कृतोद्योगो यदा सोऽभूत् खड्गकार्मुककर्मणि ।  
 अन्येषु च तथा वीरः शस्त्रेषु विजितश्रमः ॥ १३ ॥  
 ततोऽस्त्राणि स जग्राह भार्गवाद्भृगुसम्भवात् ।  
 विनयावनतो विप्र गुरोः प्रीतिपरायणः ॥ १४ ॥  
 गृहीतास्त्रः कृती वेदे धनुर्वेदस्य पारगः ।  
 निष्णातः सर्वविद्यासु न बभूव ततः पुरा ॥ १५ ॥  
 विशालोऽपि सुतावार्त्तामुपलभ्याखिलामिमां ।  
 हर्षनिर्भरचित्ताऽभूद्दौहित्रस्य च योग्यतां ॥ १६ ॥  
 अथ राजा सुतसुतं दृष्ट्वा प्राप्तमनोरथः ।  
 यज्ञाननेकान् निष्पाद्य दत्त्वा दानानि चार्थिनां ॥ १७ ॥  
 कृताशेषक्रियो युक्तः सवर्णैर्धर्मतो महीं ।  
 परिपाल्यारिविजयी बलबुद्धिसमन्वितः ॥ १८ ॥



स यियासुर्व्वनं पुत्रमवीक्षितमभाषत ।  
 पुत्र वृद्धोऽस्मि गच्छामि वनं राज्यं गृहाण मे ॥ १९ ॥  
 कृतकृत्योऽस्मि नास्त्यन्यत् किञ्चित् त्वदभिषेचनात् ।  
 सुनिष्पन्नमतो राज्यं त्वं गृहाण मयार्पितं ॥ २० ॥  
 इत्युक्तः पितरं प्राह सोऽवीक्षिन्नृपनन्दनः ।  
 प्रश्रयावनतो भूत्वा यियासुस्तपसे वनं ॥ २१ ॥  
 नाहं तात करिष्यामि पृथिव्याः परिपालनं ।  
 नापैति ह्रीर्म मनसो राज्येऽन्यं त्वं नियोजय ॥ २२ ॥  
 तातेन मोक्षितो बद्धो न मे वीर्यादहं यतः ।  
 ततः कियत्पौरुषं मे पुरुषैः पाल्यते मंही ॥ २३ ॥  
 योऽहं न पालनायालमात्मनोऽपि वसुन्धरां ।  
 स कथं पालयिष्यामि राज्यमन्यत्र विक्षिप ॥ २४ ॥  
 मन्त्री सधर्मः पुरुषो यश्चान्येनावद्गृह्यते ।  
 आत्माऽमोहाय भवतो बन्धनाद्येन मोक्षितः ॥  
 सोऽहं कथं भविष्यामि स्त्रीसधर्मा महीपतिः ॥ २५ ॥

पितोवाच ।

न भिन्न एव पुत्रस्य पिता पुत्रस्तथा पितुः ।  
 नान्येन मोक्षितो वीर यस्त्वं पित्रा विमोक्षितः ॥ २६ ॥

पुत्र उवाच ।

हृदयं नान्यथा नेतुं मया शक्यं नरेश्वर ।  
 हृदये ह्रीर्ममातीव यस्त्वहं मोक्षितस्त्वया ॥ २७ ॥  
 पित्रोपात्तां श्रियं भुङ्क्ते पित्रा कृच्छात् समुद्धृतः ।

विज्ञायते च यः पित्रा मानवः सोऽस्तु नो कुले ॥ २८ ॥  
 स्वयमर्जितवित्तानां ख्यातिं स्वयमुपेयुषां ।  
 स्वयं निस्तीर्णकृच्छ्राणां या गतिः साऽस्तु मे गतिः ॥ २९ ॥

मार्कण्डेय उवाच ॥

इत्याह बहुशः पित्रा यदाप्युक्तोऽप्यसौ मुने ।  
 तदा तस्य सुतं राज्ये मरुत्तमकरोन्नृपः ॥ ३० ॥  
 स पित्रा समनुज्ञातं राज्यं प्राप्य पितामहात् ।  
 चकार सम्यक् सुहृदामानन्दमुपपादयन् ॥ ३१ ॥  
 राजा करन्धमश्वापि वीरामादाय तान्तथा ।  
 वनं जगाम तपसे यतवाक्कायमानसः ॥ ३२ ॥  
 तत्र वर्षसहस्रं स तपस्तप्त्वा सुदुश्चरं ।  
 विहाय देहं नृपतिः शक्रस्याप स लोकतां ॥ ३३ ॥  
 सास्य पत्नी तदा वीरा वर्षाणामपरं शतं ।  
 तपश्चचार विप्रर्षे जटिला मलपङ्क्तिनी ॥ ३४ ॥  
 सालोक्यमिच्छती भर्तुः स्वर्गतस्य महात्मनः ।  
 फलमूलकृताहारा भार्गवाश्रमसंश्रया ॥  
 द्विजातिपत्नीमध्यस्था द्विजशुश्रूषणाभृता ॥ ३५ ॥

इति श्रीमार्कण्डेयपुराणे मरुत्तचरिते ॥ १२६ ॥

त्रिंशत्यधिक शततमोऽध्यायः ॥

कौटुकिरुवाच ॥

भगवन् विस्तरात् सर्व्वं ममैतत्कथितं त्वया ।  
 करन्धमस्य चरितमवीक्षिञ्चरितञ्च यत् ॥ १ ॥  
 अवीक्षितस्य नृपतेर्मरुत्तस्य महात्मनः ।  
 श्रोतुमिच्छामि चरितं श्रूयते सोऽतिचेष्टितः ॥ २ ॥  
 चक्रवर्त्ती महाभागः शूरः कान्तो महामतिः ।  
 धर्मविद्धर्मकृच्चैव सम्यक् पालयिता भुवः ॥ ३ ॥

मार्कण्डेय उवाच ॥

स पित्रा समनुज्ञातं राज्यं प्राप्य पितामहात् ।  
 धर्मतः पालयामास पिता पुत्रानिवौरसान् ॥ ४ ॥  
 इयाज सुबहून् यज्ञान् यथावत्स्यासदक्षिणान् ।  
 ऋत्विक्पुरोहितादेशरम्यचित्तो महीपतिः ॥ ५ ॥  
 तस्याप्रतिहतं चक्रमासीत् द्वीपेषु सप्तसु ।  
 गतिश्चाप्यनविच्छिन्ना खपातालजलादिषु ॥ ६ ॥  
 ततः प्राप्य धनं विप्र यथावत्त्वक्रियापरः ।  
 अयजत् स महायज्ञैर्देवानिन्द्रपुरोगमान् ॥ ७ ॥  
 इतरे च यथा वर्णाः स्वे स्वे कर्मण्यतन्द्रिताः ।  
 तदुपात्तधनाश्चक्रुरिष्टापूर्त्तादिकाः क्रियाः ॥ ८ ॥  
 पाल्यमाना मही तेन मरुत्तेन महात्मना ।  
 पस्पर्ड् चिदशावासवासिभिर्द्विजसत्तम ॥ ९ ॥

तेनातिशायिताः सर्वे केवलं न महीक्षितः ।  
 यज्विना देवराजोऽपि शतयज्ञाभिसन्धिभिः ॥ १० ॥  
 ऋत्विक् तस्य तु सम्बर्त्तो बभूवाङ्गिरसः सुतः ।  
 भ्राता दृहस्पतेर्विप्र महात्मा तपसां निधिः ॥ ११ ॥  
 सौवर्णो युञ्जवान् नाम पर्वतः सुरसेवितः ।  
 पातितं तेन तच्छृङ्गं हतं तस्य महीपतेः ॥ १२ ॥  
 तेन यस्याखिलं यज्ञे भूमिभागादिकं द्विज ।  
 प्रासादाश्च कृताः शुभ्रास्तपसा सर्वकाञ्चनाः ॥ १३ ॥  
 गाथाश्चाप्यत्र गायन्ति मरुत्तचरिताश्चयाः ।  
 सातत्येनर्षयः सर्वे कुर्वन्तोऽध्ययनं यथा ॥ १४ ॥  
 मरुत्तेन समो नाभूद्यजमानो महीतले ।  
 सदः समस्तं यद्यज्ञे प्रासादाश्चैव काञ्चनाः ॥ १५ ॥  
 अमाद्यदिन्द्रः सोमेन दाक्षिणाभिर्द्विजातयः ।  
 विप्राणां परिवेष्टारः शक्राद्यास्त्रिदशोत्तमाः ॥ १६ ॥  
 यथा यज्ञे मरुत्तस्य तथा कस्य महीपतेः ।  
 सुवर्णमखिलं त्यक्तं रत्नपूर्णगृहे द्विजैः ॥ १७ ॥  
 प्रासादादि समस्तञ्च सौवर्णान्तस्य यत्कृतौ ।  
 त्रयो वर्णा ह्यलभ्यन्त तस्मात् केचित्तथा ददुः ॥ १८ ॥  
 तस्यैवं कुर्वतो राज्यं सम्यक् पालयतः प्रजाः ।  
 तपस्वी कश्चिदभ्येत्य तमाह मुनिसत्तम ॥ १९ ॥  
 पितुर्माता तवाहेदं दृष्ट्वा तापसमण्डलं ।  
 विषाभिभूतमुरगैर्नर्मदोन्मत्तैर्नरेश्वर ॥ २० ॥

पितामहस्ते स्वर्गातः सम्यक् सम्पाल्य मेदिनीं ।  
 तपश्चरणशक्ताऽहमिह चौर्वाश्रमे स्थिता ॥ २१ ॥  
 साऽहं पश्यामि वैकल्यं तव राज्यं प्रशासतः ।  
 पितामहस्य तेनाभूद्यत्पूर्वेषाञ्च ते नृप ॥ २२ ॥  
 नूनं प्रमत्तो भोगेषु सक्तो वाऽविजितेन्द्रियः ।  
 चारान्धता यतस्तेषां दुष्टादुष्टं न वेत्ति यत् ॥ २३ ॥  
 पातालादभ्युपेतैस्तु भुजगैर्दशालिभिः ।  
 दष्टा मुनिसुताः सप्त दूषिताश्च जलाशयाः ॥ २४ ॥  
 स्वेदमूत्रपूरीषेण दूषितञ्च हुतं हविः ।  
 अपराधं समुद्दिश्य दत्तो नागबलिश्चिरात् ॥ २५ ॥  
 एते समर्था मुनयो भस्मीकर्तुं भुजङ्गमान् ।  
 किन्त्वेषान्नाधिकारोऽत्र त्वमेवात्राधिकारवान् ॥ २६ ॥  
 तावत् सुखं भूपतिजैर्भोगजं प्राप्यते नृप ।  
 अभिषेकजलं यावन्न मूर्द्ध्नि विनिपात्यते ॥ २७ ॥  
 कानि मित्राणि कः शत्रुर्मम शत्रोर्बलं कियत् ।  
 कोऽहं के मन्त्रिणः पक्षे के वा भूपतयो मम ॥ २८ ॥  
 विरक्तो वापरैर्भिन्नः परेषामपि कीदृशः ।  
 कः सम्यगत्र नगरे विषये वा जनो मम ॥ २९ ॥  
 धर्मकर्माश्रयी मूढः कः सम्यगपि वर्त्तते ।  
 को दण्डाः परिपाल्यः कः के वोपेक्ष्या नरा मया ॥ ३० ॥  
 सङ्गमेदतया दम्यदेशकालमवेक्षता ।  
 चारांश्च वारयेदन्यैरज्ञातान् भूपतिश्चरैः ॥ ३१ ॥

सचिवादिषु सर्वेषु चरान्दद्यान्महीपतिः ।  
 इत्यादौ भूपतिर्नित्यं कर्मण्यासक्तमानसः ॥ ३२ ॥  
 नयेद्दिनं तथा रात्रिं न तु भोगपरायणः ।  
 राज्ञां शरीरग्रहणं न भोगाय महीपते ॥ ३३ ॥  
 क्लेशाय महते पृथ्वीस्वधर्मपरिपालने ।  
 सम्यक् पालयतः पृथ्वीं स्वधर्मञ्च महीपतेः ॥ ३४ ॥  
 इह क्लेशो महान् स्वर्गे परमं सुखमक्षयं ।  
 तदेतदवबुध्य त्वं हित्वा भोगान्नरेश्वर ॥ ३५ ॥  
 पालनाय क्षितेः क्लेशमङ्गीकर्तुमिहार्हसि ।  
 इति वृत्तमृषीणां यद्व्यसनं त्वयि शासति ॥ ३६ ॥  
 भुजङ्गहेतुकं भूप चारान्धो नापि वेत्ति तत् ।  
 बहुनात्र किमुक्तेन दुष्टे दण्डो निपात्यतां ॥ ३७ ॥  
 शिष्टान् पालय राजंस्त्वं धर्मषड्भागमाप्स्यसि ।  
 अरक्षन् पापमखिलं दुष्टैरविनयात् कृतं ॥ ३८ ॥  
 समवाप्स्यस्यसन्दिग्धं यदिच्छसि कुरुष्व तत् ।  
 एतन्मयोक्तं सकलं यत्तवाह पितामही ॥  
 कुरुष्वैवं स्थिते यत्ते रोचते वसुधाधिप ॥ ३९ ॥

इति श्रीमार्कण्डेयपुराणे मरुत्तचरिते ॥ १३० ॥

एकत्रिंशदधिक शततमोऽध्यायः ॥



मार्कण्डेय उवाच ॥

इति तापसवाक्यं स श्रुत्वा लज्जापरो नृपः ।  
 धिक्कां चारान्धमित्युक्त्वा निश्वस्य जगृहे धनुः ॥ १ ॥  
 ततः स त्वरितं गत्वा तमौर्वस्याश्रमं प्रति ।  
 ववन्दे शिरसा वीरां मातरं पितुरात्मनः ॥ २ ॥  
 तापसांश्च यथा न्यायं तैश्चाशीर्भिरभिष्टुतः ।  
 दृष्ट्वा च तापसान् सप्त नागैर्दृष्टान् सुतान् भुवि ॥ ३ ॥  
 निनिन्दात्मानमसकृत् पुरस्तेषां महीपतिः ।  
 उवाच चैतदद्याहं मदीर्यमवमन्यतां ॥ ४ ॥  
 यत्करोमि भुजङ्गानां दुष्टानां ब्राह्मणद्विषां ।  
 तत्पश्यतु जगत्सर्वं सदेवासुरमानुषं ॥ ५ ॥

मार्कण्डेय उवाच ॥

इत्युक्त्वा जगृहे कोपादस्त्रं सद्धर्तकं नृपः ।  
 नाशायशेषनागानां पातालोर्वीविचारिणां ॥ ६ ॥  
 ततो जज्वाल सहसा नागलोकः समन्ततः ।  
 महांस्तु तेजसा विप्र दह्यमानो निवारितः ॥ ७ ॥  
 हा हा तातेति हा मातर्ही हा वत्सेति सम्भ्रमे ।  
 तस्मिन्नस्त्रकृते वाचः पन्नगानामथाभवन् ॥ ८ ॥  
 केचित् ज्वलद्भिः पुच्छाग्रैः फणैरन्यभुजङ्गमाः ।  
 गृहीतपुत्रदाराश्च त्यक्ताभरणवाससः ॥ ९ ॥

पातालमुत्सृज्य ययुः शरणं भाविनीं तदा ।  
 मरुत्तमातरं पूर्वं यया दत्तं तदाऽभयं ॥ १० ॥  
 तामुपेत्योरगाः सर्वे सप्रणामं भयातुराः ।  
 सगङ्गदमिदं प्रोचुः स्मर्यतां नः पुरोदितं ॥ ११ ॥  
 प्रणम्याभ्यर्चितं पूर्वं यदस्माभी रसातले ।  
 तस्य कालोऽयमायातस्त्राहि वीरप्रजायिनि ॥ १२ ॥  
 पुत्रो निवार्यतां राज्ञि प्राणैः सायोज्यमस्तु नः ।  
 दह्यते सकलो लोको नागानामस्त्रवह्निना ॥ १३ ॥  
 एवं संदह्यमानानामस्माकं तनयेन ते ।  
 त्वामृते शरणं नान्यत् कृपां कुरु यशस्विनि ॥ १४ ॥

मार्कण्डेय उवाच ॥

इति श्रुत्वा वचस्तेषां संस्मृत्यादौ च भाषितं ।  
 भर्तारमाह सा साध्वी ससम्भ्रममिदं वचः ॥ १५ ॥  
 पूर्वमेव तवाख्यातं पाताले यद्भुजङ्गमैः ।  
 प्रोक्तमभ्यर्थनापूर्वं ममासीत्तनयं प्रति ॥ १६ ॥  
 त इमेऽभ्यागता भीता दह्यन्ते तस्य तेजसा ।  
 मामेते शरणं पूर्वं दत्तमेभ्यो मयाऽभयं ॥ १७ ॥  
 ये मां शरणमापन्नास्ते त्वां शरणमागताः ।  
 अपृथग्धर्मचरणा याताहं शरणं तव ॥ १८ ॥  
 तन्निवारय पुत्रं त्वं मरुत्तं वचनात्तव ।  
 मया चाभ्यर्थितोऽवश्यं शममभ्युपयास्यति ॥ १९ ॥



राजोवाच ॥

महापराधे नियतं मरुत्तः क्रोधमागतः ।  
दुर्निर्वर्त्यमहं मन्ये तस्य क्रोधं सुतस्य ते ॥ २० ॥

नागा ऊचुः ॥

शरणागतास्तव वयं प्रसादः क्रियतां नृप ।  
क्षतस्यार्त्तपरिचाणे निमित्तं शस्त्रधारणं ॥ २१ ॥

मार्कण्डेय उवाच ॥

नागानां तद्वचः श्रुत्वा भूतानां शरणैषिणां ।  
तथा चाभ्यर्थितः पत्न्या प्राहावीक्षिर्महायशाः ॥ २२ ॥  
गत्वा ब्रवीमि तं भद्रे तनयं त्वरया तव ।  
परिचाणाय नागानां न त्याज्याः शरणागताः ॥ २३ ॥  
नोपसंहरते शस्त्रं यदि मद्वचनान्नृपः ।  
तदस्त्रैर्व्वारयिष्यामि तस्यास्त्रं तनयस्य ते ॥ २४ ॥

मार्कण्डेय उवाच ॥

ततो गृहीत्वा स धनुर्वीक्षिः क्षत्रियोत्तमः ।  
भार्यया सहितः प्रायात्त्वरावान् भार्गवाश्रमं ॥ २५ ॥

इति श्रीमार्कण्डेयपुराणे मरुत्तचरिते ॥ १३१ ॥

द्वात्रिंशदधिक शततमोऽध्यायः ॥

मार्कण्डेय उवाच ॥

स तु तस्याः सुतं दृष्ट्वा गृहीतवरकामुकं ।  
 धनुः शस्त्रञ्च तस्योग्रं ज्वालाव्याप्तदिगन्तरं ॥ १ ॥  
 उद्गिरन्तं महावह्निं दीपिताखिलभूतलं ।  
 पातालान्तर्गतं प्राप्तमसह्यं घोरभीषणं ॥ २ ॥  
 स तं दृष्ट्वा महीपालं भृकुटीकुटिलाननं ।  
 माक्रुधस्त्वं मरुत्तास्त्रमुपसंह्रियतामिति ॥ ३ ॥  
 प्राहासकत् त्वरालुप्तवर्णक्रममुदारधीः ।  
 स निशम्य गुरोर्वाक्यं दृष्ट्वा तञ्च पुनः पुनः ॥ ४ ॥  
 गृहीतकामुकः पित्रोः प्रणिपत्य सगौरवं ।  
 प्रत्युवाचापराद्धा मे सुभृशं पन्नगाः पितः ॥ ५ ॥  
 शासतीमां मयि महीं परिभूय बलं मम ।  
 सप्ताश्रममुपागम्य दृष्ट्वा मुनिकुमारकाः ॥ ६ ॥  
 ऋषीणामाश्रमस्थानाममीषामवनीपते ।  
 मयि शासति दुर्दत्तैर्दूषितानि हवींषि च ॥ ७ ॥  
 जलाशयास्तथाप्येतैः सर्व एव हि दूषिताः ।  
 तदेतत्कारणं किञ्चिन्न वक्तव्यं त्वया पितः ॥  
 न निवारयितव्योऽहं ब्रह्मघ्नान् प्रति पन्नगान् ॥ ८ ॥

अवीक्षिरवाच ॥

यद्येभिर्निहता विप्रा यास्यन्ति नरकं मृताः ।  
ममैतत्क्रियतां वाक्यं विरमास्तप्रयोगतः ॥ ९ ॥

मरुत्त उवाच ॥

नाहमेषां क्षमिष्यामि दुष्टानामपराधिनां ।  
अहमेव गमिष्यामि नरकं यदि पापिनां ॥  
न निग्रहे यताम्येषां मां निवारय मा पितः ॥ १० ॥

अवीक्षिरवाच ॥

मामेते शरणं प्राप्ताः पन्नगा मम गौरवात् ।  
उपसंह्रियतामस्त्वमलं कोपेन ते नृप ॥ ११ ॥

मरुत्त उवाच ।

नाहमेषां क्षमिष्यामि दुष्टानामपराधिनां ।  
स्वधर्ममुल्लङ्घ्य कथं करिष्यामि वचस्तव ॥ १२ ॥  
दण्डे निपातयन् दण्डं भूपः शिष्टांश्च पालयन् ।  
पुण्यलोकानवाप्नोति नरकांश्चाप्युपेक्षकः ॥ १३ ॥

मार्कण्डेय उवाच ॥

एवं स बहुशः पित्रा वार्यमाणो यदा सुतः ।  
नोपसंहरते सोऽस्त्रं ततोऽसौ पुनरब्रवीत् ॥ १४ ॥  
हिंससे पन्नगान् भीतान् ममैतान् शरणं गतान् ।  
वार्यमाणोऽपि तस्मात्ते करिष्यामि प्रतिक्रियां ॥ १५ ॥  
मयाप्यस्त्राण्यवाप्तानि न त्वमेकोऽस्त्रविद्भुवि ।  
ममाग्रतः सुदुर्लभं पौरुषञ्च कियत्तव ॥ १६ ॥

ततः कार्मुकमारोप्य कोपताम्रविलोचनः ।  
 अवीक्षिरस्त्रं जग्राह कालस्य मुनिपुङ्गवः ॥ १७ ॥  
 ततो ज्वालापरीवारमरिसंघघ्नमुत्तमं ।  
 कालास्त्रन्तु महावीर्यं योजयामास कार्मुके ॥ १८ ॥  
 ततश्चक्षुभ जगती संवर्त्तास्त्रप्रतापिता ।  
 सास्त्रिशैलाखिला विप्र कालस्यास्त्रे समुद्यते ॥ १९ ॥

मार्कण्डेय उवाच ॥

कालास्त्रमुद्यतं पित्रा मरुतः सोऽपि वीक्ष्य तत् ।  
 प्राहोच्चैरस्त्रमेतन्मे दुष्टशास्त्रिसमुद्यतं ॥ २० ॥  
 न त्वद्वधाय कालास्त्रं मयि मुञ्चति किं भवान् ।  
 सद्धर्मचारिणि मुते सदैवात्ताकरे तव ॥ २१ ॥  
 मया कार्यं महाभाग प्रजानां परिपालनं ।  
 त्वयैवं क्रियते कस्मान्मद्वधायास्त्रमुद्यतं ॥ २२ ॥

अवीक्षिरुवाच ॥

शरणागतसंचाणं कर्तुं व्यवसिता वयं ।  
 तस्य व्याघातकर्त्ता त्वं न मे जीवन् विमोक्ष्यसे ॥ २३ ॥  
 मां वा हत्वास्त्रवीर्येण जहि दुष्टानिहोरगान् ।  
 त्वां वा हत्वाऽहमस्त्रेण रक्षिष्यामि महोरगान् ॥ २४ ॥  
 धिक् तस्य जीवितं पुंसः शरणार्थिनमागतं ।  
 यो नार्त्तमनुगृह्णाति वैरिपक्षमपि ध्रुवं ॥ २५ ॥  
 क्षत्रियोऽहमिमे भीताः शरणं मामुपागताः ।  
 अपकर्त्ता त्वमेवैषां कथं बध्यो न मे भवान् ॥ २६ ॥

मरुत्त उवाच ॥

मित्रं वा बान्धवो वाऽपि पिता वा यदि वा गुरुः ।  
प्रजापालनविघ्नाय यो हन्तव्यः स भूभृता ॥ २७ ॥  
सोऽहन्ते प्रहरिष्यामि न क्रोड्यं त्वया पितः ।  
स्वधर्मः परिपाल्यो मे न मे क्रोधस्तवोपरि ॥ २८ ॥

मार्कण्डेय उवाच ॥

ततस्तौ निश्चितौ दृष्ट्वा परस्परवधं प्रति ।  
समुत्पत्यान्तरे तस्युर्मुनयो भार्गवादयः ॥ २९ ॥  
ऊचुश्चैनन्न मोक्तव्यं त्वयास्त्रं पितरं प्रति ।  
त्वया च नायं हन्तव्यः पुत्रः प्रख्यातचेष्टितः ॥ ३० ॥

मरुत्त उवाच ॥

मया दुष्टा निहन्तव्याः सन्तो रक्ष्या महीक्षिता ।  
इमे च दुष्टा भुजगाः कोऽपराधोऽत्र मे द्विजाः ॥ ३१ ॥

अवीक्षिरुवाच ॥

शरणागतसन्त्राणं मया कार्यमयञ्च मे ।  
अपराध्यः सुतो विप्रा यो हन्ति शरणागतान् ॥ ३२ ॥

ऋषय ऊचुः ॥

इमे वदन्ति भुजगास्त्रासलोलविलोचनाः ।  
संजीवयामस्तान् विप्रान् ये दष्टा दुष्टपन्नगैः ॥ ३३ ॥  
तदलं विग्रहेणोभौ राजवय्यै प्रसीदतां ।  
उभावपि विनिर्मूढप्रतिज्ञौ धर्मकोविदौ ॥ ३४ ॥

मार्कण्डेय उवाच ॥

सा तु वीरा समभ्येत्य पुत्रमेतदभाषत ।  
मद्वाक्यादेष ते पुत्रो हन्तुं नागान् कृतोद्यमः ॥ ३५ ॥  
तन्निष्पन्नं यदा विप्रास्ते जीवन्ति तथा मृताः ।  
संजीवन्तश्च मुच्यन्ते यद् युष्मच्छरणं गताः ॥ ३६ ॥

भाविन्युवाच ।

अहमभ्यर्थिता पूर्वमेभिः पातालसंश्रयैः ।  
तन्निमित्तमयं भर्ता मयाच विनियोजितः ॥ ३७ ॥  
तदेतदार्यनिर्दत्तमुभयोरपि शोभनं ।  
मम भर्तुश्च पुत्रस्य त्वत्पौत्रस्यात्मजस्य च ॥ ३८ ॥

मार्कण्डेय उवाच ॥

ततः संजीवयामासुस्तान् विप्रांस्ते भुजङ्गमाः ।  
दिव्यैरोषधिजातैश्च विषसंहरणेन च ॥ ३९ ॥  
पित्रोर्ननाम चरणौ स ततो जगतीपतिः ।  
मरुत्तच्च स तं प्रीत्या परिष्वज्येदमब्रवीत् ॥ ४० ॥  
मानहा भव शत्रूणां चिरं पालय मेदिनीं ।  
पुत्रपौत्रैश्च मोदस्व मा च ते सन्तु विद्विषः ॥ ४१ ॥  
ततो द्विजैरनुज्ञातो वीरया च नरेश्वरौ ।  
समारूढौ रथं सा च भाविनी स्वपुरङ्गता ॥ ४२ ॥  
वीराऽपि कृत्वा सुमहत्तपो धर्मभृतां वरा ।  
भर्तुः सा लोकतां प्राप्ता महाभागा पतिव्रता ॥ ४३ ॥

मरुतोऽपि चकारोऽर्थी धर्मतः परिपालनं ।  
 विनिर्जितारिषड्वर्गो भोगांश्च बुभुजे नृपः ॥ ४४ ॥  
 तस्य पत्नी महाभागा विदर्भतनया तथा ।  
 प्रभावती सुवीरस्य सौवीरी चाभवत् सुता ॥ ४५ ॥  
 सुकेशी केतुवीर्यस्य मागधस्यात्मजा भवत् ।  
 सुता च सिन्धुवीर्यस्य मद्रराजस्य केकयी ॥ ४६ ॥  
 केकयस्य च सौरिन्धी सिन्धुभर्तृत्वपुष्पती ।  
 चेदिराजसुता चाभूद्भार्या तस्य सुशोभना ॥ ४७ ॥  
 तासां पुत्रास्तस्य चासन् भूभृतोऽष्टादश द्विज ।  
 तेषां प्रधानो ज्येष्ठश्च नरिष्यन्तः सुतोऽभवत् ॥ ४८ ॥  
 एवंवीर्यो मरुतोऽभून्महाराजो महाबलः ।  
 तस्याप्रतिहतं चक्रमासीद्द्वीपेषु सप्तसु ॥ ४९ ॥  
 यस्य तुल्योऽपरो राजा न भूतो न भविष्यति ।  
 सत्त्वविक्रमयुक्तस्य राजर्षेरमितौजसः ॥ ५० ॥  
 तस्यैतच्चरितं श्रुत्वा मरुत्तस्य महात्मनः ।  
 जन्म चाग्रं द्विजश्रेष्ठ मुच्यते सर्वकिल्बिषैः ॥ ५१ ॥

इति श्रीमार्कण्डेयपुराणे मरुत्तचरितं समाप्तं ॥ १३२ ॥

अथस्त्रिंशदधिक शततमोऽध्यायः ॥



कौस्तुभिरुवाच ॥

मरुत्तचरितं कृत्स्नं भगवन् कथितं त्वया ।  
तत्सन्ततिमशेषेण श्रोतुमिच्छा प्रवर्तते ॥ १ ॥  
तत्सन्ततौ श्रुतीशा ये राज्याहर्षी वीर्यशालिनः ।  
तानहं श्रोतुमिच्छामि त्वया ख्यातान्महामुने ॥ २ ॥

मार्कण्डेय उवाच ॥

नरिष्यन्त इति ख्यातो मरुत्तस्याभवत् सुतः ।  
अष्टादशानां पुत्राणां स ज्येष्ठः श्रेष्ठ एव च ॥ ३ ॥  
वर्षाणाञ्च सहस्राणि सप्ततिं दश पञ्च च ।  
बुभुजे पृथिवीं कृत्स्नां मरुत्तः शत्रियर्षभः ॥ ४ ॥  
कृत्वा राज्यं स्वधर्मेण इष्ट्वा यज्ञाननुत्तमान् ।  
नरिष्यन्तं सुतं ज्येष्ठमभिषिच्य ययौ वनं ॥ ५ ॥  
एकाग्रचित्तः स नृपस्तप्त्वा तत्र तपो महत् ।  
आरुरोह दिवं विप्र यशसाऽऽवृत्य रोदसी ॥ ६ ॥  
नरिष्यन्तः सुतः सोऽस्य चिन्तयामास बुद्धिमान् ।  
पितुर्दत्तं समालोक्य तथान्यपाञ्च भूमृतां ॥ ७ ॥  
अत्र वंशे महात्मानो राजानो मम पूर्वजाः ।  
यज्जिनो धर्मतः पृथ्वीं पालयामासुर्ज्जिताः ॥ ८ ॥



दातारश्चापि वित्तानां संग्रामेष्वनिवर्त्तिनः ।  
तेषां कश्चरितं शक्तस्त्वनुयातुं महात्मनां ॥ ९ ॥  
किन्तु तेन कृतं कर्म धर्म्यमाहवनादिभिः ।  
तदहं कर्तुमिच्छामि तच्च नास्ति करोमि किं ॥ १० ॥  
धर्मतः पाल्यते पृथ्वी को गुणोऽत्र महीपतेः ।  
असम्यक्पालनात् पापी नरेन्द्रो नरकं व्रजेत् ॥ ११ ॥  
सति वित्ते महायज्ञाः कर्त्तव्या एव भूभृता ।  
दातव्यञ्चात्र किञ्चित् सीदतामीश्वरो गतिः ॥ १२ ॥  
आभिजात्यं तथा लज्जा कोपश्चारिजनाश्रयः ।  
कारयन्ति स्वधर्माश्च संग्रामादपलायनं ॥ १३ ॥  
एतत्सर्वं यथा सम्यङ्मतपूर्वैः पुरुषैः कृतं ।  
पित्रा च मे मरुत्तेन तथा तत्केन शक्यते ॥ १४ ॥  
तदहं किं करिष्यामि यन्न तैः पूर्वजैः कृतं ।  
ये यज्विनो वरा दान्ताः संग्रामाच्चानिवर्त्तिनः ॥ १५ ॥  
महत्संग्रामसंसर्गा विसंवादितपौरुषाः ।  
कर्मणाहं यतिष्यामि कस्यैत्यानभिशङ्कितं ॥ १६ ॥  
अथवा तैः स्वयं यज्ञाः कृताः पूर्वजनेश्वरैः ।  
अविश्रमद्भिर्नान्यैस्तु कारितास्तत्करोम्यहं ॥ १७ ॥

मार्कण्डेय उवाच ॥

इति सञ्चिन्त्य यज्ञं स चकारैकं नरेश्वरः ।  
यादृशं न चकारान्यो वित्तोत्सर्गोपशोभितं ॥ १८ ॥  
द्विजानां जीवनायालं दत्त्वा तु समहाधनं ।

ततः शतगुणं तेषां यज्ञेऽन्नमददन्नृपः ॥ १९ ॥  
 गात्रो वस्त्राण्यलङ्कारं धान्यागारादिकं तथा ।  
 तथा प्रत्येकममदत्तेषां पृथ्वीनिवासिनां ॥ २० ॥  
 ततस्तेन यदा यज्ञः प्रारब्धो भूभुजा पुनः ।  
 प्रारब्धे स मखे यष्टुं ततो नालभत द्विजान् ॥ २१ ॥  
 यान् यान् दृणोति स नृपो विप्रानार्त्तिज्यकर्मणि ।  
 ते ते तमूचुर्यज्ञाय वयमन्यत्र दीक्षिताः ॥ २२ ॥  
 अन्यं वरय यद्वित्तं त्वयास्माकं विवर्जितं ।  
 तस्यान्तो नास्ति यज्ञेषु दद्यास्तु नृपते धनं ॥ २३ ॥

मार्कण्डेय उवाच ॥

न चाप ऋत्विजो विप्रांस्तदाशेषच्छितीश्वरः ।  
 वहिर्व्विद्यां तदा दानं स दातुमुपचक्रमे ॥ २४ ॥  
 तथापि जगृह्णैव धनसस्पूर्णमन्दिराः ।  
 द्विजाय दातुं भूयोऽसौ निर्व्विणा इदमब्रवीत् ॥ २५ ॥  
 अहोऽतिशोभनं पृथ्व्यां यद्विप्रो नाधनः क्वचित् ।  
 अशोभनञ्च यत्कोषो विफलोऽयमयज्विनः ॥ २६ ॥  
 नार्त्तिज्यं कुरुते कश्चिद्यजमानोऽखिलो जनः ।  
 द्विजानां न च नो दानं ददतां संप्रतीच्छते ॥ २७ ॥

मार्कण्डेय उवाच ॥

ततः कांश्चिद्विजान् भक्त्या प्रणिपत्य पुनः पुनः ।  
 स्वयज्ञे ऋत्विजश्चक्रे ते प्रचक्रमहामखं ॥ २८ ॥  
 अत्यद्भुतमिदञ्चासीद्यदा तस्य महीपतेः ।

स यज्ञोऽभूत्तदा पृथ्व्यां यजमानोऽखिलो जनः ॥ २९ ॥  
 द्विजन्मनामभून्नासीत् सदस्यस्तत्र कश्चन ।  
 यजमाना द्विजाः केचित् केचित्तेषान्तु याजकाः ॥ ३० ॥  
 नरिष्यन्तो नरपतिरियाज स यदा तदा ।  
 तत्पदातुर्हनैर्यागं कुर्युः पृथ्व्यामशेषतः ॥ ३१ ॥  
 प्राच्यां कोट्यस्तु यज्ञानामासन्नष्टादशाधिकाः ।  
 प्रतीच्यां सप्त वै कोट्या दक्षिणायां चतुद्दश ॥ ३२ ॥  
 उत्तरस्याञ्च पञ्चाशदेककालं तदाऽभवन् ।  
 मुने ब्राह्मण यज्ञानां नरिष्यन्तो यदाऽयजत् ॥ ३३ ॥  
 एवं स राजा धर्मात्मा नरिष्यन्तोऽभवत् पुरा ।  
 मरुत्ततनयो विप्र विख्यातबलपौरुषः ॥ ३४ ॥

इति श्रीमार्कण्डेयपुराणे नरिष्यन्तचरितं ॥ १३१ ॥

चतुस्त्रिंशदधिक शततमोऽध्यायः ॥



मार्कण्डेय उवाच ॥

नरिष्यन्तस्य तनयो दुष्टारिदमनो दमः ।  
 शक्रस्येव बलं तस्य दया शीलं मुनेरिव ॥ १ ॥  
 बाभ्रव्यामिन्द्रसेनायां स जज्ञे तस्य भभूतः ।  
 नव वर्षाणि जठरे स्थित्वा मातुर्महायशः ॥ २ ॥

यद्वाहयामास दमं मातरं जठरे स्थितः ।  
 दमशीलश्च भविता यतश्चायं नृपात्मजः ॥ ३ ॥  
 ततस्त्रिकालविज्ञानः सहि तस्य पुरोहितः ।  
 दम इत्यकरोन्नाम नरिष्यन्तसुतस्य तु ॥ ४ ॥  
 स दमो राजपुत्रस्तु धनुर्वेदमशेषतः ।  
 जगृहे नरराजस्य सकाशाद्दृषपर्वणः ॥ ५ ॥  
 दुन्दुभेर्देत्यवर्थस्य तपोवननिवासिनः ।  
 सकाशाज्जगृहे कृत्स्नमस्त्रग्रामञ्च तत्त्वतः ॥ ६ ॥  
 शक्तेः सकाशाच्चेदांश्च वेदाङ्गान्यखिलानि च ।  
 तथाष्णिषेणाद्रार्जर्जगृहे योगमात्मवान् ॥ ७ ॥  
 तं स्वरूपमहात्मानं गृहीतास्त्रं महाबलं ।  
 स्वयम्बरे कृता पित्रा जगृहे सुमना पतिं ॥ ८ ॥  
 सुता दशार्णाधिपतेर्व्वलिनश्चाकर्मणः ।  
 पश्यतां सर्व्वभूतानां ये तदर्थमुपागताः ॥ ९ ॥  
 तस्याञ्च सानुरागोऽभून्मद्रराजस्य वै सुतः ।  
 सुमनायां महानादो महाबलपराक्रमः ॥ १० ॥  
 तथा विदर्भाधिपतेः पुत्रः संक्रन्दनस्य च ।  
 वपुष्मान् राजपुत्रश्च महाधनुरुदारधीः ॥ ११ ॥  
 तेऽथ यातावृतं दृष्ट्वा दुष्टारिदमनं दमं ।  
 मन्त्रयामासुरन्योऽन्यं तत्रानङ्गविमोहिताः ॥ १२ ॥  
 एतामस्य बलात् कन्यां गृहीत्वा रूपशालिनीं ।  
 गृहं प्रयामस्तस्येयमस्माकं यं ग्रहिष्यति ॥ १३ ॥

मर्तुबुद्ध्या वरारोहा स्वयम्बरविधानतः ।

तस्येच्छया नो भवित्री भार्या धर्मोपपादिता ॥ १४ ॥

अथ नेच्छति सा कश्चिदस्माकं मदिरेक्षणा ।

ततस्तस्य भवित्री सा यो दमं घातयिष्यति ॥ १५ ॥

मार्कण्डेय उवाच ॥

इति ते निश्चयं कृत्वा त्रयः पार्थिवनन्दनाः ।

जगृहस्तां मुचार्वङ्गीं दमपार्श्वानुवर्तिनीं ॥ १६ ॥

ततः केचिन्मृपास्तेषां ये तत्पक्षा विचुक्रुशुः ।

चुक्रुशुश्चापरे भूपाः केचिन्मध्यस्थतां गताः ॥ १७ ॥

ततो दमस्तान् भूपालानवलोक्य समन्ततः ।

अनाकुलमना वाक्यमिदमाह महामुने ॥ १८ ॥

दम उवाच ॥

भो भूपा धर्मकृत्येषु यद्वदन्ति स्वयम्बरं ।

अधर्मो वायवा धर्मो यदेभिर्गृह्यते बलात् ॥ १९ ॥

यद्यधर्मो न मे कार्यमन्यभार्या भविष्यति ।

धर्मो वा तदलं प्राणैर्ये रक्ष्यन्तेऽरिलङ्घने ॥ २० ॥

ततो दशार्णाधिपतिश्चारुधर्मा नराधिपः ।

निःशब्दं कारयित्वा तत् सदः प्राह महामुने ॥ २१ ॥

दमेन यदिदं प्रोक्तं धर्माधर्माश्रितं नृपाः ।

तद्वदध्वं यथा धर्मो ममास्य च न लुप्यते ॥ २२ ॥

मार्कण्डेय उवाच ॥

ततः केचिन्महीपालास्तमूचुर्वसुधाधिपं ।

परस्परानुरागेण गान्धर्वो विहितो विधिः ॥ २३ ॥  
 क्षत्रियाणां परमयं न विट्शूद्रद्विजन्मानां ।  
 दममाश्रित्य निष्पन्नः स चास्या दुहितुस्तव ॥ २४ ॥  
 इति धर्मादमस्यैषा दुहिता तव पार्थिव ।  
 योऽन्यथा वर्त्तते मोहात् कामात्मा सम्प्रवर्त्तते ॥ २५ ॥  
 तथाऽपरे तदा प्रोचुर्महात्मानो हि भूभृतां ।  
 पक्षे ये भूभृतो विप्र दशार्णाधिपतेर्वचः ॥ २६ ॥  
 मोहात् किमाहुर्धर्मोऽयं गान्धर्वः क्षत्रजन्मनः ।  
 न त्वष शास्ता नान्यो हि राक्षसः शस्त्रजीविनां ॥ २७ ॥  
 बलादिमां यो हरति हत्वा तु परिपन्थिनः ।  
 तस्यैवासौ राक्षसेन विवाहेनावनीश्वराः ॥ २८ ॥  
 प्रधानतर एषोऽत्र विवाहद्वितये मतः ।  
 क्षत्रियाणामतो धर्मो महानन्दादिभिः कृतः ॥ २९ ॥

मार्कण्डेय उवाच ॥

अथ प्रोचुः पुनर्भूपा यैः पूर्वमुदिता नृपाः ।  
 परस्परानुरागेन जातिधर्माश्रितं वचः ॥ ३० ॥  
 सत्यं शस्तो राक्षसोऽपि क्षत्रियाणां परो विधिः ।  
 किन्त्वसौ जनकस्वाम्ये कुमार्यानुमतो वरः ॥ ३१ ॥  
 हत्वा तु पितृसम्बन्धं बलेन ह्रियते हि या ।  
 स राक्षसो विधिः प्रोक्तो नान्यभर्तृकरे स्थिता ॥ ३२ ॥  
 पश्यतां सर्वभूपानामनया यद्वृतो दमः ।  
 गान्धर्वस्येह निष्पत्तौ विवाहो राक्षसोऽत्र कः ॥ ३३ ॥

विवाहितायाः कन्यायाः कन्यात्वं नैव विद्यते ।  
 कन्यायाश्च विवाहेन सम्बन्धः पृथिवीश्वराः ॥ ३४ ॥  
 त इमे ये बलादेनां दमादादातुमुद्यताः ।  
 बलिनस्ते यदि ततः कुर्वन्तु न तु साधु तत् ॥ ३५ ॥

मार्कण्डेय उवाच ॥

तत् श्रुत्वाऽसौ दमः कोपकषायीकृतलोचनः ।  
 आरोपयामास धनुर्वचनञ्चेदमब्रवीत् ॥ ३६ ॥  
 ममापि भार्या बलिभिः पश्यतो ह्रियते यदि ।  
 तत्कुलेन भुजाभ्यां वा को गुणः क्लीवजन्मनः ॥ ३७ ॥  
 धिक्कृमास्त्राणि धिक् शौर्यं धिक् शरान् धिक् शरासनं ।  
 धिग्वर्यं मे कुले जन्म मरुत्तस्य महात्मनः ॥ ३८ ॥  
 यदि भार्यामिमे मूढाः समादाय बलान्विताः ।  
 प्रयान्ति जीवतो धिक् तां मम व्यर्थधनुष्मतां ॥ ३९ ॥  
 इत्युक्त्वा तान्महीपालान् महानन्दमुखान् बली ।  
 अथाब्रवीत्तदा सर्वान् महारिदमनो दमः ॥ ४० ॥  
 एषातिशोभना बाला चार्वङ्गी मदिरेक्षणा ।  
 किन्तस्य जन्मना भार्या न यस्येयं कुलोद्भवा ॥ ४१ ॥  
 इति सञ्चिन्त्य भूपालास्तथा यतत संयुगे ।  
 यथा निर्जित्य मामेतां पत्नीं कुरुत मानिनः ॥ ४२ ॥  
 इत्याभाष्य ततस्तत्र शरवर्षममुञ्चत ।  
 छादयन् पृथिवीपालांस्तमसेव महीरुहान् ॥ ४३ ॥  
 तेऽपि वीरा महीपालाः शरशक्त्यृष्टिमङ्गरान् ।

मुमुचुस्तत्प्रयुक्तांश्च दमश्चिच्छेद लीलया ॥ ४४ ॥  
 तेऽपि तत्प्रहितान् बाणान् तेषाञ्चासौ शरोत्करान् ।  
 चिच्छेद पृथिवीशानां नरिष्यन्तात्मजो मुने ॥ ४५ ॥  
 वर्त्तमाने तदा युद्धे दमस्य क्षितिपात्मजैः ।  
 प्रविवेश महानन्दः खड्गपाणिर्यतो दमः ॥ ४६ ॥  
 तमायान्तं दमो दृष्ट्वा खड्गपाणिं महामृधे ।  
 मुमोच शरवर्षाणि वर्षाणीव पुरन्दरः ॥ ४७ ॥  
 तदस्त्राणि ततस्तानि शरजालानि तत्क्षणात् ।  
 महानन्दः प्रचिच्छेद खड्गेनान्यानवञ्चयत् ॥ ४८ ॥  
 ततो रोषात् समारुह्य तन्दमस्य तदा रथं ।  
 महानन्दो महावीर्यो दमेन युयुधे सह ॥ ४९ ॥  
 बहुधा युध्यमानस्य महानन्दस्य लाघवात् ।  
 दमो मुमोच हृदये शरं कालानलप्रभं ॥ ५० ॥  
 तं लग्नमात्मनोत्कृष्य विभिन्नेन ततो हृदि ।  
 दमं प्रति विचिक्षेप महानन्दोऽसिमुज्ज्वलं ॥ ५१ ॥  
 पतन्तश्चैनमुल्काभं शक्त्या चिक्षेप तं दमः ।  
 शिरो वेतसपत्रेण महानन्दस्य चाच्छिनत् ॥ ५२ ॥  
 तस्मिन् हते महानन्दे प्राचुर्येण पराङ्मुखाः ।  
 बभूवुः पार्थिवास्तस्यौ वपुष्मान् कुण्डिणाधिपः ॥ ५३ ॥  
 दमेन युयुधे चासौ बलगर्वमदान्वितः ।  
 दाक्षिणात्यमहीपालतनयो रणगोचरः ॥ ५४ ॥  
 युध्यमानस्य तस्योग्रं करवालं स वै लघु ।



चिच्छेद सारथेश्चैव शिरः संख्ये तथा ध्वजं ॥ ५५ ॥  
 छिन्नखड्गो गदां सोऽथ जग्राह बहुकण्टकां ।  
 तामप्यस्य स चिच्छेद करस्थामेव सत्वरः ॥ ५६ ॥  
 यावदन्यत् समादत्ते स वपुष्मान् वरायधं ।  
 तावच्छरेण तं विद्धा दमो भूमावपातयत् ॥ ५७ ॥  
 स पातितस्ततो भूमौ विद्ध्वलाङ्गः सवेपथुः ।  
 विनिर्दत्तमतिर्युद्धाद्वभूव क्षितिपात्मजः ॥ ५८ ॥  
 तमालोक्य तथाभूतमयुद्धमतिमात्मवान् ।  
 उत्सृज्यादाय सुमनां सुमनाः प्रययौ दमः ॥ ५९ ॥  
 ततो दशार्णाधिपतिः प्रीतिमानकरोत्तयोः ।  
 दमस्य सुमनायाश्च विवाहं विधिपूर्वकं ॥ ६० ॥  
 कृतदारो दमस्तत्र दशार्णाधिपतेः पुरे ।  
 स्थित्वाऽल्पकालं प्रययौ सभार्यो निजमन्दिरं ॥ ६१ ॥  
 दशार्णाधिपतेश्चासौ दत्त्वा नागांस्तुरङ्गमान् ।  
 रथगोश्वखरोट्ठांश्च दासीदासांस्तथा बहून् ॥ ६२ ॥  
 वस्त्रालङ्कारचापादि वरोपस्करमात्मनः ।  
 अन्यैस्तैश्च तथा भाण्डैः परिपूर्णं व्यसर्जयत् ॥ ६३ ॥

इति श्रीमार्कण्डेयपुराणे दमरचिते ॥ २३४ ॥



मार्कण्डेय उवाच ॥

स तां लब्ध्वा तथा पत्नीं सुमनां सुमहामुने ।  
 प्रणम्य स पितुः पादौ मातुश्च क्षितिपात्मजः ॥ १ ॥  
 सा च तौ श्वशुरौ सुभूर्ननाम सुमना तदा ।  
 ताभ्यां तौ च तदा विप्र आशीभिरभिनन्दितौ ॥ २ ॥  
 महीत्सवश्च संजज्ञे नरिष्यन्तस्य वै पुरे ।  
 हतदारे च संप्राप्ते दशार्णाधिपतेः पुरात् ॥ ३ ॥  
 सम्वन्धिनं दशार्णेशं जितांश्च पृथिवीश्वरान् ।  
 श्रुत्वा पुत्रेण मुमुदे नरिष्यन्तो महीपतिः ॥ ४ ॥  
 सोऽपि रेमे सुमनया महाराजसुतो दमः ।  
 वरोद्यानवनोद्देशप्रासादगिरिसानुषु ॥ ५ ॥  
 अथ कालेन महता रममाणा दमेन सा ।  
 अवाप गर्भं सुमना दशार्णाधिपतेः सुता ॥ ६ ॥  
 सोऽपि राजा नरिष्यन्तो भुक्तभोगो महीपतिः ।  
 वयःपरिणतिं प्राप्य दमं राज्येऽभिषिच्य च ॥ ७ ॥  
 वनं जगामेन्द्रसेना पत्नी चास्य तपस्विनी ।  
 वाणप्रस्थविधानेन स तत्र समतिष्ठत ॥ ८ ॥  
 दाक्षिणात्यः सुदुर्दत्तः संक्रन्दनसुतो वने ।  
 वपुष्मान् स मृगान् हन्तुं ययावत्पदानुगः ॥ ९ ॥

स तं दृष्ट्वा नरिष्यन्तं तापसं मलपङ्क्तिनं ।  
 इन्द्रसेनाञ्च तत्पत्नीं तपसातिसुदुर्बलां ॥ १० ॥  
 पप्रच्छ कस्यं भो विप्रः स्रजियो वा वनेचरः ।  
 वाणप्रस्थमनुप्राप्तो वैश्यो वा मम कथ्यतां ॥ ११ ॥  
 ततो मौनव्रती भूपो न हि तस्योत्तरं ददौ ।  
 इन्द्रसेना च तत्सर्व्वमाचष्टास्मै यथातथं ॥ १२ ॥

मार्कण्डेय उवाच ॥

ज्ञात्वा तञ्च नरिष्यन्तं वपुष्मान् पितरं रिपोः ।  
 प्राप्तोऽस्मीति वदन् कोपात् जटासु परिगृह्य च ॥ १३ ॥  
 हा हेति चेन्द्रसेनायां रुदन्यां वास्यगद्गदं ।  
 चकर्ष कोपात् खड्गञ्च वाक्यञ्चेदमुवाच ह ॥ १४ ॥  
 निर्जितः समरे येन येन मे सुमना हृता ।  
 दमस्य तस्य पितरं हरिष्येऽवतु तन्दमः ॥ १५ ॥  
 येनाखिलमहीपालपुत्राः कन्यार्थमागताः ।  
 अवधूता हनिष्येऽहं पितरं तस्य दुर्मतेः ॥ १६ ॥  
 योधनेषु स्वरूपेण दमो यस्य दुरात्मनः ।  
 स दमो वारयत्वेष हन्मि तस्य रिपोर्गुरुं ॥ १७ ॥

मार्कण्डेय उवाच ॥

इत्युक्त्वा स दुराचारो वपुष्मानवनीपतिः ।  
 कन्दन्यामिन्द्रसेनायां शिरश्चिच्छेद तस्य च ॥ १८ ॥  
 ततो धिग्धिङ् मुनिजना अन्ये च वनवासिनः ।  
 तमूचुः स च तं दृष्ट्वा जगाम स्वपुं वनात् ॥ १९ ॥

गते तस्मिन् विनिश्चयस्य सेन्द्रसेना वपुष्मति ।  
 प्रेषयामास पुत्रस्य समीपं शूद्रतापसं ॥ २० ॥  
 गच्छेथा आशु मे पुत्रं दमं ब्रूहि वचो मम ।  
 अभिज्ञो ह्यसि मङ्गलवृत्तान्तं प्रोच्यतेऽत्र किं ॥ २१ ॥  
 तथापि वाच्यः पुत्रो मे यद्वीर्यमतिदुःखिता ।  
 लङ्घनामीदृशीं प्राप्तां विलोक्येतां महीपतेः ॥ २२ ॥  
 मङ्गलार्त्ताऽधिकृतो राजा चतुर्णां परिपालकः ।  
 त्वमाश्रमाणां किं युक्तं तापसान् यन्निरीक्षसि ॥ २३ ॥  
 भर्त्ता मम नरिष्यन्तस्तापसस्तपसि स्थितः ।  
 विलपन्त्यास्तथा नाथो यथा नास्ति तथा त्वयि ॥ २४ ॥  
 आकृष्य केशेषु बलादपराधं विना ततः ।  
 हतो वपुष्मता ख्यातिमिति ते भूपतिर्गतः ॥ २५ ॥  
 एवं स्थिते तत् क्रियतां यथा धर्म्मो न लुप्यते ।  
 तथा च नैव वक्तव्यमतोऽस्मत्तापसी ह्यहं ॥ २६ ॥  
 पिता वृद्धस्तपस्वी च नापराधेन दूषितः ।  
 निहतो येन यत्तस्य कर्त्तव्यन्तद्विचिन्त्यतां ॥ २७ ॥  
 सन्ति ते मन्त्रिणो वीराः सर्वशास्त्रार्थवर्दिनः ।  
 तैः सहालोच्य यत्कार्यमेवम्भूते कुरुष्व तत् ॥ २८ ॥  
 नास्माकमधिकारोऽत्र तापसानां नराधिप ।  
 कुरुष्वैतदितीयं त्वमेवं भूपतिभाषितं ॥ २९ ॥  
 विदूरथस्य जनको यवनेन यथा हतः ।  
 तथायन्तव पुत्रस्य कुलन्तेन विनाशितं ॥ ३० ॥

जग्मास्यासुरराजस्य पिता दष्टो भुजङ्गमैः ।  
 तेनाप्यश्विलपातालवासिनः पन्नगा हताः ॥ ३१ ॥  
 पराशरेण पितरि शक्तौ च रक्षसाऽऽहतं ।  
 श्रुत्वाऽग्नौ पातितं कृत्स्नं रक्षसामभवत् कुलं ॥ ३२ ॥  
 अन्यस्यापि स्ववंशस्य लङ्घना क्रियते हि या ।  
 तां नालं क्षत्रियः सोढुं किं पुनः पितृमारणं ॥ ३३ ॥  
 नायं पिता ते निहतो नास्मिन् शस्त्रं निपातितं ।  
 त्वामत्र निहतं मन्ये त्वयि शस्त्रं निपातितं ॥ ३४ ॥  
 विभेत्यस्य हि कः शस्त्रं न्यस्तं येन वनौकसां ।  
 तव भूपस्य विप्रस्य मारिते तु विभेतु वा ॥ ३५ ॥  
 तवेयं लङ्घना युक्ता यदस्मिंस्तत्समाचर ।  
 वपुष्मति महाराज समृत्यज्ञातिबान्धवे ॥ ३६ ॥

मार्कण्डेय उवाच ॥

इति संक्रान्तसन्देशमिन्द्रदासं विवृज्य तं ।  
 पतिदेहमुपाश्लिष्य विवेशाग्निं मनस्विनी ॥ ४० ॥

इति श्रीमार्कण्डेयपुराणे दमचरिते ॥ १३५ ॥

षट्त्रिंशदधिक शततमोऽध्यायः ।

मार्कण्डेय उवाच ॥

तापसेन समाख्यातं दमस्तेन पितुर्बधं ।  
 क्रोधेनातीव जज्वाल हविषेवाग्निरुद्धतः ॥ १ ॥  
 स तु क्रोधाग्निना धीरो दह्यमानो महामुने ।  
 करङ्करेण निष्प्रियं वाक्यमेतदुवाच ह ॥ २ ॥  
 अनाथ इव मे तातो मयि पुत्रे तु जीवति ।  
 घातितः सुवृण्णसेन परिभूय कुलं मम ॥ ३ ॥  
 न्यायवादो जने तस्याप्येष क्लैव्यात् प्रमाम्यहं ।  
 दुर्दत्तशान्तौ शिष्टानां पालनेऽधिकृता वयं ॥ ४ ॥  
 पिता तस्यापि निहतो दृष्ट्वा जीवन्ति शत्रवः ।  
 तत्किमेतेन बहुना हा तातेति च किं पुनः ॥ ५ ॥  
 विलापेनात्र यत्कृत्यं तदेषोऽत्र करोग्यहं ।  
 यदाहं तस्य रक्तेण देहोत्थेन वपुष्पातः ।  
 न करोमि गुरोस्तृप्तिं तत्प्रवेक्ष्ये हुताशनं ॥ ६ ॥  
 तच्छोणितेनोदककर्म तस्य  
 तातस्य संख्ये विनिपातितस्य ।  
 मांसेन सम्यग्द्विजभोजनञ्च  
 न चेत् प्रवेक्ष्यामि हुताशनन्तत् ॥ ७ ॥  
 साहाय्यमस्यासुरदेवयक्ष-  
 गन्धर्वविद्याधरसिद्धसंज्ञाः ।

कुर्वन्ति चेत्तानपि चास्त्रपूगै-  
र्भस्मीकरोम्येष रूषा समेतः ॥ ८ ॥

निःशूरमाधार्मिकमप्रशस्तं  
तं दाक्षिणात्यं समरे निहत्य ।  
भोक्ष्ये ततोऽहं पृथिवीञ्च हृत्त्वां  
वह्निं प्रवेक्ष्याम्यनिहत्य तं वा ॥ ९ ॥

सुदुर्मतिं तापसदृद्धमौनिनं  
वनस्थितं शान्तवचोविविग्रं ।

हन्ताहमद्याखिलबन्धुमिव-  
पदातिहस्त्यश्वबलैः समेतं ॥ १० ॥

गणोऽहमादाय धनुः सखङ्गो  
रथी तथैवारिबलं समेत्य ।

करोमि वै यत्कदनं समस्ताः  
पश्यन्तु मे देवगणाः समेताः ॥ ११ ॥

यो यः सहायो भविताद्य तस्य  
मया समेतस्य रणाय भूयः ।

तथैव निःशेषकुलक्षयाय  
समुद्यतोऽहं निजबाहुसैन्यः ॥ १२ ॥

यदि कुलिशकरोऽस्मिन् संयुगे देवराजः  
पितृपतिरथ चोग्रं दण्डमुद्यम्य कोपात् ।

धनपतिवरूणाका रक्षितुन्तं यतन्ते  
निशितशरवरौघैर्घातयिष्ये तथापि ॥ १३ ॥

नियतमतिरदोषः काननाखण्डलौको-  
 निपतितफलभक्षः सर्वभूतेषु मैत्रः ।  
 प्रभवति मयि पुत्रे हिंसितो येन तातः  
 पिशितरुधिरवृषास्तस्य सन्त्वद्य शृग्राः ॥ १४ ॥

इति श्रीमार्कण्डेयपुराणे दमचरिते ॥ १३६ ॥

सप्तत्रिंशदधिक शततमोऽध्यायः ॥

—\*—

मार्कण्डेय उवाच ॥

दमेन राज्ञा इत्युक्ते पितुः शत्रुः पलायितः ।  
 मत्पिता तापसोऽन्यश्च तप्यतां निर्भयं महत् ॥  
 पलायनपरान् दृष्ट्वा किञ्चिन्नोक्तं दमेन तान् । १ ॥

मार्कण्डेय उवाच ॥

एतत्सर्वमुपाख्यानं धर्म्मं स्वर्गापवर्गदं ।  
 यः शृणोति पठेद्वापि सिद्धं तस्य समीहितं ॥ २ ॥  
 आधिव्याधिजदुःखेन कदाचिन्नाभियुज्यते ।  
 ब्रह्माहत्यादिपापेभ्यो मुच्यते नात्र संशयः ॥ ३ ॥  
 सन्तः सुजनमित्राणि भवन्ति हितबुद्धयः ।  
 नारयः संभविष्यन्ति दस्यवो वा कदाचन ॥ ४ ॥  
 सदर्थो मिष्टभोगी च दुर्भिक्षैर्नावसीदति ।  
 परदारपरद्रव्यपरहिंसादिकिल्बिषैः ॥ ५ ॥



मुच्यतेऽनेकदुःखेभ्यो नित्यञ्चैवोरगोत्तम ।  
 ऋद्धिर्द्विः स्मृतिः शान्तिः श्रीःपुष्टिस्तुष्टिरेव च ॥  
 नित्यं तस्य भवेद्विप्र यः शृणोति कथामिमां ॥ ६ ॥  
 मार्कण्डेयपुराणमेतदखिलं शृण्वन्नशोच्यः पुमान्  
 यो वा सम्यगुदीरयेत् रसमयं शोच्यो न सोऽपि द्विज ।  
 योगज्ञानविशुद्धिसिद्धिसहितः स्वर्गादिलोकेऽप्यसौ  
 शक्राद्यैश्च सुरादिभिः परितृतः स्वर्गे सदा पूज्यते ॥ ७ ॥  
 पुराणमेतच्छ्रुत्वा च ज्ञानविज्ञानसंयुतं ।  
 विमानवरमारुह्य स्वर्गलोके महीयते ॥ ८ ॥

इति श्रीमार्कण्डेयपुराणं समाप्तं ॥ १३७ ॥